

சேர மன்னர் வரலாறு

714



KMM0714

For your Kind Review

514
திருச்சிற்றம்பலம்.

2391

பண்டைநாளைச் சேரமன்னர்கள்

SAW. GANESAN
KARAIKUDI - S. Ry.

ஆசிரியர் :
சித்தாந்த கலாநிதி, பேராசிரியர்,
ஒளவை சு. துரைசாமிப் பிள்ளையவர்கள்,
இணைத்தமிழ்ப் பேராசிரியர்,
தியாகராசர் கல்லூரி,
மதுரை.

KMM0714

வெளியிடுவோர் :
சாந்தி நூலகம்
2/122, பிராட்வே,
சென்னை - 1

முதற் பதிப்பு 1957.

முன்னுரை

நம் தமிழ் நாட்டின் வரலாறு தொல்காப்பியர் காலத்துக்கு முன்பிருந்தே இயன்று வருவது என்பது உலகறிந்த செய்தி; எனினும் அக்கால நிகழ்ச்சிகளை வரன் முறையாக அறிதற் கேற்ற நூல்களும் வேறு குறிப்புக்களும் போதிய அளவில் கிடைக்காமையின், சங்க இலக்கியங்கள் எனப்படும் தொகை நூல்களின் பாட்டுக்கள் தோன்றிய காலத்திலிருந்து நாம் அறிந்து கொள்ளுதல் ஓரளவு இயலுகின்றது. அக்காலத்தைப் பொதுவாகச் சங்க காலம் என்பது பெருவழக்காக உளது. அதனால், தமிழ் நாட்டு வரலாறு சங்க காலம், களப்பிரர் காலம், பல்லவர் காலம், இடைக் காலம், பாண்டிய சோழர் காலம், விசய நகர வேந்தர் காலம், முகமதிய ஐரோப்பியர் காலம், மக்களாட்சிக் காலம் என வகுத்துக் காணப்படுகிறது. ஆனால், இம்முறையில் வைத்துத் தமிழ் நாட்டு வரலாறு இன்னும் எவராலும் எழுதப்படவும் இல்லை; அதற்குரிய முயற்சியும் இன்றுகாறும் உருவாகவுமில்லை. தமிழ் மக்கட்கு அறிவியல் வாழ்வில் உண்டான வீழ்ச்சிக்கு இதைவிட வேறு சான்று வேண்டுமோ?

இனி, சங்ககாலம் என்பது தமிழ் நாட்டின் சேர சோழ பாண்டியர் என்ற மூவேந்தரும் வாழ்ந்த காலமாகும். இக் காலத்தைக் காலஞ் சென்ற திரு, வி. கனகசபைப் பிள்ளை முதல் பலர் ஆராய்ந்து எழுதியுள்ளனர். களப்பிரார் காலம் இது காறும் எவராலும் தெளிவாக விளக்கப்படவில்லை. பல்லவர் காலம் திரு. துப்ரயில் முதல் திரு. பி. டி. சீனிவாச ஐயங்காரையுள்ளிட்ட பலரால் ஆராயப்பட்டுள்ளது. இடைக் காலப் பாண்டிய சோழர்கள் வரலாற்றைத் திரு. நீலகண்ட சாத்திரியார் ஒருவாறு ஆராய்ந்து எழுதினாராக, அவரது ஆராய்ச்சிக்கு எட்டாத பலவுண்மைகளைக் கண்டு தெளிவுபடுத்தித் திரு. T. V. சதாசிவப் பண்டாரத்தார் அவர்கள் நல்லதொரு வரலாற்று நூலை எழுதியுதவியிருக்கின்றார்கள். விசயநகர வேந்தர், அவர்க்குப்பின் வந்த நாயக்கமன்னர் ஆகியோரின் வரலாறுகளைத் டாக்டர் திரு. கிருஷ்ணசாமி ஐயங்காரையுள்ளிட்ட அறிஞர்கள் ஆராய்ந்துள்ளனர்.

தமிழ் நாட்டின் வரலாறு காண முயன்றோருள் பெரும் பாலோர் பல்லவ சோழ பாண்டிய நாட்டு வரலாறுகளையே

மேன்மேலும் ஆராய்ந்தனரே யன்றி, அதன் மேல்ப்பகுதியாகியசேர நாட்டு அரசர்கள் வரலாற்றைக் காண இவ்வாறு முயலவில்லை. இதற்குக் காரணம்; இத்துறையில் முயன்றோர் பலரும் சேரநாடு இன்று கேரள நாடாக மாறிவிட்டது கண்டு மயங்கினமையே யாகும். திரு. K. G. சேஷையர் முதலிய அறிஞர் சிலரே அத்துறையில் கருத்தைச் செலுத்தினர்.

சங்க காலச் சேரர் இலக்கியங்களை யான் ஆராயத் தலைப் பட்டபோது, சேர நாட்டைப் பற்றிய குறிப்புக்களைத் தேடித் தொகுக்கும் கடமை உண்டாயிற்று. அக்கால, மேனாட்டறிஞரான வில்லியம் லோகன் எழுதியனவும், நம் நாட்டவரான திரு. நாகமையர், திரு. K. P. பத்மநாபமேனன், திரு. கே. ஜி. சேஷையர், திரு. சி. கோபாலன் நாயர் முதலியோர் எழுதியுள்ள நூல்களும், திருவாங்கூர், கொச்சி, குடகு, தென்கன்னடம் ஆகிய பகுதிகளைப் பற்றிய அரசியல் வெளியீடுகளும் பெருந்துணை செய்தன. பழையங்காடி, உடுப்பி, ஹொன்னாவர், கோழிக்கோடு, கண்ணனூர், பெல்காம் முதலிய பேரூர்களில் வாழ்ந்துவரும் நண்பர்கள் பலர் தெரிவித்த குறிப்புக்களும் எனக்கு மிக்க ஊக்கம் தந்தன. அதனால் சேரர் வரலாற்றைக் காண்பதற் கெழுந்த வேட்கை உறுதிப் படுவதாயிற்று. சேரநாடு கேரள நாடாயின பின், சேர மக்கள் வாழ்ந்த ஊர்களும் அவர்களிடையே நிலவிய ஒழுக்க நெறிகளும் மறைந்து ஒடுங்கினவாயினும், பழங்கால இலக்கியக் கண் கொண்டு நேரில் சென்று காண்போர்க்குப் புலனாகாமற் போகவில்லை.

அவற்றை அவ்வப்போது நேரில் சென்று கண்டும், ஆங்காங்குள்ள அறிஞர்களோடு அளவளாவியும் ஆராய்ந்த போது, அவற்றின் துணை கொண்டு பண்டை நானாச் சேரமன்னர் வரலாற்றைக் கோவைப்பட வைத்துக் காண்டற்கு வாய்ப்பு உண்டாயிற்று. இந்த என் முயற்சிக்குத் துணைபுரிந்தவர், கோவையில் ஓய்வு பெற்றிருக்கும் உழவியற் கல்லூரிப் பேராசிரியர் திரு. வேங்கட கிருஷ்ணப் பிள்ளையவர்களும் 1940-41 ல் வட வார்க்காடு மாவட்டத்தில் கல்வியதிகாரியாக இருந்த திரு. வீ. கே இராமன் மேனன் அவர்களும் மாவர். தொடக்கத்தில் என்னை இவ்வாராய்ச்சியில் ஈடுபடுமாறு தூண்டிச் சேர நாட்டு வரலாற்றுகிரியர் சிலருடைய நட்பையும் உண்டுபண்ணுவித்து ஊக்கியவர், என் கெழுதகை நண்பர், அண்ணாமலைப் பல்கலைக் கழக வரலாற்றுச் சிறப்புடைய ஆசிரியராயிருந்து காலஞ்

சென்ற திரு. எஸ். கே. கோவிந்தசாமிப் பிள்ளையவர்கள் அவர்கள் இந்நூல் வெளிவரும் இந்நாளில் இல்லாமை என் நெஞ்சை மிகவும் வருத்துகின்றது.

கையெழுத்து வடிவில் இருந்த காலத்து இவ் வரலாற்றைக்கண்டு மிக்க மகிழ்ச்சியுடன் ஊக்கம் கொள்வித்த என் பெரு நண்பர்களான திரு. டி. வி. சதாசிவப் பண்டாரத்தார், திரு. வித்துவான் க. வெள்ளைவாரணம் ஆகிய இருவர் நன்றியை என்றும் மறவேன். இதனை ஆர்வமோடு படித்து மதிப்புரைகள் வழங்கிய என் இனிய நண்பர்களான டாக்டர் திரு. M. S. வயிரணப் பிள்ளை அவர்களையும் டாக்டர் திரு. மா. இராசமாணிக்கனார் அவர்களையும் நன்றியுணரும் என் நெஞ்சம் ஒருபோதும் மறவாது.

பல்லாண்டுகளாய்ச் சுணங்கிக் கிடந்த இந்த வரலாற்று நூலை வெளியிட்டுதவும் கண்டனூர் சாந்தி நூலகத்தார் நன் முயற்சியினைத் தமிழகம் பெரிதும் ஆதரிக்கும் என்னும் துணிபுடையேன்.

“நூலம் நின்புகழே மிக வேண்டும் தென்,
ஆலவாயில் உறையும் எம்ஆதியே.”

“அவ்வை” }
மதுரை. }
30-4-57, }

ஒளவை. துரைசாமி.

FOREWORD

BY

Dr. M. S. VAIRANAPILLAI, M. A., Ph. D

Author of "A Concise world History," "Hindus and Muslims,"
"Are we two nations?" etc. etc.

Vincent Smith's contention that the History of India is incomplete without further investigation of the History of the South is partially fulfilled by this Volume on the History of the Chera Kings. The ancient history of the South is shrouded in darkness. Although attempts have been made to bring to light a clearer picture of South Indian History, a comprehensive and readable history of the South has not yet seen the light of day. Much has been said and written about the Pandia, Chola and Chera Kings. Of these, the Chera history has received the least attention.

Scholars have often fought shy of the intricacies of the historical developments in the Chera country owing largely to its confused picture and complicated developments with practically no reliable historical data. Though confined to a corner of India, the geography of the Chera country has defied mastery; the identity of both places and persons has not easily lent itself to easy understanding; the external policies and relations of the Chera Kings and the incursions into the Chera country by Indian and foreign elements times out of number have greatly distorted the life and history of these people; civil wars have added their mite to make historical analysis still more difficult; and added to all these the absence of dependable source-materials has forced most historians out of their patience and vexed them beyond a point of endurance. Much labour and deep study alone would bear fruit under these difficult circumstances.

Prof. Avvai. Duraiswamy Pillai's enduring scholarship and his indefatigable researches have made the dead past live again in the pages of this book. The History of the Chera Kings which these pages portray is related in fascinating detail and in chaste Tamil. The Chera Kings become living personalities in the midst of their numerous subjects. Their enemies and friends, their problems and aspirations, their successes and failures, and above all, the forces and factors that made them or unmade them find an indispensable place in this volume. The names of forgotten places and persons sunk in utter oblivion are brought

back to memory in vividness and freshness. Obscurity takes flesh and blood and moves in dignity as personality with a touch of humanity and majesty. The ancient Kerala History unfolds itself in these pages as if on a cinema screen. Historical research owes a debt of gratitude to the Author for undertaking this difficult piece of research with consummate ability and skilful presentation.

The reconstruction of ancient Chera history has been well nigh impossible. We do not have great many foreign sources. Inscriptions are comparatively few in number. Numismatic evidences have not been forthcoming. Archeology has but little or no support to enable us to have an insight into the foundations of the ancient Kerala polity as few archaeological excavations have been attempted South of Madras. Even the very subject does not seem to arrest the interest of the Central or State Governments let alone the scholars. Ancient manuscripts regarding this "no man's land" are unavailable. In a country where history-writing has not been an art untill recently and the preservation of historical tradition has been a useless waste of time, Kerala history, in particular, had not fascinated the attention of historians.

Viewed in this light, Prof. Doraiswami Pillai's contribution to the study of Chera kings is singularly unique. This pioneer work justly demands the attention of all thoughtful scholars as the Author has patiently gone through all available source-materials in the above mentioned fields as no scholar had done so far. The Author's mastery of geography and topography, his penetrating insight into the social, political, economic and religious conditions prevalent in the Chera country, his systematic analysis of all available data, and his ability to portray a well balanced picture which is at once instructive and informative go to make this volume an indispensable addition to the development of historical literature. This pioneer work should find a place on the study-table of all research scholars and all lovers of South Indian history. The Author has made a monumental contribution to the sum total of historical knowledge in that he has turned on the lime light on the most obscure and the least popular portion of the History of Ancient Tamil Nad.

பேராசிரியர், டாக்டர், மா. இராசமாணிக்கனார்

எம். ஏ., எல். டி., எம். ஓ. எல்., பி. எச். டி.,

தமிழ்த்துறைத் தலைவர்,

தியாகராசர் கல்லூரி, மதுரை.

~*~*~

ஒரு நாட்டு வரலாற்றைத் துணிவதற்கு அந் நாட்டு இலக்கியம், புதை பொருள், நாணயம், கல் வெட்டு, அயல்நாட்டார் கூற்றுகள், நாட்டிலுள்ள பிற அடையாளங்கள் முதலியன தேவையாகும். நம் தமிழகத்தில் சங்ககால வரலாற்றை அறியத் தமிழிலக்கியமும் அயல் நாட்டார் கூற்றுகளுமே சான்றாக அமைகின்றன. பிற சான்றுகள் மிகுதியாகக் கிடைக்க வழியில்லை. இந்நிலையில் சங்ககாலச் சோழர் வரலாறும் பாண்டியர் வரலாறும் பேராசிரியர் நீலகண்ட சாத்திரியாராலும் சேரரது வரலாற்று ஏறத்தாழ 20 ஆண்டுகளுக்கு முன்பு உயர்திரு. கே. ஜி. சேஷய்யர் அவர்களாலும் ஆங்கிலத்தில் எழுதப் பெற்றன. ஆயினும் தமிழ்ப்புலவர்களும் தமிழார்வம் கொண்ட பொது மக்களும் படிக்கத்தகும் முறையில் சேரரது வரலாறும் பாண்டியர் வரலாறும் தமிழில் உயர்திரு. ந. மு. வேங்கடசாமி நாட்டார், உயர்திரு. S. சதாசிவப் பண்டாரத்தார் முதலியவர்களால் எழுதப்பெற்றுள்ளன. சங்ககாலச் சேரர் வரலாறு இது காரும் தமிழில் வெளிவரவில்லை.

சங்க நூல்களை மட்டும் படித்துச் சேரர் வரலாற்றை எழுதுவது சிறப்பன்று. சேரநாடு முழுமையும் இலக்கிய அறிவோடு சுற்றி, வரலாற்று உணர்வோடு பண்டை இடங்களைக் கண்டறிந்து வரலாறு எழுதுவதே சிறப்புடையது. இச்சீரிய முறையில் பேராசிரியர் ஒளவை. சு. துரைசாமிப்


பிள்ளையவர்கள் சேரநாடு முழுமையும் சுற்றித் தொண்டி, வஞ்சி முதலிய வரலாற்றுப் புகழ்படைத்த இடங்களைக் கண்டறிந்தும் மலைகள், ஆறுகள் முதலியவற்றின் பண்டைப் பெயர்கள் இன்னவை, இக்காலப் பெயர்கள் இன்னவை என்பவற்றை ஆராய்ந்து அறிந்தும் இந்நூல் எழுதியிருத்தல் மிகவும் போற்றத்தக்க செயலாகும். இதுவரையில் இருள் படர்ந்திருந்த சங்ககாலச் சேரர் வரலாறு இவ்வரலாற்று நூலால் தெளிவடையும் என்று கூறுதல் பொருந்தும். இவ்வாசிரியர் ஆழ்ந்து அகன்ற புலமையும் வரலாற்றுத் தெளிவும் ஆராய்ச்சி வன்மையும் உடையவராதலின், இம் முத்திறப் பண்புகளும் இந்நூலை அணி செய்கின்றன. ஆசிரியரது இந்நன்முயற்சியைத் தமிழறிஞர் பாராட்டுவர் என்பது உறுதி.

மதுரை, }
10—4—57 }


மா. இராசமாணிக்கம்.

உள்ளுறை

	பக்கம்
முன்னுரை	... iii
ஆங்கில முன்னுரை (Dr. M. S. வைரண பிள்ளை)	... vi
மதிப்புரை (Dr. மா. ராசமாணிக்கஞர்)	... viii
1. சேரநாடு	... 1
2. சேரநாட்டின் தொன்மை	... 22
3. சேரர்கள்	... 41
4. பெருஞ்சேற்றுதியன் சேரலாதன்	... 58
5. இமயவரம்பன் நெடுஞ்சேரலாதன்	... 73
6. பல்பாணச் செல்கெழுஞ்ஞவன்	... 97
7. களங்காய்க்கண்ணி நார்புழிச்சேரல்	... 116
8. கடல் பிறக்கோட்டிய செங்குட்டுவன்	... 144
9. ஆடு கோட்பாட்டுச் சேரலாதன்	... 160
10. செல்வக்கடுங்கோ வாழியாதன்	... 172
11. தகடூர் எறிந்த பெருஞ்சேரல் இரும்பொறை	... 203
12. குடக்கோ இளஞ்சேரலும்பொறை	... 223
13. சேரமான் பாலைபாடிய பெருங்கடுங்கோ	... 247
14. பாணக்கண் சேய் மாந்தரஞ்சேரல் இரும்பொறை...	258
15. சேரமான் மாந்தரஞ்சேரல் இரும்பொறை	... 258
16. சேரமான் வஞ்சன்	... 277
17. சேரமான் மாவண்கோ	... 281
18. சேரமான் குட்டுவன்கோதை	... 284
19. சேரமான் கணைக்கால் இரும்பொறை	... 297
20. முடிப்புரை	
i குடக்கோ நெடுஞ்சேரலாதன்	... 304
ii பெருஞ்சேரலாதன்	... 306
iii சேரமான் அந்தை	... 307
iv சேரமான் முடக்கிடந்த நெடுஞ்சேரலாதன்...	308
v சேரமான் இளங்குட்டுவன்	... 310
vi சேரமான் நம்பி குட்டுவன்	... 314
vii மருதம்பாடிய இளங்கடுங்கோ	... 320
21. துணைசெய்த நூல்களின் கிரல்	
22. அரும்பொருள் அகர கிரல்	



சங்க காலத் தமிழ்நாடு



திருச்சிற்றம்பலம்.

பண்டைநானைச் சேரமன்னர்கள்

1. சேரநாடு

நீலத்திரைக் கடலோரத்திலே நின்று
நித்தம் தவஞ்செய் குமரியெல்லை-வட
பாலவன் குன்றம் இவற்றிடையே புகழ்
மண்டிக் கிடக்கும் தமிழ்நாடு

—பாரதியார்

பண்டைநானைத் தமிழகம் “வடவேங்கடம் தென் குமரி ஆயிடைத் தமிழ் கூறும் நல்லுலகம்” என்று தொல்காப்பியத்துக்குப் பாயிரம் தந்த பனம்பார னார் என்பவரார் சிறப்பித்துக் கூறப்படுவது. வட வேங்கட மலைத்தொடர் வடக்கே வட பெண்ணை யாற்றங்கரை வரையில் தொடர்ந்து தமிழகத்துக்கு வடவெல்லையாக நிற்பது. தென்குமரி யென்பது தென்கோடியிலுள்ள குமரி மலையாகிய தென் னெல்லை. கிழக்கிலும் மேற்கிலும் கடலாதலால் அவை குறிக்கப்படவில்லை.

பண்டைநாளில் இத்தமிழகம் சேர சோழ பாண்டிய ரென்ற மூவேந்தருக்கு உரியதாய் முறையே சேரநாடு, சோழநாடு, பாண்டிநாடு என மூன்று பெரும் பிரிவுற்று விளங்கிற்று. பண்டைத் தமிழாசிரியன்மாரும் “பொதுமை சுட்டிய

மூவாருலகம் ¹” என்றும், “வண்புகழ் மூவர் தண் பொழில் வரைப்பு ²” என்றும் கூறியுள்ளனர். வடக்கே வேங்கடம் முதல் தெற்கே புதுக்கோட்டைக்கு அண்மையிலோடும் வெள்ளாறு வரையிற் சோழநாடும், வெள்ளாற்றுக்கும் தென்குமரிக்கும் இடைப்பகுதி பாண்டி நாடும், மேலைக்கடலுக்கும் மேலைமலைத்தொடருக்கும் இடையிலுள்ள நிலப்பகுதி சேரநாடுமாகும். ஆயினும், ஏனைச் சோழ பாண்டிய நாடுகளைப் போலாது தனது மொழியும் பண்பாடும் தொன்மைவரலாறும் இழந்து முற்றிலும் வேறு நாடாகக் காட்சியளிக்கும் வகையில், சேரநாடு தமிழ் நலம் குன்றிவிட்டமையின், அதன் பண்டைய எல்லை நன்கு ஆராய்ந்தல்லது வரையறுத்துக் கூற முடியாத நிலையில் உளது.

இங்கே, பண்டைநாள் என வழங்குவது கடைச் சங்க காலமாகும். அக்காலத்தே சேரநாடு செந்தமிழ் நலம் சிறந்து தமிழ் கூறும் நல்லுலகமாக விளங்கிற்று. சங்க கால நூல்களை நன்கு பயின்ற லன்றிச் சேரநாட்டின் பண்டைநாளை நிலையினை யறிவது அரிது; அதுபற்றியே சோழர்களைப்பற்றியும் பாண்டியர்களைப்பற்றியும் வரலாற்று நூல்கள் (History) உண்டானது போலச் சேரநாட்டுக்கு வரலாற்றென்றும் தோன்றவில்லை. சேரநாடு பிற்காலத்தே கேரள நாடு என வழங்கத் தலைப்பட்டது. அதன்பின் கேரளோற்பத்தி, கேரள மகர்த்மியம் என்ற வரலாற்றுப் போலிகள் உண்டாயின. சேரநாடு என்பது கேரளநாடாதற்கு முந்திய நிலையாதலால், அதன் தொன்மைநிலை யறிதற்குச் சேரமன்னர்களையும் சேரநாட்டு மக்களையும் பற்றிக் கூறும் சங்க இலக்கியங்கள் சான்றாகின்றன.

இச்சங்க இலக்கியங்கள் பலவும் தொகைநூல்கள் (Anthologies) ளாதலால், அவற்றில் சேரநாட்டின் வடக்கும் தெற்குமாகிய எல்லைகள் இவையென வரையறுத்தறிதற்குரிய குறிப்புகள் விளக்கமாக இல்லை. ஆயினும், தென் கன்னடம் சில்லாவினுள்ள குதிரைமலையும், ஏழில்மலையும், குடகு நாட்டிலுள்ள நறவுக்கல் பெட்டாமலையும், நீலகிரியிலுள்ள உம்பற்காடும், மலையாளம் சில்லாவினுள்ள வயநாட்டு (Wynad)ப் பாயல்மலையும், கோட்டயம் தாலுகாவினுள்ள தொண்டியும், கொச்சி நாட்டிலுள்ள கருவூர்ப்பட்டினமும், திருவஞ்சைக்களமும் கொடுங்கோளுரும், திருவாங்கூர்ப் பகுதியிலுள்ள திருவாதங்கோடும், பேரியாறும் பிறவும் சேரர்க்குரியவாகக் கூறப்படுகின்றன. மேலமலைத் தொடரின் தென்கோடியில் நிற்கும் பொதியிலும் தென்குமரியும் பாண்டியர்க்குரியவாகக் குறிக்கப்படுகின்றன.

கி. பி. இரண்டாம் நூற்றாண்டில் மேலைக்கடற்கரைப் பகுதிக்கு வந்து சென்ற யவன அறிஞரான தாலமி யென்பவரது குறிப்பால் அப்போது சேரநாட்டுக்கு வடக்கில் வானவாறும் (Honawar), கிழக்கிற் கருவூரும் தெற்கில் கொல்லத்து ஆறும் மேற்கில் கடலும் எல்லைகளாக இருந்தன என ஆராய்ச்சியாளர்¹ உரைக்கின்றனர். வானவாறென்பது வடகன்னட நாட்டின் தென்கோடியில் இருக்கும் கடற்கரையூர்; வட கன்னடத்தையும் தென்கன்னடத்தையும் எல்லையாய் நின்று பிரிக்கும் ஆறு கடலொடு கலக்குமிடத்தில் வட கரையிலேயே இருக்கிறது. அந்த ஆற்றுக்கும் வானவாறென்பது பெயராம். வானவாறு தோன்றும் இடம் வானவாசி நாட்டைச் சேர்ந்தது. அதனால் சேரநாட்டின்

வடக்கில் வானவாசி நாடு உளது என்றற்குப் போதிய இடமுண்டாகிறது.

இனி, எழு கொங்கணத்துக்கும் கேரள நாட்டுக்கும் கோகரணம் எல்லை என்று கூறுவோரும்¹ உண்டு. வேறு சிலர், கொங்கண மேழனையும் தன்னகப்படுத்தி வடக்கிற் சூரத்து வரையில் சேரநாடு பரவியிருந்தது என்பர்²; கொங்கணம் வழாவன, கிராதநாடு, விராதநாடு, மராட்டநாடு, கொங்கண நாடு, கூபகநாடு, ஹைவநாடு, துளுநாடு என்பன. அவற்றுள் கொங்கணம் சங்க இலக்கியங்களில் கொண்கானம் என வழங்கும்; அஃதாவது, தென்கன்னடம் சில்லாவின் பெரும் பகுதியெனக் கொள்க. கொண்கானம் வேறு கொங்குநாடு வேறு. கொண்கான மென்பது மேலை மலைத் தொடர்க்கு மேற்கில் கடல் சார்ந்து மலைக்கும் கடலுக்கும் இடையிற் கிடப்பது. கொங்குநாடு மேலை மலைத் தொடர்க்குக் கிழக்கில் உள்ள உண்ணாட்டுப்பகுதி. ஹைவ நாடென்பது நாகநாடெனவும் வழங்கும்; இப்போதுள்ள குடகு நாட்டின் ஒரு பகுதி; அந்நாட்டிலுள்ள சோமவாரப்பேட்டை யென்னும் ஊர்க்குப் பழம் பெயர் நாகநூர் என்பது³. வட கன்னடம் சில்லாவையும் ஹைவநாடு என்பர். அப்பகுதியில் தோன்றி மைசூர் நாட்டிலோடும் நாகநதியின் பெயர் இதனை வற்புறுத்துகிறது. மணிமேகலை ஆசிரியர் காலத்தில் இப்பகுதி நாகநாடென வழங்கிற்றென்பதற்கு “நக்க சாரணர் நாகர்வாழ் மலைப்பக்கம்⁴” என அவர் கூறுவது நினைவு கூரத்தக்கது. இவ்வாற்றால் சேரநாட்டின் வடவெல்லை இன்றைய வட கன்னட நாட்டகத்தும் பரவியிருந்ததென்பது தெரிகிறது.

1. Wilkes' South of India. P. 1-15 2. Buchanan's Mysore and Canara Vol. iii. P. 348. Bombay Gazetteer Vol. XV. Part ii. P. 75 3. Imperial gazetteer : Mysore and Coorg. P. 331. 4. மணி.X vi.-15-6.

மேனாட்டறிஞரான பிளினி (Pliny) என்பாரது குறிப்பை ஆராயுங்கால், சேரநாட்டின் தென்னெல்லை இப்போதுள்ள கொல்லமும் கோட்டாற்றுக்கரையும் (Kottarakkara) எனத் தெரிகிறது. மேலும் திருவிதாங்கூரின் தென்பகுதி முற்றும் பாண்டி நாடாகவே இருந்ததென்று விளங்குகிறது. பெரிப்புளுஸ் தூலாசிரியர் குறிப்பும் இம் முடிபையே வற்புறுத்துகிறது.

இங்கே காட்டிய மேனாட்டறிஞர்களின் குறிப்புகள் இப்போதைக்கு 1800 ஆண்டுகட்கு முற்பட்டன. அந்நாளில் விளங்கிய தமிழ்ச் சேரநாட்டின் தென்னெல்லை கொல்லத்தோடு நின்ற தென்பது தெளிவாம். அந்த அறிஞர்கள் குறிக்கும் தொண்டி, முசிறி முதலியன சேரர்களைப் பாடிய சங்க இலக்கியங்களிலும் காணப்படுவன. இவ்வாறே வட கன்னட நாட்டில் வழங்கும் செய்திகளால் பண்டைநாளைச் சேரநாடு கோகரணத்துக்கு வடக்கேயும் பரந்திருந்தமை தெளிவாய்த் தெரிகிறது. கி. பி. ஏழாம் நூற்றாண்டில் வாழ்ந்த திருஞான சம்பந்தர் திருக்கோகரணத்தைப் பாடிய திருப்பதிகத்தால்¹ அஃது அவர் காலத்தே தமிழ்நலம் பெற்று விளங்கிய குறிப்பு விளங்குகிறது. வடகன்னட நாட்டு ஹேரானவார்பகுதியில் ஹேரானவாருக்குத் தெற்கே 25கல் தொலைவில் இருக்கும் பாட்கல் (Bhatkal) என்னும் ஊரில் இருக்கும் கோயில்களில் இரண்டு தமிழ்க் கல்வெட்டுக்கள் உள்ளன¹. இக்குறிப்புக்களால் சேரநாட்டின் வடவெல்லை வடகன்னடத்துக் கோகரணம் வரையில் பரவியிருந்ததென்ற கொள்கை மேற்கொள்ளத்தக்கதாகின்றது.

1. திருஞான : 337 : 2 2. Bombay. Gazet. Kanara. part II p. 266-71.

பிற்காலத்தே சேரநாட்டுக்கு எல்லை பலவகையாகக் கூறப்படுவதாயிற்று. வடக்கிற் பழநாட்டுக்கும் கிழக்கிற் செங்கோட்டுக்கும் மேற்கிற் கோழிக் கோட்டுக்கும் தெற்கிற் கடற்கோடிக்கும் இடையிற் கிடந்த சேரநாடு என்பது காவதம் பரப்புடைய தென்பது ஒருவகை; என்பது காவதப் பரப்புடைய சேரநாட்டுக்கு வடக்கிற் பழனியும் கிழக்கில் தென்காசியும் மேற்கில் கோழிக்கோடும் தெற்கிற் கடற்கோடியும் எல்லை யென்பது மற்றொரு வகை¹; வடக்கிற் பழனியும் கிழக்கிற் பேரூரும் தெற்கிலும் மேற்கிலும் கடலும் எல்லையாகக் கொண்டு குறுக்கும் நெடுக்கும் என்பது காதப் பரப்புடையது சேரநாடு எனக்கூறுவது வேறொரு வகை². பழனிக்குப் பண்டைநாளைப் பெயர் பொதினி³ என்பது; ஆவிநன்குடி யென்பது மொன்று⁴; எனவே, பழனியை எல்லையாகக் கூறும் கூற்றிரண்டும் பிற்காலத்தன என்பது தானே விளங்கும். மலையாளம் சில்லாவில் குறும்பர் நாடு தாலாகாவைச் சேர்ந்த ஒரு பகுதிக்குப் பழநாடு என்று பெயர் உண்டு. அதன் வடவெல்லை வடகரை யென்றும் அதனருகே வந்து கடலிற் கலக்கும் ஆற்றுக்குச் சேரவாறு என்றும் பெயர். வடகரை யென்னும் ஊர் படகரா (Badakara) என்றும் அந்த ஆறு தோன்றும் இடத்தருகேயுள்ள ஊர் சேரபுரம் என்றும் இப்போது வழங்குகின்றன. இதனால் ஒரு காலத்திற் சேரநாடு வடக்கிற் பழநாட்டோடு நின்றமை தெரிகிறது. இதற்கு வடக்கில் கோகரணத்தையும் பின்பு ஹோனவாற்றையும் எல்லையாகக்கொண்டு கொண்கான நாடு விளங்கிற்று.

1. பெரும்பெயர்க் 2091. 2. W. L. Maja. p. 255.
3. அகம். 61. 4. முருகு. 176.

இங்கே கண்ட பழநாடு பிற்காலத்தே அரசு குடும்பத்தினர் ஒருவரது ஆட்சியிலிருந்தது; அவர்கள் பின்னர் கிழக்கில் மைசூர் நாட்டையடைந்து, அங்கே அஸ்ஸான் சில்லாவில் மஞ்சரபாத் தாலுகாவைச் சேர்ந்த அயிகூர் என்னுமிடத்தே யிருந்து இறுதியில் மைசூர் வேந்தர்க்கு அடங்கி யொடுங்கினர்¹. இந்தப் பழநாட்டு வேந்தர் தம்மை நாயக்கமன்னர் என்பதனால் அவரது தோற்றவொடுக்கங்கள் பண்டை நாளைச் சேரநாட்டைக் காண்டற்குத் துணையாகாமையால் அதனை இம்மாட்டில் நிறுத்தி மேலே செல்வாம்.

இனி, "செந்தமிழ் சேர்ந்த பன்னிரு நிலம்²" என வரும் தொல்காப்பிய நூற்பாவொன்றுக்கு உரை கண்ட தொல்லாசிரியர்கள், அப்பன்னிரண்டையும், பொங்கர் நாடு, ஒளிநாடு, தென்பாண்டிநாடு, குட்டநாடு, குடநாடு, கற்காநாடு, பன்றிநாடு, அருவாநாடு, அருவா வடதலை, சீதநாடு, பூழி நாடு, மலாடு என்று குறிக்கின்றனர். பிற்காலத் தறிஞர் பொங்கர் நாடு ஒளிநாடு என்ற இரண்டையும் விலக்கி, வேணாடு, புனாடு என்ற இரண்டையும் பெய்து கூறுவர். இவற்றுள் தென்பாண்டி, குட்டம், குடம் என்பன நன்கு தெரிகின்றன. தொண்டை நாட்டின் தென்பகுதியின் கடல் சார்ந்த நிலம் அருவா நாடு எனக் கல்வெட்டுக்களால் குறிக்கப்படுவதால்³ அருவா நாளும் அருவா வடதலையும் தொண்டைநாட்டைக் குறிக்கின்றமை பெறப்படும். கற்கா நாடு என்பது இந்நாளைக் கன்னட நாட்டைக் குறிக்கிற தென்பது பழங்கன்னட நூல் வழக்கால் இனிது தெரிகிறது. திண்டுக்கல்லுக்கு மேற்கிலுள்ள குன்றுகட்குப் பன்றிமலை யென்று பெயர் வழங்குவதால் அப்

1. L Rice : Mysore Vol. ii. p. 361 and Vol. i. p. 419.
2. தொல். தொல். தெய்வ. 395. 3. M Ep. A. R. No.

பகுதியைப் பன்றிநாடெனக் கொள்ளலாம். இப் போது தேனி, சின்னமனூர், கம்பம், கூடலூர் என்ற ஊர்களிருக்கும் நாட்டுக்கு அப்பகுதியிலுள்ளோர் பூழிநாடெனப் பெயர் கூறுவராயினும் அங்குள்ள கல்வெட்டுக்கள் அப்பகுதியை அளநாடு எனக் குறிக்கின்றன¹. இனி, மலபார் சில்லாவில் பொன்னாணி தாலாகாவின் தென்பகுதி இன்றும் பூழிநாடு எனப்படுகிறது². மலாடென்பது திருக் கோயிலூர் தாலாகாவின் மேலைப் பகுதியெனக் கல்வெட்டுக்களால் தெரிகிறது. காவிரிபாயும் நீர்நாடு சீதநாடு எனப்பட்டதெனக் கொள்ளினும், பொங்கர் நாடு, ஒளிநாடு என்பன இவைமேனத் தெரியவில்லை. பொங்கர் நாட்டைத் தெய்வச் சிலையார் வையை யாற்றின் தென்கிழக்கிலுள்ள பகுதி யென்பர். வேணுடென்பது மேனாட்டு யவனர் குறிப்புக்களால் கொல்லத்துக்கும் பொதியின் மலைக்கும் இடையிலுள்ள பகுதி யென்று அறிகின்றோம். புனாலுடென்பதைப் புன்னாடெனக் கொள்ளின், அது, கொங்கு நாட்டின் வடபகுதியிலுள்ள நாட்டைக் குறிப்பதாம்; அப்பகுதி புன்னாடென்றே அங்குள்ள கன்னட மொழி நூல்களில் குறிக்கப் பெறுகிறது³.

இவ்வகையில் தமிழ் மக்களும் தமிழ் நூல்களும் மேனாட்டறிஞர்களும் கூறுவனவற்றைக் கொண்டு நோக்கின், மேலைக் கடற்கரைப்பகுதி, தென்பாண்டிநாடு, வேணாடு, குட்டநாடு, குடநாடு, பூழிநாடு, கற்காநாடு என்ற ஆறு நாடுகளாக விளங்கியிருந்ததாம். கற்காநாடு கொண்கான நாடெனவும் வழங்குதலால், இவற்றை வடக்கிலிருந்து முறையே கொண்கானநாடு, குடநாடு, குட்டநாடு, வேணாடு, தென்பாண்டிநாடு, (குட்டநாட்டைச் சேர்ந்திருப்பதாகக் கூறப்படும்) பூழிநாடு என்ற ஆறுமாகக் கோடல் வேண்டும்.

1. M. Ep. A. R. No. 428 1907. 2. Mala. Manual. Vol. i. p. 647, 666. 3. Heritage of Karnataka P. 10.

இனி, இப்பகுதிகளைத் தனித் தனியே எல்லை கண்டு தெளியுமுன், இந்நாட்டில் வழங்கும் நூல்களைக் காண்பது முறை. கொண்கானநாடு கன்னட மொழி வழங்கும் நிலமாகவும், வேனாடும் குட்டநாடும் குடநாடும் மலையாள மொழி வழங்கும் நிலமாகவும் மாறி விட்டன. தென்பாண்டி நாட்டுப்பகுதி மலையாள வேந்தர் அரசியற்கீழ் அகப்பட்டுளது. கன்னட மொழிந்த எனைப்பகுதி முற்றும் இப்போது கேரள நாடு என்ற ஒரு பெயர் தாங்கி நிலவுகிறது. இப்பகுதியின் தொன்மை கூறுவனவாகக் கேரளோற்பத்தி கேரளமான்மியம் என்ற இரு நூல்கள் உள்ளன. இவற்றின் அடிப்படையே, இக்கேரளப்பகுதி, தமிழ்கூறும் நல்லுலகத்தின் கூறு என்பதை மறந்து நிற்கிறது; கேரள ரென்பது சேரலர் என்ற தமிழ் மொழியின் சிதைவென்பதை யறியாது தனித் தோற்ற மென்னும் மயக்கத்தில் இவை முளைத்து உருவாகி இருக்கின்றன.

கேரளோற்பத்தி. கேரள மான்மியம் என்ற இவ்விரு நூல்களும் கேரள நாட்டை நான்காக வகுத்துத் துளுநாடு, கூபகநாடு, கேரளநாடு, மூஷிக நாடு என்று கூறுகின்றன. கோகரணம் முதல் பெரும் புழையாறு வரையில் உள்ளது துளுநாடு; பெரும் புழையாறு என்பது ஏழில்மலைப் பகுதியில் ஓடும் பழையனாராக இருக்கலாம் என்பர். பெரும் புழையாறு முதல் புதுப்பட்டினம் வரையில் உள்ளது கூபகநாடு என்றும், புதுப்பட்டினத்திலிருந்து கன்னெற்றி வரையில் உள்ளது கேரளநாடென்றும் கன்னெற்றிக்கும் தென்குமரிக்கும் இடையில் கிடப்பது மூஷிக நாடென்றும் கூறப்படுகின்றன. மூஷிக நாடு கூசல நாடெனவும் பெயர் கூறப்படும். கன்னெற்றி யென்பது தென்கொல்லமா மென


இராபர்ட்டு சூவெல்¹ கூறுகின்றார். இவைகள் பெரும்பாலும் நூல் வழக்காய் நின்றொழிந்தனவே யன்றி, இடைக்காலச் சோழ பாண்டிய கொங்கு கன்னட வேந்தர் காலத்தும் நடைமுறையிலும் இருந்ததில்லை; இச்செய்தி இந்நாட்டுக் கல்வெட்டுக் களால் விளங்குகிறது². இவற்றுள் துளுநாடென்பது கோசர்கள் வாழும் நாடு³ என்று மாமூலனாரால் அகநானூற்றிற் குறிக்கப் பெறுகிறது. வானவாற்றுக்கு அண்மையில் இருக்கும் பாழிநகரம் வேளிர்க் குரியதெனப் பரணர் கூறுகின்றார்⁴. இப்பாழிநகர் இப்போது பாட்கல் (Batkul) என வழங்குவதால் கொண்கானத்தின் வடக்கில் இருந்த நாடு வேளிர்நாடு வேளகம் (Belgaum) என்னும் வேணுடென்பது இனிது காணப்படும். பிற்காலத்தே வேணுட்டின் வடபகுதி வேளகமென்றும் தென்பகுதி வானவாசியென்றும் வழங்கலாயின. கொண்கான நாட்டிலுள்ள ஏழில்மலை பிற்காலத்தே எலிமலையெனக் குழறிக் கூறப்படுகிறது. இக் குழறுபடையேயே அடிப்படையாகக்கொண்டு கேரளநாட்டு வடமொழியாளர் மூஷிகநாடு என்று எழில் மலைப் பகுதிக்குப் பெயர் வழங்கி யிருக்கின்றனர்⁵.

இனி இடைக்காலத்தும் பிற்காலத்தும் வாழ்ந்த திருவிதாங்கூர் வேந்தர்கள் தம்மை வேணுட்டிகள் என்று கூறிக் கொள்வதை அவர் தம் கல்வெட்டுக்கள்⁶ தெரிவிக்கின்றன. கேரள வரலாறு கூறுவோருட் சிலர் வேணுடென்பது வானவநாடு⁷ என்பதன் திரிபு எனக் கூறுகின்றனர். திருவிதாங்கூர்

1. Archeological Survey of South India, Vol. ii P. 196.

2. T. A. S. Vol. ii. P. 106. 3. அகம். 15. 4. அகம். 258.

5. மூஷிக நாட்டு வரலாற்றினை மூஷிக வம்சம் என்ற நூல் (T. A. S. ii. பக்க. 87-113) கூறுகிறது. 6. A. R. No. 39-41 of 1936-7 7. K. P. P. Menon's History of Kerala Vol. ii. P. 5.



சேரகொங்கு நாட்டு மலைகளும்
ஆறுகளும்



உள்ள பகுதியை மேனாட்டு யவனர் ஆய் (Ave) நாடென்றதும், ஆய் என்பான் தமிழ் வேளிரு ளொருவன் என்பதும், எனவே, அப்பகுதி வேணு டாமென்பதும் அறியாமையால் கேரள வரலாறுடை யார் இவ்வாறு கூறலாயினர் எனக் கொள்ளல் வேண்டும்.

மேலைக் கடற்கரைப் பகுதியான சேரநாட்டின் வடக்கிற்பகுதி கொண்கான நாடு. அதன் தெற்கில் குடநாடு; அதனை யடுத்து நிற்கும் தென்பகுதி குட்ட நாடு; அதன் தெற்கு வேணாடு என்பது முன்னர்க் காணப்பட்டது. சேரநாட்டு வடகரைக்கும் கோகர ணத்துக்கும் இடை நின்ற நாடு கொண்கான நாடு; இது துளுநாடென்றும் வழங்கியதுண்டு. பொன் வானியாற்றுக்கும் வடகரைச் சேரவாற்றுக்கும் இடையிலுள்ளது குடநாடு; பொன்வானி இந்நாளில் பொன்னுனியென வழங்குகிறது. கொல்லத்துக்கும் பொன்வானிக்கும் இடையிலுளதாகிய நாடு குட்ட நாடாகும். இதனையே சுருங்க நோக்குங்கால் திருவாங்கூர்நாட்டுக் கோட்டயம் பகுதிக்கும் வடக் கில் மலையாளம் சில்லாவைச் சேர்ந்த கோட்டயம் பகுதிக்கும் இடையே இரண்டையும் தன்னுள் அகப் படுத்தி நிற்கும் நிலப்பகுதி சேரநாடென்பது இனிது விளங்கும். திருவிதாங்கூர்நாட்டுக் கோட்டயம் பகுதியிலுள்ள அம்பலப்புழை, கருநாகப்பள்ளி, செங்கணன்சேரி, மூவாத்துப்புழை என்ற நாலு காக்கள் அடங்கிய பகுதி அந்நாட்டவரால் குட்ட நாடென்று வழங்குகிறது; மலையாள சில்லாவி லுள்ள பொன்னுனி நாலாகாவின் தென்பகுதி குட்டநாடென அப்பகுதியில் வாழும் மக்களால் பெயர் கூறப்படுகிறது. இதனால் குட்டநாட்டின் பரப்புத் தெளிவாகத் தோன்றுகிறது. பொன்னுனி நாலாகாவுக்கு வடக்கிலுள்ள ஏர்நாடு நாலாகா ஆம்

நாட்டவரால் இராமநாடென்று குறிக்கப்படுகிறது; இடைக்காலச் சோழ வேந்தர்களின் கல்வெட்டுக்கள் ¹ அதனை இராம குடநாடு என்று குறிக்கின்றன. இந்நாட்டுக்கும் இதற்கு வடக்கிலுள்ள குறும்பர்நாடு தாலாகாவுக்கும் கிழக்கிலுள்ள குடகு நாட்டவர் தம்மைக் குடவர் என்றும் தம்முடைய நாட்டைக் குடநாடென்றும் ² கூறுகின்றனர். இவ்வாற்றால் குடநாட்டின் பரப்பும் முன்னே கண்ட அளவில் நிற்பது பெறப்படும். இப்போது கண்ட குடநாட்டின் வடக்கில் நிற்கும் ஏழிற்குன்றம் கொண்கான நாட்டது என்றும், அது நன்னன் என்ற வேந்தர்க் குரியதென்றும் ³ அந் நன்னனை நன்னன் உதியன் ⁴ என்றும் சங்கச் சான்றோர் கூறுதலால், கொண்கான நாடு சேரார்க்குரிய குட நாட்டதென்பது தெளியப்படும்.

இவ்வாறே தெற்கில் கொல்லத்துக்கும், வடக்கில் கோகரணத்தும் இடையில் குட்டம் குடம் என இருபெரும் பகுதியாகத் தோன்றும் சேரநாட்டுக்குத் தெற்கில் வேனாடும் வடக்கில் கொண்கான நாடும் எல்லைகளாய் விளங்கின. இந்தச் சேரநாட்டை ஏனைத் தமிழ் நாட்டினின்றும் பிரித்து வைப்பது மேற்கு மலைத்தொடர்.⁵

தெற்குப் பொதியின்மலையிலிருந்து வடக்கு நோக்கிச் செல்லும் இம்மலைத் தொடர், பம்பாய்

1. M. Ep. A. R. No. 523 of 1930. 2. Imp. Gezet. of India : Mysore and Coorg. P. 273. 3. நற். 391. 4. அகம் 258. 5. மேற்கு மலைத்தொடர் என்பது மேனாட்டவர் குறித்த வெஸ்டர்ன் நாட்ஸ் (Western Ghats) என்ற பெயரின் மொழி பெயர்ப்பு; வடவர் இதனை சஹ்யாத் திரி என மொழிபெயர்த்து வழங்குவர்; இதன் பழமையான தமிழ்ப் பெயர் வானமலையென்பது; இதன் ஒரு பகுதி ஆனைமலைத் தொடர் என மருவி வழங்குகிறது. வஞ்சிக்களம் அஞ்சைக்களமெனவும், வஞ்சனாடு அஞ்சனாடு எனவும் மருவிவது மலைநாட்டின் பெரு வழக்கு.

மாகாணத்துத் தபதி நதிக்கரை வரையில் தொடர்ந்து நிற்கிறது. இதன் நீளம் 1000 கல். வடகன்னடம் சில்லாவில் இரு சிறு பிளவுகளும் இடையில் மலையாளம் சில்லாவில் ஒரு பெரும் பிளவும் திருவிதாங்கூர்ப் பகுதியில் ஒரு சிறுபிளவும் இம்மலைத் தொடரில் உள்ளன. இவற்றுள் மலையாளம் சில்லாவிலுள்ள பிளவுபோல ஏனைய பிளவுகள் இடைக்காலத்தில் மக்கட் போக்கு வரவுக்குப் பெருந்துணை செய்யவில்லை. இப்பெரும் பிளவைப் பாலைக்காட்டுக் கணவாய் என்பது வழக்கம். இப்பிளவின் வடபகுதி வடமலைத் தொடரெனவும், தென்பகுதி தென்மலைத் தொடரெனவும் வழங்கும். இப்பிளவின் இடையகலம் இருபது கல். சென்னையிலிருந்து கோயம்புத்தூர் வழியாக மேலைக் கடற்கரைக்குச் செல்லும் இருப்புப்பாதையும் பெருவழியும் (High Road) இப்பிளவினுடே செல்கின்றன. இப்பிளவில் பாரதப்புறை யென்ற பெயர் தாங்கிவரும் ஆறு மேற்கே ஓடி பொன்வானி யாற்றோடு கலந்து மேலைக் கடலிற் சென்று சேர்கிறது. இப்பிளவின் கீழைவாயிலாகப் பாலைக்காடு நிற்கிறது.

இப்பிரிவின் வடமலைத் தொடர்களிற் காணப்படும் ஏழில்மலையும் குதிரை மலையும், தென்மலைப் பகுதியில் பொதியமும் நாஞ்சில் மலையும் அயிரை மலையும் நேரிமலையும் பிறவும் புலவர் பாடும் புகழ் பெற்றன.

சேரநாட்டின் வடபகுதியான குடநாட்டு மலைகளுள் ஏழில்மலை 855 அடி உயரமுள்ளது. இது நிற்கும் பகுதி கொண்கான மென்பது முன்பே கூறப்பட்டது. இதுவே கொங்கண மென்றும், இங்கே வாழும் கொண்கானிகள் கொங்கணியென்றும் வழங்கப்படுவது காலவளவில் உண்டான சிதைவு. பண்டைநாளைத் தமிழ் மக்கள் மேற்

கொண்டிருந்த இசைக் கருவிகளுள் ஏழில் என்பது ஒன்று; அதுபோலும் தோற்றத்தை இம்மலையும் கொண்டிருந்தமையின் பண்டையோர் இதனை ஏழில் மலை யென்றனர். இவ்வாறே குதிரை முகம் போலக் காட்சியளிக்கும் மலை முடியைக் குதிரைமலை யென்று வழங்கினர் ¹. இவ்வேழின் மலைக்குக் கிழக்கில் தோன்றும் குன்றுகளில் ஒன்று நீலகிரி யெனப்படுகிறது. சேரன் செங்குட்டுவன் வடநாடு சென்று போது தங்கினதும் இவ்விடத்தேயாம்; இதற்கு இங்குள்ள செங்கோட்டூர் இனிய சான்று பகருகிறது. அக்காலே, அவன்பால் கொங்கணக் கூத்தரும் கொடுங்கரு நாடரும் ² வந்து தமது கூத்தால் அவனை மகிழ்வித்துப் பரிசில் பெற்று இன்புற்றனரென்று இளங்கோவடிகள் இயம்புகின்றார். மேலை நாட்டினின்று வாஸ்கோடகாமா வந்தபோது, அவன் துணைவர் மேனாட்டுக்கடல் வணிகர்க்கு முதற்கண் இப்பகுதியிற் காட்சி தருவது இவ்வேழில் நெடுவரையே என்று கூறின ³.

மேனாட்டவர் முதற்கண் அப்பகுதிக்கு வந்த போது, அங்கே துளவும் கன்னடமும் கலந்து தமிழ் தனது செந்நிலை வழவி வந்த காலமாரும். அதனால் அவர்கள் ஏழில்மலை யென்னாது எலிமலை யென்றும், அங்கே எலிகள் மிக நிறைந்திருந்தன என்றும் தவறு கூறியிருக்கின்றனர். அது கேட்ட அம் மேனாட்டவர் தம் குறிப்பில் ஏழில்மலையை எலிமலை யென்றே குறித்துள்ளனர். இன்றும் அஃது ஆங்கிலத்தில் எலிமலை யென்றே வழங்குகிறது. பின்வந்த கொரீஇயா (Correa) என்பார் அங்கு வாழ்ந்தவருள் கற்றோர் சிலரை யுசாவினராக, அவர்க்கு அவர்கள் ஏழில்மலையைச் சப்த சயிலம் என்று வடமொழிப்

1. Imp. Gezet. of Madras. Vol. ii. p. 395-6. 2. சிலப். 26-106. 3. W. Logan's Malabar P. 7.

படுத்துக் கூறினார். ஆயினும், அது பெருவழக்கில் இல்லை. அவர்க்குப் பின்னே வந்த மார்க்கோ போலோ, ஏழிம்மலை நாட்டை எலிமலை நாடென்றும், இப்பன்பாதுதா, ஹிலி யென்றும் குறித்துள்ளனர். கோளாத்திரி வேந்தர்களின் அரண்மனை பொன்று ஏளிகோயிலகம் என்ற பெயரால் இவ்வேழின் மலையின் வடபுறத்தடியில் உளது. இதனடியில் இதன் கண் ஒழுகும் அருவிகள் கூடிச்செல்லும் சிற்றாறு நலம் சிறந்து சென்று கடலொடு கலக்கின்றது. அக்கலப்பால் உப்பு கரிக்கும் கரிய நீரில் முதலையின் பேரினங்கள் வாழ்கின்றன; அவற்றால் அங்கு வாழும் மக்கட்கும் விலங்குகட்கும் உயிர்க்கேடு உண்டாவது இயல்பு.

தென் கன்னடம் சில்லாவுக்கும் மைசூர் நாட்டுக்கும் எல்லையாக நிற்கும் மலைத்தொடரில் உள்ள முடிகளுள் ஒன்று குதிரைமலை யென்பது. இதன் உயரம் 6215 அடி: இதனை இப்போது சஞ்ச பருவதம் (சம்ச பருவதம்) என வடமொழியாளர் வழங்குபவாயினும் பண்டைத் தமிழகத்துக்குரியதென உரிமை காட்டும் தமிழ்ப் பெயரைக் கைவிடாது அங்குவாழும் பொது மக்கள் குதிரை மூக்கு மலை (Gudramukh) என்றே வழங்குகின்றனர். இதன்மேற் பொழியும் மழைநீர் ஒருபால் கிருஷ்ணையாற்றையும் ஒருபால் காவிரியாற்றையும் அடைகிறது. கடலிலிருந்து காண் போர்க்கு இது குதிரை முகம்போல் காட்சி யளித்தலால் இப்பெயர் பெறுவதாயிற்று 1.

மேலைச் சேரரது தென்மலைத் தொடர் 200 கல் நீளமுள்ளது; இது கொங்கு நாட்டிற்கும் பாண்டி நாட்டிற்கும் மேலெல்லையாய் நிற்கிறது. இதன்கட்காணப்படும் முடிகளுள் திருவிதாங்கூர் நாட்டுக் கோட்டயம் பகுதியில் நேரிமலையும் அயிரைமலையும்

பேரியாற்றின் கரையில் நிற்கின்றன. கொச்சி நாட்டையடுத்துக் வடகீழ்ப்பகுதியில் நிற்கும் நெல்லியாம்பதி மலைகளுள் பாதகிரி என்பது ஒன்று; இதனை மிதியாமலா என்றும் மியான்முடி பென்றும் கூறுவர். இதன் உயரம் 5200 அடி. அதன் அடியிலுள்ள நாட்டவர், குறு முனிவர் பொதியமலைக்கு வந்தபோது அவருடைய செருப்படி யழுந்தியதனால் அம்முடி செருப்புப் போலாயிற்றென்றும், அது சித்தர் வாழிடமாகலால் யாரும் அதன்மேல் கால் வைத்து ஏறக்கூடாதென்பது பற்றி மிதியாமலையென அதற்குப் பெயரெய்திற்றென்றும் உரைக்கின்றனர். செருப்பென்பதன் பொதுமை நீக்கி மலையைச் சிறப்பாக வுணர்த்தல் வேண்டிய சங்கச் சான்றோர், “மிதியல் செருப்பு” என்றும், அது பூழி நாட்டுக்குரியதென்பது தோன்ற “மிதியல் செருப்பின் பூழியர்”¹ என்றும் இசைத்துள்ளனர். இதன் உண்மை வரலாறு இது.

இச் சேரநாட்டு மேற்கு மலைத் தொடரில் தோன்றி இழிந்தோடும் ஆறுகள் பல. அவற்றுள், தமிழ்ச்சான்றோர் பரவும் புகழமைந்த பேராறுகளுள் காவிரியும் வையையும் தண்ணைன்பொருளையும் பேரியாறும் சிறப்புடையனவாம். இவற்றுட் காவிரியாறு, சேரராறு குடநாட்டில் தோன்றித் தன்னைப்போல் தோன்றிவரும் ஏனைச் சிற்றாறுகளோடு கூடிக் கொங்குநாடு கடந்து சோழ நாட்டிற் பரந்து பாய்ந்து கடலிற் கலக்கும் சிறப்புடையது. இதனால் சோழநாடே பெரும்பயன் எய்துவதுபற்றி, இது சோழர்க் குரியதாய் நிலவுகிறது; சோழநாட்டுச் சோழ வேந்தரைப் பாடும் சான்றோர் காவிரிக்குச் சொன்மாலேசூட்டிச் சிறப்பிக்கின்றனர். பாண்டியரது பாண்டி நாட்டு வையை யாறும்

சேரருடைய தென்மலைத் தொடரில் தோன்றிப் பாண்டி நாட்டிற் படர்ந்து பயன்பட்டுக் கடலிற் கலந்து விடுகிறது. பாண்டி வேந்தரைப் பரவும் பாவலர் பலரும் இவ்வையை யாற்றை வான்புகழ் வயங்கப் பாடியுள்ளனர். தண்ணைப் பொருளை, பொதியிலுக் கண்மையில் தோன்றித் தென்பாண்டி நாட்டிற் சிறந்து பரவித் தென்கடலிற் சென்று சேர்கிறது.

செந்தமிழ் நாட்டிற் சிறப்புடைய ஆறுகட்குத் தோற்றுவாயாய் விளங்குவது சேர நாடாயினும், அந் நாட்டிலே தோன்றி அந் நாட்டிலேயே படர்ந்தோடி அந்நாட்டு மேலைக்கடலிற் கலக்கும் பெருமையாற் பிறங்குவது பேரியாறாகும். இதுபற்றியே, சிலப்பதிகாரம் பாடிய சேரரிளங்கோ சோழநாட்டுப் புகார்க் காண்டத்தில் காவிரி யாற்றையும், மதுரைக் காண்டத்தில் வையை யாற்றையும், பாடிச் சேரர்க் குரிய வஞ்சிக் காண்டத்தில் பேரியாற்றைப் பெரிதும் புகழ்ந்து பாடியிருக்கின்றார்.

ஏனைக் காவிரியையும் வையைவையும் போலப் பேரியாற்றைப்பற்றித் தமிழ் மாணவர் நன்கறியும் வாய்ப்பு இலராதலால் அவர் பொருட்டு அதன் தோற்ற வொடுக்கத்தைக் கூறுதும்: மேலைமலைத் தொடரின் தென்மலைப் பகுதியில் சிவகிரிக் காட்டின் இடையே ஏரியொன்றுளது. அதன் கண் வழிந்தோடுவது பேரியாறு. இங்ஙனம் தோன்றும் பேரியாறு வடக்கு நோக்கி 10 கல் அளவு சென்று முல்லையாற்றோடு கூடிக்கொண்டு மேற்சென்று, இரண்டு பெரு முடிகட்கிடையே அவற்றின் அடியைக் குடைந்து செல்லுகிறது. அவ்விடத்தே சென்னை யரசியலார் 1200 அடி நீளமும் 160 அடி உயரமுமுள்ள அணை யொன்று கட்டித் தேக்கி அதன் பெருக்கின் பெரும் பகுதியை வையை

யாற்றிற் கலக்கும் சிற்றூரென்றில் திருப்பிவிட்டனார். அவ்வணையின் கீழ்ச் செல்லும் பேரியாறு, மலைப் பிளவுகளின் வழியாய் மேலைக் கடற்கரைப் பக்கம் இறங்கத் தலைப்பட்டுச் சிறிது சென்றதும் அங்கே வந்து சேரும் பெருந்துறை யாற்றோடு கூடுகிறது; பின்பு அவ்விடத்தினின்றும் இறங்கி வருகையில் சிறுதாணி யெனப்படும் சிற்றூறு வந்து சேருகிறது. சிறிது தூரம் சென்றதும், முதற்கண் குடவாறு வந்து கூடப்பெற்றுச் சிறிது சென்றதும், கொடை வள்ளலான குமணனுக்குரிய முதிர்மலையில் தோன்றிவரும் முதிரப் புழையாற்றை வரவேற்றுத் தழீஇக் கொண்டு வடமேற்கு மூலையாகச் சென்று கோகரணிப்பாறை யென்னுமிடத்தே நூறடி யாழத்திற் குதித்து எட்டுக்கல் தொலையில் வீழ்ந்து கிடக்கும் பெரும் பாறையின் அடியிலுள்ள முழைஞ்சினுட் புகுந்து மறைந்து நெடிது சென்று தலை காட்டுகிறது. நீர் மிகப் பெருகிவருங் காலத்தில் அப்பாறைமேல் வழிந்தோடுவது பேரியாற்றுக்கு இயல்பு. இவ்வண்ணம் வெளிப்பட்டுவரும் பேரியாறு வரவர வாயகன்று ஆழம் சிறந்து காட்டுமரங்களைச் சுமந்து செல்லும் பெருக்குடையதாகி, நேரிமங்கலத் தருகில் தேவியாற்றோடும் அதற்குப்பின் எட்டுக்கல் தொலையில் இடியாறெனப்படும் இடைமலை யாற்றோடும் கூடி 1200 அடி அகலமுடையதாய் இயங்குகிறது. அவ்வளவில் பல சிற்றூறுகள் வந்து சேர்கின்றன. அங்கிருந்து பல குன்றுகட் கிடையே வளைந்தும் நெளிந்தும் -செல்லும் இப் பேரியாறு ஆலப்புழையை நெருங்கியதும் இரு கிளையாய்ப் பிரிகிறது. ஒரு கிளை ஆலப்புழையின் வடமேற்கிற் சென்று அங்குள்ள காயலில் விழுகிறது; மற்றொன்று தெற்கில் வந்து பல கிளைகளாகப் பிரிந்து வீரப்புழைக் காயலிலும் திருப்பொருதைத் துறைக்

காயலிலும் வீழ்ந்து விடுகிறது. வீரப்புழை வீரப் பொலி யெனவும் திருப்பொருநைத்துறை திருப் புனித்துரு எனவும் சிதைந்து வழங்குகின்றன. இதன் நீளம் 142 கல் என்று கணக்கிட்டுள்ளனர் ¹.

கடலளவுக்கு 2800 அடி உயரத்தில் மலை முகட்டில் தோன்றி 60 கல் அளவு மலையிடையே நெளிந்து வளைந்து தவழ்ந்து தாவித் துள்ளிப் பரந்துவரும் பேரியாறு, தன்மேல் அடர்ந்து படர்ந்து செறிந்து தழைத்து நிற்கும் பசங்கானம் போர்த்துத் திருமால் போல் இனிய காட்சி நல்கும் மேற்குமலைக் குவட்டில் திருமால் மார்பிற் கிடந்து மிளிரும் முத்துமலை போல இனிய காட்சி நல்குகிறது. அதன் இரு கரையிலும் கோங்கமும் வேங்கையும் கொன்றையும் நாகமும் திலகமும் சந்தனமுமாகிய மரங்கள் வானளாவ ஓங்கி நிற்கின்றன. அவற்றின் பூக்களும் பசந்தழைகளும் ஆற்றில் உதிர்ந்து அதன் நீரைப் புறத்தே தோன்றாதபடி மறைத்து விடுகின்றன. இவ் வியல்பை இளங்கோவடிகள்,

“கோங்கம் வேங்கை தூங்கினர்க் கொன்றை
நாகம் திலகம் நறுங் காழாரம்
உதிர்பூம் பரப்பி நெழுகுபுன லொளித்து
மதுகரம் ஞிமிரெடு வண்டினம் பாட
நெடியோன் மார்பி லாரம் போன்று
பெருமலை விலங்கிய பேரியாறு ²”

என எடுத்தோதுகின்றார்.

இச்சேரநாட்டு மலைத்தொடரிற் பாலைக்காட்டுக் கணவாயின் வடக்கிலுள்ள வடமலைத் தொடரிலும், தெற்கில் ஆனைமலை முதலாகவுள்ள தென் மலைத் தொடரிலும் ஆறுகள் பல உண்டாகின்றன. அவற்றுள், வடமலைத் தொடர் 800 கல் நீளமுடையது.

1. Nagam Iyer's Travancore Manual Vol. i. பக். 17-8.

2. இலப். 25 : 17-22.

அதன்கண் தோன்றும் சிறப்புடைய ஆறுகளை வானியென்றும், தென்மலைத் தொடரில் தோன்றும் சிறப்புடைய ஆறுகளைப் பொருளை யென்றும் பண்டைத் தமிழ்ச் சான்றோர் பெயரிட்டிருக்கின்றனர். தென்கன்னடம் சில்லாவுக்கும் வடகன்னடம் சில்லாவுக்கும் எல்லையாய்க் கிழக்கு மேற்காக ஓடிக் கடலில் கலக்கும் ஆறு வானியாறு எனப்படும்; இப்போது அது கன்னடரால் ஹேரானவாறு என்றும் ஷிராவதி யென்றும் சிதைக்கப் பெற்றுளது. ஹேரானவாறு இன்று ஷிராவதியாறு கடலொடு கலக்கும் இடத்து நகரத்துக்குப்பெயரளவாய் நின்று விட்டது. ஆறுமாத்திரம் சேரவாறென நின்று பின்பு ஷிராவதியாகி விட்டது. இவ் வடமலைத் தொடரின் தென்னிறுதியில் தோன்றும் ஆறு, பாலைக்காட்டுக் கணவாயில் பாரதப் புழையுடன் கலந்து ஓடி, மேலைக் கடலில் பொன்வானி நகர்க் கண்மையில் கடலொடு கலக்கின்றது. இப் பொன்வானி இப்போது பொன்னாணி எனச் சிதைந்து வழங்குகிறது. வடமலைத் தொடரில் தோன்றிக் கிழக்கில் மைசூர் நாட்டில் ஓடிக் காவிரியொடு கலக்கும் ஆறு கீழ்ப் பூவானி யென்றும், உதகமண்டலத்தில் தோன்றிக் கோயம்புத்தூர் சில்லாவில் ஓடிக் காவிரியொடு கலக்கும் ஆறு பூவானி யென்றும் பண்டைச் சான்றோரால் வழங்கப்பெற்றன. இப்போது அவை கெப்பானி (Kabbani) என்றும் பவானி யென்றும் மருவி நிலவுகின்றன. கோயம்புத்தூர் சில்லாவில் கோபி செட்டிபாளையம் தாலுகாவில் இப்பூவானி யாற்றின் கரையில் பூவானி யென்று பெயர் தாங்கிய ஊரொன்றிருப்பதும், அப் பகுதியை இடைக்காலக் கல் வெட்டுக்கள்¹ பூவானி நாடெனக் குறிப்பதும் இம் முடிவுக்குச் சான்று பகர்கின்றன.

இவ் வடமலைத் தொடரில் தோன்றும் ஆறுகள் பலவும் வானி யென்று பெயர் பெறுவதை நோக்கின், இம்மலைத் தொடர் வானமலை என்ற பெயர் கொண்டு ஒரு காலத்தே நிலவி யிருந்த தென்பது நன்கு தெளிவாகிறது. இம்மலையின் வடபகுதியில் வானி யாற்றின் கிழக்கில் உள்ள நாட்டுக்கு வானவாசி யென்று பெயர் கூறப்படுகிறது. அங்ங் ள் ள் அசோகன் கல்வெட்டுக்கள்¹ அதனை வானிவாசி என்கின்றன. வாசி யென்பது பாசி யென்னும் தமிழ்ச் சொல்லின் சிதைவு. பாசி, கிழக்கு என்னும் பொருளது; ஆகவே, வானவாசி வானமலைக்குக் கிழக்கிலுள்ளது என்றும், வானியாறு, வானமலை யில் தோற்றமுடைய ஆறு என்றும் பொருள் படுமாறு காணலாம். இவ் வடமலையின் தென் பகுதி பாயல் நாடென வழங்குமாயினும், பொதுவாக மேற்கில் கொண்கானத்துக்கும் கிழக்கில் வான வாசிக்கும் இடை நிற்கும் மலைநாடு, வானநாடென வழங்கினமை தேற்றம்.

தென்மலைப் பகுதியில் தோன்றும் பேரி யாற்றின் கிளையைப் பொருநை யென்றும், அது கடலொடு கலக்கு மிடத்துள்ள லூர்க்குத் திருப் பொருநை த்துறை யென்றும், கிழக்கில் கோயம்புத்தூர் சில்லாவில் தாராபுரம் வழியாக வோடிக் காவிரியொடு கலக்கும் ஆற்றுக்கு ஆன் பொருநை யென்றும், திருநெல்வேலி வழியாக ஓடிக் கடலொடு கலக்கும் ஆற்றைத் தண்ணுன் பொருநை யென்றும் பண்டையோர் பெயரிட்டுள்ளனர். அவற்றுள் திருப்பொருநைத்துறை திருப்புனித்துறு வானாற்போல, ஆன்பொருநை ஆம்பிராவதி யென் றும் தண்ணுன்பொருநை தாம்பிரபரணி யென்றும்

இப்போது மருவினவாயினும் இப்பெயரளவே நோக்கின் பண்டைச் சேரநாட்டின் வடபகுதி வானவாசி நாடுவரையில் பரந்திருந்தமை இனிது தெளியப்படும்.

2. சேரநாட்டின் தொன்மை

சேரநாட்டின் தொன்மை நிலையை யுணர்வதற்குப் பண்டைநாளைச் சங்கத் தொகை நூல்கள் ஓரளவு துணை செய்கின்றன. இந் நூல்கள் பலவும் சான்றோர் பலர் அவ்வப்போது பாடிய பாட்டுக்களின் தொகை யாதலால், அவற்றால் சேரவேந்தர்களையும் சேரநாட்டுக் குறுநிலத் தலைவர்களையும் முறைப்படுத்திக் காண்பதற்குப் போதிய வாயில் இல்லை. அவற்றைப் பாடிய சான்றோரும் சேரநாட்டின் இயற்கைநிலையினையும் மக்கள் வாழ்க்கை முறையினையும் வரலாற்று முறையில் வைத்துக் கூறினரில்லை. ஆயினும், இந் நூல்களால் சேரநாட்டு மலைகளிற் சிலவும் யாறுகளிற் சிலவும் ஊர்களிற் சிலவும் தெரிகின்றன. இந் நூல்களிலும் பதிற்றுப் பத்தும் புற நானூறும் சேரவேந்தர்களையும் சேர நாட்டையும் சில பல பாட்டுக்களில் சிறந்தெடுத்துக் கூறுகின்றன. ஏனையவை, ஆங்காங்குச் சிற்சில குறிப்புக்களையே வழங்கின்றன.

இச் சங்கத் தொகை நூல்களை அடுத்துப் பின்னர்த் தோன்றிய சிலப்பதிகாரமும் மணிமேகலையும் சேர நாட்டைப்பற்றிச் சிறிது விரியக் கூறுகின்றன. இவ்விரண்டன் ஆசிரியர்களும் சேர நாட்டவராதலால் அவர் கூறுவன நமது ஆராய்ச்சிக்குத் துணையாகின்றன. ஆயினும் அவை கிறித்துவுக்குப் பிற்பட்ட காலத்தன. கிறித்து பிறப்பதற்கு முன்னைய காலத்தேயே நம் தென் தமிழ்நாடு

சிறந்து விளங்கியதாகலின், அக்காலத்து நிலையை விளக்குதற்கு இந்த இரு நூல்களும் நிரம்புவன வாகா. ஆகவே, கிறித்துவுக்கு முற்பட்ட காலத்து வரலாற்றுக் குறிப்புக்கள் கிடைப்பின் அவற்றை ஆராய வேண்டியது கடனாகிறது.

கிறித்துவுக்கு முன் தோன்றிய நூல்கள் தொல் காப்பியமும் சங்கத்தொகை நூல்களிற் காணப்படும் பாட்டுக்களுட் சிலவுமேயாம். தொல்காப்பிய நூலின் நோக்கம் வரலாறு கூறுவதன்று; ஆயினும் அதன் பொருளிலக்கணப் பகுதி தமிழ் கூறும் நல்லுலகத்து மக்களுடைய வாழ்க்கைக் கூறுகளைத் தொகுத்தும் வகுத்தும் விரித்தும் கூறுவது. அந்நிலையில் அது சேரமன்னருடைய அடையாளப்பூ, அவர்க்குச் செந்தமிழ் நாட்டின்பாலுள்ள உரிமை முதலியவற்றைக் குறிப்பதோடு நின்றுவிடுகிறது.

இந் நூற்றொகுதிகளைக் காண்போமாயின், சங்க காலத்தில், ஏனைச் சோழ பாண்டிய நாடுகளை விடச் சேரநாடு வடவாரியர் கூட்டுறவை மிகுதியாகப் பெற்றிருப்பது தெரிகிறது. அதனால், சேரர்களைப் பற்றிய குறிப்புக்கள் வட நூல்களில் காணப்படுதற்கு இடமுண்டு. வட நூல்களில் இருக்கு வேதமும் தைத்திரீயமும் வியாசபாரதமும் சேரர்களைச் சேரர் என்றே குறிக்கின்றன ¹. மேலும் இருக்கு வேதத்தின் கண் “ப்ரஜா:திஸ்ரோ அத்யாயம் அபூஹ்” ² என்பதற்குப் பொருளுரைக்கும் தைத்திரீய ஆரண்யகம், “யாவைத்தா இமாஹ் ப்ரஜா:திஸ்ரோ அத்யாயம் ஆயம்தானி இமானி வாயாம்ஸி வங்கவாகதா: சேரபாதா: ³” என்று உரைத்தது. இதற்கு உரைகூறிய சாயனசாரியர் வாயாம்ஸி யென்றது பறவைகளென்றும், வங்கவாக

1. P. T. S. Iyengar's History of the Tamils P. 29, 328
2. R. V. vii. 101: 14 3. Tit. Arany. ii. i. i.

தா : என்றது மரஞ்செடிகளென்றும் சேரபாதா : என்றது பாம்புகளென்றும் உரைத்தார். ஆனந்த தீர்த்தரென்பார் இம்மூன்றும் முறையே பிசாசர், இராக்கதர், அசுரர் என்ற மூவரையும் குறிக்குமென்றார். கீத் (Keith) என்னும் மேனாட்டறிஞர் வங்க வாகதர் சேரபாதர் என்பன வங்கர்களையும் மாகதர்களையும் சேரர்களையும் குறிக்குமென்றார். இவற்றை ஆராய்ந்து கண்ட ஆராய்ச்சியாளர் கீத்தென்பார் கூறுவதே இடத்துக்கும் இயைபுக்கும் பொருத்த மாகவுளது என்று எடுத்துரைக்கின்றனர்¹. இராமாயணத்தில்² சீதையைத் தேடிச் சென்ற வானர வீரர்களுக்கு வழிதுறைகளை வகுத்துரைத்த சுக்கிரீ வன் தென்னாட்டு இயல்பு கூறுங்கால் சோழ சேர பாண்டிய நாடுகளைக் குறித்துச் சொல்லுகின்றான். மகாபாரதத்தில் யுதிஷ்டிரன் இராய சூய யாகம் செய்தபோது சோழ சேர பாண்டியர் மூவரும் வந்திருந்ததாக வியாசர்³ கூறுகின்றார். இவ்வாற்றால் வேதகாலத்திலும் இதிகாசகாலத்திலும் வட நாட்டு வடவருக்குத் தென்னாட்டுச் சேர சோழ பாண்டியர் தெரிந்திருந்தனர் என்பது தெளிவாய் விளங்குகிறது.

இப்போது, சேர நாட்டின்கண் அதன் தொன்மை கூறும் வகையில் வரலாற்று நூல்கள் இரண்டு நிலவுகின்றன. அவை கேரளமான்மியம் கேரளோற்பத்தி என்பனவாம். அவற்றுள் மான்மியம் வடமொழியிலும் கேரளோற்பத்தி மலையாள மொழியிலும் உள்ளன. அவை காலத்தால் மிகவும் பிற்பட்டனவாயினும், இன்று அவை நாட்டுவரலாறு கக் கூறப்படுவதுபற்றி ஈண்டு ஆராயும் தகுதிபெறுகின்றன. இவற்றுள் கேரளோற்பத்தியை எழுதியவர் துஞ்சத்து இராமாநுஜன் எனப்படுகின்றார்.

(1) P. T. S. Iyengar's History of the Tamils. P. 29,328

(2) R. C. Dutt's Ramayanam.

(3) வியா. பாரதம் : ii: 34: 1271; iii. 51: 1988; v. 22 656.

வேந்தர் குலத்தை வேரறுத்துவந்த பரசுராமன் புதிதாக நாடொன்று படைக்க விரும்பித் தன்தவ வன்மையாற் கடலிலிருந்து மலையாள நாட்டை வெளிப்படுத்தி அதன்கண் பிராமணர்களை வாழச் செய்தான் 1. அவர்கட்குச் சில காலத்துக்குப்பின் நாகர்களால் பெருந்துன்பமுண்டாயிற்று. அதனால் அவர்கள் அனைவரும் அந்நாட்டினின்றும் போய் விட்டனர். பின்னர்ப் பரசுராமன் வடக்கில் உள்ள ஆரியநாட்டில் அறுபத்துநான்கு ஊர்களில் வாழ்ந்த பிராமணர்களைக் கொணர்ந்து குடியேற்றினான்; நாகர்களின் இடுக்கண் நீங்க நாகவழிபாடும் நாகர் கட்குக் கோயில்களும் ஏற்படுத்தினான். அச்செயல்களால் நாகர் துன்பம் குறைந்தது; அதனை யறிந்த பழைய பிராமணர்கள் தங்களைப் பழந்துருவரென்றும் துளுபிராமணர்களென்றும் கூறிக்கொண்டு திரும்பி வந்தனர். பரசுராமன் அவர்கட்கு நாகர் இடுக்கண் பற்றறத் தொலையும் பொருட்டு மந்திரங்கள் கற்பித்துக் கோயில்களிற் பணிபுரியுமாறு ஏற்பாடு செய்தான். மருமக்கள் தாயமுறையை முதற்கண் ஏற்படுத்தியவனும் பரசுராமனே.

சில காலத்துக்குப்பின் அப்பிராமணர்கட்கிடையே மனப்புழுக்கமும் பூசலுமுண்டாக, நான்கு பேரூரில் வாழ்ந்த பிராமணர்களை வருவித்து ஊர்க்கொருவராக நால்வரைத் தேர்ந்து அவர்களை அரசியலை நடத்துமாறு பரசுராமன் ஏற்படுத்திச் சென்றான். நால்வருள் ஒருவன் தலைவனாதல் வேண்டுமென்வும், அவனும் மூன்று ஆண்டுக்குமேல் தலைமை தாங்குதல் கூடாதென்றும் அவர்கள் தங்களுக்குள்

1. பரசுராமன் நாடுபெற்ற இச்செய்தியைச் சேக்கிழாரும், மலைநாட்டைக் கூறுமிடத்து, "பரசு பெறு மாதவ முனிவன் பரசுராமன் பெறு நாடு" (விறன்மிண்டர். 1) என்று குறிப்பது ஈண்டு நினைவு கூரத்தக்கது. இன்னும் அந்நாட்டவர் சங்கல்பம் கூறுமிடத்து, "பரசுராம கேதந்ரே" என்று சொல்வது வழக்கமாக வுளது.

வகைமை செய்து கொண்டனர். அரசியலுக்கு ஆறிலொன்று கடமையாக வரையறுக்கப்பட்டது.

காலம் செல்லச் செல்ல வேலியே பயிரை மேயத் தலைப்பட்டதென்றாற்போல இத்தலைவர்கள் மக்கட்கு இன்னல் விளைக்கலுற்றனர். இக்கொடுமை நீங்கவேண்டி அந்தப் பிராமணர்கள் தங்கட்கு அரசியல்தலைவனாகிறவன் தங்கள் நாட்டவனாக இருத்தல் கூடாதென்று துணிந்தனர். கேயபுரம் என்னும் இடத்திலிருந்து ஒருவனைத் தேர்ந்து கேயபெருமாள் என்று சிறப்புப் பெயர் நல்கித் தங்கட்குப் பன்னிரண்டாண்டு வேந்தனாக இருக்குமாறு ஏற்பாடு செய்தனர். அவனுக்கு முடிசூட்டும்போது சேரமான் பெருமாள் என்று பெயர் கூறப்படும். கேயபெருமாட்குப்பின் சோழன் பெருமானும் அவற்குப்பின் பாண்டிநாட்டுக் குலசேகரனான பாண்டிப் பெருமாளும் ஆட்சி செய்தனர்.

கேயபெருமாள் கொடுங்கோனூரிலிருந்து பன்னிரண்டாண்டு ஆட்சி செய்தான்; தலையூரில் கோட்டை யொன்றையும் அவன் கட்டினான். பின்வந்த சோழப்பெருமாள் பத்தாண்டும் இருதிங்களும் இருந்துவிட்டுப் பழையபடியே சோழநாடு சென்று சேர்ந்தான்; அவன் சோழக்கரையில் கோட்டை யொன்றைக் கட்டினான். பாண்டிப்பெருமாள் பரம்பா என்னுமிடத்தே முடிசூட்டிக்கொண்டு ஒன்பதாண்டு அரசு புரிந்துவிட்டுப் பாண்டிநாடு சென்றான். அவற்குப்பின் சோழப்பெருமாள் ஒருவன் வந்து பன்னிரண்டாண்டும் பாண்டிப்பெருமாள் ஒருவன் பன்னிரண்டாண்டும் ஆட்சி செய்துவிட்டு நீங்கினார். இதற்கிடையே கலியுகம் பிறந்து பல ஆண்டுகள் கழிந்தன. கலியின் கொடுமை எழுவது கண்ட கேரளநாட்டு வேதியர்கள் "பூருவ தேசத்துப்" பாணப் பெருமாள் என்ற ஒருவனைக் கொணர்ந்து

கேரள நாட்டுக்கு வேந்தனுக்கினர். அவ் வேந்தன் புத்த சமயத்தை மேற்கொண்டான். புத்தர்கட்கும் வைதிக வேதியர்கட்கும் சமயச் சொற் போர் நடந்தது; முடிவில் புத்தர்கள் தோற்றனர்; வேந்தன் வைதிக சமயத்தை மேற்கொண்டு புத்தர்களை நாட்டினின்று வெருட்டிவிட்டான்; எனினும், நான்கு ஆண்டுகட்குப்பின் அவன் மெக்காவுக்குச் சென்றெழுந்தான்.

பின்பு துளுவன் பெருமாள் என்றொருவன் வட நாட்டினின்றும் போந்து கேரளநாட்டு அரசை மேற்கொண்டான்; தனது ஆட்சிக்குட்பட்ட நாட்டுக்கும் துளுநாடு என்று பெயரிட்டான்; அத் துளுவன் ஆறாண்டு ஆட்சி செய்துவிட்டு இறந்தான். அவனை யடுத்து இந்திரபெருமாள் என்பவன் வேந்தனுக்கொடுங்கோளுரிவிருந்து பன்னிரண்டு ஆட்சி புரிந்து விட்டுப் பூருவதேசம் போய்ச்சேர்ந்தான். அவற்குப்பின் ஆரியபுரத்து ஆரியபெருமாள் என்பவன் வேந்தனுனான். அவன் கேரளநாட்டை ஐந்து ஆண்டுகளே ஆட்சி செய்தான். அவன்தான் கேரள நாட்டைத் துளுராஜ்யம், கூபகராஜ்யம், கேரள ராஜ்யம், மூஷிக ராஜ்யம் என நான்காக வகுத்த முதலரசன். அவனுக்குப் பின் கந்தன் பெருமாள் என்பவன் “பூருவதேசத்தி”லிருந்து வந்து நான்காண்டுகள் ஆட்சி செய்தான். கைநெற்றியென்னுமிடத்தே அவன் ஒரு கோட்டையைக் கட்டினான். கோட்டிப் பெருமாள் ஓராண்டும் மாடப் பெருமாள் பதிலேராண்டும் அவன் தம்பி ஏழிப் பெருமாள் பன்னிரண்டும் ஆட்சிசெய்தனர். பின்பு கொம்பன் பெருமாள் தோன்றித் தான் இருந்த மூன்றரை யாண்டும் நெய்த்தரா ஆற்றங் கரையில் ஒரு குடிலில் இருந்தொழிந்தான். விஜயன் பெருமாள் விஜயன் கொல்லம் என்ற கோட்டையை

யமைத்துப் பன்னிரண்டு ஆட்சி செய்தான். அவனுக்குப் பின் வந்த வல்லப பெருமாள் சிவலிங்க மொன்று கண்டு நெய்த்தரா ஆற்றங் கரையில் அதற்கொரு கோயிலும் கோட்டையும் கட்டிப் பதினேராண்டிருந்தான். அரிச்சந்திர பெருமாள் பரளி மலையில் ஒரு கோட்டை யமைத்து, அங்கே, தான் தனித்திருந்து ஒருவரும் அறியா வகையில் மறைந்து போனான். அவனை யடுத்து வந்த மல்லன் பெருமாள் பன்னிரண்டாண்டு ஆட்சி செய்தான்.

இப் பெருமாட்குப் பின் வந்த பெருமாள் பாண்டிப் பெருமாளான குலசேகரப் பெருமாள் எனப்படுவான். இவன் காலத்தே வெளிநாட்டிலிருந்து-ஆசிரியர் இருவரைக் கொணர்ந்து திருக் கண்ணபுரம் என்னுமிடத்தே கல்லூரி யொன்று நிறுவி வேதியர்கட்குக் கல்வி வழங்கினான். அவன் பதினெட்டியாண்டு அரசுபுரிந்திருந்து திருவஞ்சைக் களத்தினின்றும் உடலோடே துறக்கம் புகுந்தான்.

இந் நிகழ்ச்சிக்குப் பின் கேரளநாடு அரசர்களின்றிக் குடியரசாய் நெடுங்காலம் இருந்து வந்தது. ஊராட்சியையும் நாடாட்சியையும் “பருடையார் மூல பருடையார்” என்னும் மக்கட் கூட்டத்தார் ஆட்சி செய்து வந்தனர். ஒருகால் இவர்களிடையே கருத்து வேறுபாடு உண்டாகவே, ஆணைகுண்டி கிருஷ்ண ராயரை வேண்டித் தமக்கோர் அரசனை நல்குமாறு கேட்டுக்கொண்டனர். அவர் ஒரு “கூதத்திரியனை”ச் சேரமான் பெருமாளாய் ஆட்சி செய்யுமாறு அனுப்பினார். அவன் பன்னிரண்டாண்டு இனிய ஆட்சி செய்ததனால் மேலும் இருமுறை அவனைச் சேரமான் பெருமாளாய் ஆட்சி நடத்தும் அமைதி பெற்றான். அந்நாளில் கிருஷ்ணராயர் மலையாள நாட்டின்மேற் போர் தொடுக்கலுற்றார். அதனை யறிந்த சேரமான் அவரோடு பொருது மு த ற் க ண் தோல்வி

யெய்தினும் மறுமுறை வெற்றி பெற்றான். பின்பு சங்கராச்சாரியார் தோன்றி கேரளநாட்டு வரலாற்றை யெழுதியதோடு பிராமணர்களுக்கு ஒழுக்க நெறிகள் பல ஏற்படுத்தி நல்வழிப் படுத்தினார். முடிவில் இச் சேரமாளும் மெக்காவுக்குப் போனான் 427 என்று கேரளோற்பத்தி கூறுகிறது.

இக்காலத்தே கேரளநாட்டின் புறத்தில் பாண்டி நாடும் கொங்கு நாடும் துளுநாடும் வயநாடும் புன்னாடும் இருந்தன. இச் சேரமான் கேரளத்தைப் பதினெட்டுச் சிறு நாடுகளாக வகுத்து ஆட்சி செய்தான். மெக்காவுக்குப் போனபோது கோழிக்கோட்டு வேந்தனான சாமொரின்பால் தன் உடைவாளைத் தந்து விட்டுப் போனானென்றும், அங்கே (மெக்காவில்) அவன் இறத்தற்கு முன் அரபியர் தலைவனொருவனை மலையாள நாட்டுக்கு அனுப்பினென்றும் அவன் வந்து மலையாள நாட்டில் இஸ்லாம் சமயத்தைப் பரப்பினென்றும் கேரளோற்பத்தி கிளந்துரைக்கின்றது.

மெக்கா நாட்டில் கடல் வாணிகம் செய்து பெருஞ் செல்வம் ஈட்டிய ஒருவன் கோழிக்கோட்டில் தங்கினான் என்றும், பின்பு புண்டரகோன் என்பான் காலத்தில் வெளிநாட்டிலிருந்து கோயமாறொருவன் போந்து சாமொரினுக்குப் பெருந்துணை செய்தானென்றும் அவன் பெயரால் அக் கோழிக் கோடு கோயிக்கோடு என்று பெயரெய்துவதாயிற்றென்றும் அதே நூல் கூறுகிறது.

இந்த நாட்டுக்குக் கேரளம் என்ற பெயர் வந்ததற்குக் காரணம் கூறப்புகுந்த இந்தக் கேரளோற்பத்தி, மலையாள நாட்டு வேதியர்கள் ஒருகால் சோழ மண்டலம் சென்று தங்கட்கொரு வேந்தன் வேண்டுமென ஒருவனை வேந்தனாகக் கொணர்ந்தனரென்றும், அவனுக்குக் கேரளன் என்று பெயரென்றும்,

அவன் தனது ஆட்சியைச் செவ்வே நடத்திவிட்டுச் சென்றதனால் அவனது நினைவுக்குறியாக மலையாள நாடு கேரளநாடு என்று பெயரெய்திற்றென்றும் புனைந்து கூறுகிறது. கேரள மான்மியம் என்னும் வடமொழி நூலும் கேரளோற்பத்தி கூறியதையே சிறிது வகுத்தும் விரித்தும் உரைக்கின்றதேயன்றிப் புதுவதாக ஒன்றும் கூறவில்லை. இதன்இடையிடையே வேதியர்கட்கு உள்ள சிறப்பும் நாட்டு வாழ்க்கையில் அவர்கட்கிருந்த உரிமையும் செல்வாக்கும் நன்கு விரித்துக் கூறப்படுகின்றன. இவற்றை யெல்லாம் நன்கு ஆராய்ந்த மேனாட்டு ஆங்கிலேயர் வில்லியம் லோகன் (William Logan) என்பவர், உண்மைக்கு மாறாகப் பொய் நிறைந்த கதை செறிந்த இந்நூல்களை இந்நாட்டு வேதியர்கள் தங்கள் நலமே பெரிதும் பாதுகாக்கப் பட்டு நிலைபெறும் பொருட்டு வெறிதே புனைந்துரையாக அமைத்துக் கொண்ட புளுகு மூட்டையென மனம் வெதும்பிக் கூறியிருக்கின்றார்¹. வடநாட்டு அசோக மன்னனுடைய கல்வெட்டுக்களும், “சோள பளய சத்திய புத்திர கேரளபுத்திர தம்ப பானி” என்று குறிக்கின்றன. இதனால் கி. மு. மூன்றாம் நூற்றாண்டிலேயே சேரநாடு கேரள நாடென வடவரால் வழங்கப் பெற்ற தென்பது விளங்குகிறது.

அக்காலத்தில் மேலை நாட்டிலிருந்து கிரேக்கர்களும் யவனர்களும் பாபிலோனிய நாட்டுக் கோசியர்களும் பிறரும் மேலைக் கடலில் கலஞ் செலுத்தி வரலாயினர். எனிப்து நாட்டு வேந்தர் கீழ் வாழ்ந்த போனீசியர்களே முதற்கண் அரபிக் கடலில் கலஞ் செலுத்தி நாடுகாணும் நாட்டம் கொண்டனர். அவருடைய முயற்சி முற்றும் வாணிகம் செய்து பொரு

1. W. Logan's Malabar Manual, பக். 246.

ளீட்டுவதிலே கழித்தமையின் அவர்களது குறிப்புக்கள் கிடைப்பது அரிதாய் விட்டது. கி. மு. ஐந்து ஆறாம் நூற்றாண்டில் கிரேக்கர்கள் முற்போந்து கடலகலம் காண் முயன்றனர். அவர்கள் தொடக்கத்தில் மத்தியதரைக் கடலையும் கருங்கடலையும் அகலங்கண்டனர். அந்நாளில் அலக்சாந்தர் விடுத்த கிரேக்கர்கள் வட இந்தியாவின் மேலைப்பகுதியான சிந்துநதி நாட்டைக் கண்டு கொண்டு திரும்பினர். அவர்கட்குத் தலைவனான நியார்க்கஸ் (Nearchus) தரை வழியாகச் சிந்து நதிக்கும் யூபரடீஸ் டைகரீஸ் ஆற்றுக்கும் இடையிலுள்ள நிலப்பகுதியில் வழிகண்டான்; அதுமுதல் நமது இந்திய நாட்டின் செல்வ நிலை கிரேக்கர் உள்ளத்தில் மதிப்புண்டு பண்ணிற்று. அலக்சாந்தருக்குப்பின் செல்பூகஸ் நிகேட்டர் விடுத்த மெகஸ்தனிஸ் என்பார் கங்கை நாட்டுப் பாடலிபுரத்தில் (Palibothra) சந்திரகுப்த வேந்தன்பால் தங்கித் தாம் அந்நாளிற் கேள்வியுற்ற செய்திகளைக் குறித்து வைத்தார். அக் குறிப்பினுள் தென் தமிழ்நாட்டு வேந்தர்களான சேர சோழ பாண்டியர்களைப் பற்றிய குறிப்புக்கள் உள்ளன. அவற்றுள் சேர்மா (Charmae) என்பது சேரமான்களையும், நரூ (Narae) என்பது சேரநாட்டு வட பகுதியான குடநாட்டு நறலூரையும் குறிப்பனவாம் ¹.

பின்னர், எகிப்து நாட்டை யாண்ட தாலமிகள் செங்கடல் வழியாக இந்திய நாட்டுக்கு வழிகண்டனர். அவர்கட்குப் பின் யவனர் தோன்றி நம் இந்திய நாட்டோடு வாணிகம் செய்யத் தலைப்பட்டனர். அவர்களில் இப்பலாஸ் (Hippalus) என்னும் கிரேக்கன் நம் நாட்டில் அடிக்கும் தென்மேற்குப் பருவக்

(1) W. Woodburn Hyde's Ancient Greek Mariners. P. 206.

காற்று நிலையையும் வடகிழக்குப் பருவக்காற்று நிலையையும் கண்டு உரைத்தான். அதன்பின் யவன வாணிகம் பெரிதும் வளம்பெற அவர்களிடையே நடைபெறுவதாயிற்று; அப் பருவக்காற்றுக்களையும் அவர்கள் இப்பலஸ் என்றே வழங்கினர். யவனர் கட்டுப் பல்லாண்டு முன்பிருந்தே அரபிக்கடலில் அரபியரும் இந்தியரும் கலஞ் செலுத்தி வாணிகம் செய்து வந்தனராதலால், அவர்கள் இப்பருவக் காற்றை அறியாதிருந்தனரென நினைத்தற்குச் சிறிதும் இடமில்லை; கி. மு. ஆறாம் நூற்றாண்டில் (கி. மு. 556-539) ஆட்சி புரிந்த சாஸ்டிய வேந்தன் நபோனிதாஸ் காலத்தேயே இந்தியரது கடல் வாணிகம் சிறந்து விளங்கிற்று; சிலர் கி. மு. ஏழாம் நூற்றாண்டிலேயே இந்திய நாட்டு மேலைக் கடற்கரைக்கும் மேனுட்டுக்கும் இடையே பெரு வாணிகம் நடைபெற்றது என்று கூறுகின்றனர்¹. இக்கடற் காற்றின் இயல்பறிந்து பண்டைத் தமிழ் மக்கள் கடலிற் கலஞ்செலுத்திச் சிறந்த செயலைப் புறப்பாட்டு² எடுத்துக் கூறுவது ஈண்டு நினைவு கூரத்தக்கது.

இக்காலத்தே மேனுட்டுக்குத் தென்தமிழ் நாட்டினின்று தூதொன்று சென்று யவன வேந்தரான அகஸ்டஸ் என்பாரது தொடர்பு பெற்று ஸ்பெயின் நாட்டுக்குச் சென்றது. இத் தூது தென் பாண்டி நாட்டு வேந்தனொருவன் விடுத்ததென்பர்; வட நாட்டுப் போரஸ் என்னும் வேந்தன் விடுத்தது என்பாரும் உளராயினும் அவர் கூற்று வலியுடையதாக இல்லை.

இவ்வாறு மேலை நாட்டவர்க்கும் தென் தமிழ் நாட்டவர்க்கும் இடையே வாணிகம் மிகுதிப்பட்டதனால் யவன நாட்டினின்று தமிழ் நாட்டுக்கு வரும் மரக்கல மாக்கட்கென யவன நாட்டில் நூல்கள்

1. புறம். 66. 2. T. V. C. Manual (Nagam Iyer), Vol. i P. 238.

எழுந்தன். அவற்றுள் எரித்திரையன் கடற் செலவு (Periplus of Erythraean Sea) என்று பெயரிய இரு நூல்கள் உண்டாயின. ஒன்று ஆசிய நாட்டுக் கடற் செலவையும் மற்றொன்று ஆப்பிரிக்க நாட்டுக் கடற் செலவையும் கூறுவன¹. இது கி. மு. முதல் நூற்றாண்டில் தோன்றியதென்பது அறிஞர் கொள்கை. இக்காலத்துக்கு முன்பே, தென்தமிழ் நாட்டவர் சிலர் ஐரோப்பாவைச் சுற்றிச் சென்று வட கடலில் ஐர்மனி நாட்டருகில் உடைகலப்பட்டு டொழிந்தன ரென்றொரு செய்தி அவருடைய நூல்களிற் காணப்படுகிறது என அறிஞர்கள் உரைக்கின்றனர்². கி. பி. முதல் நூற்றாண்டில் பிளினி (Pliny) என்பார் மேலைக் கடற் செலவுபற்றிய நூலொன்றை எழுதியுள்ளனர். அதன்கண் இக் கடற் செலவு சார்பான செய்திகள் பல விரிவாக உரைக்கப்பட்டுள்ளன.

கி. மு. முதல் நூற்றாண்டின் தொடக்கத்தில் வாழ்ந்த பெட்ரோனியஸ் (Petronius) என்பவர், அந்நாளை யவனச் செல்வமகளிரின் பெருமிக வாழ்வைக் கண்டித்து நூலொன்றை எழுதியிருக்கிறார். அதன்கண் நம் தமிழ் நாட்டிலிருந்து யவனர்கள் கொண்டு சென்ற மெல்லிய ஆடையை உடுக்குமாற்றால் யவனமகளிர் தங்கள் மேனி முற்றும் புறத்தே தெரியுமாறு காட்டிப் பொலி விழக்கின்றன ரென்றும், அவ்வாடைகள் காற்றாலாகியவை, முகிலாலாகியவை, ஆவியாலாகியவை யென்றும் குறித்திருக்கின்றார். “புகைமுகந் தன்ன மாசில் தூவுடை” என்றும், “ஆவியந் துகில்” என்றும் வரும் சங்கநூல் கூற்றுக்கள் அவர் கூறுவனவற்றை வற்புறுத்துகின்றன.

(1) W. Woodburn Hydes Ancient Greek Mariners P. 215-32, 209-14. (2) W. L. Malabar. P. 252.

எகிப்துநாட்டு ஓசிலிஸ் துறையினின்றும் (Ocelis) புறப்படும் கலம் தென் மேற்குப் பருவக் காற்றைத் துணைக்கொண்டு நாற்பது நாட்களில் முசிறித் துறையை யடையும்; அத்துறையில் கடற்கொள்ளைக் கூட்டத்தினர் உளர்; அவர்கள் நித்திரியாஸ் (Nitrias) என்ற விடத்தில் உறைபவர். முசிறித் துறை வணிகப்பொருள் மிகுதியாக வுடையதன்று; கலம் நிற்கும் இடத்துக்கும் முசிறித் துறைக்கும் நெடுந்தூரம் இருக்கிறது. ஏற்றற்குரிய பொருள்களைச் சிறு சிறு படகுகளில் கொணரவேண்டும். இப் பதிக் குரிய வேந்தன் கேலோபோத்திராஸ் (Caelobothras). இம் முசிறித் துறையினும் நியாசின்டி (Neaoyndi) நாட்டிலுள்ள பாரேஸ் (Barace) துறை சிறந்து விளங்குகிறது. அதற்குரிய வேந்தனான பாண்டியோன் (Pandion), உள்நாட்டில் மதுரையென்னும் நகர்க்கண் (Modora) இருக்கின்றான்; பாரேஸ்துறைக்குக் கோட்டநாராவிலிருந்து மிளகுப் பொதிகள் வருகின்றன என இவ்வாறு பிளினி என்பார் எழுதியுள்ளார் ¹.

பிளியினுடைய குறிப்புக்களால் கி. பி. முதல் நூற்றாண்டில் சேரநாடு தென் கொல்லம் வரையிற் பரந்திருந்தமையும் அதன் தென்பகுதி தென் பாண்டி நாடென்பதும் தெளிவாய் விளங்குகின்றன. இவ்வகையில் பெரிப்புளஸ் நூலாசிரியர் கூறுவனவும் ஒத்திருக்கின்றன. ஆயினும் முசிறித்துறை செல்வத்தாற் சிறப்புடைய மாநகரம் என்றும், வடநாடுகளிலிருந்தும் எகிப்து நாட்டிலிருந்தும் எப்போதும் கலங்கள் இத்துறைக்கு வருவதும் போவதுமாக உள்ளன என்றும் பெரிப்புளஸ் நூலாசிரியர் கூறுகின்றார். அவர் கூற்று, “சேரலர், சுள்ளியம் பேரிமாற்று வெண்ணுரை கலங்க, யவனர் தந்த வினை

மாண் நன்கலம், பொன்னொடு வந்து கறியொடு பெயரும் 2” என்ற சங்கநூற் கூற்றால் வலியுறு கிறது.

கி. பி. 126-61ல் வாழ்ந்த தாலமி (Ptolemy) என் பார் எழுதியுள்ள குறிப்பில் சேரவேந்தர் கேரள போத்திராஸ் (Carelabothras) என்றும், அவர்களது தலைநகர் கரவ்ரா (Karoura) என்றும் குறிக்கப்படு வது காண்கின்றோம் 3.

கி. பி. 226 அளவில் எழுதப்பட்டதெனப்படும் பியூதிங்கர் தொகை நூல் (Peutingar Tables), முசிறி யில் யவனர் இருக்கை யொன்றிருந்த தெனவும், அங்கே அகஸ்டசுக்குக் கோயிலொன்றிருந்ததாக அதனை யவனப் படையிரண்டு இருந்து காத்துவந் தனவெனவும் கூறுகிறது 1 ; ஆனால் முசிறி நகரைக் குறிக்கும் சங்கப் பாட்டுக்கள் இச்செய்தி குறித்து ஒன்றும் கூறவில்லை. இவற்றை நோக்குவோர், முசிறியில் யவனர் அகஸ்டசுக்குக் கோயிலெடுத்த காலம் சங்கத்தொகை நூல்கள் தோன்றிய காலத் துக்குப் பின்னதாம் என்பதைத் தெளிவாகக் காண் பர். ஆகவே, சங்கத்தொகை நூல்கள் பலவும் கி. பி. மூன்றாம் நூற்றாண்டிற்கும் முற்பட்டன என்பது தேற்றமாம்.

இச் சங்க விலக்கியங்கள் யாவும் சேரநாட்டைச் சேரநாடென்றும், அந்நாட்டு வேந்தர்களைச் சேரர் என்றும் சேரலரென்றும் தெளியக் கூறுகின்றன. பிற்காலத்துத் தமிழ் நூல்களும் அந்நெறியில் வழ வியது கிடையாது. வடநாட்டு வடமொழி நூல்க ளுள் வேதங்களும் இதிகாசங்களும் சேரர்களைச்

(3) Log. Malabar P. 254.

(1) Ibid P. 253. M 'orindles' Translation of the Periplus of Erythraean Sea P. 53-6. (2) அகம் 149.

(1) W. Logan's Malabar. P. 256.

சேரரென்றே குறிப்பதை முன்பே கண்டோம். செல்புகஸ் நிகேடர் காலத்து மெகஸ்தனிஸ் என் பார் கங்கைக்கரைப் பாடலிபுரத்திலிருந்து எழுதிய குறிப்பும் சேரர்களைச் சேரமன்னர்கள் என்றே குறித் துள்ளது. ஆனால் அசோக மன்னனுடைய கல் வெட்டுக்கள் சேரலர்களைக் கேரளபுத்திரர் என்று கூறுகின்றன; ஆயினும் அத்தொடர் சேரல புத்திரர் என்று படிக்குமாறும் அமைந்திருக்கிறது. மற்று, அவற்றைப் படித்த அறிஞர் பலரும் கேரளபுத்திரரென்றே படித்து வந்திருக்கின்றனர். பிற்கால வடநூற் பயிற்சியால் அசோகன் கல் வெட்டுக்களைப் படித்தோர் கேரளபுத்திரர் என்று கருதிவிட்டிருக்கலாம். இடைக்காலச் சோழவேந்தர் கல்வெட்டுக்கள் சேரவேந்தர்களைக் கேரளர் என்று கூறுவதால்¹ அசோகன் கல்வெட்டுக்களைக் கேரள புத்திரரென அவர்கள் படித்தற்கு இடமுண்டாயிற்றெனவும் கருதலாம். இடைக்காலக் கல் வெட்டுக்களை நோக்குமிடத்துக் கேரளரென்ற வழக்குக் கி. பி. எட்டாம் நூற்றாண்டுக்கு முன்பே தோன்றியிருப்பது தெரிகிறது². ஆனால் கி. பி. ஏழாம் நூற்றாண்டினரான திருஞானசம்பந்தர் முதலியோர் திருப்பதிகங்களுள் சேரர், சேரலர் என்ற பெயர்கள் காணப்படுகின்றனவே யன்றிக் கேரளம் என்ற சொல் வழக்குக் காணப்படவில்லை. இதனை யாராயுங்கால் கேரளர் என்ற வழக்காறு சோழபாண்டிய நாட்டில் கி. பி எட்டாம் நூற்றாண்டில் தான் உண்டாயிற்றென்பது விளங்குகிறது.

சேரலர் என்பது கேரளர் என மாறி வழங்கும் முறை வடநாட்டில் நெடுங்காலத்துக்கு முன்பே தோன்றிவிட்டது. அசோகன் கல்வெட்டிற் காணப்

(1) Inscriptions of Sri. Vira Rajendra (Rajakesari varman) S. I. I. Vol. iii. No. 20. (2) Velvikudi grant. Ep. Indi. Vol. xvii. No. 16.

படுவது கேரளமென்பதேயாயின் இரண்டாயிர மாண்டுகட்கு முன்பே வடவர் சேரலர் என்னும் தமிழ்ச் சொல்லைக் கேரளரெனத் திரித்துக் கொண்டனரெனரென்று அறியலாம். ஆனால், மேனாட்டுக் கிரேக்க யவனர்கள் கி. பி. மூன்றாம் நூற்றாண்டு வரையிலும் சேரர்களைச் சேரரென்றும் சேரமான்களென்றுமே வழங்கி வந்திருக்கின்றனர்.

வேதகாலத்துக்குப் பின் வந்த வடமொழியாளர் தாங்கள் புதியவாகக் காணும் நாடு நகரங்களின் பெயரையும் ஆறுகள் ஊர்கள் முதலியவற்றின் பெயரையும் மக்களினத்தின் பெயரையும் தாங்கள் கலந்து வழங்கும் வகையில் மூன்று நெறிகளை மேற்கொண்டனர். முதலாவது, தாம் எதிர்ப்படும் பெயர்களைத் தம்முடைய மொழியில் மோழிபெயர்த்துக் கொள்வது. பாண்டிநாட்டுக் கூடல் வாயிலைக் கபாடபுரமென வான்மீகியார் மொழிபெயர்த்துரைப்பதையும், பின் வந்தோர் அந்நெறியே பின்பற்றி நாடுநகரங்களின் பெயர்களையும் ஆறு குளங்களின் பெயர்களையும் மொழிபெயர்த்துக் கொண்டிருப்பதையும் தமிழுலகம் நன்கறிந்திருக்கிறது. தமிழகத்து மேலைமலைத் தொடரைச் சஹ்யாத்திரி யென்பதும், தொண்டை நாட்டுப் பாலியாற்றை கூழ்நதியென்பதும், நடுநாட்டு முதுகுன்றத்தை விருத்தாசல மென்பதும் மதுரைத் திருவாலவாய் அங்கயற் கண்ணியை மீனாகுதியென்பதும் போதிய சான்றுகளாகும். மற்றொன்று, எதிர்ப்படும் பிறமொழிச் சொற்களைத் தங்கள் மொழி நடை கேற்ப நிதித்துக்கொள்வது. இதற்குத் தென்றமிழ் நாட்டு முத்துக்களை முக்தம் என்பதும், பவளத்தைப் பிரவாளமென்பதும், சோழனைச் சோடனென்பதும் ஏற்ற சான்றுகளாம். வேறொன்று, தம்மொழி நடைக்கு ஒத்தவற்றை ஒரு நிபியிற்றி ஏற்றுக் கொள்வது. அம்முறையில் மணி, மீன், நீர் என்ப

வற்றை வடமொழியில் ஏற்றுக்கொண்டுள்ளனர். பண்டைநாளைத் தொல்காப்பியரும், மொழிநடைக் கேற்ற எழுத்தால் பிறமொழிச் சொற்களை ஏற்றல் வேண்டும்; வேறுபடுப்பது நேர்மையன்று என்பதற்காகவே, “வடசொற் றிளவி வடவெழுத் தொரீஇ எழுத்தொடு புணர்ந்த சொல்லாகும்மே¹” என்று தமிழ்மக்கட்கு வழிவகுத்துரைத்தார். இந்தச் சீரிய முறையை வடவர்க்கு வடமொழி யாசிரியர் வகுத்துரைக்கவில்லை போலும். நேர்மைதிறம்பாத நெறி மேற்கொண்ட மேனாட்டு மொழியாளர்களும் கட்டுமரம் (Kattamararam), மிளகு தண்ணீர் (molak tanni), இஞ்சி (Ginger), அரிசி (Rice), தோகை (Tugi), தேக்கு (Teak), முதலிய வற்றைத் தங்கள் மொழிநடைக்கேற்பத் திரித்து மேற்கொண்டனர். இவ்வாற்றால் வடவர் கூட்டுறவு பெற்ற சேரநாட்டவர் தம்மைக் கேரளரென்றும், தங்கள் நாட்டைக் கேரள நாடென்றும் வடவர் வழங்கியவாறே² வழங்குவாராயினர். இன்றும், தென்னாட்டவருள், தமிழ் ரொழியப் பிறரனைவரும் தங்களை வடவரிட்ட பெயராலே வழங்குவதும் குறிக்கத்தக்கது.

இனி, சேரநாட்டுச் சேரலர், தம்மைக் கேரளரென வழங்கத் தலைப்பட்ட காலம் தமிழ்மொழி சிதைந்து மலையாளமாக மாறிய காலம்; சேரநாடென்றும் குடமலைநாடென்றும் வழங்கிய காலம், அந்நாட்டில் செந்தமிழ்மொழி சிதையாது நிலவிய காலம். இடைக்காலத்தில் சேரநாட்டுப் பகுதிகளில் தோன்றிய தமிழ் க்கல்வெட்டுக்களை நோக்கின், அப்பகுதியிலுள்ள மக்களும் ஊர்களும் தூய செந்தமிழ்ப் பெயர்தாங்கியிருப்பதைக் காணலாம். பரோலா என்னு

(1) தொல், சொல், எச்ச. 5. (2) காத்தியாயனர், பதஞ்சலி முதலியோர் கேரளரென வழங்கியுள்ளனர்.

மிடத்துக் கல்வெட்டு ¹ அவ்வூரைப் புலவோர் வாயில் எனவும், திருவன்னூரிலுள்ள கல்வெட்டு ² அவ்வூரைத் திருமுன்னூரெனவும், இருஞாலக் குடா விலுள்ள கல்வெட்டு ³ அதனை இருஞாலக்கூடல் எனவும், கடலுண்டி என்னுமிடத்துக் கல்வெட்டு ³ அவ்வூரைத் திருமன்னூரெனவும் வழங்குவது போதிய சான்றும். மேலைக்கடற்கரை நாட்டு வட கன்னடம் சில்லாவிலுள்ள பாட்கல் (Balkal) என்னு மிடத்துக் கல்வெட்டு அதனைப் பாழிக்கல் என்பதும் ஜோக் (Jog) என்னுமிடத்துப் பிற்காலக் கல்வெட்டு, அதனைத் தோகக்கா என்பதும் நோக்கத் தக்கன.

சேரநாடு செந்தமிழ் மொழி வழங்கும் திரு நாடாக விளங்கிய காலத்து வேந்தர்களே நாம் காணலுறும் சேரமன்னர்கள். கேரளோற்பத்தி கேரளமான்மியம் என்ற இரண்டுநூல்களும் மிகவும் பிற்பட்ட காலத்தவரான விசயநகர வேந்தர்களைப் பற்றியும் கூறுவதனால், இவை காலத்தால் மிகமிகப் பிற்பட்டவையென்பது சொல்லாமலே விளங்கும். இவற்றைக்கொண்டு பண்டைநாளைச் சேரநாட்டைக் காண்பதற்கு வழியில்லை. இவற்றுள், சங்ககாலத் துக்கும் விசயநகர வேந்தர்காலத்துக்கும் இடைப் பட்ட காலத்து நிகழ்ச்சிகளுட் சில இவை கூறும் வரலாற்றுள் மறைந்திருக்கலாம்.

தொன்மையுடைய பொருளே பெருமையுடைய தென்றொரு கொள்கை இடைக்காலத்தே அறிஞர் சிலருடைய கருத்தில் உண்டாயிற்று. அதனால் பல நூல்களைப் பல ஆயிரக்கணக்கான ஆண்டுகட்கு முற்பட்டவையென்று கூறும்செயல் நோன்றிற்று; அவ்வாறே சிலர் எழுதியும் வைத்தனர். உண்மை யிலேயே தொன்மையும் பெருமையுமுடைய நூல்

(1) S. I. I. vol. v. No. 788. (2) Ibid. No. 784. (3) M. Ep. A. R. No. 358 of 1927. (4) S. I. I. Vol. v. No. 782.

களைக் கண்டு சிலர் மனம் பொறுது, அவற்றின் தொன்மையைக் குறைத்தால் பெருமை குறையுமென்று மனப்பால் குடித்துத் தவறும் குழறுபடையும் நிறைந்த கருத்துக்களால் தாம்வேண்டியவாறு எழுதலாயினர். தன் பெயர் நிலை பெறுவது விழைந்து தயனாதேவி கோயிலைத் தீயிட்டுக்கொளுத்திய யவனன்போலப் பழமையான சில தமிழ் நூல்களைக் காலத்தால் பிற்பட்டன என்று கூறிவிடின் அவை பெருமை குன்றிவிடும் என்று தம்முடைய செல்வாக்கையும் பதவியையும் துணையாகக்கொண்டு ஆராய்ச்சி யென்ற பெயரால் சொல்வலையிட்டுத் திரையிட முயன்றோரும் முயல்வோரும் உண்டு. இவ்வாறன்றி, காய்தல் உவத்தல் இன்றி நடுநிலை திறம்பாது பண்டைநாளை நிலையினைக் காண்பது இப்போது மிக இன்றியமையாததாகிறது.

மேலும், இடைக்காலத்தில் இருந்து ஆராய்ச்சி நிகழ்த்தியோரினும் இக்காலத்து ஆராய்ச்சியாளருக்குக் கருவிகள் விரிவாகக் கிடைத்துள்ளன. நிலவுலகத்தில் ஆங்காங்கு வாழும் மக்களுடைய தொன்மையும் வரலாறும் வழக்காரும் அறிந்து கொள்ளத்தக்க வகையில் நூல்கள் வந்துள்ளன. இலக்கிய நூல்கட்குத் துணையாகப் பல்லாயிரக்கணக்கில் கல்வெட்டுக்களும் செப்பேடுகளும் அவற்றைப்பற்றிய ஆராய்ச்சியுரைகளும் பெருகக் கிடைத்திருக்கின்றன. ஒரு காலத்தில் உண்மையெனக் காணப்பட்டவொன்று பிறிதொரு காலத்தில் தவறுபடுவதும், தவறெனக் கருதியதொன்று உண்மையாவதும், ஒருகாலத்தில் எல்லையென வரம்பிட்டவொன்று பிறிதொரு காலத்தில் மாறுவதும், புது வரம்பொன்று காணப்படுவதும் ஆராய்ச்சி நெறியில் இயற்கையாய் விட்டன. அதனால் ஆராய்ச்சியாளர் உண்மையைக் கடைப்பிடித்துக் கிடைக்கும் கருவிகளைக்கொண்டு

அச்சம் இன்றித் தமது ஆராய்ச்சியை நிகழ்த்தத் தலைப்பட்டு விட்டனர். விஞ்ஞான நெறியிலேயே வரம்பறுக்கப்பட்டவுண்மைகள் பல போலியாய் ஒழிகின்றன எனின், வரலாற்றாராய்ச்சிக்கு வேறு கூறுவது மிகையன்றோ!

இந்நெறியே நின்று நோக்கும்போது, மேனாட்டு யவனர்களும் வடநாட்டு வடநூல்களும் கூறுவனவற்றால் சேரரது தொன்மை வேதகாலத்தேயே விளங்கியிருந்தமை தெளிவாயிற்று. சங்க இலக்கியங்களுள் சேரர்கள் சார்பாகநிற்கும் பாட்டுக்களிற்காணப்படும் ஊர்களும் நிகழ்ச்சிகளும் கிரேக்க யவனர் குறிப்புக்களிலும் ஒப்பக் காணப்பெறுகின்றன. அக்குறிப்புக்களின் காலம் கி. பி. முதலிரண்டு நூற்றாண்டில் நிலை பெறுகிறது. அவற்றுட் சில சங்க இலக்கியங்களில் காணப்படாத குறிப்புக்களை உணர்த்துமாற்றால், காலத்தால் சங்கவிலக்கியங்கட்குப் பிற்படுகின்றன. படவே, சங்க இலக்கியங்கள் கி. பி. இரண்டாம் நூற்றாண்டிற்குப் பிற்பட்டனவல்ல வென்பது உறுதியாகிறது. K. G. சேஷையார் முதலியோர் சேரவேந்தர்களைக் கி. பி. மூன்றாம் நூற்றாண்டுமுடிய இருந்தனரென்று கூறுகின்றனர்; அவர்கள் சங்க இலக்கியங்களைத் துணைகொண்டனராயினும் அவர் கூறுவன வேறுவகையால் நிறுவப்படாமையால், சங்க இலக்கியங்களின் கீழெல்லை கி. பி. இரண்டாம் நூற்றாண்டென்று கொண்டொழிவதே தக்கது.

சேரர்கள்


சேரநாட்டில் வாழ்ந்த மக்கள் சேரநாட்டுச்செந்தமிழ் மக்களாவர். பாண்டிநாட்டிலும் சோழநாட்டிலும் வாழ்ந்த மக்களைத் தமிழர் என்பது மரபாதலின், அம்மரபின்படியே சேரநாட்டவர் செந்தமிழ் மக்களாகின்றனர். பாண்டிநாட்டுத் தமிழர்க்குப்


பாண்டியரும், சோழநாட்டுத் தமிழர்க்குச் சோழரும் வேந்தராயினது போலச் சேரநாட்டுத் தமிழ்மக்கட்குச் சேரர் வேந்தராவர். இந் நாட்டுக்குக் கிழக்கெல்லையாகச் சுவர்போல் தொடர்ந்து நிற்கும் மலை மேலைமலைத்தொடர். இது தெற்கே பொதியமலை முதல் வடக்கே தபதியாற்றங்கரை வரையில் நிற்கிறது. இந்நெடுமலைத்தொடர் வடவர்களால் சஹ்யாத்திரி யென்று பெயர் கூறப்படுகிறது. சஹ்யம் - தொடர்பு; அத்திரி - மலை. இத்தொடரைக் குடவரையெனவும், சேரநாட்டவரைக் குடவரெனவும் பொதுவாகக்கூறுவது தமிழ்நாட்டார் வழக்கம். முதல் இராசராசனுடைய கல்வெட்டுக்கள் சேரநாட்டைக் குடமலைநாடு¹ எனக்கூறுவது காணலாம். சேக்கிழாரடிகள் “மாவீற்றிருந்த பெருஞ்சிறப்பின் மன்னும் தொன்மை மலைநாடு” என்றும், சேரமன்னர்களைப் “பாவீற்றிருந்த பல்புகழார்²” என்றும் பாராட்டிக் கூறுவர்.

இச் சேரமன்னர் மலைநாட்டில் வாழ்ந்தமையின் மலைகளிலும் மலைச்சரிவுகளிலும் மண்டியிருந்த பெருங்காடுகளில் வேட்டம் புரிவதையே தொடக்கத்தில் மேற்கொண்டிருந்தனர்; அதனால் அவர்களுடைய கொடியில் வில்லே பொறிக்கப்பட்டிருந்தது. கடற்கரைப் பகுதியில் பனைமரங்கள் காடுபோல் செறிந்திருந்தன; அதனால், அவர்கள் தமக்கு அடையாள மாலையாகப் பனந்தோட்டால் மாலை தொடுத்து அணிந்துகொண்டனர். இன்றும் சேரநாட்டு வடபகுதிக்கடற்கரையில் பனைகள் மல்கியிருப்பது கண்கூடு. நொல்காப்பியனாரும் இச் சேரரது பனந்தோட்டுமாலையை அவர்கட்குச் சிறப்பாக எடுத்தோதுவர்¹.

(1) பிற்காலச் சோழர் சரித்திரம். பக், 103. (2) திருத்தொன். கழறிற். 1.

சேரர் பேரூர்கள்





இச்சேரநாடு மேலைக்கடலைச் சார்ந்து கிடத்தலின், சேரர்கள் கடலிற் கலஞ்செலுத்துதலிலும் சிறந்திருந்தனர். கிறித்து பிறப்பதற்கு மூவாயிர மாண்டு கட்கு முன்பே மேலையுலகத்து சாஸ்டியா நாட்டுக்கு இந் நாட்டுத் தேக்கு மரங்கள் மரக்கலங்களில் கொண்டுபோகப்பட்டன. பெட்ரோனியஸ் என்னும் மேனாட்டறிஞர் இந்நாட்டினின்றும் சென்ற ஆடைவகைகளை மிகவும் பாராட்டிப் பேசியிருக்கின்றார்; இந்நாட்டிலிருந்து மேலைநாடுகட்கு ஆண்டுதோறும் 4, 86, 679 பவுன் மதிப்புள்ள பொருள்கள் ஏற்றுமதியாயின என்று எழுதியுள்ளார். அந்நாளில் கடலகத்தே செல்லும் வணிகர் கலங்களைத்தாக்கிக் கொள்ளை கொள்வதும், கடற்கரையில் வாழ்ந்த மக்கட்கு இன்னால் புரிவதும் தொழிலாகச்செய்து திரிந்த யாதர் (Yats) கடம்பர் முதலாயினோரைக் கடலகத்தே எதிர்த்தழித்து மிக்க வென்றி யெய்தியவகையால், இச் சேரமன்னர்கள் கடல் வாணிகம் செய்வார்கு நல்ல அரண்செய்து வாழ்ந்தனர். அதனால் அந்நாளில் சேரநாட்டுக் கலங்களைக் கண்டாலே பிறநாட்டுக் கலங்கள் கடலில் உரிமையுடன் இயங்குதற்கு அஞ்சின. “சினமிகு தானை வானவன் குடகடல், பொலந்தரு நாவாய் ஓட்டிய அவ்வழிப் பிறர்கலம் செல்கலாது ¹” எனச் சான்றோர் உரைப்பது ஈண்டு நினைவு கூரத்தகுவது.

இச் சேரமன்னர்கட்குச் சங்க நூல்கள் மிகப் பல சிறப்புப் பெயர்களை வழங்குகின்றன. ஒருகால் அவை குடிப்பெயரோ எனவும் பிறிதொருகால் இயற்பெயரோ எனவும் ஆராய்ச்சியாளர்க்குப் பெருமயக்க மெய்தியதுண்டு. ஏனைச் சோழ பாண்டியர்களின் வரலாறுபோல இவரது வரலாறு எளிதிற் காணவியலாமல் இருப்பதற்கு இந் நிலையும் ஓர் ஏது

வாகக் கிடக்கிறது. அவைகள், வானவரம்பன், வானவன், குட்டுவன், குடக்கோ, பொறையன், இரும்பொறை, கடுங்கோ, கோதை என்பன சிறப்புடையனவாம். சேரலர், சேரல், சேரமான் என்பன பொதுப் பெயர்.

“ வென்றிநல்வேல் வானவரம்பன் 1 ”

“ வானவரம்பனை நீயோபெரும 2 ”

“ தேனியிர் நறுந்தார் வானவன் 3 ”

“ பெரும்படைக் குதிரை நற்போர் வானவன் 4 ”

“ வெல்போர் வானவன் கோல்லிக் குடவரை 5 ”

“ வசையில் வெம்போர் வானவன் 6 ”

“ சினமிகு தானை வானவன் 7 ”

“ மாண்வினை நெடுந்தேர் வானவன் 8 ”

“ வில்கேழு தடக்கை வெல்போர் வானவன் 9 ”

எனவருவன வானவன், வானவரம்பன் என்ற பெயர்கள் பண்டை நாளைச் சான்றோர்களால் பெரிதும் விதந்து கூறப்படுவதை எடுத்துக் காட்டுகின்றன.

இந்த வானவன் என்ற பெயர் பொருளாக ஆராய்ச்சி செய்த அறிஞர்கள் “ இவரை வானவன் என்ற பெயரால் பண்டை நூல்களும் நிகண்டுகளும் குறிக்கின்றன ; இதனால் இவ்வமிசம் தெய்வ சம்பந்தம் பெற்ற தென்பது மட்டில் தெளிவாகும் 10 ” என்பர். வானவரென்ற பெயர் சீனநாட்டவர்க்கு இன்றும் வழங்கி வருவதால், சேரர், ஆதியில் சீன தேசத்திலிருந்து வந்தவர் எனத் திரு. கனகசபைப் பிள்ளையவர்கள் கூறுகின்றார்கள். வானவரம்பன் என்பது வானவர் அன்பன் என்ற இருசொற்களா

(1) புறம். 126. (2) அகம். 45. (3) புறம். 2. (4) அகம். 381. (5) ஷு. 309. (6) ஷு. 213. (7) அகம். 77, 143. (8) புறம். 126. (9) 39. அகம். 159. (10) M. Raghava Iyengar's சேரன் செங்குட்டுவன்.

லாகிய தொரு தொடரென்றும், அது திரிந்து வானவரம்பன் என வழங்குவதாயிற் றென்றும் இது, “தேவானும் பிரியா” என அசோகமன்ன னுக்கு வழங்கும் சிறப்புப் போல்வதென்றும் சிலர் கருதுகின்றனர். வானம் என்பது கடலுக்கொரு பெயரென்றும், அதனால் வானவரம்பன் என்றது கடலை எல்லையாக உடையவன் என்று பொருள் படும் என்றும் வேறு சிலர் கூறுவர். மற்றும் சிலர் வானமும் நிலமும் தொடுமிடத்தை எல்லையாகவுடைய வன் வானவரம்பன் என்பர். பிற்கால மலையாள நாட்டு அறிஞர்கள் வானவரம்பன் என்பதைப் பாணவன்மன் எனத் திரித்துக்கொள்வர். இங்கே கூறிய பொருள்களுள் “தேவானும் பிரியா” என்ற தொடர் “தடித்த முட்டாள்” என்னும் பொருள் படத் துறவிகளை வைதுரைக்கும் வைதிக மொழி¹ யாகலின், வசை மொழியைச் சேரர் தமக்குச் சிறப்புப்பெயராகக் கொண்டனரென்பது பொருந் தாது என்பர் K. G. சேஷையர் அவர்கள். ஏனைய வற்றின் பொருந்தாமையை ஈண்டுவிரிக்க வேண்டு வதில்லை.

சேரநாட்டுக்கு வடபகுதியில் ஏழில் மலையைத் தன்கண் கொண்டிருந்த நாட்டுக்குக் கொண்கான நாடு என்று தமிழ் மக்கள் வழங்கினார். ஏழில் மலையைச் சொல்லத்தெரியாத பிறமக்கள் அதனை எலி மலை யென்று வழங்கினதும், இன்றும் அவ்வாறே வழங்குவதும்², எனவே, அவர்கள் அந்த நாட்டை எலிநாடு என்ற பொருளில் மூஷிகநாடு என்று கொண்டதும் முன்பே கூறப்பட்டன. அதற்கு வடக்கிலுள்ள நாட்டுக்கு வானவாசினாடு என்பது பெயர். மேலைக் கடற்கரை நாடுகளை முறைப்படுத்துரைத்த வியாச பாரதம், “திராவிடா கேரளா :

(1) Madras Discourses of Sri Sankaracharya p. 147, 163.

ப்ராச்யா முஷிகா வானவாசிகா :²” என்று கூறுவது போதிய சான்றாகும். ஏழில் மலையைச் சூழ்ந்த நாட்டுக்கு முஷிகநாடென்று பெயர் வழங்கினமை “முஷிக வம் சம்” என்ற நூலால்³ தெரிகிறது. இதனால், முஷிகநாடெனப்படும் கொண்கான நாட்டுக்கு வடக்கில் வானவாசி நாடு இருப்பது தெளிய விளங்குகிறது. வானவாசி யென்பது கல் வெட்டுக்களில்¹ வானிவாசி யென்றும் குறிக்கப் படுகிறது. படவே, சேரநாட்டின் வடக்கில் அதனை யடுத்து எல்லையாக இருந்தது வானிவாசிநாடாயிற்று.

வானிவாசிநாட்டை கி.மு. ஆறாம்நூற்றாண்டுக்கு முன்பிருந்தே ஆட்சிபுரிந்தவர் கடம்பர் எனப்படுவர். அவர்களது வானிவாசி நாட்டில் இப்போதுள்ள கோவா (Goa) பகுதியும் அடங்கி யிருந்தது. அப் பகுதியில் கடம்பர்களுடைய கல்வெட்டுக்கள் இப் போதும் காணப்படுகின்றன. அந்நாட்டில் வானியாறு என்றோர் ஆறும் ஓடுகிறது. அது கிழக்கில் நிற்கும் மலைமுகட்டில் தோன்றி மேற்கே ஓடிச் சில கால்களாகப் பிரிந்து மேலைக்கடலில் சென்றுசேர்கிறது. இப்போது வடகன்னடம் சில்லாவில் மேலைக் கடற்கரையிலுள்ள ஹோனவார்² (Honavar) என்னும் மூதூர் அந்த ஆற்றின் ஒருகிளை கடலொடு கலக்குமிடத்தே இருக்கிறது. அந்தக் கிளையும் ஹோனவாறென்ற பெயர் கொண்டு நிலவுகிறது. அதனுடைய பழம்பெயர் வானவாறென அங்கே வாழும் முகமதிய முதுவர்கள் கூறுகின்றனர். மலை முகட்டில் தோன்றிக் கடலொடு கலக்குங் காறும் அதன்பெயர் வானியாறேதான்; இப்போது அந்த ஆறு கடல் சேர்ந்த பகுதியில் பல கிளைகளாய்ப் பிரியுங்காறும் விராவதி யென்ற பெயர்

(2) பாரதம்: பிஷ்ம பருவம். ix. 58. (3) T. A S. Vol. ii p. 87-113.

(1) Bom. Gezet. Kanara. Part-ii. p. 77. (2) Ibid. p. 97.

கொண்டிருக்கிறது. ஜோக்கென்னும் ஊரருகே 1 இந்த ஷிராவதி 850 அடி உயரத்திலிருந்து வீழ்ந்து மேலேக்கடல் நோக்கி ஓடுகிறது. தோற்றமுதல் முடிவுவரை வானியாறுக இருந்தது இடையில் சேர வாறு என்ற பெயர்பெற்று, பின்னர் அது திரிந்து ஷிராவதியாய் விட்டது. திருவையாறு திருவாடியென்றாகித் திருவாதியானது காண்போர் சேரவாறு ஷிராவதியானது கண்டு வியப்பெய்தார்.

4 Foot
wide

தெற்கே பொன்வானிபோல வடக்கில் இந்த வானியாறு இருப்பதை நோக்கின் பண்டை நாளில் சேரநாட்டுக்கு வடவெல்லையாக இந்த வானியாறு விளங்கிற்றென்பது இனிது விளங்கும். இதற்கு வடக்கில் வேளகமும் வடகிழக்கில் வானவாசினாடும் இருந்தன. இதனை ஆண்ட கடம்பர்கள் சேரநாட்டிற் குறும்பு செய்தொழுகினமை சங்க இலக்கியங்களால் தெரிகிறது. ஒருகால் அவர்கள் சேரர்க்குரிய கொண்கான நாட்டுட்புகுந்து குறும்புசெய்து அப்பகுதியைத் தமது வானவாசி நாட்டோடு சேர்த்துக் கொள்ள முயன்றனர். நாடோறும் அவர்களது குறும்பு பெருகக் கண்ட சேரவேந்தர் பெரும்படையுடன் சென்று கடம்பர்களைத் தாக்கி வென்று வானியாற்றின் வடக்கிற் சென்றெடுங்குமாறு செய்தனர். இவ்வகையால் கடம்பர்கள் மீளமீளப் போர் தொடுக்காவண்ணம், சேரர் கடம்பரோடு ஒன்று கூடி வானவாற்றை வரம்புசெய்து கொண்டனர். வானியாறு சேரருக்கு உரியதானமையின், அதுவே

(1) Joag Falls is popularly known as Gersappa Falls—Gersappa is a village about 13 Miles from the Falls.

"தோகைக்காளின் துளுநாடு" (அகம். 15) என்ற விடத்துக் காணப்படும் தோகைக்கா என்பதே இப்பகுதிக்குப் பெயராகித் தோக்கா என மருளிப் பின்பு ஜோக் என்ற பெயருடன் இப்போது வழங்குகிறதென்பது அறிஞர்கள் காணவேண்டியதொன்று.

பின்பு சேரவாறாயிற்று; அச்சேரவாறு இப்போது ஷிராவதியென மருவிவிட்டது. சேரமான் வானவாறன் என்றும், வானவாறு வரம்பன் என்றும் சிறப்புப்பெயர் பெற்றான். அப்பெயர்கள் பின்னர் வானவன் எனவும் வானவரம்பன் எனவும் வழங்கலாயின. சங்கத்தொகை நூல் பாடிய ஆசிரியர்கள் காலத்துக்குப் பல்லாண்டுகட்கு முன்னர் இது நிகழ்ந்து மருவினமையால், வானவன் என்றும் வானவரம்பன் என்றும் சேரமன்னர்களைத் தாம் பாடிய பாட்டுக்களில் அவர்கள் சிறப்பித்துப் பாடினர்.

சேரநாட்டையாண்ட மன்னர்கள் தங்கள் நாட்டைக் குட்டநாடென்றும் குடநாடென்றும் பிரித்து ஒருகாலத்தே ஆட்சி நடத்தினர். வடபகுதியில் குடநாட்டின் பகுதியாய் வனவாசி நாட்டையடுத்திருந்த கொண்கான நாட்டைச் சேரர் குடிக்குரிய நன்னன் மரபினர் ஆட்சிபுரிந்தனர். கொண்கான நாட்டின் கிழக்கில் உள்ள புன்னாடும் அந்நன்னர் மரபினர் ஆட்சியிலேயே இருந்தது. புன்னாட்டின் தெற்கில் குடநாட்டுக்குக் கிழக்கில் இருந்த நாடு சேரர் குடியில் தோன்றிய வேளிர் தலைவரான அதியமான் கள் ஆட்சியில் இருந்தது; அது பின்னர்த் தகடூர் நாடெனப் பெயர் வழங்கலாயிற்று.

தெற்கே கோட்டாற்றுக்கரை கொல்லம் என்ற பகுதியை எல்லையாகக்கொண்ட குட்டநாட்டில் குட்டுவரும், குடநாட்டில் குடக்கோக்களும் இருந்து சேரவரசைச் சிறப்பித்தனர். குட்டநாட்டுக்கு வஞ்சி நகரும், குடநாட்டுக்குத் தொண்டியும் சிறந்த தலைநகரங்களாகும். ஒரு குடியில் தோன்றிய இருவருள் முன்னவன் குட்டநாட்டிலும் பின்னவன் குடநாட்டிலும் இருந்து அரசியற்றுவான். குட்டநாட்டு வேந்தன் குட்டுவர் தலைவனாகவும், குடநாட்டுவேந்தன் குடவர் கோவாகவும் விளங்குவான்.

சில பல ஆண்டுகட்குப்பின்னர் அரசிளஞ்சிறு வர்கட்கு ஆட்சிநல்குதல் வேண்டிக் குட்டநாட்டின் வடபகுதியையும் குடநாட்டின் தென்பகுதியையும் ஒன்றாய் இணைத்துப் பொறை நாடெனத் தொகுத்துத் தொண்டியை அதற்குத் தலைநகராக்கினர். இவ்வாறே கொச்சிநாட்டின் வடகீழ்ப்பகுதி பூழிநாடு எனப்பிரிந்து இயலுவதாயிற்று. இந்நாடுகளில் இருந்து ஆட்சிபுரிவோருள் முன்னோன் எவனோ அவனே முடிசூடும் உரிமையுடைய சேரமானாவன். பிற்காலத்தே பொறைநாட்டின் கிழக்கில் கொங்கு நாட்டை யடுத்த பகுதியைக் கடுங்கோ நாடெனப் பிரித்து ஆட்சிசெய்தனர். அவ்வேந்தர் கடுங்கோ எனப்பட்டனர். இவ்வாற்றால் சேரநாடு பண்டை நாளில் குட்டநாடு, பொறைநாடு, குடநாடு, கடுங்கோ நாடு எனப் பிரிந்திருந்தமை பெறப்படுகிறது. வேந்தரும் அதுபற்றியே, “பல்குட்வோர் வெல்கோவே¹” “தெறலருந்தாணைப் பொறையன்²” குடக்கோ நெடுஞ்சேரலாதன், பாலைபாடிய பெருங்கடுங்கோ என்று பெயர் கூறப்படுவாராயினர். இவ்வாறு வேறுவேறுகக் கூறப்பட்டனும் சேரமான் ஒருவனே ஒருகால் சேரல் என்றும், வானவன் என்றும், குட்டுவன் என்றும், இரும்பொறையென்றும் கூறப்பட்டவன். இதனால் இவர்கள் அனைவரும் சேரர் குடிக் குரியோர் என்பது துணிபாம். “குடபுலங் காவலர் மருமான், ஒன்றார் வடபுல இமயத்து வாங்குவிற் பொறித்த, எழுவுறழ் திணிதோள் இயல் தேர்க் குட்வென்³” என்றாற்போல வருவான பல வுண்டு. இவற்றைக்கொண்டு இவர்கள் வேறுவேறு குடியின ரென மயங்கிவிடுதலாகாது. அது பின்னர் வரும் வரலாற்றால் இனிது விளங்கும்.

(1) மதுரை. 105. (2) நற். 18. (3) சிறுபாண். 47.

பண்டைநாளேத் தமிழ்வேந்தர் அரசெய்திய முறை ஒரு தனிச்சிறப்பு முறையாகும். ஒரு வேந்தனுக்கு மூன்று புதல்வர்களெனின் அவர்கள் ஒருவர்பின்னொருவராக முடிசூடிக்கொள்வர். முன்னவன் முடிவேந்தனாக ஏனையிருவரும் நாட்டின் இருவேறு பகுதிகளில் சிற்றரசராய் முடிவேந்தற்குத் துணை புரிவர். இம்மூவரும் முடிசூடி யிருந்தபின்பே இவர் மக்களுள் மூத்தவன் எவனோ அவன் முடிவேந்தனாவன். இம்முறை இடைக்காலச் சோழவேந்தரிடத்தும் இருந்திருக்கிறது. முதற்பராந்தகனுக்கு இராசாதித்தன், கண்டராதித்தன், அரிஞ்சயன், உத்தமசீலி என மக்கள் நால்வர் உண்டு. அவர்களுள் இராசாதித்தன், பராந்தகன் இருக்கும்போதே இறந்தான். அதனால் பராந்தகனுக்குப்பின் கண்டராதித்தன் சோழவேந்தனாய் முடிசூடிக்கொண்டான். அவனுக்குப்பின் அரிஞ்சயன் முடிவேந்தனானான். அவனுக்கு முன்பே உத்தமசீலி மறைந்துபோனான். கண்டராதித்தனுக்கு உத்தம சோழனென்றொரு மகனும் அரிஞ்சயனுக்குச் சுந்தரசோழனென்றொரு மகனும் இருந்தனர். அவ்விருவருள், சுந்தரசோழன் மூத்தவனாதலால் முதலில் அவனும், அவற்குப்பின் உத்தம சோழனும் முடிவேந்தராயினர். உத்தம சோழனுக்குப்பின் அவன் மக்களுள் மூத்தவனான ஆதித்தகரிகாலன் தந்தையிருக்கும்போதே இறந்தமையின், இளையோனான முதல் இராசராசன் சோழர் முடிவேந்தனாய்த் திகழ்ந்தான். இதேமுறை தான் பண்டைநாளேத் தமிழ்வேந்தர் அரசரிமை முறையாக இருந்தது. ஆகவே, தந்தைக்குப்பின் அவனுடைய மூத்த மகன்; அவற்குப்பின் அவனுடைய மூத்த மகன் என வரும் அரசியல் தாயமுறை (primogeniture) தமிழ் நாட்டுக்குரிய தன்று என அறியலாம்.

இவ்வாறே சேரமன்னருள் உதியஞ்சேரலாதன் என்பானுக்கு இமயவரம்பன் நெடுஞ்சேரலாதன், பல்யாணச் செல்கெழுகுட்டுவன் என மக்கள் இருவருண்டு. இமயவரம்பன் சேரமானாய் முடிசூடியிருந்தபின், அவன் தம்பி பல்யாணச் செல்கெழுகுட்டுவன் சேரமானாய் முடிசூடிக்கொண்டான். அவற்குப்பின் இமயவரம்பன் மக்களுள் மூத்தவனான களங்காய்க்கண்ணி நார்ப்புடிச் சேரலும் அவன்பின் செங்குட்டுவனும் அவற்குப்பின் ஆடுகோட்பாட்டுச் சேரலாதனும் சேரநாட்டு முடிவேந்தராய் விளங்கினர்.

பின்னர், அரசர் குடியிற்பிறந்த அரசிளஞ்சிறுவர்கட்கு அரசாளும் திறம் நல்கவேண்டி நாட்டைச் சிறுசிறு நாடுகளாக வகுத்தாளும் முறையுண்டாயிற்று; அதன் பயனாக ஏனைநாடுகளைப்போலச் சேரநாடு சிறுசிறு நாடுகளாகப் பிரியவேண்டிவந்தது. இதுபற்றியே ஒரு நாழிகை தொலைக்குள் ஒன்பது நாடுகளைக் கடந்தாகவேண்டும் என்ற கருத்துடைய பழமொழி யொன்று இன்றும் மலையாளநாட்டில் வழங்குகிறது. இடைக்காலத்தில் சேரநாடு பதினெட்டுச் சிறுநாடுகளாகப் பிரிந்திருந்தமைக்கும் இதுவே காரணம்.

சோழநாட்டுக்கு உறையூரும் பாண்டிநாட்டுக்கு மதுரையும்போலச் சேரநாட்டுக்கு வஞ்சிமாநகர் தலைநகரமாகும். பாண்டிநாட்டுக்குக் கொற்கையும் சோழநாட்டுக்குக் காவிரிப்பூம்பட்டினமும் போலச் சேரநாட்டுக்கு முசிறியும் தொண்டியும் கடற்கரை நகரங்களாக விளங்கின. காவிரி கடலொடு கலக்குமிடத்தே காவிரிப்பூம்பட்டினமும், தண்ணீர் பொருளை கடலொடு கூடுமிடத்தே கொற்கையும் போலப் பேரியாற்றின் கிளையாகிய சுள்ளியாறு கடலொடு கூடுமிடத்தே முசிறி நகர் இருந்தது. இதனை மேனாட்டுயவனர்களான பெரிப்ளுஸ் ஆசிரி

யரும் பிள்ளியென்பாரும் தங்கள் குறிப்பில் குறித்திருக்கின்றனர். இந்நகரின் பகுதியாய் இதற்குக் கிழக்கில் இருந்தது வஞ்சிநகர்; வஞ்சிக்கு வடமேற்கிலும் முசிறிக்கு நேர் வடக்கிலும் ஏழு எட்டுக்கல் தொலையில் கருவூர் நகரம் இருந்தது.

தொண்டிநகர் குடநாட்டில் கடற்கரையில் இருந்ததொரு நகரம். குட்டநாட்டுக்கு வஞ்சிபோலக் குடநாட்டுக்குத் தொண்டி சிறந்துநின்றது. குடநாடு பொறைநாடென்றும் குடநாடென்றும் பிரிந்த போது தொண்டி பொறைநாட்டில் அடங்கிற்று. இப்போது அது சிற்றூராய்க் குறும்பொறைநாடு தாலாகாவில் உளது. குடநாட்டுக்கு நறவூர் என்றோர் ஊர் தலைநகராய் விளங்கிற்று; இப்போது அது குடகுநாட்டில் நறவுக்கல் பெட்டாவில் உளது.

தொண்டிநகர் கடற்கரையில் இருந்தமையின் யவனர்கட்கு அதுநன்கு தெரிந்திருந்தது. இதுமிக்க சிறப்புடையவூர் என்று பெரிப்புளுஸ் என்னும் நூல் கூறுகிறது¹ சங்கத்தொகைநூற் பாட்டுக்களும் இதனைப் பல்வகையாலும் பராட்டிக் கூறுகின்றன. இவற்றின் வேறுக மாந்தை, மரந்தை என நகரங்கள் சில கூறப்படுகின்றன. அவற்றின் நலங்கள் வருமிடங்களில் ஆங்காங்கே விளக்கப்படும்.

திருவாங்கூர் நாட்டு எட்டுமானூர் அம்பலப்புழை செங்கணசேரி கோட்டயம் என்ற பகுதிகளும், கொச்சிநாட்டுப் பகுதியும், பொன்னாணி தாலாகாவின் குட்டநாட்டுப்பகுதியும் ஒன்றுசேர்ந்த பகுதி குட்டநாடு என இப்போதும் வழங்குகிறது. இதன் வடக்கில் பொறைநாடும், கிழக்கிற் பூழிநாடு கொங்கு நாடுகளும், தெற்கில் தென்பாண்டிநாடும், மேற்கில் கடலும் எல்லைகள். இந்த நாட்டில், பேரியாறும், அதன் கிளைகளான பொருநை சுள்ளியென்ற ஆறு

களும், பொன்வானியாறும், வேறுபல சிற்றாறுகளும் பாய்தலால் இந்நாடு நல்ல நீர் நிலவளஞ்சிறந்தது. இது தெற்கிலுள்ள நாஞ்சினாடுபோல மிக்க நெல் விளையும் நீர்மையுடையது. திருவாங்கூர் அரசுக்குட் பட்ட குட்டநாட்டுப் பகுதி மட்டில் இருதூறியிரம் ஏக்கர் நிலம் நெல்பயிரிடத்தக்க வகையில் அமைந்துள்ளது என்பர்¹. அண்மையில் நிற்கும் மலைமுகுகளிற் பெய்யும் மழைநீர் இழிந்து விரைந்தோடிவந்து கடலில் மண்டுங்கால் கடற்கரையுடைந்து குட்டங்கள் (காயல் என இக்காலத்து வழங்கும் கானற்பொய்கைகள்) பல பல்கியிருப்பதுபற்றி இந்நாடு குட்டநாடெனப் பண்டைநாளைச் சான்றோர்களால் பெயர் வழங்கப்பட்ட தென்னலாம். இங்குள்ள குட்டங்களில் பல, ஆழந்தகன்று சிறுசிறு மரக்கலங்களும் நாவாய்களும் இனிது இயங்குதற் கேற்ப அமைந்துள்ளன. இங்கே வாழ்ந்த மக்கட்கு வேண்டும் உணவுப் பொருள்களும், மலைபடு பொருள்களும், காடுபடு பொருள்களும், கடல்படு பொருள்களும் பெருகக் கிடைத்தமையால் அவர்கள் கடற்கப்பாலுள்ள நாட்டவரோடு பெருவாணிகம் செய்து சிறந்தனர். அதனால் மேனாட்டு யவனரும் கீழைநாட்டுச் சீனரும் பிறரும் இந்நாட்டில் போக்குவரவு புரிந்தனர். அரேபியா ஆப்பிரிக்கா என்ற நாட்டுக் கடற்கரையில் குட்டநாட்டுத் தமிழ்மக்கள் சிலர் குடியேறியிருந்தனரென்று மேனாட்டவருடைய பழஞ்சுவடிகள் கூறுகின்றன. இவ்வாறு பெருங்கடல் கடந்து சென்று அரிய வாணிகம்செய்த பெருந்துணிவுடைய மக்கள் தென்கடற்கரை நாட்டுத் தென் தமிழரல்லது வடவாரியரல்லர் எனக் கென்னடி (Mr. Kennady) என்பார் கூறியிருப்பது ஈண்டு அறிஞர்கள் நினைவுகூரத் தக்கதோர் உண்மை.

இக்குட்டநாட்டுக்குத் தலைநகரம், சேரநாட்டுக் குப் பொதுவாகத் தலைநகரமெனக் குறிக்கப்பெற்ற வஞ்சிமா நகரமாகும். கடற்கரையை யொட்டித் தொடர்ந்து விளங்கும் காயற்குட்டத்தின் கீழ்க்கரையில் இந்நகரம் இருந்திருக்கிறது. இக்குட்டம் கொச்சி, கொடுங்கோளூர், சேர்த்துவாய் என்ற முன்றிடங்களில் கடலொடு கலந்து கொள்ளுகிறது. கொடுங்கோளூரென்பது வஞ்சிநகர்க்கு இடைக்காலத்து உண்டாகி வழங்கிய பெயர். மலைநாட்டுக் கொடுங்கோளூர் ¹ என்று கல்வெட்டுக்கள் கூறுவது காண்க. அதன் ஒருபகுதியான வஞ்சிக்களம், அஞ்சைக்களம் ² என்றும் வஞ்சிக்குள ³ மென்றும் வழங்குவதாயிற்று. இதனால் வஞ்சிநகர் கடற்கரைத் துறைமுகமாகவும் விளங்கியது காணலாம். வஞ்சி முற்றத்தேயிருக்கும் காயல் கடலொடு கூடும் கூடல் வாயின் தென்கரையில் முசிறியும், வடகரையில் ஆறு ஏழு கல் தொலையில் கருவூரும் இருந்தன. கருவூர் இப்போது கருவூர்ப் பட்டினமென வழங்குகிறது. இவற்றின் இடையே காயலின் கீழ்ப்பகுதியில் பேரியாற்றின் கிளைகளுள் ஒன்றான சுள்ளியாறு வந்து கலக்கின்றது. தென்மேற்கில் முசிறி நகரும் வடமேற்கில் கருவூரும் தன்கண் அடங்க இடையிற் கிடந்த காயற்குட்டத்தை நாவாய்க்குளமாக (Harbour)க் கொண்டு வஞ்சிமாநகர் விரிந்த பண்புடன் விளங்கினமை இதனால் இனிது பெறப்படும். இதுபற்றியே சான்றோர், ஏனை உறையூர் மதுரை என்ற நகர்களோடு ஒப்பவைத்து இவ்வஞ்சிநகரைச் சிறப்பித்து “சேரலர் வளங்கெழு முசிறி ⁴” எனவும், “பொலந்தார்க் குட்டுவன் முழங்குகடல் முழுவின் முசிறி ⁵” எனவும் பாடியுள்ளனர். மேலை

(1) A. R. No. 313 of 1906. (2) சுந். தேவா 4. (3) S. I. I. Vol. V. No. 528. (4) அகம். 149. (5) புறம். 343.

நாட்டு யவனருடைய கலங்கள் நேரே வருங்கால் முதற்கண் முசிறித் துறைக்கு வரும் என்றும், அத் துறையில் கலங்கள் கடலில் மிக்க தொலையில் நிற்கு மென்றும், பொருள்கள் சிறுசிறு நாவாய் வழியாக ஏற்றுமதி இறக்குமதி செய்யப்படுமென்றும் பிளினி யென்பார் கூறுகின்றார் ¹.

ஒருபால் பெருமலையும் ஒருபால் பெருங்கடலும் நிற்க இடையில் பெருங்காடு படர்ந்து கொடுவிலங் கும் கடுவரற் காட்டாறுகளும் மிக்குள்ள நாட்டைச் சீர் செய்து மக்கள் குடியிருந்து வாழ்வதற்கு ஏற்பச் செம்மைப்படுத்திய பண்டைச் சேரநாட்டு மக்களு டைய தொன்மை வரலாறு எண்ண முடியாத சிறப் பினதாகும். காடு கொன்று நாடாக்கி விளை பொரு ளும் கடல் வாணிகமும் பெருகுவித்தற்கண் அம் மக்கள் கழித்த யாண்டுகள் எண்ணிறந்த பலவாம். நாட்டு மக்களது நல்வாழ்வுக்கென அரசு காவலும் செங்கோன்மையும் வேண்டப்படுதலின், அத்துறை யில் நெடுங்காலவளவில் அம்மக்கள் பெரும்பணி செய்திருத்தல் வேண்டும்.

நம் நாட்டில் பழமையான நூல்கள் எல்லா வற்றினும் மிகப்பழமை வாய்ந்தவை யெனப்படும் நூல்களில் இந்நாட்டுச் சேரமன்னர் குறிக்கப்பெறு வதால், இவர்களது முதல் தோற்றம் வரலாற் றெல்லைக்கு அப்பாற்பட்டதென்பது சொல்லாமலே விளங்கும்.

சோழநாடு சோழவளநாடு என்றும், பாண்டி நாடு பாண்டி வளநாடென்றும் வழங்கியதுண்டு; அவற்றைப் போலவே, சேரநாடு சேரவளநாடு என்று தொடக்கத்தில் வழங்கிப் பின்பு சேரலர்நாடு என மருவிற்று; சேரரும் சேரலர் என்றும் சேரல் என்றும் கூறப்படுவாராயினர். கடல் சேர்ந்த நிலத்


தைச் சேர்ப்பென்றும், அந்நிலத்துத் தலைவர்களைச் சேர்ப்பரென்றும் கூறுவது தமிழ் நூல் வழக்கு. அவ்வழியே நோக்கின் சேரநாடும் தொடக்கத்தில் சேர்ப்பு நாடென விளங்கிப் பின் சேரநாடெனத் திரிந்துவிட்டது. சேர்ப்பர் சேரராயினர்¹; சேரலர் என்ற பழம் பெயர் பிறநாட்டு மக்களால் கேரள ரெனக் கூறப்பட்டது; அதனால் சேரலர்நாடு அவர்களால் கேரளநாடாகக் கூறப்படுவதாயிற்று.


இடைக்காலத்தே தோன்றிய கல்வெட்டுக்கள் பலவும் சேரநாட்டை மலைநாடெனவும் மலைமண்டலமெனவும் குறிக்கின்றன. அது வழியே நோக்கின், மலைநாடு, மலைவள நாடெனவும் மலைப்பால் நாடெனவும் கூறப்படும் இயைபு பெறுவதாயிற்று. அப்பெயர்கள் பின்னர் வேற்று மொழியாளரால் மலையாளமென்றும் மலபார் என்றும் சிதைத்து வழங்கப்படுவவாயின. ஆதலால், அந்நாட்டவர் மலையாளிகளாயினர்; அவரது மொழி மலையாளமாயிற்று².

இச் சேரநாட்டுப் பகுதியில் குட்டநாடே ஏனைப் பொறைநாடு, பூழிநாடு, குடநாடு முதலியவற்றை நோக்கமிக்க வளம் பொருந்தியதென்பது நாடறிந்த செய்தி. நிலவளம் மிக்க விடத்தே மக்கள் உடல்வளமும் அறிவுவளமும் பெருகிச் சிறப்பரென்பது நிலநூன் முடிபு. அதனால், தொடக்கத்தில் சேரவரசு குட்டநாட்டில் தான் உருக்கொண்டு சிறந்ததென்பது தெளிவாம். சேரவேந்தர்க் குரியதெனப் பேசப்படும் வஞ்சினகர் இக்குட்டநாட்டில் இருப்பதே இதற்குப் போதிய சான்று. ஆகவே, சேரவேந்தருட் பழையோர் குட்டநாட்டவர் என்று அறியலாம். மலையாளம் சில்லாவிலுள்ள ஏர்நாடு தாலாகாவில் சேரநாடு என்ற பெயருடைய சிறு

(1) சேர்ப்புத்தலை சேர்த்தலை யெனவும், சேர்ப்புவாய் சேர்த்துவாய் எனவும் வடிங்குவது காண்க. (2) இதனை நினையாமை யால் கார்டுவெல் முதலியோர் வேறு கூறுவர்.

சேனாபதி உட்பிரிவுகள்





நாடொன்று காணப்படுகிறது. இது குட்டநாட்டை யடுத்து வடக்கில் கடற்கரையைச் சார்ந்திருப்பதால், குட்டநாட்டுச் சேரர் தங்கள் நாட்டை விரிவு செய்த போது தொடக்கத்தில் கொண்டது இப்பகுதி யென்பதும், குறும்பர்நாடு தாலாகாவிலுள்ள வடகரை யென்னும் நகரையும், அதனருகே யோடிக் கட லொடு கலக்கும் சேரவாற்றையும், சேரபுரம் என் னும் பேரூரையும் காணுங்கால், சேரநாடு பின்பு இவ் வடகரை வரையிற் பரவிற்றென்பதும், முடிவில், வட கன்னடம் சில்லாவிலுள்ள வானியாறும் சேரவாறும் இன்றுகாறும் நின்று விளங்குவதால், சேரநாடு முடிவாகப் பரந்து நின்றது அப்பகுதிவரையில் என் பதும் உய்த்துணரப்படும். இத்துணைப் பரப்புக்கும் தோற்றுவாய் குட்டநாடு என்பது நினைவு கூரத் தக்கது.

இவ்வாறு சேரநாடு படிப்படியாகப் பரந்து பெருகியது காட்டும் குறிப்புக்கள் ஊர்ப்பெயராகவும் ஆறுகளின் பெயராகவும் மலைக் குன்றுகளின் பெயராகவுமே உள்ளன. வரலாறு கூறும் கருத் துடைய நூல்களும் பாட்டுக்களும் நமக்குக் கிடைக் காமையின், இப் பெயர்களை ஆராயவேண்டிய நிலைமை யுண்டாகிறது. கிடைத்துள்ள சங்கத் தொகை நூற் பாட்டுகளில் இலைமறைகாய்போல் காணப்படும் சொற் குறிப்புக்களும் ஓரளவு துணை செய்கின்றன. அவ்வகையில் சேரமன்னர் சிலர் பதிற்றுப்பத்திலும் புறநானூற்றிலும் பிறதொகை நூல்களிலும் காணப்படுகின்றனர். அவருள் உதியஞ்சேரல் என்பவனும் அவன் மக்கள் இமய வரம்பன் நெடுஞ்சேரலாதனும் பல்லாணைச் செல் கெழுகுட்டுவனும் அவர் வழிவந்தோரும் முதற்கண் காணப்படுகின்றனர். அவர்களை முறையே காண் பாம்.

4. பெருஞ்சோற்றுதியன் சேரலாதன்.

குட்டநாட்டு வஞ்சிக் கரைத் தலைநகராகக் கொண்டு சேரநாட்டை யாண்ட வேந்தர்களுள் மிகவும் பழையோனாக இவ்வுதியன் சேரலாதன் காணப்படுகின்றான். இவனைப் புறநானூறு பெருஞ்சோற்றுதியன் சேரலாதன் என்று குறிக்கின்றது. சேரலாதன் என்பதைப் பொதுவாகக்கொண்டு, பெருஞ்சேரலாதன், நெடுஞ்சேரலாதன் என்று பெயர் தாங்கியோர்பலர் உள்ளனர். அது நோக்க, சேரலாதன் என்பது சேரவேந்தர் குடிப்பெயரென்று தெனியக் காணப்படும். சேரலாதன் என்பது சேரவேந்தனை ஆதன் என்று பொருள்படுகிறது. படவே, சேரலாதன் என்ற பெயருடையோர், சேரமான் ஆதன் என்பான் வழிவந்தவர் என்பது இனிது விளங்கும். இச்சேரமானும் உதியன் சேரலாதன் எனப்படுவதால், இவன் ஆதன் வழிவந்தவன் என்பது பெறப்படும். அந்த ஆதனைப் பற்றி இதுகாறும் ஒன்றும் தெரிந்திலது. ஆதன் அவினி யென்றொரு சேரமான் ஐங்குறு நூற்றிற் காணப்படுகின்றான். அந்த அவினியும் ஆதன் வழிவந்தோனாகத் தெரியினும், அவ்வாதன் சேரமானாகிய ஆதன் அல்லன் என்பது அவன் சேரல் ஆதன் எனப்படாமையால் விளங்குகிறது.

இச் சேரலாதன் பெருஞ்சோற்றுதியன் எனப் புறநானூற்றைத் தொகுத்த சான்றோரால் குறிக்கப்படுவான். மாமூலனார் முதலிய சங்கச்சான்றோர் உதியஞ்சேரல் என்றும் உதியன் என்றும் வழங்குகின்றனர். இவன் காலத்தே குட்டநாட்டுக்குத் தெற்கில் வேளிர்பலர் வாழ்ந்தனர். அவர் வாழ்ந்த நாடு வேணுடெனப்படும். மேனாட்டு யவனர் குறிப்புக்கள், கொல்லத்துக்குத் தென்பகுதியில் ஆய்

வேள் வழியினர் ஆட்சி செய்தனரென்றே குறிக்கின்றன. பிறகாலத்து வேள்விக்குடிச் செப்பேடும்¹ இந்நாட்டு வேளிரை ஆய்வேள் என்று குறிக்கின்றது. இப்பகுதியிலிருந்து இன்றும் அரசு புரிந்து வரும் திருவிதாங்கூர் வேந்தர்கள் தம்மை வேணுட்டடிகள் என்பதும் இக்கருத்தை வற்புறுத்தும். இக்கருத்தை யறியாமையால் சிலர்² வேணுடென்பது வானவனுடு என்பதன் திரிபாகக் கூறுகின்றனர்.

இவ்வுதியன் காலத்தில் வேணுட்டில் வெளியன் என்னும் வேளிர் தலைவன் வாழ்ந்து வந்தான். அவனுடைய மகள் வேண்மாள் என்பவளை உதியன் மணந்து கொண்டான்; இத்திருமணத்தின் பயனாக உதியஞ்சேரலுக்கு மக்கள் இருவர் தோன்றினர். முன்னவனுக்கு நெடுஞ்சேரலாதன் என்றும் பின்னவனுக்குக் குட்டுவன் என்றும் பெயரிட்டான். இருவரும் அரசர்க்கு வேண்டப்படும் கலைபலவும் இளமையிலேயே நன்கு பயின்று வந்தனர்.

முடிவேந்தர்க்கு மகட்டுகொடை வழங்கும் முறைமை தமிழகத்தே வேளிர்கள் பால் இருந்தமையின், அவ்வேளிர்களைத் தங்கள் நாட்டையடுத்துள்ள பகுதிகளில் இருந்து வருமாறு செய்வது பண்டை வேந்தர் மரபு. பாண்டிநாட்டையடுத்துள்ள பறம்பு நாட்டிலும், சோழநாட்டை யடுத்துள்ள கொல்லி நாட்டிலும், தொண்டைநாட்டை யடுத்துள்ள மலையமான் நாட்டிலும், பிறவிடங்களிலும் வேளிர்கள் இருந்து வந்தமை சங்க இலக்கியம் பயில்வோர் நன்கறிந்தது. இவ்வாறே சேரமன்னர்கள் தெற்கில் ஒரு வேணுடு கொண்டதுபோல வடக்கில் வானவாசி நாட்டிடையே ஒரு வேணுட்டைக் கொண்டனர்.

(1) Ep. Indi. Vol. xvii. No. 16. p. 303.

(2) K. P. P. Menon's History of Kerala. Vol. ii.

அவ்வேண்டு இடைக்காலத்தே வேளகமாயிருந்து இப்போது பெல்காம் (Belgaum) என வழங்குகிறது¹. மேலும், மகட்கொடை வழங்கும் வேளிர் தங்கள் நாட்டை யடுத்திருந்தது, தமிழ் வேந்தர்க்கு ஒரு சிறந்த அரணாகவும் விளங்கிற்று. “பெண்ணைக் கொடுத்தோமோ கண்ணைக் கொடுத்தோமோ” என்பது தமிழரிடை நிலவும் பழமொழி. மகட்கொடை புரிந்த வேளிர், தம்மகளது வாழ்வு குறித்து அவர்களை மணந்துகொண்ட முடிவேந்தர்க்குத் தக்க பெருந்துணைவராய் இருந்தனர்.

மகட்கோள் முறையால் வேணுட்டவரோடும், வானவாசி நாட்டவரோடும் வரம்பறுத்துக் கொண்ட வகையால் வானவாசிகளோடு முரண்கெடுத்து இனிய அரசமுறை நடத்திவந்த சேரவேந்தர்க்குத் தாம் வாழ்ந்த நாட்டிடம் “சிறிது” என்ற உணர்வு தோன்றி அவர்கள் உள்ளத்தை அலைத்துக் கொண்டிருந்தது. உதியஞ்சேரல் காலத்தில் தென்பாண்டி நாட்டையாண்ட வேந்தர் செவ்விய அரசுபுரியும் திறமிலராகி யிருந்தனர். வேணுட்டு வேளிர்கள் தனக்குரியராய் இருந்தமையின், அவர் நாட்டுக்குத் தெற்கிலுள்ள தென்பாண்டிநாட்டைத் தன்னாட்டோடு சேர்த்துக்கொள்ள வேண்டுமென்ற வேட்கை சேரமானுக்கு உண்டாயிற்று. அதனை நிறைவேற்றிக் கோடற்குரிய செவ்வி தோன்றியதும் உதியஞ்சேரல் தென்குமரியைச் சூழ்ந்திருந்த தென்பாண்டி நாட்டை வென்று தென்கடற்கோடியைத் தன்னாட்டுக்கு எல்லையாகக் கொண்டான். அந்நாட்டுக் கீழ் கடற்கரையும் சேரர்க்குரியதாயிற்று. இதனால் சான்றோர் இவனை, “நாடு கண் அகற்றிய உதியஞ்சேரல்”² என்று பாராட்டினர். இச்செய்தியை நினைவிற் கொண்டே பின்பொருகால் செல்வக்

(1) இப்பகுதியிலுள்ள கல்வெட்டுக்கள் இதனை வேள் கிராமம் என்று கூறுகின்றன. (2) அகம். 65.

கடுங்கோ வாழியாதனைப் பாடப்புகுந்த கபிலர், “இடஞ்சிறிதென்னும் ஊக்கம் தூர்ப்ப, ஒடுங்காவுள் ளத் தோம்பா வீகைக் கடந்தடு தானைச் சேரலாதன்”¹ என்று பாடினார். இதனால் உதியனது புகழ் தமிழகம் முழுதும் பரவிற்று. பல இடங்களில் ஊர்கள் நிறுவப் பெற்றன. நாட்டில் செல்வப் பெருக்கும் நல் வாழ்வும் சிறந்தன. இச்சிறப்புப்பற்றி நாட்டில் உதியம் பேரூர், உதியஞ் சேரி என்ற பெயருடைய ஊர்கள் உண்டாயின. அவற்றுட் சில இன்றும் நின்று உதியஞ் சேரலின் உயர் புகழை நினைப்பித்துக் கொண்டிருக்கின்றன.

பண்டைத் தமிழ் வேந்தர் முத்தமிழையும் வளர்ப்பது தமது கடனாகக் கொண்டவர். அம் மூன்றும் இயல், இசை, கூத்து என்பன. கூத்து, கூத்தர்பாலும், இசை, பாணர் பொருநர் முதலியோர் பாலும், இயல் புலவர் பாலும் வளர்ந்தன. இவற்றால் நாட்டு மக்களுடைய உள்ளம், உரை, செயல் ஆகிய மூன்றும் பண்பட்டன. அதனால் கூத்தர்க்கு வேண்டுவன நல்கிக் கூத்தையும், பாணர்க்குக் கொடை வழங்கி இசையையும், புலவர்க்குப் பரிசில் கொடுத்து இயலையும் வளர்த்தனர். இதனை ஏனைச் சோழபாண்டியர் செய்ததுபோலவே சேரமானாகிய உதியஞ் சேரலும் செய்தான். ஆயினும், போர்த்துறையில் மிக்க ஈடுபாடுடையனாதலால், இசை வாணரை வரவேற்றுப் போர்மறவரிடையே இனிய குழலிசையை இசைக்குமாறு புதியதோர் ஏற்பாட்டினைச் செய்தான். மறவரது மறப்பண்பையும், இசை, தனது நலத்தால் மாற்றிவிடும் என்பதுணர்ந்து, அதனால் மறம் வாடாத நிலையுண்டாதல் வேண்டி உதியன் இச்செயலைச் செய்தான். இதனை நுணுக்கிக் கண்ட இளங்கீரனார் என்னும் சான்றோர், “உதியன்

மண்டிய ஒலிதலை ஞாட்பின், இம்மென் பெருங்களத் தியவ ருதும், ஆம்பலங் குழல்”¹ என எடுத்தோது கின்றார்.

உதியனது சேரநாடு கிழக்கில் கொங்குநாட்டிலும் பரவியிருந்தது. அப்பகுதியில் குழுமூர் என்பது ஓரூர்; இப்போது உடுமலைப்பேட்டை தாலுகாவில் குழுமம் என்ற பெயருடன் இருக்கிறது. ஒருகால் அப்பகுதியில் கடும்போர் உடற்றி வென்றி எய்திய உதியஞ் சேரல் தன்னோடு போர்க்களம் புகுந்து பகைவரோடு போருடற்றித் துறக்கம் பெற்ற சான்றோர் பொருட்டுப் பெருஞ்சோற்று விழாவொன்றைச் செய்தான்². இதனைப் “பிண்டம் மேய பெருஞ்சோற்று நிலை”³ என்று தொல்காப்பியர் கூறுவதனால், இது தமிழ் மக்களிடையே தொன்று தொட்டு வரும் மரபு என்பது தெளியப்படும். பாரதப் போர் நிகழ்ந்த காலத்தே சேரநாட்டு வேந்தரும் அதன்கட் கலந்து கொண்டனர். அதற்கு வியாச ராமுதிய பாரதமே சான்று பகருகிறது. அப்போர் முடிவில் பாண்டவர்களையும் எஞ்சி நின்ற கௌரவர்களையும் ஒருங்குகூட்டி அரும் போர்செய்து துறக்க மெய்தியோர்க்காகப் பெருஞ்சோற்று விழா செய்தல் வேண்டுமென அப்போர்க்குச் சென்றிருந்த சேரவேந்தன் வற்புறுத்திப் “பெருஞ்சோற்று நிலை” யொன்றை நடத்தினான். அவன் வழிவந்தோ னாதலால், உதியஞ்சேரல் குழுமூர்க்கண் பெருஞ்சோற்றுவிழா நிகழ்த்தியதை, வியந்துபாட வந்த முடிநாகனாரேன்ற சான்றோர், இவனுடைய முன்னோன் செயலை இவன் மேலேற்றி,

“அலங்குளைப் புரலி யைவரோடு சினைஇ
நிலந்தலைக் கொண்ட போலம்பூந் தும்பை
ஈரைம் பதினமரும் பொருதுகளத் தொழியப்
பெருஞ்சோற்று மிகுபதம் வரையாது கோடுத்தோய்”⁴

(1) நற். 113. (2) அகம். 168; 235. (3) தொல். புறம். 8. (4) புறம். 2.

என்று பாடினர். இந்த முடிநாகனார் சேரநாட்டு ஊர்களுள் ஒன்றான முரஞ்சியூர் என்னும் ஊரினர்; இப்போது அது முரிஞியூர் என வழங்குகிறது; கொச்சி வேந்தர் குடும்பக்கிளைகளான மூத்ததாய் வழி, இளையதாய் வழி, முரிஞியூர்த் தாய்வழி, சாலியூர்த் தாய்வழி, பள்ளிவிருத்தி தாய்வழி¹ எனப்படும் கிளைகளுள் முரிஞியூர்த் தாய்வழிக்குரிய வூராக இருப்பது கருதத்தக்கது. இவ்வூரினரான முடிநாகனார்க்கு வேந்தர் குடிவரவு நன்கு தெரிந்திருத்தற்கு வாய்ப்புண்மையால் அவர் இதனை நினைந்து நம் உதியனை இவ்வாறு சிறப்பித்துப் பாடினார்.

இப்பிண்டம் மேய பெருஞ் சோற்றுநிலை யென்னும் புறத்துறையை மேற்கொண்டு புலவர் பாடும் புகழுண்டாகச் செய்தோர் இவ்வுதியஞ்சேரார்க்குப் பின் வந்தோருள் பிறர் எவரும் இல்லாமையால், பிற்காலச் சான்றோர் நம் உதியஞ் சேரலை, பெருஞ் சோற்றுதியஞ் சேரலாதன் என்று சிறப்பித்துக் கூறுவாராயினர். இது நிற்க.

இனி, புறநானூற்றுப் பழைய வுரைகாரர்² இப்பாட்டின் உரையில் “பெருஞ்சோற்று மிகுபதம் வரையாது கொடுத்தோன்” இப்பெருஞ்சோற்றுதியற்கு முன்னோன் என்றும், முன்னோன் செய்கை இவ்வுதியஞ்சேரல்மேல் ஏற்றிக்கூறப்படுகிறதென்றும் கூறுமையால், இதனைக் கண்டோர், இச்சேரலாதன் பாரதகாலத்தவனென்றும், பாரத வீரர்கட்குப் பெருஞ்சோற்றளித்தவன் இவனேயென்றும், இவனது இச்செயலைப் பாராட்டிப் பாடும் இம்முடிநாகனாரும் பாரதகாலத்தவரென்றும் கருதியுரைப்பாராயினர். இச்சான்றோரது பெயர் தலைச்சங்கப் புலவர் நிரலுட் காணப்படுதலால், தலைச்சங்ககாலம்

(1) K. P. P. Menon's History of Kerala Vol. i. p. 480.

(2) புறம், 2.

பாரத காலத்தொடு ஒப்பநோக்கும் தொன்மையுடைய தென்பது பற்றி, பெருஞ்சோற்றுதியனைப் பாரதகாலத்தவனென்று துணிதற்கு ஏற்றவாய்ப்பு உண்டாவதாயிற்று. இமயவரம்பன் தந்தையாகிய (நாம் மேற்கொண்டுரைக்கும்) உதியஞ்சேரல் பாரத காலத்தவனாகுதற்கு இயைபின்மையால், பெருஞ்சோற்றுதியன் வேறு, இமயவரம்பன் தந்தையான உதியஞ்சேரல் வேறு ¹ என்றும், “துறக்கம் எய்திய தொய்யா நல்லிசை, முதியர்ப் பேணிய உதியஞ்சேரல், பெருஞ்சோறு கொடுத்த ஞான்றை ²” என மாமூலனார் கூறுவது பாரதப்போரில் நிகழ்ந்தது என்றும் திரு. மு. இராகவையங்கார் கூறுவர்.

பெருஞ்சோற்றுதியஞ் சேரலாதனை பாரத காலத்தவன் என்னும் கூற்றை மேற்கொண்டு ஆராயலுற்ற அறிஞர் வேறு கூறுவர்: ‘கோதுமையுண்ணும் கூட்டத்தவரான பாண்டவ கௌரவர் கட்கு நெற்சோறுண்டு தென்னாட்டுப்பகுதிகள் ஒன்றில் வாழும் வேந்தனொருவன் சோறு கொடுத்தான் என்பது சிறிதும் ஒவ்வாவுரை. கௌரவர் இறந்தது குறித்துச் செய்த விழாவில் பேரெண்ணினரான மக்கட்கு இவ்வுதியன் பெருஞ்சோறளித்தான் என்று கொள்வதே பொருத்தமானது. இவ்விழா, பாரத வீரர்கட்குச் சிரார்த்தமாகவோ பாரதக் கதையை நடித்த நாடகத்தின் இறுதிவிழாவாகவோ இருத்தல் வேண்டும். சேரநாடு நெடுங்காலமாகக் கதகளி யென்னும் கூத்துக்குப் பெயர்ப்போனது; பாட்டும் உரையுமின்றி அவிநயத்தால் உள்ளக் கருத்தை யுணர்த்துவது இதன் இயல்பு; இத்தகைய கதகளி யொன்றின் இறுதிவிழாவாக இப்பெருஞ்சோறளிக்கப்பட்டதாம். இதுபோலும் கூத்துக்கள் தமிழ்நாட்டில் நடைபெறுவது வழக்கம்; செயற்

(1) சேரவேந்தர் செய்யுட்கோவை, பக். ix. (2) அகம். 235.

கரும்செயல் செய்த வீரர் வரலாறுகளை நடித்துக் காட்டும் இக்கூத்துவகை தமிழ்நாட்டின் தொன்மை வழக்காதலின் இவற்றைப் பட்டவர்துறி யென்றும் கூறுவதுண்டு. இதனைக் கம்பசேவை யென்றும் கம்பக்கூத்தென்றும் இக்கூத்தாடுபவரைக் கம்பஞ் சேய்மாக்கள் என்றும் கூறுவர். இக்கம்பசேவையிற் கலந்தாடும் உழவர்கட்கு, உடையோர் பெருஞ்சோறளித்துப் பெருமை செய்வார். பண்டைத் தமிழ் வேந்தர்களின் புகழ்வினை மாண்புகளை வாய்த்த விடத்து உவமமாகவும் பொருளாகவும் பாடிய நல்லிசைச் சான்றோருள், இளங்கீரனார் பாட்டும் ¹ மாமூலனார் பாட்டும் ² இச் சேரலாதனுடைய போர் வன்மையையும் கொடைச் சிறப்பையும் உணர்த்தி நிற்கின்றன. இத்தகைய செம்மல் பாரதப்போரில் குருகேஷத்திரத்தில் பாரத வீரர்கட்குச் சோறு போடும் பணியில் தலைமை தாங்கினுனென்பது உண்மைக்குப் பொருத்தமாக இல்லீ' என்பது அவர்கள் உரை ³. வேறு சிலர், இக்கருத்தே யுடையராயினும், உதியஞ்சேரலாதன் தன்னுடைய முன்னோருள் சிலர் பாரதப் போரில் இறந்தாராக, அவர்கட்குச் செய்த ஆண்டுவிழாவில் இப்பெருஞ்சோற்றை நல்கியிருக்கவேண்டுமென ⁴ உரைக்கின்றனர்.

பெருஞ்சோற்றுதியன் வரலாற்றை முடிக்குமுன் இவ்வரைகளைப்பற்றிச் சில கூறுவது கடனாகின்றது. “பெருஞ்சோறு” என்பதற்குச் சிலர் நெற்சோறு என்று பொருள் கருதிக்கொண்டு, பாண்டவ கௌரவர்கள் கோதுமை யுண்பவரென்றும், சேரமான் நெற்சோறு கொடுத்தானென்றும் உரைக்கின்றனர். பெருஞ்சோறென்பது நெற்சோறுகத்தான் இருக்கவேண்டுமென்பதன்று; வரகுச்சோறு

(1) நம். 113. (2) அகம். 65. (3) P. T. S. Ayengar's History of the Tamils. p. 492-4. (4) Chera kings of Sangam Period by K. G. Sessa Iyer p. 7.

கம்பஞ்சோறு, தினைச்சோறு, கோதுமைச்சோறு என வழங்குவதுண்மையின் பெருஞ்சோறென்றது ஈண்டுப் பேருணவு என்னும் பொருளதாம் என அறிதல் வேண்டும்.

அவர்கள் கூறுமாறு பாண்டவ கௌரவர் செய்துகொண்ட போரைத் “தென்னாட்டில் ஒரு மூலையில்” வாழும் ஒரு தமிழ் வேந்தன் பாராட்டி, அப்போரில் இறந்தோர் பொருட்டுப் பெருஞ் சோற்று விழாவைத் தன்னாட்டில் செய்தற்கு ஒரு தொடர்பும் இல்லை; அந்நாளில் வடவாரியர்க்கும் தென் தமிழர்க்கும் சிறந்த நட்புரிமை இருந்ததாக எண்ணுதற்கும் இடமில்லை; வடவாரியர் பிணங்கியதும் அவரைத் தென்னாட்டுத் தமிழர் “அலறத் தாக்கி 2” வென்றதுமே சங்க விலக்கியங்களிற் பேசப்படுகின்றன. “பேரிசை மரபின் ஆரியர் வணக்கி 3” “ஆரிய வண்ணலை வீட்டி 4” “ஆரிய வரசர் கடும்பகை மாக்களைக் கொன்று 5” என்றெல்லாம் சங்கநூல்கள் கூறுவதைக் காணுகின்றோம். ஆகவே அவர் பொருட்டுச் சேரலாதன் விழாச் செய்திருக்கலாமென அவர்கள் கூறுவது பொருந்தாத தென்பது தெளிவாகிறது.

இனி, தென்னாட்டு ஊர்களில் பாரதம் படிப்பதும்⁶ அது குறித்துத் தென்னாட்டுச் செல்வர்கள் பாரத விருத்தியென்⁷ நிவந்தங்கள் விடுவதும் இடைக்காலத்தும் பிற்காலத்தும் நடந்தன. சங்க காலத்தே இந்நிகழ்ச்சிகள் நடந்தன என்று கொள்வதற்குச் சங்கநூல்களில் ஆதரவு சிறிதும் இல்லை.

இனி, சாக்கைக்கூத்து வகையில் அவிநயக் கூத்தின் விளைவாக நிலவும் கதாகளி யென்னும் கூத்தின் இறுதிவிழாவாக இப்பெருஞ்சோறளிக்

(2) அகம். 396. (3) பதிற். ii. பதி. (4) Ibid V. பதி.

(5) சிலப். கால்கோள். 211. (6) A. R. No. 540 of 1922.

(7) Annual Report of Mad. Epigraphy for 1910. p. 96.

கப்பட்ட தென்ற கருத்து வரலாற்று நெறியை நோக்காது எழுந்ததாகும். சங்ககாலச் சேரவரசு மறைந்தபின், வடநாட்டார் அதனுட்புகுந்து அதனைக் கேரளநாடாக மாற்றியபோது ஆங்காங்குத் தோன்றிய சிற்றரசர்களுள் கொட்டாரக்கரைச் சிற்றரசரொருவர் இக்கதாகளிக்கூத்தை முதற்கண் ஏற்படுத்தினார்³; இச்சிற்றரசர் பெருஞ்சோற்றுதியனுக்குப் பன்னூருண்டு பிற்பட்டவர்; பிற்பட்ட காலத்துத் தோன்றிய ஒருவகைக் கூத்தைப் பெருஞ்சோற்றுதியன் காலத்தில் நிகழ்ந்ததாகக் கூறுவது வரலாற்று நெறிக்கு அறமாக இல்லை.

பிற்காலத்தில் தோன்றிய பாரதக்கூத்தின் அடியாகத் தோன்றியவை கம்பசேவை, கம்பக் கூத்து முதலியனவாதலால் இவற்றைக் காட்டிப் பெருஞ்சோற்றுதியன் பெருஞ்சோறளித்த நிகழ்ச்சியை மறுப்பது பொருத்தமாக இல்லை.

இத்துணையும் கூறியதனால், பெருஞ்சோற்றுதியன் கொங்குநாட்டிற் தான்பெற்ற வெற்றி குறித்துச்செய்த விழாவில் மேற்கொண்டு மகிழ்ந்தாற்றிய பெருஞ்சோற்றுநிலை யென்னும் புறத்துறைச் செயல், அவனுக்கே சிறப்பாய் அமைந்தமையின் அவன் பெருஞ்சோற்றுதியன் எனச் சிறப்பிக்கப் பெற்றான் என்பதும், அதனைப் பாராட்ட வந்த முடிநாகனார் ஒப்புமைபற்றி முன்னேன் ஒருவன் செயலை இவன்மேலேற்றிக் கூறினாரென்பதும் தெளியப்படும்.

பெருஞ்சோற்றுதியன் வேறு, இமயவரம்பன் தந்தையான உதியஞ்சேரல் வேறு என்றற்குக் காரணம், இமயவரம்பன் தந்தையை, “மன்னிய பெரும்புகழ் மறுவில் வாய்மொழி, இன்னிசை முரசின் உதியஞ்சேரல்” என்று பதிற்றுப்பத்தின்

இரண்டாம் பதிகம் கூறுகிறதேயன்றி, பெருஞ் சோற்றுதியஞ் சேரலாதன் என்று கூறுமையாகும். மாமூலனார் பாட்டு “துறக்கம் எய்திய தொய்யா நல்லிசை முதியர்ப் பேணிய உதியஞ்சேரல் பெருஞ் சோறுகொடுத்த ஞான்றை”¹ என்று பொதுப்படக் கூறுவதனால், பாரதப்போரில் பெருஞ்சோறளித்த குறிப்பு மாமூலனார்க் கில்லையென்பது விளங்குகிறது.

“இடம் சிறிகென்னும் ஊக்கம் தூர்ப்ப”, தென் பாண்டிக் குமரிப்பகுதியையும் கொங்குநாட்டுப் பகுதியையும் வென்று “நாடுகண்”² அகற்றிய” செயலால் பெரும்புகழ் பெற்ற குறிப்பை “மன்னிய பெரும்புகழ்” என்று பதிகம் கூறிற்று. முடிநாகனரும், “நின்கடற் பிறந்த ஞாயிறு பெயர்த்தும் நின் குடகடற் குளிக்கும் யாணர் வைப்பின் நன்னாட்டுப் பொருந” என்பதனால் நாடு கண்ணகற்றிய திறமே கூறிராயிற்று. இவ்வாறே, போர்க்களத்தில் இயவரைக் கொண்டு ஆம்பலங்குழலை இயம்புமாறு செய்தான் உதியஞ்சேரல் என இளங்கீரனார் கூறிய குறிப்பை “இன்னிசை முரசின் உதியஞ்சேரல்” என்ற பதிகக்கூற்றிலும் காணப்படுகிறது. இதனால் இமயவரம்பன் தந்தையான உதியஞ்சேரலே பெருஞ்சோற்றுதியஞ் சேரலாதன் என்பது காணப்படும்.

கொங்குநாட்டிலும் தென்பாண்டிநாட்டிலும் உதியஞ்சேரல் செய்த போர்ச்செயல்களையும், அக்காலத்தே தனக்குத் தீங்கு செய்ய முயன்ற பகைவர் பின்பு புகலடைந்தபோது அவர்கள் பகைத்துச் செய்தவற்றை நினையாது பொறை மேற்கொண்டொழுகியதும், தன்னை வெல்வது கருதிப் பகைவர் செய்த சூழ்ச்சிகளை முன்னறிந்து, அவை அவர்கட்குப் பயன்படாவாறு, தான் முன்னே தருவன

(1) அகம். 233. (2) நாடுகண் அகற்றுதலாவது நாட்டின் பரப்பிடத்தை மிகுதப்படுத்துவது.

சூழ்ந்து வெற்றிபெற்றதும், எதிர்நின்று பொருபவர் எத்துணை முயன்றும் கடைபோக நிற்கமாட்டாது கெடுமாறு மோதும் உதியனது வலியும், பொறுக்க லாகாத சூற்றம் செய்தாரைத் தமது சூற்றமுணர்ந்து திருந்தியமையுமளவாகத் தெறும்தெறலும், தன்பால் அன்புடையார்க்குத் தண்ணியனாய்ச் செய்யும் அருளும் முடிநாகனார் நேரே கண்டன. நிலவுலகத்து வாழும் மக்கட்கு இறைவனாய்த் திகழும் வேந்தன், உலகத்தின் கூறுகளான நிலம் ஐந்தன் இயல்புகளையும் உடையனாதல் வேண்டும்; மக்கள் உடல்நிலிபெறு தற்கு நிலமுதலிய ஐந்தும் ஆதாரமாவதுபோல உயிர் வாழ்வுக்கு அரசனது ஐவகை இயல்பும் ஆதாரமாம் என்பது அரசியலின் அடிப்படை; இவ்வைந்தன் இயல்பும் உதியன்பால் காணப்பட்டமையின், “வேந்தே நீ பொறையும் சூழ்ச்சியும் வலியுமாகிய எல்லாம் உடையனாயிருக்கின்றாய்; நாட்டின் பரப்புச் சிறிது என்று கருதி மேலைக்கடற்கும் கீழைக்கடற்கும் இடைப்பட்ட நிலப்பகுதியை வென்றுகொண்டாய்; அதனால் நாளும் ஞாயிறு நின்கடலிலே தோன்றி நின்கடலிலே மறைகிறது; நாடுபரப்பு வதிலே கருத்தைச் செலுத்தும் வேந்தன், பரப்பு மிகுதற்கேற்ப நாட்டின் வருவாயையும் நாடோறும் பெருகச்செய்தல் அரசியற்கு இன்றியமையாதென்ற கருத்தையும் நீ மறந்தவனல்லே என்பது நன்கு தெரிகிறது” என்று பாராட்டிக் கூறினார்.

தெற்கிலும் கிழக்கிலும் நாடு கண்ணகற்றியும் வருவாய் பெருக்கியும் உதியனது அரசியல் இயங்கு வது காணும் வானவாசிகள், முன்னிச்சேரர் வரையறுத்த வரம்பு கடவாது அஞ்சியே ஒழுகினர்; வரம்பறுத்த வேந்தனது பார்வை வரம்பின்மேல் இருப்பது வானவாசிகட்குத் தெரிந்தவண்ணமிருக்கு மாறு உதியன் காவல் செய்தொழுகியது கண்டு முடி

நாகனார் பெருவியப்புக் கொண்டார்; “வானவரம்பனை நீயோ பெரும” என்று பாராட்டினார்.

மேலும் அவர், “வானவரம்பரான பண்டையோர் போல இன்றும் நீ வானவரம்பனாய் விளங்குகின்றாய்; அதனால், பண்டு பாரதப்போரில் பெருஞ்சோற்றுநிலை யென்னும் புறத்துறை முற்றிய நின் முன்னோரைப்போல இன்றும் அப்புறத்துறைச் செயலைச் செய்கின்றாய். இவ்வாறு சேரவரசு மேற்கொண்டு செய்தற்குரிய கடன்களைச் செவ்வனம் ஆற்றிவிளங்குதலால், இனிக்கும் பால் இனிமை திரிந்து புளிக்குமாயினும், ஒளிதிகழும் பகற்போது ஒளி திரிந்து இருளுமாயினும், நெறிநிற்கும் நான்மறைகள் நெறி திரியுமாயினும் நின்பால் அன்புடைய நின் சுற்றத்தாரோடு அன்புதிரியாது, புகழ் மிகுந்து, அருங்கடன் இறுக்கும் அந்தணர் உறையும் வடவிமயமும் தென்பொதியிலும் போல நிலைபெறுவாயாக” என்று வாழ்த்தினார்.

இதனால் மகிழ்ச்சி மிகுந்த உதியஞ்சேரல் முடிநாகனார்க்குப் பெருஞ்சிறப்புச் செய்தான். அவரும் ஏனைப்பரிசிலரும் பெருவளம்பெற்று இன்புற்றனர். முடிநாகனாருது முரஞ்சியூர் அவற்கே உரியதாயிற்று. அதுவே இப்போது முரிஞியூர் என மருவி நிலவுவதுடன் அது கொச்சி வேந்தர் குடியின்கண் தொடர்புற்றிருப்பதும் குறிக்கொண்டு ஆராயத்தக்கதொன்று.

இறுதியாக ஒன்று கூறுதல்: இளங்கீரனார் என்னும் சான்றோர், ஒருகால் பெருஞ்சோற்றுதியனது போர்க்களத்துக்குச் சென்றார். அங்கே போர் முரசின் முழக்கத்தாடே ஆம்பலங்குழலை இயவர் இசைத்தனர். கன்னெஞ்சையும் நீராயுருக்கும் அக்குழலிசையால் போர்மறவரது நெஞ்சம் சிறிதும் பேதுறுது மறத்திக் கொழுந்துவிட்டெரிவது கண்டார். இனிய இசைக்கு உருகாத அளவில்

மறவர் நெஞ்சம் மாறியிருந்தமையின் அம்மாற்றக் குறிப்பினைத் தக்கோரைக் கேட்டு உணர்ந்தார்.

முன்பு ஒருகால் சேரவேந்தர் வானவாசி நாட்டவ ரோடு போர் செய்யவேண்டியவராயினர். அவர்கள் சேரர்க்குரிய கொண்கானம் கடந்து குடநாட்டின் எல்லையிற் புகுந்து குறும்புசெய்து அலைத்தனர். அவர்களை வெருட்டுவது குறித்துச் சேரர்படை சென்று அவர்களைத் துறத்திற்று. கொண்கானநாட் டில் ஒருகால் அவர்கள் பாசறை அமைத்திருக்கை யில் பகைவர் இன்னிசை இயவராய் வந்து குழலாதி மகிழ்வித்தனர். அக்குழலிசையில் சேரர்படையின் தலைவர் ஈடுபட்டு அருள்மேவிய உள்ளத்தராயினர். அதன் பயனாகச் சேரர்படை வானவாசிகட்குத் தோற்றோடுவதாயிற்று. அதனை யறிதிந்ருந்தமை யின், உதியஞ் சேரல் போர்க்களத்தின்கண் இயவரைக்கொண்டு இம்மென் இசைக்கும் ஆம்பலங் குழலை யிசைக்கச் செய்தான்.

இதனைக் கேட்டறிந்த இளங்கீரனார், ஒருகால் தலைமகன் ஒருவன் தன் இனிய காதலியைப் பிரிந்து பொருள் கருதிப் பிரிந்து செல்வது பொருளாகப் பாட வேண்டியவரானார். அத்தலைவன் ஒரு சுரத்திடையே சென்றுகொண்டிருக்கையில் தன் காதலியை நினைத்துக் கொண்டான். அவன் மனக்கண்ணில் காதலியின் திருமுகம் தோன்றியது. அவன் தன் பிரிவை உணர்த்தக் கேட்டதும், அவள் ஆற்றாமல் கண்கலுழந்ததும் அதனை அவனுக்குத்தெரியாவாறு தன் கூந்தலால் அவள் மறைத்துக்கொண்டதும், அவளை யறியாமலே மெல்லிய அழகைக்குரல் அவள் பால் தோன்றியதும் நினைவுக்கு வந்தன. அவற்றை அச்சான்றோர் அழகிய பாட்டாக எழுதினார். எழுதுங் கால், அவளுடைய ஏங்குசூலை எடுத்துக்காட்ட நினைந்த அவருக்கு, உதியன் செய்த போர்க்களத்தே

இயவர் எழுப்பும் ஆம்பற் குழலிசை உயர்ந்த உவமையாகத் தோன்றிற்று. “நெய்தல் உண்கண் பைதல்கூரப், பின்னிருங் கூந்தலின் மறையினள் பெரிதழிந்து, உதியன் மண்டிய ஒலிதலைஞாட்பின் இம்மென் பெருங்களத்து இயவ ரூதும், ஆம்பலங் குழலின் ஏங்கிக், கலங்கஞர் உறுவோள்¹” என்று பாடினர். காதலியின் ஏக்கம் பொருள்மேற் சென்ற அக்காளையது உள்ளத்தை மாற்றமாட்டாதொழிந்ததுபோல, இயவரது ஆம்பற் குழலிசை உதியனுடைய மறவருள்ளத்தை மாற்றமாட்டா தொழிந்தது என்பது குறிப்பு.

செங்குட்டுவன் வடநாடு சென்றபோது நீலகிரியில் தங்கியிருக்கையில் கொங்கணக் கூத்தரும் பிறரும் போந்து பாடிப் பரிசில் பெற்றதும்², ஆடுகோட்பாட்டுச் சேரலாதன் வடநாட்டிற் போருடற்றச் சென்றபோது கொண்கான நாட்டு விறலியர் போந்து இசையும் கூத்தும் நல்கக் காக்கைபாடினியார் போந்து அவன் உள்ளத்தை வினைமேற் செலுத்தியதும்³, கி. பி. பதினாறாம் நூற்றாண்டில் மேலைக் கடற்கரைக்குப் போந்த போர்ச்சுகீசியர் கோவா நாட்டினின்றும் கன்னட நாட்டினின்றும் வரும் அழகிய ஆடல்மகளிர் கூட்டம் நயந்து அஞ்சு திவுக்குப் போந்து தங்கியதும்⁴ இக்கருத்துக்கு மிக்க ஆதரவு தருகின்றன. இவ்வியல்பு இன்றும் அப்பகுதியில் மறையாமல் இருந்து வருகிறது. வானவாற் (Honawar)நிலிருந்து தோகைக்கா (Joag) என்ற வூர்க்குச் செல்லும் வழியில் கொங்கணர் மனைகளில் தங்கின் இத்தகைய இசையின்பத்தை வழிச் செல்லும் நாம் பெறுகின்றோம்.

(1) நற். 113. (2) சிலப். (3) பதிற்: 51. (4) Bom. Gezoť, Kanara Part ii. p. 253.

இமயவரம்பன் நெடுஞ்சேரலாதன்.

குடநாட்டில் மாந்தை யென்பது அந்நாளில் தலைநகரமாக விளங்கிற்று. குடக்கோக்கள் அதன் கண் இருந்து அரசுபுரிந்தனர். மாந்தைநகர் இப் போது மாதை யென்ற பெயருடன் கண்ணனூர்க்கு வடமேற்கில் 13½ கல் அளவில் இருந்து தனது முதுமை தோற்றுவித்துக் கொண்டுள்ளது; பழையங்காடி யென்னும் புகைவண்டி நிலையம் இதன் ஒரு பகுதி; இங்குள்ள பழங்கோயில் இதன் தொன்மையைக் காட்டுகிறது; இதுபற்றி நிலவும் பழைய மலையாளப் பாட்டொன்று, இதன்கண் பண்டைநாளில் கோட்டையும் அரண்களும் இருந்த குறிப்பைத் தெரிவிக்கிறது ¹. இந்நகரைப் பண்டைச் சான்றோர், “நன்னகர் மாந்தை” ² துறைகெழு மாந்தை, “கடல் கெழு மாந்தை” ³ என்றெல்லாம் பாராட்டி யுரைப்பர்.

பெருஞ்சோற்றுதியன் குட்டநாட்டு வஞ்சிநகர்க்கண் இருந்து ஆட்சி செய்கையில் நெடுஞ்சேரலாதன் மாந்தைநகர்க்கண் இருந்து நாடு காவல் புரிந்துவந்தான். உதியன் இறந்தபின் தான் சேரமான் முடிசூடிக்கொண்டு மாந்தை நகரிலேயே தங்கினான்; தன் தம்பி பல்யானைச் செல்கெழு குட்டுவனை வஞ்சி நகர்க்கண்ணே நாடு காவல்செய்து வருமாறு ஏற்பாடு செய்திருந்தான்.

நெடுஞ்சேரலாதன் இளமையில் முரஞ்சிபூர் முடிநாகனார்பால் கல்வி பயின்றவன். அவரும் பிறருமாகிய சான்றோர் வேந்தர்களை வாழ்த்தும் போது “பொதியமும் இமயமும் போல் நிலைபெறுக” என வாழ்த்துவது மரபாக இருந்தமை அவனுக்குத் தெரிந்திருந்தது. நெடுஞ்சேரலாதன் அதன்

(1) K. P. P. Monon's History of Kerala Vol. i. p. 15.

(2) அகம். 127. (3) நற். 35. 395.

கருத்தை யாராய்ந்தான். தென்பொதியத்து வேளிர் சேரவேந்தர்க்கு மகட்கொடைபுரியும் முறைமையின ராதலால் அவரது பொதியத்துக்கும் சேரர்கட்கும் தொடர்புண்டென்பது இனிது விளங்கிற்று. பொதியம் போல வடவிமயமும் சேரவரசரோடு தொடர்புற வேண்டுமென்பது அச்சான்றோர் கருத்தாதலைக் கண்டான். சேரநாட்டின் தென்பகுதியை வென்று ஞாயிறு தன்கடலில் தோன்றித் தன் கடலிலே குளிக்கும் என்று சான்றோர் பரவும் பாராட்டினைத் தன் தந்தை உதியஞ்சேரல் பெற்றான்; அவற்கு முன்னேருள் ஒருவன் பாரதப்போரில் பெருஞ்சோற்று விழாவினைச் செய்துகாட்டிச் சிறப்புற்றான்; அவருள் வேறொருவன், குடநாட்டிற்குக் கிழக்கில் சுவர்போல் வானளாவி நிற்கும் பாயல்மலையின் வடக்கில் விளங்கும் வானமலையைத் தனக்குரியதாக்கி வானவனென்ற சிறப்பும் வானியாற்றை வடக்கில் வரம்பறுத்து வானவரம்பென்ற சிறப்பும் பெற்றான்; ஆகவே சான்றோர் விழைந்தவண்ணம் தான் இமயத்தைத் தன் புகழ்க்கு எல்லையாக்குதல் வேண்டுமென்று நெடுஞ்சேரலாதன் நெஞ்சில் வேட்கைகொண்டான்.

நெடுஞ்சேரலாதன் முடிசூடிக்கொண்ட போது வேந்தர் எழுவர் முடிப்பொன்னாற் செய்த பொன்னா மொன்று வழிவழியாக வரும் முறைமைப்படி அவன் மார்பிலும் அணியப்பெற்றது. அதன் கருத்தை யுணர்த்த வந்த சான்றோர், 'தம்மவரல்லாத பிற வேந்தரை வென்றால் அவர் முடிப்பொன் கொண்டு கழல் செய்து கொள்வது தமிழரசர் மரபு ¹; ஒரு

(1) சோழன்குறா முற்றத்துத் தஞ்சிய கிள்ளிவளவனைப் பாடலுற்ற ஆவூர் முலங்குரார், "கீயே, திறரோம்புறு மறமன்னெயில் லம்பாது கடந்தட்டு அவர் முடிபுனைந்த பசும்பொன்னின் அடி பொலியக் கழல் நைஇய வல்லானை" (புறந். 40) என்பது காண்க.

காலத்தே சேரநாடு எட்டுச்சிறு நாடுகளாகப் பிரிந்திருந்தது; மன்னர் எண்மரும் தனித்து நிற்பின் பகைவர் தம்மை வேறற்கு எளிதாமை எண்ணித் தம்மில் ஒன்றுபட்டு ஒருவர் முடிவேந்தராக ஏனையோர் அவர்க்குத் துணைவராய்ப் பிரிவின்றி ஒழுகுதல்வேண்டுமென்று உறுதிசெய்து கொண்டன¹ரென்றும் 'அவ்வொற்றுமைக் குறிப்புத் தோன்ற ஏனை எழுவர் முடிப்பொன்னல் ஆரம் செய்து மார்பில் அணியாகப் பூண்டன²ரென்றும் எடுத்துரைத்தனர். இதைக் கருத்துட்கொண்டே எண்மரும் கூடியிருந்து ஆராயும் அரசியற்குழு எண்பேராயம் எனப்பட்டது; பின்பு நாளைவில் எண்பேராயம் வேறு வகையில் இயலுவதாயிற்று. இவ்வாறே பாண்டிநாடு ஐம்பெரும் நாடுகளாகப் பிரிந்திருந்து, பின்பு ஐம்பெருந்தலைவரும் தம்மில் ஒருவராய் இயைந்ததனால் பாண்டியர் பஞ்சவர்¹ எனப்பட்டனர்; இக் குறிப்புத் தோன்றவே ஐம்பெருங்குழுவென்னும் அரசியலாராய்ச்சிக்குழு தமிழ் வேந்தர் அரசியலில் இடம் பெறுவதாயிற்று. சேரரினும் பாண்டியர் பழையராதலின், அவரால் உளதாகிய ஐம்பெருங்குழு முன்வைத்தும் எண்பேராயம் பின்வைத்தும் சான்றோரார் குறிக்கப்படுகின்றன. சேரநாட்டு என்பகுதிகளும் குட்டநாடு, பொறைநாடு, குடநாடு, கொண்கானநாடு, வானநாடு, பாயல்நாடு, கடுங்கோநாடு², பூழிநாடு என்பன. பாண்டிநாட்டு ஐம்பகுதிகளும் மதுரை, மோகூர், கொற்கை, திருநெல்வேலி (பழையன்கோட்டை³), கருவை என்ற ஆர்களைத் தலைமையாகக் கொண்டவை.

(1) "செருமாண்பஞ்சவர்"-புறம். 58. (2) சங்ககாலத்துக்கு முன்னர் வானநாடு கொண்கானத்திலும், பின்னர்க் கடுங்கோநாடு வள்ளுவ நாடு கொங்கு நாடுகளிலும் சேர்ந்துவிட்டன. (3) இப்பழையன்கோட்டை நாளைவில் பழையன்கோட்டையாகப் பாண்டியன்கோட்டை யென மருகிற்றுப் போலும்.

இவற்றை யெல்லாம் கருத்தூன்றி நோக்கிய நெடுஞ்சேரலாதனுக்கு இமயம் சென்று அதனை எல்லையாக்கிக் கோடற்கெழுந்த எண்ணம் பேருக் கத்தால் உந்தப்படுவதாயிற்று. எண்பேராயத்தை ஒருங்குகூட்டித் தன் எண்ணத்தைத் தெரிவித்தான். எல்லோரும் அவன் கருத்தைப் பாராட்டினர்; ஏனைச் சோழ பாண்டியர்க்குத் திருமுகம் போக்கி அவர் கருத்தை யறிய முயன்றான். அந்நாளில் சோழ பாண்டியர்கள் தமிழர் என்ற இனவொருமையால் கருத்தொருமித்து இமயத்தைத் தமிழ்க்கு வரம் பாகச் செய்யும் சேரமான் முயற்சியை வாழ்த்தித் தங்கள் நாட்டினின்றும் இரும்பெரும் படைகளை விடுத்துத் துணைசெய்தனர். இமயச் செலவுக்கெனச் சேரநாட்டிலும் பெரும்படை திரண்டது. யானை, குதிரை, தேர் என்ற படைவகைகளும், வில் வேல் வாள் முதலியன ஏந்தும் படைவகைகளும் அணியணியாய் இமயம் நோக்கிப் புறப்பட்டன. இவ்வாறெழுந்த சேரப்படையுடன் சோழப் படையும் பாண்டிப் படையும் கலந்து கீழ்கடலும் தென்கடலும் மேலைக்கடலும் ஒன்றுகூடி இமயம் நோக்கி யெழுந்ததுபோல நிரந்து செல்லலுற்றன.

அந்நாளில் கொண்கானத்துக்கும் வடவிமயத் துக்கும் இடையிற் கிடந்த நாடு ஆரியகம் என்ற பெயர் பெற்று விளங்கிற்று. அந்நாளிற் போந்த மேலைநாட்டு யவனர் குறிப்புக்களும் அப்பகுதியை ஆரியகம் (Ariake) என்றே குறித்துள்ளன. ஆங்கு வாழ்ந்த சதகன்னரும் மோரியருமாகிய ஆரிய மன்னர் தமிழ்ப்படையின் வரவுகண்டு இறும்பூதெய்தினார். படையின் பெருமையறியாது பகைகொண்டெதிர்த்த வேந்தர் சிலர் வலிதொலைந்தொடுங்கினர்; பலர் பணிந்து திறைதந்து நண்பராயினர். நெடுஞ்சேரலாதன் நினைந்தது நினைந்தவாறே நிறைவேறி

யதுபற்றி மனம் மகிழ்ந்து இமயத்தில் தன் விற் பொறியைப் பொறித்துவிட்டுத் திரும்பினான். ஆரிய நாட்டினர் கொடுத்த பொன்னும் பொருளும் பொற் பாவைகளும் இமயச் செலவின் ஊதியமாகச் சேர நாடு வந்து சேர்ந்தன. சேரமான், இமயவரம்பன் நெடுஞ்சேரலாதன் என்ற நெடும்புகழால் சிறப்புற்றான். தன்னொடு போந்த தானைத் தலைவர்கட்கும் துணைவர்கட்கும் பரிசிலர்க்கும் தக்க வரிசைகளைச் செய்து மகிழ்வித்ததோடு சோழபாண்டியப் படைத் தலைவர்க்கும் உரிய சிறப்புக்களைச் செய்து இன்புறுத்தினான்.

இமயவரம்பனை நெடுஞ்சேரலாதன் இமயத்துக்குச் சென்றிருந்த காலையில், நாட்டின் ஆட்சி முறையில் மக்கள் எய்திய நலந்தீங்குகளை நேரிகண்டறியும் கருத்தால், அவன் நாட்டின் பல பகுதி கட்கும் செல்ல வேண்டியவனானான். காடு கொன்று நாடாக்குதலும் குடிபுறந்தருவோரும் பகடுபுறந்தருவோருமாகிய நன்மக்கட்கு வேண்டும் நலங்களைப் புரிதலும் அந்நாளை வந்தன் பணியாதலின், அதுபற்றி அவன் அடிக்கடி தெற்கிலும் கிழக்கிலு முள்ள நாடுகட்குச் சென்று வந்தான். இஃது இவ்வாறிருக்க.

கொண்காண நாட்டுக் கடற்கரையில் தீவுகள் பல இருந்தன. அவற்றுள் கடம்பர் என்போர் வாழ்ந்துவந்தனர்; அத்தீவுகளுள் கூபகத்தீவு என்பது ஏனைய பலவற்றினும் சிறிது பெரிது. அக் கடம்பர்கள் அதனைத் தலைமை யிடமாகக்கொண்டு தெற்கிலுள்ள தீவுகள் பலவற்றிலும் பரவி வாழ்ந்து வந்தனர். இன்றைய வடகன்னடம் சில்லாவைச் சேர இருக்கும் கோவா என்னும் தீவு அந்நாளில் கூபகத் தீபமென்ற பெயர் பெற்று நிலவியது¹;

(1) Journal of the Bombay Branch of the Royal Asiatic Society: Vol. ix. p. 283. L. Rice's Mysore i. p. 300.

தெற்கில் தென்கன்னடம் சில்லாவைச் சேர்ந்திருக்கும் கடம்பத்தீவு (Kadmat Island) கடம்பர்கட்கு வாழிடமாக இருந்தது. கடம்பர்கட்குரிய தலைவர்கள் கடம்புமரத்தைக் காவல் மரமாகப் பேணி வந்தமையின் அவர்கள் கடம்பர்கள் என வழங்கப்பட்டனர். கடலிற் கலஞ்செலுத்துவதும் மீன் பிடிப்பதும் அவர்கள் மேற்கொண்டிருந்த தொழில். கடம்ப வேந்தர் சிலருடைய செப்பேடுகளில் மீன்கள் பொறிக்கப்பட்டிருப்பதும், கோவரத்தீவில் பழங்கோவா என்ற பகுதியிற் காணப்படும் வீரக்கல் லொன்றில் கடற்படை யொன்று நாவாயேறிப் போருடற்றும் ஓர் இனியகாட்சி பொறிக்கப்பட்டிருப்பதும்¹ அவர்களுடைய பண்டைநாளேத் தொழில் வகையை நன்கு தெரிவிக்கின்றன. சங்க காலத்தேயே தோற்றமளிக்கும் இக்கடம்பர்கள் இடைக்காலத்தில் கொண்கானம், கரு நாடகம், கலிங்கமென்ற இந்த நாடுகளில் அரசுநிலையிட்டு வாழ்ந்து, கி. பி. பதினான்காம் நூற்றாண்டின் இடையில் பெருவிளக்கம் பெற்றுத் திகழ்ந்த விசய நகர வேந்தரது ஆட்சியில் மறைந்தொழிந்தனர்² இவர்களுடைய கல்வெட்டுக்களும் செப்பேடுகளும் வடகன்னடம், தென்கன்னடம், குடகு, மைசூர், ஆந்திரநாடு என்ற பகுதிகளில் காணப்படுகின்றன.

கடம்பர்கள் கடம்பமரத்தைக் காவல்மரமாக ஒம்பிக் கடலகத்தே வாழ்ந்தனரெனச் சங்க இலக்கியங்கள் குறித்துக்காட்டவும், இக்கடம்பர்களுடைய இடைக்காலச் செப்பேடுகளும் பிறவும் பௌராணிக முறையில் அவர்கட்குத் தொன்மை காட்டுகின்றன. பம்பாய் மாகாணத்துப் பெல்காம்பகுதியிற் கிடைத்துள்ள கி. பி. ஐந்தாம்நூற்றாண்டுச் செப்பே

(1) Ep. Indioa Vol. xiii. p. 309. (2) Rice. Mysore Vol. i. p. 299, 300.

டொன்று, வேதியர்குலத்தில் அரிதிபுத்திரகோத்திரத்தில் பிறந்த இருடிகள் மூவருள் மானவியரென்பார் ஒருவரெனவும், அவர் “வேதாத்திய்யனமும் சாதூர்மாஸ்ய ஹோமங்களும் யாகங்களும்” செய்து வந்தாரெனவும், அவரது மனையில் கடம்பமரமொன்று வளர்ந்திருந்த தெனவும், அதனைப் பேணிப் புறந்தந்து வந்த சிறப்பால் அவர் வழிவந்தோர் கடம்பரெனப்படுவாராயின ரெனவும் ¹ கூறுகிறது. ஒருகால் சிவபெருமான் திரிபுரமெரித்துப் போந்து தமது நெற்றி வியர்வையை வழித்து ஒரு கடம்பமரத்தின் அடியில் சிந்தினரென்றும், அத்துளிகளி னின்று திரிலோசனக்கடம்பன் என்பான் தோன்றின னென்றும், அவன் வழிவந்தோர் கடம்பராயின ரென்றும் சில கல்வெட்டுக்கள் செப்புகின்றன ²; நந்தவேந்தருள் ஒருவன் மகப்பேறின்றிக் கயிலைமலையில் தவஞ்செய்தா னெனவும், அப்போது வானவர்கள் அவன் கையில் கடம்பமலர்களைச் சொரிந்து வாழ்த்தினரெனவும், வானி வாறெலி தோன்றி அவற்கு மக்களிருவர் தோன்றுவரென்றதாக, அவ்வாறு தோன்றிய இருவர் வழிவந்தோர் கடம்பராயினரென்றும் வேறு சில விளம்புகின்றன ³ களிரென்று மாலைசூட்டிக் கரிகாலனைச் சோழனுக்கற்றென்று பழமொழியென் னும் நூல்கூறுவதுபோலத் திரிலோசனக் கடம்பன் கடம்பவேந்தனான னென்றெரு வரலாறும் உரைக் கப் படுகிறது. ⁴

இவர்கள் தொடக்கத்தில் கொண்கானத்திலும் வானவாசியிலும், குடகுநாட்டிலும், கருநாடகப்பகுதி யிலும் இறுதியில் ஆந்திரநாட்டிலும் இருந்து அரசு

(1) Ep. Car. part i. Shikarpur Taluk No. 176. (2) George M. Moraes. The Kadamba Kula. p. 8. (3) J. B. B., R. A. S. vol. ix. p. 245, 272, 285. (4) Bom. Gzet. Kanara, Part ii. p. 78.

புரிந்திருக்கின்றனர். இவர்களது வரலாறு கண்டோர், இவர்களைக் கோவாக்கடம்பர், வனவாசிக் கடம்பர், பாயல்நாட்டுக் கடம்பர், கலிங்கக்கடம்பர் எனப் பலவகையாகப் பிரித்துக்கொண்டு கூறுகின்றனர். குடகுநாட்டுவேந்தரைப் பாயல்நாட்டுக்கடம்பர் என்பர்; அக்குடகுநாட்டுக்குப் பண்டைப்பெயர் பாயல்நாடு என்பதாகும். ஏழில்மலைக்கும் கோகரணத்துக்கும் இடையில் மேலைக்கடற்கரைப்பகுதியாக இருக்கும் கொண்கானத்தின் வடபகுதியைப் பங்கள நாடென்பவாகலின், அங்கு வாழ்ந்த பங்களவேந்தர் பங்களக்கடம்பர் எனப்படுவர்¹. இக் கடம்பர்கள் மிக்க சிறப்புடன் வாழ்ந்தகாலம் கி. பி. பதினென்று பன்னிரண்டாம் நூற்றாண்டுகள்; இவர்களது ஆட்சியும் இடைக்காலச் சோழவேந்தர் ஆட்சிபோல மிக்க சிறப்பாகவே இருந்திருக்கிறது².

இக்கடம்பர்கள் தொடக்கத்தில் வடகன்னட நாட்டுக் கோவாத்தீவுமுதல் தென்கன்னடநாட்டுக் கடம்பத்தீவு ஈறுகவுள்ள தீவுகளில் இருந்துகொண்டு, கடற்குறும்பு செய்வதும், கரையிலுள்ள நாட்டில் நுழைந்து அரம்பு செய்வதும் மேற்கொண்டிருந்தனர். அவரது குறும்பைப் பொறுத நாட்டுமக்கள் இமயவரம்பன்பால் முறையிட்டனர். அவன் தக்க தொரு கடற்படைகொண்டு கடம்பர் வாழ்ந்த தீவுக்குட்சென்று அவர்களைக் கடுமையாகத் தாக்கி வென்றான்; அவர்களது காவல் மரமான கடம்பையும் வெட்டிவிழ்த்தித் தங்கள் தமிழ் முறைப்படியே முரசு செய்துகொண்டு வந்தான். பணிந்தொடுங்கிய கடம்பர்கள் சேரநாட்டெல்லையி் விருந்த தீவுகளி னீங்கி வடபகுதியிலுள்ள தீவுகட்குச் சென்று ஒடுங்கினர். மேனாட்டுயவனர்கள் குறிக்கும் கடற்குறும்பர்கள் இக்கடம்பர்களே என்று நினைவுகூர்தல் வேண்டும்.

கடற்குறும்பு செய்த கடம்பரைவென்ற வெற்றியினை இமயவரம்பன் தன் மாந்தைநகர்க்கண் சிறப்

(1). இப்பங்களரைச் சிலப்பதிகாரம் "கொங்கணர் கலிங்கர் கொடுங்கருநாடர், பங்களர் கங்கர் பல்வேற்கட்டியர்" (25: கருக-எ) என்று குறிப்பது ஈண்டுக் குறிக்கத்தகுவது. இது செய்யுளாகலின் வைப்புமுறை மாறியிருக்கிறது. (2) Bom. Gezetteer, Kanara, Part ii. P. 78.

புடன் விழாக்கொண்டாடினான். சேரநாட்டிற் பல பகுதிகளினின்றும் வேந்தர்களும் தலைவர்களும் சான்றோர்களும் வந்து கூடியிருந்தனர். விழாவிறுதியில் இமயவரம்பன் எழில்மீக்க யானையொன்றின் மேல் திருவுலாச்செய்தான். அக்காட்சியினை அங்கு வந்திருந்த சான்றோருள் ஒருவரான கண்ணனார் கண்குளிரக்கண்டார்; அவர் கருத்தில் முருகவேள் கடலகத்தே மாமரத்தைக் காவன்மரமாகக் கொண்டிருந்த சூரன்முதலியோரை வென்று விழாச்செய்த நிகழ்ச்சி தோன்றிற்று. அதன்பயனாக அவர் இமய வரம்பனை அழகிய பாட்டொன்றாற் சிறப்பித்தார்.

“மாக்கடல் நடுவில் இருக்கை யமைத்துக்கொண்டு அதன்கண் மாமரமொன்றைக் காவன்மரமாகப் போற்றி வந்த அவுணர்ர்கள் தீமை செய்ததுபற்றி அக்கடல் நடுவண் சென்று அவர் தம் அரண்களை யழித்து அம்மாமரத்தையும் தடிந்து ஊர்களைத் தீக்கிரையாக்கி வாகைகூடி வந்த முருகவேள், தான் பெற்ற வெற்றிக்குறியாகப் பிணிமுகம் என்னும் யானைமேல் இவரந்து உலாவந்தாற்போல, கடம்பரது அரணையழித்து அவர்பலராய் மொசிந்துகாத்தகடம்ப மரத்தைத் தடிந்து அதனாற் போர்முரசு செய்து போந்த சேரலாதனோ! தென்குமரிக்கும் வடவிமயத்துக்கும் இடைநிலத்து வேந்தர் மறம்கெடக் கடந்து யானையூர்ந்து சிறக்கும் நின் செல்வச் சிறப்பைக் கண்டு யாங்கள் பெருமகிழ்வு எய்துகின்றோம்¹.”
“நீ வென்ற கடம்பர் எளியவரல்லர்; தம்மை நேர் நின்று எதிர்க்கும் வயவர் தோற்று வீழ வாட்போர் செய்து அவரது நாட்டைக் கவர்ந்து கொள்ளும் ஆற்றல் மிக வுடையர்; அத்தகைய ஆற்றலமைந்த யானையொடு வந்தெதிர்த்த அவர்களைக் கெடுத்து வலியழித்து அவரது கடம்பினையும் வேரொடு

தொலைத்து வீழ்த்திய நின் வீறுபாட்டினைக் கேட்ட ஏனைத் திசைகளில் வாழும் வேந்தர்கள், அடல்மிக்க அரியேறு உலவுவது தெரிந்த பிற விலங்குகள் அஞ்சி அலமருவதுபோல இரவும் பகலும் கண்ணுறக்க மின்றிக் கலங்குநர் எய்தியிருக்கின்றனர். இதனை நேற்றிற்கண்டு வியப்புமிருந்த என் சுற்றத்தார், காடுபல கடந்து தம்மை வருத்தும் வறுமைத் துயரையும் நினையாது என்னொடு போந்து நீ தந்த சோறும் கள்ளும் நல்லுடையும் பெற்று இத் திருவோலக்கத்தைச் சூழ்ந்திருக்கின்றனர்; இது காண்டற்கு மிக்க இன்பமாக இருக்கிறது”² என்று பாடினர்.

இவ்வாறு திருவுலாப்போந்து வீற்றிருந்த வேந்தனைச் சூழவிருக்கும் சான்றோரும் அரசியற் சுற்றத்தாரும் கேட்டு இன்புறுமாறு கண்ணனார் பாடிய பாட்டு வேந்தனுக்குப் பேருவகையளித்தது. இப்பாட்டின்கண் சேரலாதனுடைய படைமறவரது மனைவாழ்க்கையை உள்ளுறையால் உவகை மிகக் கண்ணனார் கூறியது அவரது புலமை நலத்தை யுயர்த்திக் காட்டிற்று. களிற்றினம் மதஞ்சிறந்து மறலுங்கால் அவற்றின் மதநீரை மொய்க்கும் வண்டினங்களை உடன்வரும் கன்றீன்ற பிடியானைகள் பசங்குளவித் தழைகொண்டு ஒப்புகின்றன என்றது, களிற்றினம் படைமறவரையும், மொய்க்கும் வண்டினம் இரவலர் சுற்றத்தையும், கன்றீன்ற பிடிகள் புதல்வரொடு பொலியும் மறமகளிரையும், குளவித்தழைகொண்டு ஒப்புவது வேண்டுவன நல்கி இரவலரை ஒம்புவதையும் காட்டி, இது நாட்டவரது வாழ்க்கை நலத்தை வேந்தன் நன்கறியச்செய்து உவகை பெருகுவித்தது. சேரலாதன், அவரது புலமை நலத்தை வியந்து அவரைத் தன் திருவோலக்

கத்து நல்லிசைப் புலமைச் சான்றோராக மேற் கொண்டு சிறப்பித்தான். கண்ணனார் மாந்தைநகர்க்கண் இருந்து வரலானார்.

இக்கண்ணனார் சேரநாட்டுச் சான்றோருள் ஒருவர். இவரது ஊர் குமட்டூர் என்பது. இப்போது மலையாளம் சில்லாவில் ஏர்நாடெனப்படும் தாலாகாவின் ஒரு பகுதி இராமகுடநாடு என இடைக்காலத்தே வழங்கிற்று. அதன்கண் உள்ள ஊர்களுள் ஒன்று இக் குமட்டூர்; இஃது உமட்டூர் எனவும் வழங்கும். உமட்டுதல் குமட்டுதல் என்றும் குமட்டுதல் உமட்டுதல் என்றும் மாறிவழங்குவது போல உமட்டூர் குமட்டூர் என்றும், குமட்டூர் உமட்டூர் என்றும் வழங்குவது தமிழ்மரபுக்கு மாறன்று. ஏனைச் சங்கநூல்கள் உமட்டூர் என்று குறிப்பது கல்வெட்டிலும் பதிற்றுப் பத்து ஏட்டிலும் குமட்டூர் என்று குறிக்கப்படுகிறது. இராமநாடு பிராமியெழுத்துக் கல்வெட்டுக்களில் யோமிநாடெனக் குறிக்கப்படுகிறது.³

இமயவரம்பன் கண்ணனாரது புலமை நலங்கண்டு தனது திருவோலக்கத்தில் இருந்துவருமாறு பணித்துத்தன்மனம்பிரும்பிய துணைவராகக்கொண்டான். அவரும் அவன்பால் அமைந்திருந்த குணநலங்களை யறிந்து இன்புற்றார். இமயவரம்பனை செயலால் நெடுஞ்சேரலாதனது புகழ் நாடெங்கும் பரவிற்று. கடற் குறும்பெறிந்து கடம்பரைவெருட்டியோட்டியடக்கிய நிகழ்ச்சியால் கடல்வாணிகம் சிறந்தது. நாட்டு மக்களிடையே செல்வம் மிகுந்த நல்வாழ்வு நிலவிற்று.

(3) “யோமிநாட்டுக் குமட்டூர்ப் பிறந்தான் காவுதியிதனுக்குச் சித்துப்போசில் இளையார்செய்த அபிட்டானம்”—Pudukkottai Inscriptions at சித்தன்னவாசல். Also vide Proceedings and transactions of the 3rd Oriental Conference, Madras, p. 296 and 280.

இமயவரம்பன் புகழ் கொண்கானத்தின் வட பகுதியில் வாழ்ந்த ஆரிய வேந்தர் சிலர்க்குப் பொரு மையை யுண்டுபண்ணிற்று. கடலகத்துத் தீவுகளில் வாழ்ந்த கடம்பருட் சிலர் நாட்டிற் புகுந்து சேரமா னுக்கு மாறாக ஆரிய வேந்தரோடு கலந்து பகை சூழலுற்றனர். அந்நாளில் யவனநாட்டவர் கலங் களிற் போந்து வாணிகம் செய்தமையின், அவருட் சிலரை நட்புக்கொண்டு, அக்கடம்பர்கள் இமயவரம் பனுக்கு மாறாகப் போர் தொடுக்குமாறு அவர்களைத் தூண்டினர். உண்மை யறியாத யவனர், ஆரியரும் கடம்பரும் செய்த துணை பெற்று இமயவரம்பனோடு போரிட்டனர். போர் கடுமையாக நடந்தது. சேரர்படை கடலிற் கலஞ் செலுத்திப் பொருவதிலும் சிறந்திருந்தமையால் யவனர் நிலத்தில் கால்வைத்தற்கு வழியின்றிச் சீரழிந்தனர். அவருட் பலர் சிறைப்பட்டனர்; நேர்மையும் பணிவும் அமைந்த சொற்செயல்களால் நெடுஞ்சேரலாதன் அருட்கு இலக்காகாத பகைவர் தலைவர் கடுந் தண்டத்துக்கு உள்ளாயினர். மிக்க குற்றம் செய்தவரைப்பற்றி அவர் தம் இருகைகளை யும் முதுகின் புறத்தே சேர்த்துக் கட்டித் தலையில் நெய் பூசித் தன் நகரவர் காண நெடுஞ்சேரலாதன் கொண்டுவந்தான். மற்றையோர் பொன்னும் வயிரமுமாகிய மணிகளைக் கொணர்ந்து கொடுத்துச் சேரலாதனது அருளைப்பெற்றனர். அவன் அவற்றைப் படை மறவார்க்கும் தாளைத் தலைவார்க்கும் துணைவார்க்கும் பரிசிலர்க்குமே நல்கினான். இதனைப் “பேரிசை மரபின் ஆரியர் வணக்கி, நயனில் வன் சொல்யவனர்ப்பிணித்து நெய்தலைப்பெய்துகைபிற் கொளீஇ அருவிலை நன்கலம் வயிரமொடு கொண்டு, பெருவிறல் மூதூர்த் தந்து பிறர்க்குதவி” என்று பதிகம் கூறுகிறது; மாமூலனார் என்னும் சான்றோர்,

“நன்னகர்மாந்தை முற்றத்து ஓதொன்னார், பணி
திறை தந்த பாடுசா னன்கலம், பொன்செய் பாவை
வயிரமொ டாம்பல், ஒன்றுவாய் நிறையக் குவைஇ
யன்றவன் நிலந்தினத் துறந்த நிதியம் 1”
என்று இசைக்கின்றார்.

இவ்வண்ணம் இமயவரம்பன், ஆரியர் கடம்பர்
யவனர் என்போருடைய புறப்பகை கடிவதில் பேரீடு
பட்டிருந்ததனால், உண்ணாட்டில் வாழ்ந்த குறுநில
வேந்தர் சிலர், அவனது பொருமுரண் இயல்புநோக்
காது திறைசெலுத்துவதைக் கைவிட்டுப் பகைத்து
அவன் சிற்றத்துக்குள்ளாயினார். அவனும் அவரது
செருக்கடக்கி உட்பகையைப் போக்கக் கருதி அவர்
தம் நாட்டின் மேற்படைகொண்டு சென்றான்.
பகைத்த வேந்தருடைய மதிலும் காவற்காடும் அழிந்
தன. நிரைநிரையாகச் சென்ற அவனது படைவெள்
ளம் பகைவர் படைவலியைச் சிதைத்து அவரது செல்
வத்தைச் சூறையாடிற்று. படைமறவர் அந்நாடுகளில்
தங்கிப் பகைவர் வாழ்ந்த பகுதிகளைத் தீக்கிரையாக்
கினார்; தீப்பரவாத இடங்களை உருவறக்கெடுத்தனர்.
பாழ்ப்பட்ட விடங்களில் வேளையும் பீர்க்குமாகிய
கொடிகள் வளர்ந்து படரலுற்றன. நீரின்றிப்
புலர்ந்து கெட்ட புலங்களில் காந்தள் முளைத்து
வளர்ந்து மலர்ந்தன. செல்வர் வாழ்ந்த இடங்களில்
வன்கண்மை மிக்க மறவர் குடிபுகுந்தனர்; பனை
யோலை வேய்ந்த குடில்கள் பல உண்டாயின 2

இந்நிலையுண்டாகக் கண்ட பைவோந்தர் தாம்
செய்த தவற்றையுணர்ந்து இமயவரம்பனது
அருளைப் பெறற்கு முயன்றனர். அவன் அவர்களை
ஒறுப்பதே கருதி யொழுகினான். மறத்துறையால்
எய்தும் புகழ் அறச்செய்கையாற்றான் நிலைபெறும்
என்பதை மறந்து, இமயவரம்பன் மறமே நினைந்

தொழுகுவது நன்றன்றெனக் கண்டார் கண்ணனார். சேரலாதனைக் கண்டு, “வேந்தே, நின்வலியறியாது பொருது கெட்ட வேந்தர்நாடு எய்திய அழிவும் கண்டேன்; பின்னர் நீ காக்கும் நாட்டையும் கண்டேன்; நினது நாடு மலைபடுபொருளும் கடல்படுபொருளும் ஆறுபடுபொருளும் பெருகவுடையது; ஊர்களில் விழாக்கள் மிகுந்துள்ளன; மூதூர்த் தெருக்கள் கொடிதுடங்கும் கடைகள் மலிந்துள்ளன; நின்வயவர் பரிசிலர்க்குச் செல்வமும் யானைகளும் பரிசில் நல்குகின்றனர்; நெடுஞ்சேரலாதன் நீடுவாழ்க என்ற வாழ்த்து அவர் வாயில் மலர்ந்த வண்ணம் இருக்கிறது; மக்கள் பகையால் விளையும் வெய்துறவறியாது இன்பவாழ்வில் திளைத்துள்ளனர்; அறவோர் பலர் ஒன்றுமொழிந்தடங்கிய கொள்கையும் துறக்கம் விரும்பும் வேட்கையும் கொண்டு அறம்புரிகின்றனர்; நீ காத்தலால் அவரவரும் விரும்பியன விரும்பியவாறு பெற்று இனிதுறைகின்றனர்; நாட்டில் நோயில்லை; கள்ளுண்டு களிக்கும் இயவர், ‘இவ்வுலகத்தோர் பொருட்டு நீவாழியர்’ என இசைப்பது கண்டேன்” என்று மொழிந்து “இத்தகைய இன்ப வாழ்வு இச்சேரநாடு முற்றும் நிலவச்செய்க” என்று வேண்டினார்.

இதுகேட்ட சேரலாதன், அவரைவியந்து நோக்கினான். அக்குறிப்பறிந்த கண்ணனார், “வேந்தே, மன்னுயிர்க்கு ஈதலில் குன்றாத கைவண்மையும், பெருவலியும், உயர்ந்தோர்க்கு உறுதுணையாகும் சிறப்பும் உடையனாய் நீ திருமால் போலக் குன்றாத வலிபடைத்திருக்கின்றாய். நிற்பண்புபலவும் நினது நாட்டில் விளங்கித் தோன்றக் கண்டதனால், நின் துப்பெதிர்ந்தழிந்த பகைவர் நாட்டையும் கண்டுவருவேனாயினேன்” என்று செப்பினார்.

நெடுஞ்சேரலாதன், தன்னைப் பகைத்துத் தன் னெடு பொருதழிந்த வேந்தர்பொருட்டுக் கண்ணனார் இவ்வாறு கூறுகின்ற ரென்பதை நன்குணர்ந்து கொண்டு, “சான்றீர், யாம் புறப்பகை கடியும் செய லில் ஈடுபட்டிருக்குங்கால் நாட்டிற்குள் பகைமை புரிந்த இவ்வேந்தர் செயல் பொறுக்கலாகாக் குற்ற மாவது நீவிர் அறியாததன்று; அவர்க்கு அருள் செய்து புகலளிப்பது பகைப்பயிரை நீர்பாய்ச்சி வளர்ப்பது போலாம்” என மொழிந்தான். “வேந் தர் அறியாமையாற் செய்த குற்றத்துக்கு அவரது நாட்டுமக்கள் பெருந்துன்பம் உழப்பதே ஈண்டுக் கருதத்தக்கது” என்பாராய், பண்டு புன் செய்க் கொல்லுகளாய் இருந்தவை நாட்டுமக்களால் நீர்வளம் பொருந்திய வயல்களாயின; காட்டுப்பன்றி யுழும் புனங்கள் வளவிய வயல்களாகச் சிறந்தன; அவ்வயல்களில் கரும்பின் பாத்தியிற் பூத்த நெய்தலை எருமையினம் மேய்ந்து இன்புற்றன; மகளிர் துணங்கை யாடும் மன்றுகளும் முதுபசு மேயும் பசும் புற்றரைகளும் தென்னையும் மருதும் நிற்கும் தோட் டங்களும் வண்டுமொய்க்கும் பொய்கைகளும் எம் மருங்கும் காட்சியளித்தன. அதனால் சான்றோர் பாட்டெல்லாம் அந்நலங்களையே பொருளாகக் கொண்டு விளங்கின. இப்போது நின்தானேசென்று தாக்கியபின், அவை ‘கூற்றடு உ நின்ற யாக்கை போல’ப் பொலிவழிந்து விட்டன; கரும்பு நின்ற வயல்களில் கருவேலும் உடைமரங்களும் நிற்க லாயின. ஊர்மன்றங்கள் நெருஞ்சி படர்ந்த காடுகளாயின; காண்போர் கையற்று வருந்தும் பாழ்நில மாகியது காண மக்கட்கு நிற்பால் அச்சம் பெருகி விட்டது¹” என்று இயம்பினார்.

இதனைக்கேட்ட வேந்தன் உள்ளத்தில் அருள் உணர்வு தோன்றிற்று. பொருண்டாயின் இத்த

கைய விளைவு இயல்பென்பது ஒருபால் விளங்கினும், ஒருபால் அருளறம் அவன் உள்ளத்தில் நிரம்பிற்று. மக்களது வருத்தம் நினைக்க அவன் நெஞ்சு நெகிழத் தொடங்கிற்று. கண்ணனார், “வேந்தே, நீ காக்கும் நாட்டிற் காடுகளில் முனிவர் உறைகின்றனர்; முல்லைக்கொல்லைகளில் மள்ளரும் மகளிரும் இனிதுவாழ்கின்றனர்; மக்கள் வழங்கும் பெருவழிகள் காவல் சிறந்துள்ளன; குடிபுறந்தருபவரும் பகடுபுறந்தருபவரும் இனிதிருக்கின்றனர்; கோல்வழுவாமையால் மக்களிடையே நோயும் பசியுமில்லை; மழை இனிது பெய்கிறது¹” என்று பாடி அவனை இன்புறுத்தினார்.

இவ்வாறு கண்ணனார் உரையால் அருள் நிறைந்த உள்ளமுடையனான இமயவரம்பன் தன்னைப்பணிந்து திறைகொடுத்துப் புகல்வேண்டிய வேந்தர்களை அன்புசெய்து ஆதரித்தான். அவனது அச்செயல் அவனுடைய தாளைத்தலைவர்பாலும் தாளை மறவர்பாலும் சென்று படர்ந்தது. ஒருகால் கண்ணனார் நெடுஞ்சேரலாதனுடைய பாடியிருக்கையொன்றிற்குச் சென்றிருந்தார். அப்போது பகைவருடைய தாளை போர்க்குச் சமைந்து நின்றது. அந்நிலையில், சேரலாதனுடைய தாளைமறவரது ஏவல் வழி நின்ற இயவர், “பகைவரை நோக்கி, அரணம் காணாது அலமந்து வருந்தும் உலகீர், உங்கட்கு இனி இனிய நீழலாவது எம் வேந்தனது வெண்குடை நீழலே; இதன்கண் விரைந்து வம்மின்” என்று இசைத்தனர். அதுகண்ட குமட்டுர்க் கண்ணனார்க்கு இறும்பூது பெரிதாயிற்று. நெடுஞ்சேரலாதனைக் கண்டார்; அவன் பெருந்தவறு செய்த பகைவராயினும் அவர்கள் பணிந்து வருவரேல் பேரருள் செய்தான். உடனே அவருள்ளத்தில் அழகிய

தொரு பாட்டு உருப்பட்டு வெளிவந்தது. “வேந்தே, நீ கடல் கடந்து சென்று பகைவர் தங்கிக் குறும்பு செய்த தீவுக்குட் புகுந்து அவரது காவல் மரமான கடம்பினைத் தடிந்து அதுகொண்டு செய்து போந்த முரசுக்குப் பலிக்கடன் ஆற்றும் இயவர் ‘அரணம் காணாது வருந்தும் உலகீர், எம்முடைய வேந்தனது வெண்குடை நீழலே உமக்கு நல்ல அரணாவது’ என அறைந்து அதனைப் பரவுகின்றனர்; பாடினி பாடுகின்றாள்; பகைவர் பெரிய தப்புச்செய்யினும் அவர்கள் பணிந்து போந்து திறைபகர்வரேல் ஏற்றுக் கொண்டு அவர்கள்பால் செல்லும் சினத்தை நீக்கிச் சீரிய அருள் செய்கின்றாய்; நின் அருட்கு ஒப்பதும் உயர்ந்ததும் நினைக்குங்கால் நின் அருளல்லது பிறிது யாதும்இல்லை¹” என்ற கருத்தை அப்பாட்டுத் தன்னகத்துக் கொண்டு விளங்குவதாயிற்று.

நெடுஞ்சேரலாதன் போர் பல செய்து வெற்றி மிகுந்து புகழ் பரவ வீற்றிருந்த தறிந்து, பாணர் பொருநர் கூத்தர் முதலிய பரிசிலர் கூட்டம் அவனது நகர் நோக்கி வெள்ளம் போல் வந்தது. சேரலாதனும் அவர்கட்குப் பெருவளம் நல்கிச் சிறப்பித்தான். ஒருகால், கண்ணனார், பாணர் முதலியோருடைய கூட்டத்துக் கிடையே சென்று அவரது மன நிலையைக் கண்டார். அவரிடையே கடும்பற்றுள்ளம் சிறிது தோன்றியிருந்தது; உள்ள பொருள் செலவாய்விடின் மேலே பெறுவது அரிதென்ற உணர்வு சிலருடைய நெஞ்சில் நிலவுவதை அவர் கண்டார். அவர்கட்கு இமயவரம்பனாது வள்ளன்மையை எடுத்துணர்த்த வேண்டிய இன்றியமையாமை பிறந்தது. விறலியரை நோக்கி, “விறலியரே, பற்றுள்ளம் கொள்ளாது நிறையச் சமைத்து வருவோர்க்கு வரையாது கொடுமின்; நிரம்பச் சமைமின்; உணவே

யன்றி வேறு பிற பொருள்களையும் நெடுஞ்சேரலாதன் முட்டின்றி நல்குவான்; ஆதலால் பிற கலன்களையும் பிற இரவலர்க்கு வழங்குமின்; பெற்றது குறையுமென அஞ்சாது நல்குமின்; சேரலாதன் மிகுதியாகத் தருவன்; மாரி பொய்ப்பினும் சேரலாதன் கொடை பொய்யாது; ஆகவே, நன்றாக உண்மின்; அடுமின்; எல்லோர்க்கும் கொடுமின்¹” என்று தெருட்டி ஊக்கினர். அப்போது, அக்கூட்டத்தில் இருந்த ஒருவர் கண்ணனாரை நோக்கி, “இமயவரம்பனது கொடை நலம் அறிந்தோர் போலக் கூறும் நீவிரும் எம்மனோர் போலப் பரிசிலர் எனக் காணுகின்றீர்; துமது அரசன் யாவன், கூறுவிரோ?” என்று கேட்டார். அதற்கு விடை கூற வுற்ற கண்ணனாரது உள்ளம் பெருமகிழ்வு கொண்டது. சேரலாதனது சிறப்பெடுத்த துரைத்தற்கேற்ற வாய்ப்புக் கிடைத்ததுபற்றி அவர் பெருமிதம் எய்தினார்;

“துமக்குக் கோவாவான் யாரென வினவுகின்றீர்கள்; எங்கள் வேந்தன் கடலகம் புகுந்து அங்குள்ள தீவினுள் வாழ்ந்து திறல் மிகுந்திருந்த கடம்பரது கடம்பினை வேரொடு தடிந்து புகழ்மேம்பட்ட நெடுஞ்சேரலாதன்; பகைப்புலத்தே பகைவர் தமது சூழ்ச்சியால் செய்யும் எத்தகைய வினையையும் அவர் கட்கு வாய்க்குமாறு இன்றிக் கருவிலேயே கெடுத்து வெற்றியிக்கும் வினைத்திறம் வாய்ந்தவன்; உட்பகை செய்யும் ஒட்டார்முன்னும் பொய்கூறுத வாய்மையுடையவன்; தன்னைக் காணும் பகைவர் உள்ளத்து ஊக்கம் கெடுமாறு பெருமிதத்துடன் நடந்து அவரது நிலத்தை வென்று தன்னைப் பாடும் பரிசிலர்க்கு நல்கும் பண்பினன்; குதிரைகளையும் பிறவற்றையும் பெருக வழங்கும் கொடைநலம் உடையவன்;

மினையும் கிடங்கும் மதிலும் ஞாயிலுமுடைய பகைவர் பலருடைய நகரங்களை யழித்துத் தீக்கிரையாக்கிய அவன், தன்பால் வருவோர் வல்லுநராயினும் மாட்டாராயினும் யாவராயினும் நிரம்ப நல்கும் நீர்மையுடையவன்; மழைமுகில் தான் பெய்யுமிடத்துத் தப்புமாயினும் சேரலாதன் இரவலர்க்கு வயிறு பசிகூடா நயும் சிறுமையுடையவனல்லன்; அப் பெற்றி யோனை நல்கிய அவனுடைய தாய் வயிறுமாசில ளாகுக¹” என்று இனிமையாகப்பாடினர். அச் சொற்களைக் கேட்ட பரிசிலர் பேரின்ப மெய்தினர். ஒற்றர் வாயிலாக வேந்தன் கண்ணனார் பாடிய பாட்டைக் கேட்டு அவர்பால் பேரன்பு கொண்டான்.

நாட்டில் சேரலாதன் ஆட்சி நலத்தால் வளவிய ஊர்கள் பல உண்டாயின. மக்கள் செல்வ வாழ்வு நடத்திச் சிறப்பெய்தினர். சான்றோர் பலர் அவனது ஆட்சி நலத்தை நயந்து போந்து அவனை வாழ்த்தினர். பொருளும் இன்பமும் அறநெறியிற் பெருக நிற்கும் அரசினைக் கீழ்மக்களும் விரும்புவரெனின், சான்றோர் போந்து பாராட்டுவதில் வியப்பில்லையன்றோ !

நெடுஞ்சேரலாதனோடு நெருங்கிய நட்பாற் பிணிப்புண்டிருந்த கண்ணனார் அவனுடைய ஆட்சி யால் நலம் எய்திய நாடு முற்றும் கண்டு மகிழ்ந்தார். அவன் தன்னோடு பகைத்து மாறுபாடுகொண்டவேந்தர் நாட்டிற் படையெடுத்துச் சென்று அவர்களை வென்றடக்கி அவர் நாட்டைப் பாழ்செய்வதையும் அவர் அறியாமலில்லை. போர்ப்புகழ் பெறுவதில் மகிழ்ந்து மைந்துற் றொழுகும் வேந்தர் உள்ளத்தை மாற்றி நாட்டு மக்கட்கு இன்பம் பெருகும் செயல்களில் ஈடுபடச் செய்வதை அவ்வேந்தர்க்குச் சுற்ற மாய்த் துணைபுரிந்த அந்நாளைச் சான்றோர் தமது

கடமையாக மேற்கொண்டிருந்தனர். கண்ணனார் தமது கடமையை மறந்தார் இல்லை. காலம் வாய்க்குந் தோறும் நெடுஞ்சேரலாதனுக்குப் போரால் விளையும் கேட்டினை எடுத்துக்காட்டியே வந்தார். செய்த போர்களிலெல்லாம் இமயவரம்பன் வெற்றியும் பெருஞ்செல்வமும் பெற்றதனால், அவனது மனம் மறப்புகழையே நாடிநின்றது. மறவுணர்வை மாற்று தற்கு அவர் எடுத்துரைத்த அறவுரைகள் கருதிய பயனைக் கருதிய அளவில் விளைவிக்கவில்லை. முடிவில் அவன் கருத்தை இன்பத் துறையில் செலுத்து வது ஓரளவு அவன் நெஞ்சில் நிலவும் மறவுணர்வை மாற்றும் எனக் கண்ணனார் எண்ணினார்.

இவ்வாறிருக்கையில், நெடுஞ்சேரலாதன் ஒரு கால் வேந்தன் ஒருவனுடன் போர் தொடுத்து அவன் நாட்டிற் பாசறையிட்டிருந்தான். அப் போது ஒருநாள் கண்ணனார் அவனுடைய பாடி வீட்டிற்குச் சென்றார். வேந்தன் அவர் வரவுகண்டு மகிழ்ந்தானாயினும், அவனுடைய குறிப்பு அவர் வந்த வரவின் கருத்தை யறிய விழைந்தது. 'வேந்தே, நீ மேற்கொண்டிருக்கும் வினை நினக்கு வருத்தம் பயக்கும் அத்துனைப் பெருமையுடைய தென அஞ்சி யான் வந்தேனில்லை; மலைபோ லுயர்ந்த புறமதிலும், அகன்ற இடைமதிலும், கணையமரங்கள் நான்கு கொண்டிருக்கும் உயரிய வாயிலும் உடைய இப்பாசறையிடத்தே நீ நெடிது தங்கிவிட்டாய்; அதனால் நின்னைக்காண்பது விரும்பி வருவேனாயினேன்' என்றார். சேரலாதன் நெஞ்ச் மகிழ்ந்து அவரது அன்பை வியந்து பாராட்டினான். அக்காலையில் அன்பரது அன்புபற்றிய பேச் சொன்று உண்டாயிற்று. "அன்பால் பிணிப்புண்ட ஆண்மக்களாகிய என்போல்வார்க்கே நின் பிரிவு ஆற்றாமையை விளைவிக்குமாயின் நின்னையின்றி

யமையாத நின் காதலியின் ஆற்றுமை எத்துணை மிகுதியாக இருக்கும் என்பதை எண்ணுதல் வேண்டும்” என்றார்.

அவரது சொல்வலையில் சிக்கிய இமயவரம்பன் மனக்கண்ணில் அவனுடைய காதலியான தேவியின் அன்புருவம் காட்சியளித்தது; ஒருசில சொற்களால் அவன் தன்மனைவியின் குணநலங்களைச் சொன்னான். அச்சொற்களையே கண்ணனாரும் கொண்டெடுத்து, “சேரவேந்தே, நின்தேவியாவாள் ஆறிய கற்பும் அடங்கிய சாயலும் உடையள்; நீ கூறுமாறு ஊடற் காலத்தும் இனிய மொழிகளையே மொழியும் இயல்பினள்; சிவந்த வாயும் அமர்த்த கண்ணும் அசைந்த நடையும் சுடர்விட்டுத் திகழும் திருநுதலும் உடைய நின்தேவியார் நின்னை நினைத்தற்குரியர்; நின்மார்பு மகளிர்க்கு இனிய பாயலாம் பான்மையுடையது; நீயோ அதனை அவர்கட்கு நல்குதலும் நல்காதுவரை தலும் கொண்டு உறைகின்றாய்; இக்காலத்தில் நின் மார்பை நின்தேவியர்க்கு நல்காயாயின், அவர் பாயல்பெறுமையால் உளதாகும் வருத்தத்தின் நீங்கி உய்தல் கூடுமோ? -¹ என்று இனிமை மிகக் கூறினார். இமயவரம்பன் கருத்துத் தன் காதலிமேற் சென்றது; மேற்கொண்ட வினையை விரைந்து முடித்துக்கொண்டு தன் நகர் வந்துசேர்ந்தான்.

சிலபலநாட்கள் கழிந்தன. சேரநாட்டின் ஒரு பகுதியில் வாழ்ந்த ஒரு குறுநில மன்னன் சேரலாதன் சினந்து போர் தொடுத்தற்குரிய குற்றத்தைச் செய்தான். போர் தொடங்கிற்று. பகைத்த வேந்தன் தோற்றோடினான்; அவன்நாட்டில் வாழ்ந்த மக்கள் பலர், போரினது கடுமைகண்டஞ்சி நாட்டை விட்டு நீங்கினர்; ஆனிரைகள் பேணுவாரின்றி நாற்றிசையும் சிதறியோடின; நிலங்கள் உழுவாரின்றிப்

பாழ்ப்பட்டன. அந்நிலையைக்கண்ட கண்ணனார் சேர
லாதன் தங்கியிருந்த பாசறைக்குச் சென்றார்.

அங்கே பலவகைப் படைகளும் தத்தமக் குரிய
வினைகட்கு வேண்டுவனவற்றை முற்படச் செம்மை
செய்துகொண்டிருந்தன. கூளிப்படை, பின்னேவர
விருக்கும் தூசிப்படை முதலிய வயவர் படைக்கு வழி
செய்து நின்றது; வயவர்படைக்கருவிகளை வடித்துத்
தீட்டி நெய் பூசிச் செம்மைசெய்துகொண்டிருந்தனர்;
இயவர் முரசுக்குப் பலியிட்டுப் போர்முடிக்கம் செய்
திருந்தனர்; கண்ணனார் இச்செயல்களை எடுத்தோதி,
“நின் கூளியரும் வயவரும் இயவரும் சான்றோரும்
போர்க்குச் சமைந்திருக்க நீயும் போரையே விரும்பி
யிருக்கின்றாய்; நின் போர்வினையால் நாடுகள்
அழிந்து பாழ்படுகின்றன; நாடுகளில் மக்கள் இனி
திருந்து வாழ்தற்கேற்ற வாய்ப்புப் போர் வினையால்
கெடுவதால் நாட்டின்பகுதிகள் பலவும் அழிவுறுகின்
றன. போர்நிகழ்தற்குமுன் அந்நாட்டு நீர்நிலைகளில்
தாமரை மலர, நெல்வயல்களில் நெய்தல் பூப்ப, நெற்
பயிர் வளமுற வளர்ந்து விளைந்தன; நெல்லரிவோர்
குயம் நெற்றாளை யரியமாட்டாது வாய்மடங்கின;
கரும்பின் எந்திரம் கரும்பின் முதிர்வால் பத்தல்
சிதைந்து வருந்தின; அந்நிலையைக் கண்டோர் இப்
போது கைபிசைந்து புடைத்து வருந்த, போர்வினை
யால் அழிந்து மாட்சியிழந்தன¹; இவற்றை நீ
எண்ணுதல்வேண்டும். இந்நிலையில் கணவனையிழந்த
மகளிர் கையற்று வருந்தும் காட்சி நெஞ்சிற்பல நினை
வுகளை எழுப்புகின்றது. நின் திருநகர்க்கண் உறையு
ம் நின்காதலி, நீ போர்த்துறை மேற்கொண்டு
பாசறையிருப்பிலே கிடத்தலால், நின்னைக் கனவின்
கட்கண்டு இன்புறுவது ஒன்றைத் தவிர வேறு
இன்பம் காணாது வருந்தி யுறைகின்றாள்; அவளை

நினையாதிருப்பது முறையன்று” என்று சொல்லி நெடுஞ்சேரலாதன் உள்ளத்தெழுந்த மறவேட்கையை மாற்றினார். இவ்வகையால் அவனது உள்ளத்தை அறத்துறையில் ஒன்றுவித்து நாட்டில் அமைதி நிலவச்செய்து மக்களது வாழ்வில் நிலைத்த இன்பம் செய்யும் பணியில் கண்ணனார் பெரிதும் உழைத்துப் பயன் கண்டார். அவரது புலமை நலம் கண்டு வியந்த வேந்தன் அவர்க்கு மிக்க சிறப்பினைச் செய்தான். அந்நாட்டில் இன்றும் புகழ்மிக்கு விளங்கும் கண்ணனார் அன்று இவர் பெயரால் ஏற்பட்டிருக்குமோ என நினைத்தற்கு இடமுண்டாகிறது. இடைக்காலத்தே இது சிறைக்கல் பகுதியையாண்ட வேந்தர் தலைநகரமாய் விளங்கிற்று. மேலும் அவன், உம்பற்காடு என்ற பகுதியில் ஐஞ்ஞாறு ஊர்களைக் கண்ணனார்க்குப் பிரமதாயம் கொடுத்தான். உம்பற்காடு என்பது இப்போது நீலகிரிப் பகுதியில் நும் பலக்காடு என்ற பெயர்பெற்று நிலவுகிறது. இஃது இப்போது வயனாடென வழங்கும் பண்டைய பாயல் நாட்டின் ஒரு பகுதியாக இருந்து ஆங்கிலேயருடைய ஆட்சிக் காலத்தில் நீலகிரி சில்லாவில் சேர்க்கப் பெற்றது. ¹ திருவிதாங்கூர் அரசைச் சேர்ந்த வைக்கம் என்ற நகரத்தில் உம்பற்காட்டு வீடு என்றொரு வீடு இருந்து உம்பற்காட்டின் பழமையை யுணர்த்தி நிற்கிறது. ²

இவ்வாறு இமயவரம்பனுடைய பேரன்பு பெற்றுக் கண்ணனார் சிறப்புடன் இருந்து வருகையில், அவர்க்குத் தன்னார்க்குச் செல்லவேண்டுமென்ற விருப்பமுண்டாயிற்று; வேந்தனிடத்தில் தமது கருத்தைக் குறிப்பாய்த் தெரிவித்தார். அப்போது சேரலாதனுக்கு முப்பத்தெட்டாம் ஆட்சி

(1) Malabar Series: Wynad. p. 5. (2) Cera kings by K. G. Sesha Iyer p. 14.

யாண்டு நடைபெற்றுக்கொண்டிருந்தது. கண்ணனார்க்கும் முதுமை நெருங்கிற்று. இமயவரம்பன் அவரது விருப்பத்தைப் பாராட்டித் தன்னாட்சியில் அடங்கிய உம்பற்காட்டின் தென்பகுதியான தென்னாட்டு வருவாயில் ஒரு பாகத்தை அவர் பெறுமாறு திருவோலை எழுதித் தந்து சிறப்பித்தான்; அச்சிறப்பின் நினைவுக் குறியாகச் சிறப்புடைய ஊரொன்றைக் கண்ணன் பட்டோலை என்று மக்கள் வழங்கத் தலைப்பட்டனர். இப்போதும் அவ்வூர் குடநாட்டின் தென்பகுதியில், பாலைக்காட்டுத் தாலாகாவைச் சேர்ந்த தென் மலைப்புறம் என்ற பகுதியில் இந்தக் கண்ணன் பட்டோலை என்ற பெயருடனே இருந்து வருகிறது.

இச்சிறப்புப்பெற்ற கண்ணனார்க்கு இமயவரம்பன்பால் உண்டான அன்புக்கு எல்லையில்லை. அவனை வாழ்த்த வேண்டுமென்ற எண்ணம் அவர்க்கு உண்டாயிற்று. “சேரலாதனே, நிலமும் நீரும் வளியும் விசம்பும் போல நீயும் அளப்பரிய பண்புகள் கொண்டவன்; தீயும் ஞாயிறும் திங்களும் பிறகோள்களும் போல ஒளியுடையவன்; பாரதப் போரில் பாரதவீரர்கட்குத் துணை செய்துயர்ந்த அக்குரன் போன்ற கைவண்மை உன்பால் உளது; போரில் பகைவர் பீடழித்த முன்பன்; மாற்றலாகாததெனப்படும் கூற்றையும் மாற்றவல்ல ஆற்றல் உனக்கு உண்டு. நீ சான்றோர்க்கு மெய்ம்மறைவானுறையும் மகளிர்நலத்தால் நிகர்ப்பது குறித்துத் தம்மில் இகலும் பெருநலம் படைத்த நங்கைக்குக் கணவன்; களிறு பூட்டிப் பகைப் புலத்தை யுழும் படையேர் உழவன்; பாடினியைப் புரக்கும் வேந்தன். நின்முன்னோர் இவ்வுலகு முழுது மாண்ட பெருமையுடையர்; அவர்களைப் போல நீயும் பெரும் புகழ்பெற்று வாழ்வாயாக¹” என வாழ்த்தினார்.

சின்னாட்குப்பின் நெடுஞ்சேரலாதன் அவர்க்குப் பொன்னும் பொருளும் நிரம்ப நல்சித் தானே காலின் ஏழடிப் பின் சென்று வழிவிட, கண்ணனார் தமது குமட்டுர்க்குச் சென்றார். அரசியற் சுற்றத் தாரும் அவர் செய்த தொண்டினைப் பாராட்டி அவரை வாயார வாழ்த்தினார்.

குமட்டுர்க்குப் போந்த கண்ணனரை ஏனைச் சான்றோர் கண்டு அளவளாவி இன்புற்றனர். உம்பற்காட்டு வேதியரும் தென்னாட்டுச் செல்வர்களும் அவரைச் சிறப்புடன் வரவேற்றனர். கண்ணனார் தம்முடைய நாட்டில் இனிதுறைவாராயினார்.

6. பல் யானைச் செல்கெழு குட்டுவன்

குட நாட்டின்கண் மாந்தை நகர்க்கண் இருந்து இமயவரம்பன் ஆட்சி புரிந்து வருகையில் குட்ட நாட்டில் வஞ்சிகநகர்க் கண் இருந்து பல்யானைச் செல்கெழு குட்டுவன் ஆட்சி செய்து வந்தான். இக்குட்டுவன் இமயவரம்பனுக்கு இளையனாதலின் இளமை வளத்தால் இவன் போர்ப்புகழ் பெறுவதில் தணியா வேட்கையுடையவனாயிருந்தான். குட்ட நாட்டுக்குக் கிழக்கில் தென்மலைத் தொடரின் மேற்கில் பரந்திருக்கும் மணல் பரந்த நாட்டுக்குப் பூழி நாடென்று அந்நாளில் பெயர் வழங்கிற்று¹. அந்நாட்டவர் பூழியர் எனப்படுவர். பூழி நாட்டவர் தமக்கு அண்மையில் நிற்கும் தென்மலைக் காட்டில் வாழும் யானைகளைப் பிடித்துப் பயிற்றுவதில் தலை சிறந்தவர். அவர்கள் குட்டநாட்டுக் குட்டுவர் ஆட்சியின் கீழிருந்து அவர்கட்குப் பெருந்துணை புரிந்தனர். அதனால் குட்டுவன் படையில் ஏனைப்படை வகை பல

(1) Madras Manual Vol. iii.

வற்றினும் யானைப் படையே சிறந்திருந்தது. அச் சிறப்புப்பற்றிக் குட்டுவன், பல்யானைச் செல்கெழு குட்டுவன் என்று சான்றோர் வழங்கும் சால்பு பெற்றான்.

குட்ட நாட்டின் வடபகுதிக்கு நேர் கிழக்கில் நிற்கும் வடமலைத் தொடரின் மலையிசைப் பகுதிக்குப் பாயல் நாடென்பது அந்நாளில் வழங்கிய பெயர். அப்பாயல் நாட்டின் கீழ்ப்பகுதியில் இப்போது நும் பற்காடு என வழங்கும் உம்பற் காட்டில் குறுநிலத் தலைவர் சிலர் வாழ்ந்துவந்தனர். வடக்கே இமயவரம்பனது புகழ் மிகுவது கண்டு அவர்கள் பொருமை மிகுத்து குட்டநாட்டிற் புகுந்து குறும்பு செய்தனர். அக்காலத்தே இப்போது ஆனைமலையென வழங்கும் தென்மலைப் பகுதியில் முதியர் என்பார் வாழ்ந்து வந்தனர். உம்பற் காட்டுக் குறுநிலத் தலைவரது குறும்பு அவர்கட்கும் இடுக்கண் விளைத்து வந்தது.

உம்பற் காட்டின் வடபகுதியில் அகப்பா என்பது அதற்குத் தலைமையிடமாக இருந்தது. உம்பற்காட்டு வேந்தர் அகப்பாவிலிருந்துகொண்டு குட்டு வனுக்கு மாறுபட்டொழுகினர். இமயவரம்பன் வடவாரியரோடும் கடற்கடம்பரோடும் போரிட்டு டொழிக்க வேண்டியிருந்தமையால் குட்டுவனே போர் மேற்கொண்டு உம்பற்காட்டுக் குறும்பரை வலியழிக்க வேண்டியவனானான். உம்பற்காட்டுக்குத் தலைநகரான அகப்பா, இப்போது குறும்பர்நாடு தாலாகாவிலுள்ள மீப்பாபூர்க்குக் கிழக்கில் இருந்திருக்குமெனக் கருதப்படுகிறது. இப்பகுதி இடைக்காலத்தே பாமலைநாடு, என்றும் பாநாடு என்றும் வழங்கியிருந்து மாபூர் மலைநாடென்று பின்னர் வழங்கிற்று. குறும்பர் நாடு தாலாகாவில் மாபூர் மலைநாடு ஒரு பகுதியாகவே இன்றும் உளது. இப்பகுதியை மேலைநாட்டு யவனர் குறிப்பு பம்மலா

(Bammala) என்று குறிக்கின்றது. இது வடக்கில் சிறைக்கல் தாலாகா வரையில் பரந்திருந்தது. அப் பகுதியில் இப்போது இரண்டுதரா நாடெனப்படும் பகுதிக்குப் பழம் பெயர் பாநாடென்று வழங்கிற் றெனச் சிறைக்கல் வரலாறு வில்லியம் லோகன் என் பாரும் குறிக்கின்றார்.

அகப்பாவென்னும் நகரம் உயரிய மதிலும் பெருங்காடும் அரணாகக்கொண்டு சிறந்து விளங் கிற்று. மிகப் பலவாய்த் திரண்ட யானைப் படையும் பிற படையும் உடன்வர, குட்டுவன் உம்பற் காட் டிற்குட் புகுந்தான். அவனது படைப் பெருமை யறியாது எதிர்த்த குறுநிலத்தலைவர் எளிதில் அவன் படைக்குத் தோற்றனர். அவர்களுட் பலர் குட்டு வன் அருள்வேண்டிப் பணிந்து திறை தந்து அவன் ஆணைவழி நிற்பாராயினர். ஆங்கு வாழ்ந்த முதியர் அவனுக்குப் பெருந்துணை புரிந்தனர். உம்பற் காட்டில் சேரரது ஆட்சி நடைபெறுவதாயிற்று.

உம்பற்காட்டைத் தன் செங்கோலில் நிறுத்திச் சிறந்த குட்டுவன் உம்பற்காட்டுக் குறுநிலத் தலை வரும் முதியரும் துணைபுரிய அதற்கு வடபாலில் உள்ள அகப்பா நோக்கிச் சென்றான். அகப்பாவி லிருந்து பகை செய்தொழுகிய வேந்தர் கடும்போர் உடற்றினர். குட்டுவன் உழிவை சூடிச் சென்று அகப்பாவின் கடியினையும் கிடங்கும் நெடுமதிலும் பதணமும் சீர்குலைந்தழியக் கெடுத்துப் பகை புரிந் தொழுகிய தலைவர் பலரைக் கொன்று வெற்றி கொண்டான். நாட்டின் பல பகுதியும் குட்டுவன் படைத்திரளால் அழிவுற்றது. ஊர்கள் தீக்கிரை யாயின; அகப்பா நகரும் சீர்குலைந்தது. முடிவில் குட்டுவன், அப்பகுதியை முதியர் காவலில் வைத்துத் தன் கோற் கீழிருந்து ஆட்சி புரியுமாறு ஏற்பாடு

செய்தான். இதனை மூன்றும்பத்தின் பதிகம், “உம்பற்காட்டைத் தன்கோல் நிறீஇ, அகப்பா வெறிந்து பகற்றீ வேட்டு, மதியுறழ் மரபின் முதியரைத் தழீஇக், கண்ணகன் வைப்பின் மண்வகுத் தீத்து” என்று குறிக்கின்றது.

இவ் வண்ணம் வென்றி மேம்பட்டுச் சிறந்த குட்டுவன் வாசை சூடிக்கொண்டு தன்நாடு திரும்பிப் போந்து தான் பெற்ற வெற்றிக் குறியாகப் பெருஞ் சோற்று விழாவைச் செய்தான். அப்போது சான்றோர் பலர் வந்தனர். குட்டுவற்கு அரசியற் சுற்றமாக நெடும்பாரதாயனரென்ற சான்றோர் ஒருவர் அவ்வப்போது அவனுக்கு அரசியலறிவு நல்கி வந்தார். அவர் சிறந்த நல்லிசைப் புலமையும் உயர்ந்த கேள்வி நலமும் உடையார். அவர் அவ்விழாவினை முன்னின்று நடத்தினார். அப்போது கோதமனாரென்னும் மற்றொரு சான்றோர் குட்டுவன்பால் வந்தார்.

இக் கோதமனார் பாழையூர் என்னும் ஊரினர்; அவ்வூர் குட்டநாட்டில் இப்போது பொன்னாணி தாலுகாவில் சாவக்காடு என்ற பகுதியில் இன்றும் உள்ளது. இது கடற்கரையைச் சார்ந்த நிலம். கோதமனார் பாழையூரில்¹ வேதியர் சூடியில் தோன்றி நல்லிசைப் புலமை பெற்று விளங்கினார்.

அந்நாளில் குட்டுவன் உம்பற்காட்டைக் கைப் பற்றி அகப்பாவை நூறிக் கொங்கு நாட்டை வென்று வெற்றி சிறந்து விளங்கியது அவர்க்கு மிக்க மகிழ்ச்சி தந்தது. அவர் குட்டுவனைக் கண்டு, “வேந்தே, கழி சினம், கழி காமம், கழி கண்ணோட்டம், அச்சமிகுதி, பொய் மிகுதி, அன்பு மிகவுடைமை, கையிகந்த தண்டம் என்பன நல்லரசர்க்கு ஆகா என விலக்கப்பட்ட

குற்றங்களாகும்; இவற்றை முற்றவும் கடிந்து, தன் நாட்டவர், பிறரை நலிவதும் பிறரால் நலிவுறுவதும் இன்றி, பிறர் பொருளை வெஃகாமல் குற்றமில்லாத அறிவுகொண்டு துணைவரைப் பிரியாமல் நோயும் பசியுமில்லாமல் இனிது வாழவும், கடலும் காணும் வேண்டும் பயன்களையுதவவும் நன்கு அரசாண்ட உரவோர் நின் முன்னோர்; நீ அவர் வழி வந்த செம்மல்; கயிறு குறு முகவையை ஆனினம் மொய்க்கும் கொங்கு நாட்டை வென்றுகொண்டாய்; ஐயவித்துலாமும் நெடுமதிலும் கடியினையும் ஆழ்கிடங்கும் அரும் பதணமும் பொருந்திய அகப்பாவை உழிஞைப் போர் செய்து வென்று கைப்பற்றி நூறினாய்; வருபுனலையடைபவரும் நீர் விளையாடுபவரும் வில்விழாச் செய்பவருமாய் இன்புற்று வாழும் மக்கள் நிறைந்த மருதவளம் பெற்றுச் செருக்கிய பகைநாட்டவர், நீ சீறிய படியால், வலியழிந்தொடுங்குவது ஒரு தலை; அவர் நாடுகள் நண் பகற்போதிலே குறுநரிகள் கூவ, கோட்டான்கள் குழற, பேய்மகள் ஆடும் பாழாவது தண்ணம் அவை அளிய" (22) என்று குட்டுவனுடைய தொல்வரவும் ஆள்வினைச் சிறப்பும் போர் வென்றியும் பாராட்டிப் பாடினார். அது கேட்டுப் பேருவகைகொண்ட குட்டுவன் அவரைத் தன் அரசியற் சுற்றத்தாருள் ஒருவராகக் கொண்டான்.

குட்டுவனுக்கு அரசியலறிவு நல்கும் ஆசிரியரான நெடும்பாரதாயனார் முன்னின்று புரோகிதம் செய்ய, பாலைக்கோதமனார் வேண்டும் துணைபுரியப் பெருஞ் சோற்றுவிழா நடைபெற்றது. போர் முரசு எண்டிசையும் எதிரொலிக்குமாறு முழங்கிற்று; முரசுக்குக் குருதியூட்டிப் பலி தருவோன் கையில் பிண்டத்தை ஏந்தினான்; அது கண்டு பேய்மகளிர் கைகொட்டிக் கூத்தாடினர். அக்குருதி கலந்த சோற்றை எறிந்தபோது சிற்றிறுமும்பும் அவற்றை

மொய்த்தற்கு அஞ்சின; அவற்றைக் காக்கையும் பருந்தும் உண்டன. பின்னர், கொடைமுரசு முழங்கிற்று. போர் மறவரும் பரிசிலரும் அம்முரசின் ஓசை கேட்டுவந்து கூடினர். அப்போது இயவர் இனிய இசை விருந்து நல்க, போர் மறவர்க்குப் பெருஞ் சோறு வழங்கப்பெற்றது.

இவ்விழாவினைச் சிறப்பித்துக் கோதமனார் இனிய பாட்டொன்றைப் பாடினர். அப்பாட்டின் கண் நாட்டின் பல்வகைத் திணைவளங்களையும் எடுத்தோதினார். நெய்தற் பகுதியில் கடற்கரையை யொட்டிக் கழிகள் உள்ளன; அவற்றில் நெய்தல்கள் மலர்ந்திருக்கும்; கரையோரங்களில் ஞாழன் மரங்கள் நிற்கின்றன; கழியில் மீன் வேட்டமாடிய புள்ளினம் கழிக்கானலில் நிற்கும் புண்ணையில் வந்து தங்குகின்றன. கடலைகள் கரையில் சங்குகளையும் பவளக்கொடிகளையும் கொணர்ந்து ஒதுக்குகின்றன; சங்குகள் ஒலிக்க அவற்றின் முத்துக்களையும் பவளக்கொடிகளையும் நெய்தலில் வாழ்வோர் எடுத்துக்கொள்ளுகின்றனர்; ஒருபால் குறிஞ்சிநிலத் தூர்கள் உள்ளன; அங்கே அழகிய கடைத்தெருக்கள் காணப்படுகின்றன; கடைகளில் காந்தட்கண்ணி சூடிவரும் கொலை வில்வேட்டுவர், தாம் கொணரும் ஆமான் இறைச்சி, யானைக்கோடு ஆகிய வற்றைத் தந்து அவற்றின் விலைக்கீடாகக் கள்ளைப் பெறுகின்றனர்; கடைக்காரர் அவற்றைப் பிற நாட்டவர்க்குப் பொன்னுக்கு மாற்றுதலால், கடை பொன் மிகுந்து பொலிகின்றது. மற்றொருபால் மருதநிலம் காணப்படுகிறது; அங்குள்ள ஊர்களில் மருத மரங்களை வேரோடு சாய்த்துவரும் புது வெள்ளத்தை மணன் மூடைகளைப் பெய்து அணைகட்டும் மக்கள் மணற்கரைப் பகுதி நீர்ப் பெருக்கால் கரைந்துருவது கண்டு ஆரவாரித்து அடைக்கின்றனர்; ஒருபால்

ஊர்களில் விழாக்கள் நடக்கின்றன; மக்கள் பலர் விழாப்பொலிவு கண்டு தம் சீறார்க்குச் செல்கின்றனர்; அவ்விழாக் காலத்தில் கரும்பின் அரிகாவில் காலமல்லாக் காலத்துப் பூக்கும் பூக்கள் மலிந்துள்ளன. மற்றொருபால் வரகு வைக்கோலால் கூரை வேய்ந்த வீடுகள் நிறைந்த புன்செய்க் கொல்லைகள் உள்ளன. அங்கு வாழ்பவர் வரும் விருந்தினர்க்குத் திணை மாவைத் தந்து விருந்தோம்புகின்றனர்; ஒரு பால் ஈரமின்மையால் பூக்கள் வாடியுதிர்ந்து நிலமும் பயன்படும் தன்மைதிரிந்து மணல் பரந்து பொலிவின்றியிருக்கிறது; எங்கும் மணலும் பரல்களும் பரந்து பூழி நிறைந்திருக்கும் இப்பகுதியில் மகளிர் காவில் செருப்பணிந்து திரிகின்றனர். இந்நிலங்களில் வாழும் வேந்தரும் குறுநிலத் தலைவரும் நின் பெருஞ் சோற்று விழாவில் எழும் முரசு முழக்கம் கேட்டு உள்ளம் துளங்கி உலமருகின்றனர்; வலிய அரண் பெற்றும் மனத் திண்மையின்மையால் அவர் கட்கு நின் விழாவொலி பேரச்சத்தைத் தருகிறது (30) என்று இவ்வாறு கோதமனார் கூறினார்.

அகப்பாவை வென்றது முதல் குட்டுவனது புகழ் நாடெங்கும் பரவியிருந்தமையின் நாட்டில் மக்கள் வாழ்வு இனிது இயங்கிற்று. போர் இல்லாமையால் மறவர் தத்தம் மனைகளில் இருந்து தமக்குரிய தொழில் செய்து வந்தனர்; வினைகருதியும் பொருள் கருதியும் பிரியும் பிரிவு அவர்தம் வாழ்க்கையில் நிகழாமையால் புலம்பாவுறையும் வாழ்க்கையே மலிந்திருந்தது. தாணை மறவர் சிலர் வெறிதே மடிந்திருந்தனர். பிற நாடுகள் பெருவறம் கூர்ந்து வருந்துங் காலத்தும், குட்ட நாட்டிற் பாயும் பேரியாறு, விடரணை நிறையப் பெருகிப் புலங்களிற் பரந்து நீர் நிரம்புமாறு காட்டுப்பூக்களைச் சுமந்து வந்து பாய்வதில் தப்பாதாயிற்று. அதனைத் தடுத்து

நிறுத்து வயல்களில் தேக்குங்காலத்து உழவர் செய்யும் பூசலொன்றே நாட்டில் விளங்கித் தோன்றிற்று. இதனால் குட்டுவன் நாடே திருவுடையதெனப்படுவதாயிற்று. கோதமனார் இந்த நலத்தை அழகிய தொரு பாட்டாகப் பாடி வேந்தனை இன்புறுத்தினார். (28)

இவ்வாறு இருக்கையில் சேரநாட்டுக் கிழக்கில் உள்ள கொங்கு நாடு குட்டுவன் முன்னோர் காலத்தே சேர வேந்தர் ஆட்சியில் இருந்த தெனினும், அங்கே இருந்து நாடு காவல் புரிந்த வேந்தர் சிலர், அயலில் இருந்த குருநிலத்தவர் சிலரைத் துணையாகக் கொண்டு பாலைக்காட்டு வழியாகக் குட்ட நாட்டிற் புகுந்து குறும்பு செய்தனர். குட்டுவன் குட்டுவரும் பூழியரும் நிறைந்த பெரும் படையொன்றைக் கொண்டு குறும்பு செய்து போந்த கொங்கரை வெருட்டிச் சென்று மேல் கொங்கு கீழ் கொங்கு எனப்படும் இரு கொங்கினையும் கைப்பற்றித் தன் அரசியல் ஆணை வழி நிற்கச் செய்தான். அப்போது கீழ் கொங்கு நாட்டில் இப்போது தாராபுரம் எனப்படும் ஊர் வஞ்சி என்ற பெயருடன் சிறப்புறுவதாயிற்று. அந்நாளில் கொங்கு நாடு நீர் வளங் குன்றி முல்லை வளமே சிறந்து நின்றது. அதனால் அங்கு வாழ்ந்தவர் அனைவரும் ஆகாத் தோம்பும் ஆயர்களாகவே இருந்தனர். கொங்கு நாட்டில் காவிரியின் வடகரையில் வாழ்ந்த மழவர் பலர் தெற்கில் கீழ் கொங்கு நாட்டில் வந்து குடியேறியிருந்தனர். அவர்கள் மறப்பண்பு சிறந்து நின்றமையறிந்து கீழ் கொங்குநாட்டில் வாழ்ந்த வேளிர் பலர் அவர்களைத் தாளை மறவராகக் கொண்டிருந்தனர். கொங்கு நாட்டைக் குட்டுவன் அகப்படுத்தபோது அங்கு வாழ்ந்த மழவரும் அவன் ஆணை வழி நிற்பாராயினர். அவர்கள் போர்த்துறையிற் சிறந்து

குட்டுவன் பாராட்டும் சிறப்பெய்தியதனால் குட்டுவன் “சுவியற் கண்ணி மழவர் மெய்ம்மறை ” (21) என்ற சிறப்பெய்யெய்தினான்.

இவ்வாறு குட்டுவரும் பூழியரும் கொங்கரும் மழ வரும் ஆகிய பலவகை மறவர் தானே வீரராக மலிந்த பெரும்படைகொண்டு குட்டுவன் விளக்கமுறுகையில் ஆங்காங்கு சிற்சில தலைவர்கள் நின்று சிறு குறும்பு செய்தனர். அறியாமை காரணமாக அவர்கள் போர் தொடுத்தாராயினும் குட்டுவன் தன் பெரும்படை கொண்டு அவர்களை வலியழிப்பதில் சிறிதும் தாழா தொழுகினான். ஒருகால் குருநிலத் தலைவனொருவன் குட்டுவனைப் பணிந்தொழுகாது பகைத்தான். குட்டுவன் விடுத்த படை அவனது நாடு நோக்கிச் சென்றது. தூசிப்படை முற்படச் சென்று பகை வேந்தனது அரண்களையழித்துச் செல்ல குட்டுவன் அதன்பின் அணிநிலை வகுத்துச் செல்லும் தானைக் குத் தலைமை தாங்கிச்சென்றான். பகைவர் படைத் திரள் குட்டுவனுடைய தூசிப்படைக்கு நிற்கமாட்டாது உடைந்து கெட்டது; அப்பகைவர் நாட்டில் வாழ்ந்த மக்களும் படைவரவுகண்டு அஞ்சி வேறு இடங்கட்கு ஓடிவிட்டனர்; ஊர்கள் பல அழிந்தன; அழிந்த இடங்களில் காட்டு விலங்குகள் வாழ வுற்றன. பகைவர் செய்த குறும்பினை யடக்கி வெற்றி காணும்போதெல்லாம் குட்டுவன் தன் தானை வீரரைக்கூட்டி விழாக்கொண்டாடித் தானை மறவார்க்கும் பிறருக்கும் பெருங்கொடை வழங்கினான்.

சிறற்றரசன் ஒருவனை வென்றவிடத்துச் சிறு விழாநிகழினும் அதனைச் சிறப்பாகக்கொண்டாடுவது குட்டுவன் இயல்பு. ஒருகால் அத்தகைய சிறுவிழா ஒன்று நிகழ்ந்தபோது பாலேக்கோதமனார் இரவலர் சுற்றம் உடன்வர வந்தார். விழாநிகழும் இடத் தருகே இருந்த வயல் வரம்புகளில் உன்னமரங்கள்

நின்றன; அவற்றின் கவடுகளில் சிள்வீடென்னும் வண்டுகள் தங்கிக் கறங்கின; ஊர்மன்றங்களில் தங்கித் தெருக்களிற் பாடிச்செல்லும் பரிசிலர் போந்து உண்பனவுண்டு இழையணிந்து உவகை மலிந்து கூத்தாடினர். அவர்கட்குக் குட்டுவன் பெருவிலையையுடைய நன்கலங்களை அவர்கட்குப் பரிசில் வழங்கினான். (23) அக்காலை அவ்விடம் போந்த கோதமனாரைக் குட்டுவன் கண்டு அன் போடு வரவேற்றுச் சிறப்பித்தான். அப்போது அவன், நாட்டின் நலம் கூறுமாறு கோதமனாரை வினவினான். அவனுக்கு அவர் நாட்டின் நலத்தை யெடுத்துரைத்து முடிவில் தான் வழியில் கண்டகாட்சியை விளக்கினார்; “வேந்தே, சிறுமகிழ்வு ரிகழினும் பெருங்கொடை புரிவது உனது இயல்பு; உனது இப்பண்பை யறியாது பகைத்துக் கெட்டவேந்தர் நிலை நினைத்தற்குமிக்க இரங்கத்தக்கதாய் உளது. இப்போது உன்னோடு பகைத்துப் பொருதுகெட்டோருடைய நாடுகளில் பெருந்துறைகள் பல உண்டு; அவற்றின் கரையில் மருதமரங்களும் காஞ்சி முருக்கு முதலிய மரங்களும் நிற்கும்; அவற்றின் பூக்கள் சொரிந்துகிடக்கும் அடைகரையில் நந்தும் நாரையும் செவ்வரியும் உலாவும்; நீர் நிலைகளில் தாமரையும் ஆம்பலும் பெருகியிருக்கும்; இத்தகைய நாடுகள் இப்போது பாழ்பட்டுப் புல்லும் முள்ளும் நிரம்பிப் பொலிவழிந்து விட்டன” (23) என்று பாடி, அவனது வெற்றிச் சிறப்பை எடுத்துரைத்தார்.

இதுகேட்ட வேந்தனுக்கு மகிழ்ச்சியுண்டாயிற்று யினும் தன்நாட்டின் நலம் அறிதற்கண் பிறந்த வேட்கை அடங்கவில்லை. அதனைக் கோதமனார் அறிந்துகொண்டார். “வேந்தே, நிற்படையின் தூசிப்படை முன்னுறச்சென்று பகைவர் அரண்களை அழித்தேக, நின்தானைத் தலைவரும் மறச்சான்

றேரும் கூடியபெரும்படை புலியுறைகழித்த வாளை
யேந்திக்கொண்டு அதன் பின்னேசென்று பகைவர்
படையகம்புகுந்து பொரும்பொற்புடையது; நீ அப்
பொரு படைக்குத் தலைமைதாங்கிச் செல்கின்றாய்;
நின்பாசறை இருக்கையில் வில் வீரர் செறிந்து
போர் வேட்கையிசுந்து விரைகின்றனர்; அவரி
டையே இருந்து போர்க்குரிய செயல் முறைகளை
ஆராய்ந்துரைக்கின்றாய்; நீ அந்தணரை வழிபட்டு
அதனால் உலகுபரவும் ஒளியும் புலவர்பாரும் புகழும்
பெற்றுள்ளாய்; நிலமுதலிய ஐந்தும்போல அளப்
பரிய வளமுடையவனாகிய உன் பெருக்கத்தை யாங்கள்
நன்கு கண்டோம்; உரியகாலத்தே மழைபெய்யாது
பொய்க்குமாயினும் வருவோர்க்கு வரையாது வழங்
கும் சோற்றால் வாடாவளமுடையது நின்நாடு: நின்
வளன் வாழ்க" (25) என்று இயம்பினார்.

எதிர்த்த வேந்தர் ஈடழிந்து கெடுவதும், தனது
நாடு வளம்மிகுந்து சிறப்பதும்கண்ட குட்டுவனுக்குப்
பகையை யழிக்கும் போர்வினையிலே விருப்பம் மிகுந்
தது. ஒருசில வேந்தர் அவனது படைப் பெருமை
யறியாது போர் தொடுத்தனர்; அவரும் அழிந்தனர்.
அவர்களுடைய நாடுகளும் யானைபுக்க புலம்போலப்
பெரும்பாழாயின. பகையிருளைக் கடிந்து நாட்டில்
வளம்பெருகச் செய்வதொன்றே வேந்தர் செய
லன்று; நாட்டு மக்கட்கு நலம்புரிந்த வேந்தர்
இம்மைமாரி மறுமையிற் செல்லும் உலகத்துச்
சிறப்பெய்தவேண்டி அறம் புரிவதும் வேந்தர் செய்
யத்தக்க கடனும் என்பதை அவனுக்கு உணர்த்து
வது தமக்கு முறையென்று கோதமனார் கண்டார்.
அவன் உள்ளத்தில் அருளறம் தோன்றி நிலைபெறல்
வேண்டுமெனக் கருதி ஒரு சூழ்ச்சி செய்தார்.

குட்டுவன் அமைதியோடிருக்கும் செவ்வி நோக்கி
அவனுக்கு அவன் செய்த போர் நலத்தை எடுத்த

தோதி இன்புறுத்துவார்போலப் பகைவர் நாடழிந்த திறத்தை விரித்துக் கூறலுற்றார். “வேந்தே, நீ போருக்குப் புறப்படுவாயாயின், போர்முரசம். இடி போல் முழங்கும்; வானளாவ எடுத்த கொடிகள் அருவிபோல் அசையும்; தேரிற்பூண்ட குதிரைகள் புள்ளினம்போலப் பறந்தோடும்; இப்படை புகுந்தழிப்பதால் பகைவர் நாடுகள் கெடும் தீறம் கூறுவேன்: குதிரைப்படை சென்ற புலங்களில் கலப்பை செல்லாது; யானைப்படை புக்கபுலம் வளம் பயப்பதில்லை; படைமறவர் சேர்ந்த மன்றங்கள் கழுதையேர் பூட்டிப் பாழ்செய்யப்பட்டன; பகையரசர் எயில்கள் தோட்டிவைக்கப் பெருவாயின; நின் படையினர் அந்நாடுகளில் வைத்த தீ காற்றொடு கலந்து ஊரையழித்தமையின், வெந்து பாழ்பட்ட இடங்கள் காட்டுக் கோழியும் ஆறலைகள்வரும் வாழும் பாழிடங்களாயின, காண்” (25) என்றார்.

பின்பொருகால் செல்கெழுகுட்டுவன் நாடு காணும் கருத்துடையனாய்ப் புறப்பட்டான். அவனுடன் கோதமனாரும் சென்றார். வழியில் நாடுகள் பலவற்றைக் கடந்து செல்லும்போது, பாழுற்றுக் கிடந்த நாடொன்றைக் கண்டனர். அப்போது மறம்மிகும் மறலும் குட்டுவனது மனத்தை மாற்றும் கருத்தினரான கோதமனார், “இந்த நாடு பாழாய்க் கிடப்பதன் காரணத்தை யான் அறிவேன்: இது முன்னாளில் வளஞ் சிறந்து விளங்கிற்று; இமைகளிர் குவளையும் ஆம்பலும் விரவித் தொடுத்த தழையுடையுடுத்துத் தலையிற்கண்ணி சூடி மரத்தின்மேல் ஏறியிருந்து வயல்களில் நெற்கதிரைக் கவரும் கிளி முதலியவற்றை ஒப்புதற்காக விளக்குரலெடுத்து இசைப்பர்; அப்போது பழனக்காவில் உறையும் மயில்கள் மகளிர் பாட்டிசைக்கொப்ப ஆடும் ஆரவாரம் ஒருபால் எழும்; ஒருபால் பொய்கை

களினின்றும் செல்லும் கால்களிற் பூத்த நெய்தலை
பூதும் வண்டினம் மொய்த்துக் கொண்டிருக்கும்
நன்செய்களின் விளைவை வண்டியிலேற்றிச் செல்வார்;
அப்போது வண்டியின் சகடம் சேற்றிற் புதையும்;
அதனைக் கிளப்பிச் செலுத்தும் வண்டிக்காரர்
செய்யும் ஆரவாரம் ஒருபால் எழும்; இந்த நாடு
இத்தகைய ஆரவாரங்களைக் கேட்டதுண்டேயன்றிப்
போராரவாரம் கேட்டதில்லை; இப்போது நீ சிவந்து
நோக்கியதனால் இந்த அழிநிலையை எய்துவதா
யிற்று”(27) என்றார்.

இவ்வாறு நாடுகள் சில அழிந்திருப்பது கண்ட
குட்டுவனுக்கு நெஞ்சில் அசைவு பிறந்தது. “இந்த
நாட்டு வேந்தர், போர் விளைந்தால் இத்தகைய
அழிவு நேர்வதை அறியாது பகைத்துப் போர்
தொடுத்தது பெருங்குற்றம்; வீடிழந்தும் விளை நிலங்
களை யிழந்தும் எத்தனையோ மக்கள் வருத்தமெய்தி
னர்; இக்கேடெய்தக்கண்டு மக்கள் மனம் கொதித்து
வருந்திய வருத்தத்தை நினைத்தால் கன்னெஞ்சு
முடையாரும் கசிந்துருகுவர்” என்ற கட்டுரையும்
இப்பேச்சிடையே பிறந்தது. “அரசியற் செல்வம்
சிறந்ததென்பது குற்றம்; நாட்டு மக்கட்கு இவ்வாறு
துன்பமெய்துவது அந்நாட்டு வேந்தர்க்குத் தீராத்
துன்பமாகும்; அந்த நாட்டவர் வேந்தர்களை எவ்
வளவில் வெறுப்பரென்பது எண்ண முடியாத
ஒன்று” எனக் குட்டுவன் வாய்திறந்து கூறி
வருந்தினான்.

இவ்வண்ணம் இருவரும் சொல்லாடிக்
கொண்டே செல்லுங்கால் மிக்கக் கேடடைந்த
நாடொன்றைக் கண்டனர். அதனைப் பார்த்த குட்டு
வன் “இதுவும் பகை வேந்தர்பால் பொருது வென்ற
நாடுதானே” என்றான்; “ஆம் எனத்தீதலையசைத்த
கோதமனார், “வேந்தே, இந்த நாடு யான் அறிந்த

நாடுகளில் ஒன்று; நின் படைமறவர் புகுந்து போருடற்றிக் கைப்பற்றியதற்கு முன்னும் யான் இதனைக் கண்டிருக்கின்றேன்; தேர்கள் இயங்குவதால் ஏரால் உழுவதை வேண்டாதே புழுதிபடும் வயல்களும், பன்றிகள் உழுவதால் கலப்பையால் உழுவதை வேண்டாது புழுதிபடும் புன்செய்க் கொல்லைகளும், மத்து உரறுவதால் இன்னியம் இயம்ப வேண்டாத மனைகளும் பொருந்திய இதன் நலத்தைப் பண்டு நன்கு அறிந்தவர் இப்போது காண்பராயின் பெரிதும் நெஞ்சு நொந்து வருந்துவர்; இந்த நாட்டு மக்கள் நல்ல மனப்பண்பமைந்தவர்; முருகன் வெகுண்டழித்தலால் செல்வக் களிப்பிழந்த மூதார்போல நின் வீரர் சீறியழித்தலால் இந்நாட்டில் மழையும் செவ்வே பெய்யாதாக, வெயிலின் வெம்மை மிகுவதாயிற்று; நாடும் நலம் பயவா தொழிந்தது; இங்கே வாழ்பவர், சீறியழித்த நின்னையோ, நின் சீற்றத்துக்குரிய காரணத்தை யுண்டுபண்ணிய தம் நாட்டுத் தலைவர்களையோ நோவாமல், 'இஃது அல்லற் காலத்துப் பண்பு' என்று சொல்லிக் கண்ணீர் சொரிந்து கையைப் புடைத்துப் பிசைந்து வருந்துகின்றனர்; மனைகள் பீர்க்குப் படர்ந்து, நெருஞ்சி மலிந்து பாழ்பட்டுக் கிடப்பதுகாண்,"(26) என்று

இத்தகைய சொற்களால் குட்டுவன் மனத்தே மனமாறுதலொன்று உண்டாயிற்று; போர் நிகழாமல் தடுத்து நாட்டு மக்களது வாழ்வு அமைதியோடு இயலுமாறு செய்வதில் கருத்துடையானான். அக் காலத்தே இப்போது திருவாங்கூர் அரசில் உள்ள கோட்டயம் பகுதியில் வாழ்ந்த வேந்தர் சிலர் பகைத்துப் போர்தொடுத்தனர். வேந்தனுடைய தாணத்தலைவர் போர்க்குப் புறப்பட்டனர். இச்செய்தி பகை நாட்டவர் செவிப்புலம் புக்கதும் அவர்கள்

குட்டுவனுடைய படைப் பெருமை கண்டு தங்கள் நாடெய்தவிருக்கும் அழிவு நினைந்து வருந்தினர். அப்பகுதியில் வாழ்ந்த முதியருட் சிலர் குட்டநாட்டுப் பாலைபூரினரான கோதமனரைக் கண்டு போரை விலக்குதற் கேற்ற முயற்சி செய்யுமாறு வேண்டிக் கொண்டனர்.

கோதமனார் குட்டுவனைக் கண்டு, “வேந்தே நினது பெரும்படை சென்று பரவுதற்கு முன் இந்த நாடிருந்த சிறப்பைச் சொல்வேன் கேள்: வளையணிந்த இளமகளிர் வயலில் விளைந்திருக்கும் நெற்கதிரைப் பிசைந்து நென் மணிகளைக் கொண்டு அவல் இடிப்பர்; பின்பு, அவலிடித்த உலக்கையை அருகே நிற்கும் வாழை மரத்தில் சார்த்திவிட்டு வயல்களில் மலர்ந்திருக்கும் வள்ளைப் பூக்களைக் கொய்து விளையாடுவர்; வயல்களில்மேயும் மீனினங்களைப் படிந்துண்ணும் நாரை முதலிய குருகுகளும் வயல் வரம்பில் தங்கியிருக்கும் ஏனைப் புள்ளினங்களும் நீங்குமாறு அம்மகளிர் அவற்றை ஒப்புவர்; இசைச் சுவை நல்கும் இசைவாணர் ஊர் மன்றத்தில் தங்கியிருந்து மனைதோறும் போந்து யாழை இசைத்து இனிய பாட்டுக்களைப் பாடி இன்புறுத்துவர். இத்தகைய வளஞ்சிறந்த நாடு இனி இரங்கத்தக்க அழிவெய்தும் போலும்”(29) என்று பாடினர்.

இத்துணை வளஞ் சிறந்த நாடு கெடுவது கூடாதென்ற கருத்து குட்டுவனுக்கும் தோன்றிற்று. நாட்டிற்குக் கேடுண்டாகாத வகையில் போரை நடத்துமாறு தானைத் தலைவரைக் குட்டுவன் பணித்தான். கடல் போற் பெருகி வந்த படைத்திரளைக் கண்ட மாத்திரையே பகை மன்னர் வலியுழிந்து அவன் அடிபணிந்து அவன் ஆணைவழி நிற்கவற்றனர். நாட்டு மக்கள் குட்டுவனை வாயார வாழ்த்தினர். நாட்டில் நல்லரசு நிலவத் தொடங்கிற்று.

குட்டுவன் கோதமனார் உரைத்தவற்றால் மனம் மாறி அறமே நினைந்தொழுகும் அறவேந்தனாயினன். நெடும்பாரதாயனார் முதலிய சான்றோரைக் கொண்டு வேள்விகள் பல செய்தான். அற முதலிய உறுதிப் பொருள்களை எடுத்துரைக்கும் நூல்களைச் சான்றோர் விரித்துரைக்கக் கேட்டு இன்புற்றான். எவ்வுயிர்க்கும் தீங்கு நினைவாத கொள்கையும் சீர்சான்ற வாய்மையுரையும் அவன்பால் சிறந்து விளங்கின. சொல்லாராய்ச்சி, பொருளாராய்ச்சி, சோதிடநூல் ஆராய்ச்சி, வேதாகமங்களைக் கேட்டல் முதலிய நெறிகளில் குட்டுவன் கருத்துப் பெரிதும் ஈடுபடுவதாயிற்று.

அறமே நிறைந்தொழுகும் முனிவர் உறவும் அறமே செய்தொழுகும் அந்தணர் கூட்டமும் வேள்வி வாயிலாகத் தேவரை இன்புறுத்தும் வேதியர் சுற்றமும் குட்டுவனைச் சூழ்ந்து நின்றன. இம் முனிவர் முதலிய சான்றோர்களின் சிறந்த துணையை நயந்து வேள்விகள் பல செய்யலுற்றான். வேள்வித் தீயில் நெய்பெய்தெழுப்பும் ஆவுதிப் புகை அவனுக்கு மிக்க இன்பத்தைச் செய்தது. ஒருபால் தன்னை நாடி வருவோர்க்கு வரைவின்றிப் பெருஞ்சோறு வழங்கி விருந்தாற்றுமாறு ஏற்பாடு செய்தான். வேள்வியிலெழும் ஆவுதிப் புகையும் விருந்தோம்புங்கால் சோற்றிடைப் பெய்யும் நெய்ப்புகையும் நறுமணங்கமழ விண்படர்ந்து வானுலகத்துத் தேவரை இன்புறுத்தின. அதனால் குட்டுவனது வாழ்க்கை வானுலகத்துத் தேவர் விரும்பும் சிறப்பு மிகுவதாயிற்று. (21)

குட்டுவன்பால் நாடோறும் பரிசிலர் போந்து அவன் புகழைப் பாடினார்; அவர்கட்குப் பகைவர் நல்கிய நன்சலங்களை நல்கி அவர்கள் உண்டு தெவிட்டு மளவும் கள்ளும் தேறலும் தந்து களிப்பித்தான்.

இவ்வகையால் அவனது புகழே நாடெங்கும் மிகுந்தது. அவன் மனப்பண்புக்கேற்ற வகையில் அவன் மனைவியும் சுற்பால் நாட்டவர் புகழும் நல்லிசை யெய்தினாள். முல்லை மணம் கமழும் கூந்தலும் திருமுகத்தில் மலர் போல் அகன்று அழகுறத் திகழும் கண்களும் காந்தள் மலர்ந்த திப்பிய மூங்கில்வகை போலும் தோள்களும் உடைமையால் அவளது உருநலம் புலவர் பாடும் புகழ்மிக்கு விளங்கிற்று.

இத்தகைய நற்குண நற்செய்கைகளால் மாண்புற்ற மனைவியுடன் வாழ்ந்த குட்டுவனுக்கு ஆண்டு முதிரத் தொடங்கிற்று. அரசியற் புரோகிதரான நெடும்பாரதாயனார் உடன்வரக் குமரித்துறைக்குச் சென்று வல்லாரும் மாட்டாருமாகிய பரிசிலர்க்கும் இரவலர்க்கும் ஏனைப் பார்ப்பார்க்கும் அவன் பெரும் பொருளை வழங்கி “இருகடல் நீரும் ஒரு பகலில்” ஆடினான்.

அதன் முடிவில், வேளிரும் குட்டுவரும் பூழியரும் கொங்கரும் ஆகிய நாட்டுத்தலைவர் உடன்வர அவன் குட்டநாட்டில் உள்ள அயிரைமலைக்குச் சென்று அங்கே கோயில் கொண்டிருக்கும் கொற்றவைக்குப் பரவுக்கடன் செய்தான்.

பேரியாற்றேரிக்கு அண்மையில் நிற்கும் மலை முடிக்குப் பண்டை நாளில் அயிரை என்று பெயர் வழங்கிற்று. அதிலிருந்து தோன்றி வரும் அயிரையாறு இப்போது சவரிமலைப் பகுதியில் தோன்றி வரும் பம்பையாற்றோடு கூடிப் பெருந்தேனருவி யென்று பெயர் பெற்று அயிரையூர் வழியாக ஓடுகிறது. அயிரையூர் இப்போது அயிரூர் என்று வழங்குகிறது. அயிரைமலையும் இப்போது அயிதைமலையெனக் கூறப்படுகிறது. இந்த அயிதைமலையே சங்க நூல்கள் குறிக்கும் அயிரைமலையாம் என்று

திரு. K. G. சேஷைய ரவர்களும் ¹ கருதுகின்றார்கள். அழிதையாறு பம்பையோடு கலந்து பெருந்தேன் அருவி யெனப்படுவதற்கு முன்பு அதன் கரையில் அழிதையூர் என்றோர் ஊர் இருப்பதும், அது பெருந் தேனருவியாகி மேலைக்கடலை நோக்கியோடுங்கால் அதன் கரையில் அழிநூர் என்றோர் ஊரிருப்பதும், பிற்காலத்தே “அழிநூர் சொருபம்” என்றொரு வேந்தர்க்குடிக் கிளை இருந்திருப்பதும் மேலை கண்ட முடிபை வற்புறுத்துகின்றன.

பின்பு குட்டுவன் அரசியற் சுற்றத்தாரும் தானைத் தலைவரும் புடைவரத் தன் மனையாளுடன் வஞ்சிமாநகர் வந்து சேர்ந்தான்; இரப்போர் சுற்றமும் புரவலர் சுற்றமும் அவனைப் பாராட்டி வாழ்த்தினர். நெடும்பாரதாயனார் அரசன்பால் விடை பெற்றுக்கொண்டு துறவு பூண்டு காடுசென்று சேர்ந்தார். சில ஆண்டுகட்குப் பின்பு ஒருகால், பாலைக் கோதமனார், “வேந்தே, எவ்வுயிர்க்கும் தீங்கு கருதாக்கொள்கையாலும், சீர் சான்ற வாய்மையுரையாலும், சொல்லும் பொருளும் சோதிடமும் வேதமும் ஆக மமுமாகிய இவற்றால் எய்திய புலமையாலும், முனிவர் துணையாதல் வேண்டி யெடுத்த வேள்வித்தீயிடை யெழுந்த ஆவுதிப்புகையும் விருந்தினரை உண்பிக்கு மிடத்தெழும் நெய்யாகிய ஆவுதிப் புகையுமாகிய இரண்டின் நறுமணத்தாலும், வானுலகத் தேவர் விரும்பும் சிறப்பும் செல்வங்களும் நீ உடையாய்; மேலும், நீ செருப்பு மலைக்குரிய பூழியர்கட்குத் தலைவன்; மழவராகிய சான்றோர்க்கு மெய்ம்மறை; அழிநைமலையையுடையவன்; யாண்டுதோறும் பருவம் தப்பாது நன் மறை பெய்வதால் வளம் மிகப் படைத்து நோயில்லாதவாழ்வு திகழ, இயல்பாகவே முல்லை மணம் கமழும் கூந்தலும் மறைக் கண்களும்

மூங்கில் போலும் தோள்களுமுடைய நின் மனைவி யுடன் பல்லாயிரவெள்ளம் வாழ்வாயாக 1 ” என்று வாழ்த்தினார்.

இவ்வாழ்த்துரை கேட்ட குட்டுவன் பாலைக் கோதமனார்க்கு மிக்க பரிசில் நல்கிச் சிறப்பிக்க நினைத்தான். அவன் மனக்குறிப்பைக் கோத மனார் கண்டுகொண்டார். ஆயினும் அவரது உள் ளம் வேறென்றை நாடிற்று. உடனே குட்டுவன் அவரை நோக்கிச் “ சான்றீர், நீர் வேண்டுவதைக் கொண்மின் ” என்றான். அவர் “ வேந்தே, யான் இதுவரை நின்னோடே யிருந்து நீ தந்த செல்வத் தால் செல்வ வாழ்வு பெற்றேன். இம்மை வாழ்வை இனிது கழித்த யான் மறுமையிலும் துறக்கவின்பம் பெற விழைகின்றேன்; அது குறித்து யான் என் பார்ப்பனியுடன் வேள்விகள் பத்துச் செய்தல் வேண்டும்; அவ்வேள்விகட்கு வேண்டிய செல்வத்தை உதவுதல் வேண்டும் ” என்று தெரிவித்தார். அவரு டைய உள்ளத்தின் உயர்வு கண்டு உவமை மிகுந்து, அவர் வேண்டியவாறே குட்டுவன், வேள்விகட்கு வேண்டுவ பலவும் உவந்து அளித்தான். கோத மனாரும் இடையீடின்றி ஒன்பது வேள்விகளை முடித்துப் பத்தாம் வேள்வி நடைபெறுகையில் தன் பார்ப்பனியுடன் மறைந்து விட்டார்.

தன்னோடு துணைவராய் இருந்த நெடும்பாரதாய னார் துறவு பூண்டதும், கோதமனார் வேள்விக் காலத் தில் மறைந்ததும், குட்டுவன் உள்ளத்தில் நன்கு பதிந்து துறக்க வாழ்வில் பெருவேட்கையை உண்டு பண்ணி விட்டன. அரசியற் செல்வத்திலும் மறம் வீங்கு புகழினும் அவனுக்கு உவர்ப்புப் பிறந்தன. அதன்மேல் அவனுக்கு மகப்பேறும் இல்லாதிருந் தது. அஃது அவன் கருத்தை மேன்மேலும் ஊக்

க்வே, குட்டுவன் தானும் துறவு மேற்கொள்ளத் துணிந்து சான்றோர் சிலர் துணைசெய்யத் தன் மனைவியுடன் துறவு பூண்டு காடு சென்று சேர்ந்தான்.

7. களங்காய்க்கண்ணி நார்முடிச்சேரல்

இம்மயவரம்பன் நெடுஞ்சேரலாதனுக்குப் பதுமன் தேவி, சோழன்மணக்கிள்ளி என இரு மனைவியர் இருந்தனர். அவருள் பதுமன் தேவி யென்பவள் வேண்டு வோரிர் குடியில் தோன்றியவள். அவள் தந்தை வேளாவிக்கோமான் எனப்படுவன். பதுமன்தேவியென்ற இப் பெயரைக் கண்டோர் இவள் பதுமன் என்பவனுக்கு மனைவியென்று பொருள் கொண்டு இப்பதுமன்தேவி இம்மயவரம்பனுக்கு உடன்பிறந்தவளெனக் கருதி இவள் மகனென் நார்முடிச்சேரல் மருமக்கள் தாய முறையில் அரசு கட்டிலேறினாள் என்று கூறிவிட்டனர். அஃது உண்மையன்று; அவர்கள் இடைக்காலச் சோழ வேந்தர் மனைவியர் பெயர்களை நோக்கி யிருப்பரேல் இவ்வாறு கருதிக் கூறியிருக்க மாட்டார்கள்.

ஏறக்குறைய ஆயிரம் ஆண்டுகட்கு முன்பு தமிழ் நாட்டில் பேரரசு நிறுவி வாழ்ந்த சோழ வேந்தர் மனைவியர் பெயர்களைக் கல்வெட்டுக்கள் குறிக்கின்றன. சிலர், வானவன் தேவி என்றும், பஞ்சவன் தேவி என்றும், செம்பியன் மாதேவி என்றும், சேரவன் மாதேவி யென்றும் பெயர் தாங்கி யிருக்கின்றனர். வானவன் மாதேவியார் இரண்டாம் பராந்தகனுக்கு மனைவி; பஞ்சவன் மாதேவி யென்பது உத்தம சோழன் மனைவியது பெயர். செம்பியன் மாதேவியார் முதற்கண்டராதித்த சோழருடைய மனைவியாராவார். இவ்வாறே வில்லவன்மாதேவி,

பாண்டிமாதேவி சேரவன்மாதேவி யென்ற பெயருடைய அரசியர் பலர் இருந்துள்ளனர். இப்பெயர்களைப் போலவே பண்டை நாளைச் சேர மன்னர் மனைவியரும் பெயர்பூண்டிருந்தனர். அதனால் அவர்கள் பெயரை இச் சோழ வேந்தர் மனைவியர் பெயர் போலக் கொள்வது நேர்மையேயன்றி வேறுகக் கொண்டு இயைபில்லாத மிகவும் பிறகாலத்தே துழைந்த மருமக்கள் தர்ய முறையைக் கொணர்ந்து புகுத்திப் பொருள் காண்பது உண்மையாராய்ச்சியாகாது.

குடநாட்டை இமயவரம்பனும் குட்டநாட்டைப் பல்யானைச் செல்கெழு குட்டுவனும் ஆட்சி புரிந்து வருகையில், இளையனான நார்முடிச்சேரல், வேண்டுகிறகு வடகிழக்கிலும், குட்ட நாட்டிற்குத் தென்கிழக்கிலும், பாண்டிநாட்டைச் சாரவும் இருந்த குன்ற நாட்டில் இருந்து நாடு காவல் செய்து வந்தான். இப்போது அது குன்றத்தூர் நாடு என வழங்குகிறது. அப்பகுதியில் வண்டன் என்னும் பழையோன் வழிவந்தோரும் முதியரும் பிறரும் வாழ்ந்து வந்தனர். அவர்கட்குத் தலைவனாய், அவரது பேரன்புக் குரியனாய் நார்முடிச்சேரல் இருந்து வந்தான். குன்ற நாட்டுக்கு மேற்கிலும் வடமேற்கிலும் உள்ள குட்ட நாட்டையும், குட்ட நாட்டின் கிழக்கிலுள்ள பூழி நாட்டையும் குட்டுவன் ஆட்சி செய்துவந்தான். பாலைக்கோதமனார் நெடும்பாரதாயனார் முதலிய சான்றோருடன் கூடிச் செல்கெழு குட்டுவன் துறவுள்ளம் கொண்டு அறவேள்வித் துறைகளில் பேரீடுபாடு உடையனாகிய போது, நார்முடிச்சேரல் பூழி நாட்டுக்குக் கிழக்கில் இருக்கும் மலைநாட்டைத் தன் ஆட்சியிற்கொண்டு நாடுகாவல் புரிந்தொழுகினான்.

அந்நாளில், குடநாட்டின் வடக்கிலுள்ள கொண்கான நாட்டில் நன்னன் என்னும் வேள்புல வேந்

தன் சேரலாதன் வழி நின்று நாடுகாவல் செய்து வந்தான். கொண்கானத்தின் வடபகுதி துளுநாடு என்றும், அதன் கீழ்ப்பகுதி புன்னாடு என்றும் வழங்கின. புன்னாட்டில் கங்கன் என்பவனும், அதன் தென்பகுதியில் கட்டி யென்பவனும், அதற்குத் தெற்கிலுள்ள பகுதியில் புன்றுறை யென்பவனும், பாயல் மலையை யொட்டி அதன் கீழ்ப்பகுதியில் நாடுவகுத்து அரசுபுரிந்து வந்தனர். கங்கன் வழி வந்தோர் கங்கரெனவும், கட்டியின் வழியினர் கட்டியர் எனவும் வழங்கினர். கங்கனாடு மேற்கே கொண்கானத்தையும் கிழக்கே புலிநாட்டையும் எல்லையாகக் கொண்டிருந்தது. இப்போதுள்ள மைசூர் நாட்டைப் பண்டை நாளைக் கங்கனாடென்றல் பொருந்தும். தென்பாற் கங்க நாட்டில் காவிரியைச் சார்ந்த பகுதியில் கட்டியர் வாழ்ந்தனர். அவருடைய கல்வெட்டுக்கள் சில சேலம் மாவட்டத்தில் ஓமலூர்ப் பகுதியில் காணப்படுவது இதற்குச் சான்றாகிறது. இந்நாடு பூவானி நாடு என்றும் கல்வெட்டுக்களிற் காணப்படும். பூவானிநாட்டின் வடகிழக்கிலும் கிழக்கிலும் தகடூர் நாடு கிடந்தது. பூவானிநாட்டிற்குத் தெற்கில் இன்றைய பவானி, ஈரோடு, பெருந்துறை முதலிய பேரூர்களைத் தன்கண் கொண்டிருக்கும் நாடு புன்றுறை யென்ற குறுநிலத் தலைவன் ஆட்சியில் இருந்தது. அதனால் அப்பகுதி புன்றுறை நாடு என வழங்கிற்று; அது பற்றி அப்பகுதியிற் காணப்படும் கல்வெட்டுக்கள் அப்பகுதியைப் புன்றுறை நாடு என்று குறிக்கின்றன. இதனைச் சில கல்வெட்டுக்கள் பூந்துறை நாடு என்று கூறினும், அதன் பண்டைய உண்மைப் பெயர் புன்றுறை யென்பது நினைவு கூரத்தகுவது; அப்பகுதியிலிருக்கும் பூந்துறை யென்னுமூர் புன்றுறை யெனப்பட்ட பொற்புடைய

தாதலும் நினைவிற் கோடற் குரியது. புன்றுறை நாட்டுக்குத் தென்மேற்கிலும் தெற்கிலும் உள்ள மேலைக் கொங்காகிய மீகொங்கு நாட்டை நன்னன் என்றொரு தலைவன் பொள்ளாச்சிக்கு அண்மையிலுள்ள ஆனைமலை யென்னும் பகுதியிலிருந்து ஆட்சி செய்தான். ஆனைமலைக்குப் பழம்பெயர் நன்னனார் என்பது அவ்வூர்க் கல்வெட்டுக்களால் ¹ தெரிகிறது. தகடூர் நாட்டை அதியர் என்னும் குறுநிலத் தலைவர் ஆட்சிபுரிந்து வந்தனர். அவரது தகடூர் இப்போது சேலம் சில்லாவில் தருமபுரி என்ற பெயருடன் நிலவுகிறது. அப்பகுதியில் உள்ள அதியமான்கோட்டை என்ற ஊர் அதமன் கோட்டையென மருவி நின்று வரலாற்றுச் சான்று வழங்காநிற்கிறது.

வேள்புலத்தலைவனான நன்னன் பெருஞ்சோற்றுதியன் முதலிய சேரமன்னர்களால் நன்னன் உதியன் என்ற பெயர் நல்கப்பெற்று சிறந்து விளங்கினான். அவன் அரசியல் துட்பமும் புலவர் பாடும் புகழும் படைத்தவன். அதனால் அவன்பால் வேளிரும் கங்கரும் கட்டியரும் பிறகுறுநிலத் தலைவரும் நட்புற்றிருந்தனர். நன்னனுடைய மெய்ம்மைப் பண்பும் காவல் மாண்பும் நோக்கி வேள்புல வேந்தர் தம் முடைய பெருநிதியை அவனுடைய பாழிநகர்க்கண் ² வைத்திருந்தனர். பாழிநகர் இப்போது வட கன்னடம் சில்லாவில் ஹோனவாறென்னும் பகுதியில் பாட்கல் (பாழிக்கல்) என்ற பெயருடன் இருக்கிறது. நன்னனது துளுநாட்டுத் தோகைக்கா ³ என்னும் ஊர் இப்போது ஜோக் (Jog) என்ற பெயருடன் ஒரு சிற்றூராக இருக்கிறது.

நன்னன் வழியினர், நன்னன் வேண்மான் ⁴ நன்னன் ஆஅய் ⁵ நன்னன் சேய் ⁶ நன்னன் ஏற்றை ⁷ என்று சான்றோர்களால் குறிக்கப்

(1) Ep. A. R. No. 214 of 1928. (2) அகம். 258. (3) ஷ, 15. (4) ஷ 97. (5) ஷ 366. (6) மலைபடுகடாம் 87. (7) அகம். 44.

பெறுகின்றனர். இவருள் நன்னன் வேண்மான் என்பான் வியலூர் என்னும் ஊரைத் தலைநகராகக் கொண்டு நாடுகாவல் புரிந்தான். வியலூர் இப் போது துளுநாட்டில் பெயிலூர் (Bailur) என வழங்குகிறது; இவ்வியலூர் வயலூரெனவும் வழங்கும்¹. நன்னன் ஆஅய், பிரம்பு என்னும் ஊரைத் தலைமையாகக்கொண்டு நாடு காவல் செய்தான். நன்னன் சேய் திருவண்ணாமலைக்கு மேற்கிலுள்ள செங்கைமா என்னும் ஊரைத் தலைநகராகக் கொண்டு அதனைச் சூழ்ந்துள்ள நாட்டை ஆண்டுவந்தான். நன்னன் ஏற்றை பொள்ளாச்சிக்கண்மையிலுள்ள ஆனைமலைப் பகுதியில் இருந்து பாலைக்காட்டுப் பகுதியை ஆட்சி செய்து வந்தான். அப்பகுதியில் நன்னன்முக்கு² நன்னன்பாறை,³ நன்னனேற்றை⁴ என்ற பெயர் தாங்கிய பலவூர்கள் இருப்பது போதிய சான்றாகும். இவ்வாறு நன்னன் என்ற பெயர் பூண்ட தலைவர்கள் பலர் மேலைக் கடற்கரையிலும் கொங்கு நாட்டிலும் பரவி வாழ்ந்து வந்தமை நன்கு தெளியப்படும்.

இந்நன்னருள் முதல்வனான நன்னன் கொண்கான நாட்டில் ஏழில்மலைப் பகுதியைத் தனக்கு உரியதாகக் கொண்டு வாழ்ந்தான். அதன் வட பகுதியான துளுநாடும் அவற்கே உரியதாயிருந்தது. அந்நாட்டில் கோசர் என்னும் மக்கள் வாழ்ந்தனர். “மெய்ம்மலி பெரும்பூண் செம்மற்கோசர்..... தோகைக்காவின் துளுநாடு⁵” என்று சான்றோர் கூறுவது காண்க. துளுநாட்டுள்ளும் மேலைக் கடற்கரையைச் சார்ந்த நெய்தற் பகுதியிலே அவர்கள் வாழ்ந்தமை தோன்ற, “பல்வேற்கோசர் இளங்கள் கமழும் நெய்தலஞ்செறுவின் வளங்கெழு

(1) பதிற் ii பதி. (2) மனையாள மாவட்டத்துப் பொன்னுளி தாலூகா. (3) ஷ ஏர்நாடு தாலூகா. (4) T.A.S. Vol. iii. பக். 8, 10, 20. (5) அகம்: 15.

நன்னாடு¹ ” என்று கல்லாடனார் சிறப்பித்துரைக்கின்றார்.

இனி, நன்னன் வேள்புலத்து வேளிர் தலைவனாதலால், அவன் ஆட்சியின் கீழிருந்த கோசரை வேளிர் என்றற்கில்லை. அவர்களை வேளிரென யாண்டும் சான்றோர் குறித்திலர். மற்று, அந்நாளில் கொங்கு நாட்டில் வாழ்ந்த அதியர், மழவர் என்பாரைப் போல இக்கோசரும் ஓர் இனத்தவராக வாழ்ந்தவரெனக் கோடல் சீரிதாம். ஆனால், அதியரும் மழவரும் ஒரு பகுதியில் நிலைபெறத் தங்கி நாடுவகுத்து அரசு நிலை கண்டு வாழ்ந்தாற்போல இக்கோசர் எப்பகுதியிலும் நிலைபெறு கொண்டிலர். துளுநாடு, கொங்குநாடு, பாண்டிநாடு என்ற இந்நாடுகளில் தான் இவர்கள் பெரும்பாலும் இருந்திருக்கின்றனர். சேர நாட்டிற்குத் தெற்கிலுள்ள தென்பாண்டிநாட்டு வாட்டாற்றுப் பகுதியில் எழினியாதன் காலத்தில் இக்கோசர்கள் வாழ்ந்திருக்கின்றனர். இவ்வாட்டாறு, தஞ்சை மாவட்டத்துப் பட்டுக்கோட்டைத் தாலுகாவைச் சேர்ந்த வாட்டாற்றுக்கோட்டைப் பகுதியாயின், கோசர்கள் பாண்டிநாட்டின் வடபகுதியில் சோழ நாட்டை அடுத்து வாழ்ந்தனரெனக்கொள்ளலாம். கொல்லிமலைக்குரிய வேளிரது ஆணைவழி நின்றொழுகிய மழவர் போல, கொண்கான நாட்டு நன்னர் வழி நின்று அவர் சென்று தங்கிய இடங்களில் வாழ்ந்திருக்கின்றனர். பாண்டி வேந்தரிடத்தும் இக்கோசர்கள் மறப்படைமைந்தர்களாகவே இருந்துள்ளனர். ஏனைச் சேரநாட்டிலும் சோழ நாட்டிலும் இக்கோசரது இருப்புச் சான்றோர்களால் குறிக்கப்படவில்லை.

இக்கோசர்களைப் பற்றி ஆராய்ச்சி நிகழ்த்திய அறிஞர்கள், பிரம் தேவன் வழிவந்த குசமுனிவன்

மக்களான குசாம்பன், குசராபன், ஆதார்த்தன், வசு என்ற நால்வரும் கௌசாம்பி முதலிய நான்கு பெரு நகரங்களை நிறுவி வாழ்ந்தனரென்றும், அவர்கள் வழி வந்தவர் இக்கோசரென்றும், நான்கு ஊர்களை நிலைகொண்டு வாழ்ந்தமை பற்றி இவர்கள் நாலுர்க்கோசர் ¹ என்று கூறப் பெற்றனரென்றும், கோசாம்பி நாட்டைப் பின்னர் வத்ஸன் என்ற வேந்தன் ஆண்டனன் என்றும், “வத்ஸ கோசர்” என்பது இளங்கோசர் எனத்தமிழர்களால் மொழி பெயர்க்கப் பெற்றதென்றும் ² கூறுகின்றனர். ஆனால் உண்மை வேறுகத் தோன்றுகிறது. பிறநாட்டு ஊர்ப்பெயர்களையும் மக்கட் பெயர்களையும் பிறவற்றையும் தங்கள் மொழியில் மொழிபெயர்த்துக் கொண்டு வழங்கும் வழக்கம் வடமொழியாளரிடத் தன்றிப் பிற எந்நாட்டு எம்மக்களிடத்தும் காணப் படுவதில்லை. பிறரெல்லாம் பிறநாட்டு மக்கட் பெயரையும் இடப்பெயரையும் தங்கள் மொழி நடைக் கேற்பத் திரித்து வழங்குவர். மேனாட்டு அயோனியரை யவனரென்றும், பர்ஷியரைப் பாரசிகரென்றும், இங்கிலாந்து மக்களை ஆங்கிலரென்றும் பிற மக்கட் பெயர் இடப் பெயர்களை இவ்வாறே பேதுரு, யாக்கோபு, ஏசு, சீதக்காதி, பெத்தனா, மதினா முதலியவாகத் திரித்தும் வழங்குவதே மரபு. இலக்கணத் துறையில் “வடசொற்களளி வடவெழுத்தொரி, எழுத்தொடு புணர்ந்த சொல்லாகும்மே ³” என்றொரு முறையும் இதுபற்றித் தொல்காப்பியம் எடுத்தோதியிருக்கிறது. இதனால் மொழி பெயர்த்து வழங்கும் வழக்காறு தமிழ்மரபன்று என்பது இனிது விளங்குதலால், இளங்கோசரென்பது “வத்ஸகோச” ரென்ற வடமொழியின் மொழிபெயர்ப்பென்றல்

(1) குறந். 15. (2) திரு. இராகவயங்கார்: கோசர். பக். 47-8.

(3) தொல். சொல். எச்ச. 5.

பொருந்தாது. கோசர்கள் துளுநாட்டிலும் பாண்டி நாட்டிலும் கொங்கு நாட்டிலும் இருந்தவரென்பது தோன்றப் பல குறிப்புக்களை வழங்கும் சங்க நூல்கள் இவர்களை வடபுலத்துக் கோசாம்பி நாட்டினரென்றே கோசல நாட்டினரென்றே தோன்ற ஒரு சிறு குறிப்பும் குறிக்கவில்லை. இனி, வத்ஸன் ஆண்ட நாடு வத்த நாடென்றும், வத்ஸர் தலைவனை வத்தவர் பெருமகன் என்றும் வழங்குவது தமிழ் மரபு. வத்ஸனை இளையனென்றே, வத்ஸ நாட்டினை இளநாடென்றே மொழி பெயர்த்தது கிடையாது. ஆகவே இளங்கோசரென்பது வத்ஸகோசரென்பதன் மொழி பெயர்ப்பெனக் கூறுவது உண்மை அறிவுக்குப் பொருத்தமாக இல்லை. மேலும், தமிழகத்து மக்கள் வகையினருள் கோசரென்பார் ஒரு வகை இனத்தவரென்றற்கும் இடமில்லை.

இனி, இக்கோசர் வடவருமல்லர், தமிழருமல்லரெனின் வேறு நாடுகளிலிருந்து கடல் கடந்து போந்து குடியேறியவர் என்பது பெறப்படும். வட நாட்டினின்றும் புதியராய்ப் போந்த பிறரை “வம்ப வடுகர்” என்றும், “வம்ப மோரியர்” என்றும் சான்றோர் கூறியது போல, இவர்களை “வம்பக் கோசர்” என்று கூறுமையால் இவர்கள் பன்னெடு நாட்களுக்கு முன்பே தமிழகத்திற் குடி புகுந்தவரென்பது தெளிவாம். சங்க காலத்தேயே மேலைக் கடற்கரைப் பகுதியில் யவனர் பலர் குடியேறியிருந்தனரென்பது வரலாறு கூறும் செய்தியாகும். அவர்கட்குப் பின் இடைக் காலத்தே சோனகரும், பின்னர் ஐரோப்பியரும் வந்து சேர்ந்தனர். இவ்வாறு வந்தோருள் பாபிலோனிய நாட்டினின்றும் போந்து தென்னாட்டிற் குடியேறியவர் இக்கோசர்கள் என்று அறிகின்றோம்.

தைகிரிஸ் (Tigris) ஆற்றுக்குக் கிழக்கில் சாகரா மலைப் பகுதியில் (Zagros Mountains) வாழ்ந்த பழங்

குடி மக்கட்குக் கோசர் (Kossears) என்பது பெயர். வில்வேட்டம் புரிவதே அவரது தொழில். பின்னர் அவர்கள் மலையடியில் வாழ்ந்த ஈரானியர் இனத்தைச் சேர்ந்த ஆலநாட்டுக் கிருதர் (Kurds or Kruds) அனுசர் (Anshar) முதலியோருடன் கலந்து கொண்டனர். ஆயினும் அவர்கள் அனைவரையும் கிரேக்க யவனர்கள், கிசியர் (Kissians) என்றும், அவர்கள் நாட்டைக் கிசியா என்றும் அவர்களது தலைநகரைச் சூசா (Susa) என்றும் வழங்கினர்¹. சூசா என்பது அவர்கள் மொழியில் நான்கு ஊர்கள் என்றும் நான்கு மொழிகள் என்றும் பொருள்படுமாம்.

இறுதியில் இக்கோசர்கள் (கிசியர்) மேலைக் கடற்கரையில் வந்து தங்கிய யவனரோடு உடன் போந்து துளுநாட்டுக் கடற்கரைப் பகுதியில் நிற்கும் மலைநாட்டில் தங்கி வாழ்ந்தனர். அவர்கள் வாழ்ந்த நாட்டிற் போலத் துளுநாட்டிலும் காலநிலையும் மலை வளமும் பொருந்த இருந்தமையால், உடன்போந்த யவனர்கள் அவரின் நீங்கித் தங்கள் நாட்டுக்குத் திரும்பிய போதும் இக்கோசர்கள் திரும்பச் செல்லாமல் துளு நாட்டையே தமக்கு வாழிடமாகக் கொண்டனர். ஆயினும் இயல்பாகவே அவர்கள் தங்கள் நாட்டில் நாடோடிகளாய் வாழ்ந்ததனால், அதே முறையில், துளுநாட்டில் தங்கிய போதும் தங்கட்கெனத் தனி நாடொன்று வரைந்து கொள்ளாது நாட்டுவேந்தர்கட்கு விற்படை மறவராய் வாழ்ந்து வருவாராயினர். கொண்டகான நாட்டு வேளிர் தலைவர்களும் பாயல் மலையில் வாழ்ந்த பிட்டன் முதலிய தலைவர்களும் இக்கோசர்களைத் தமக்குப் படை மறவாகக் கொண்டிருந்தனர். நன்னன் கிளையினர் கொங்குநாட்டிற் படர்ந்தபோது அவர்களோடே

(1) Historian's History of the world, p. 341.

இக்கோசர்களும் சென்று தங்கினர். எங்குச் சென்றாலும் அங்கிருந்த வேந்தர்கட்குப் படை மறவராய் நின்று பணிசெய்வதே இவர்கள் தமக்கு உரிமைத் தொழிலாக மேற்கொண்டனர். முதுமையினும் இளமைப் பண்பு வாடாத உள்ளமும் சொன்ன சொற்பெயராத வாய்மையும் சிறப்பாகவுடையராத லால், இக்கோசரைச் சான்றோர், “இளம்பல்கோசர்”¹ என்றும், “ஒன்று மொழிக்கோசர்”² என்றும் விதந்து கூறுவர்.

பொள்ளாச்சி பாலைக்காடு பகுதிகளில் வாழ்ந்த நன்னர் வழியில் நன்ன னூரை (ஆனைமலையை)த் தலை நகராகக் கொண்டு ஒரு நன்னன் வாழ்ந்து வந்தான். அவன் கோசரது படைத்துணையால் வலியிருந்து தனியரசாக முயன்றான். அக்காலத்தே குட்ட நாட்டை ஆண்டுவந்த பல்யானைச் செல்கெழுகுட்டு வன் துறவுள்ளம் பூண்டு தவவேள்வி செய்வதில் ஈடு பட்டிருந்தது அவற்குப்பெரிய வாய்ப்பினையளித்தது. குட்டநாட்டின் வடபகுதியிலும் கிழக்கிலுள்ள பூழி நாட்டிலும் வாழ்ந்த தலைவர்கள் சேரமான் கருத்துக்கு மாறாகத் தார்தாமும் தனியரசாக முயன்றனர். வலியிக்கோர் எனிய தலைவர்களை வென்று தமக்கு அடிப்பட்டொழுகச் செய்தனர். சிலர் நன்னனது துணையை நாடினர். அதுகண்ட நன்னன் தன் கருத்து முற்றுதற்கேற்ற செவ்வி தோன்றியது கொண்டு பெரியதானையொடு பாலைக்காட்டு வழியாகச் சேரநாட்டிற் புகுந்து பூழிநாட்டையும் அதனையடுத்துள்ள பாலைக்காட்டுக் கணவாய்ப் பகுதியையும் தனக்குரியதாக்கிக் கொண்டான். அவன் படையினது மாணுச்செயல்களால் அப்பகுதிகளில் வாழ்ந்த உயர்குடி மக்கள் பலர் நிலைகலங்கி வேறுநாடுகட்குச் சென்று வருந்தினர். வாழ்ந்த மக்கள் சிலர் தாழ்ந்து

மெலிந்தனர்; நாடெங்கும் துன்பமே நிலவுவதாயிற்று.

இந்நிலையில் அறத்துறையில் நின்ற குட்டுவன் துறக்கமடைந்தான். அரசுகட்டிலுக்குரிய பதுமன் தேவிமகனான நார்முடிச் சேரல் குன்றநாட்டினின்று பூழிநாடு கடந்து குட்டநாடு புகுந்து முடிசூடிக் கொள்ள வேண்டியவனானான். பூழிநாட்டுத் தலைவர் சிலர் நன்னன் பக்கல் இருந்தமையின், அவன், குன்றநாட்டு வண்டரும் முதியரும் சேரரும் படைத் துணை செய்யப் பெரியதொரு தானையுடன் பூழிநாட்டுப் புகுந்து எதிர்த்தவரை வென்று நன்னனையும் வெருட்டி யோட்டி வென்றி மேம்பட்டான். பூழிநாடும் பண்டுபோல் சேரார்க்குரியதாயிற்று.

பூழிநாட்டின்கண் இருந்து நன்னற்குத் துணையாய்க் குறும்பு செய்தவர்களை அடக்கி நன்மக்கள் துணைசெய்ய நாட்டில் நல்வாழ்வு நிகழத் தலைப்பட்டது. பகைவர்க்கஞ்சி யொடுங்கியிருந்த சான்ரோர் ஒன்றுகூடிக் களங்காயாற் கண்ணியும் பனை நாரால் முடியும் செய்து, பதுமன்தேவியின் மகனைச் சேரமான் என முடிசூட்டிச் சிறப்பித்தனர்; அன்று முதல் அவன் சேரமான் களங்காய்க் கண்ணி நார்முடிச் சேரல் என வழங்கப்படுவானாயினன். அவனது வென்றி விளக்கத்தால் ஆங்காங்கிருந்து குறும்பு செய்த பகையிருள் புலர்ந்து கெட்டது. குட்டநாட்டுத் தலைவரும் பிறரும் நார்முடிச் சேரலின் அடிவணங்கி ஆணைவழி நிற்கும் அமைதியுடையராயினர். நார்முடிச் சேரல் குட்டநாட்டைந்து வஞ்சிகர்காக்கண் இருந்து அரசு புரிந்து வந்தான்.

நார்முடிச் சேரல், மலைபோல் அகன்று உயர்ந்த மார்பும், கணையமரம்போலப் பருத்த தோளும்,

வண்டன்¹ என்பாளைப் போன்ற புகழ்க் குணமும் உடையவன். தழைத்த கூந்தலும் ஒள்ளிய துதலும் அழகுற வளைந்த உந்தியும் அறஞ்சான்ற கற்பும் இழைக்கு விளக்கம் தரும் இயற்கை யழகும் உடையளாகிய அவன் மனைவி அருந்ததியாகிய செம்மீனை யொத்த கற்புநலம் சிறந்து விளங்கினாள். சேரமானுடைய சால்பும் செம்மையும் நாற்றிசையினும் புகழ் விரிந்து விளங்கின. அரசியற் கிளைஞர்க்கு வேண்டு வனவற்றைப் பெருக நல்கியும் குன்றாத வளம் அவற்கு உண்டாயிற்று. தன்னாட்டு அரசியல் நெருக்கடியால் வளமும் பாதுகாப்புமின்றித் துளங்கிய மக்களைப் பண்டுபோல் வளமுற வாழச் செய்தான். அதனால் அவனது வென்றியைச் சான்றோர் “துளங்குகுடி திருத்திய வலம்படு வென்றி²” எனப் பாராட்டிப் பாடினர். பகைவரை அடக்கி ஒடுக்கு வதிலும் சான்றோரை நிலை நிறுத்தி நாட்டில் நல்லொழுக்கம் நிலவச் செய்வதே வேந்தர்க்குப் பெரு வென்றியென்பது அவன் கருத்தாயிற்று. தான் வென்ற பகுதியில் காவலர் நாட்டைக் கைவிட்டோடியதனால் கொழுகொம்பில்லாக் கொடிபோல் அலமந்த மக்கட்குத் தன் பொறைக் குணத்தால் ஆதரவு செய்தான். பகைவர் கைப்பட்டு வருந்திய மறவர்களைக் கூட்டிவந்து வேண்டும் சலுகை தந்து அவர் நெஞ்சில் தன்பால் மெய்யன்பு நிலவுமாறு செய்தான். அச்

(1) வண்டன் என்பவன் பிழேடு என்ற பகுதியில் பண்டை நாளில் சிறந்த புகழ்பெற்று வாழ்ந்தவன். வண்டன்மேடு, வண்டப் பெரியாறு என்ற பெயருடன் அங்கே உள்ள பகுதிகள் இன்றும் நினைப்பிக்கின்றன. இந்த வண்டன் பெயரால் அமைந்த வண்டனூர் ஏர்நாடு தாலுகாவில் மேலைக்கடற்கரைக்குக் கிழக்கே 20 மைல் அளவில் உளது; அங்கே ஏழு கற்குகைகள் இருக்கின்றன. அவற்றுட் காணப்படும் சிதைந்த எழுத்துக்கள் அவ்வுரை வண்டனூர் என்று கூறுகின்றன; அப்பகுதியில் வாழ்பவர் அதனை வண்டுர் எனச் சிதைத்து வழங்குகின்றனர். (2) பதிற். 32 : 7.

செயலின்கண் அவன் ஒருபாலும் கோடாதுசெய்த செம்மை அவர்களை அவனது தாணிமுற்கண் இருத்தற்கே விழையச் செய்தது.

பகைத்தோர் புலத்தை வென்று அவ்விடத்தே தங்கி அவர்கள் வைதும் வருந்தியும் வழங்கிய சுடு சொற்களையும் செவியேற்றுச் சினங்கொள்ளாது பொறுத்து அவரது நெஞ்சினைத் தன்பால் அன்பு கொள்விப்பதில் நார்முடிச் சேரல் நலஞ்சிறந்து விளங்கினான்¹. தன் செயலால் பகைவர்க்குத் துன்பமும் நகைவராகிய பாணர் கூத்தர் முதலிய பரிசிலர்க்கும் நண்பர்களுக்கும் இன்பமும் உண்டாவது காணுங்கால் உள்ளத்தே மகிழ்ச்சி யெழுமாயினும், அதனையும் நார்முடிச் சேரல் தன் அறிவாலும் குணத்தாலும் அடக்கித் தனக்குரிய செம்மை பிறழாமல் கிற்கும் திண்மையால் சான்றோர் பரவும் சால்புமிசூந்தான். இனியவை பெற்றவிடத்து அவற்றைத் தனித்திருந்து நுகர்வதில் மக்களுயிர்க்கு விருப்புண்டாவது இயல்பு. நார்முடிச் சேரல் அவ்விருப்பத்தை அடக்கும் உரனும், பிறர்க்கு வழங்குவதற்கென்றே பொருளிட்டம் அமைவது என்ற எண்ணமும், என்றும் பிறர்க்கென வாழ்வதே வாழ்வாம் என்னும் பெருந்தகைமையும் நார்முடிச் சேரலின் நன்மாண்பாக விளங்கின.

அக்காலத்தில் குட்டநாட்டின் ஒரு பகுதியாகிய இருவலி நாட்டில் உள்ள காப்பியாறு என்ற ஓரில் காப்பியன் என்றொரு தமிழ்ச் சான்றோர் வாழ்ந்தார். இப்போது அக் காப்பியாறு மலையாள நாட்டைச் சேர்ந்த கோட்டயம் தாலுகாவில் உளது. காப்பியன் என்ற பெயருடையார் பலர் நம் நாட்டில் பண்டும் இடைக்காலத்தும் இருந்திருக்கின்றனர், பண்டை நாளில் காப்பியர் பலர் இருந்த திறத்தைத்

தொல்காப்பியனார், பல்காப்பியனார் முதலிய சான்
ரோரது பெயர் எடுத்துக்காட்டுகிறது. இடைக்
காலத்தில் இக்காப்பியர் வழிவந்தோர் தம்மைக்
காப்பியக் குடியினர் என்பது வழக்கம். காப்பியக்
குடியென்றோர் ஊரும் சோழநாட்டுத் தஞ்சை சில்லா
வில் உண்டு. காப்பியன் சேந்தன்¹ என்றும்,
காப்பியன் ஆதித்தன் கண்டத்தடிகள்² என்றும்
சிலர் இடைக்காலத்தே இருந்தமை கல்வெட்டுக்
களால் தெரிகிறது.

காப்பியாற்றுக் காப்பியனார், களங்காய்க்
கண்ணி நார்முடிச் சேரலின் நலங்களையறிந்து
அவன் புகழைப் பாடுவதில் பெருவிருப்பங் கொண்
டார். பாடுதற்கேற்ற பண்பும் செயலும் உடைய
ஆண்மக்களைப் பாடிப் புகழ் நிறுவுவது தவிரப்
பாவன்மைக்குப் பயன் வேறு இல்லாமையால்,
காப்பியனார் சேரரது வஞ்சி நகர்க்குச் சென்று நார்
முடிச் சேரலைக் கண்டார். அவனும் அவரது
புலமைநலம் கண்டு அவரைத் தன் திருவோலக்கத்
தில் அரசியற் சுற்றத்துச் சான்றோராக இருக்கு
மாறு கொண்டான். அவர் அவ்வப்போது அவன்
செயல் நலங்களை இனிமையுறப் பாடினார். அவர்
பாடியவற்றுள் அந்தாதித் தொடையாக ஒரு பத்துப்
பாட்டுக்களைச் சான்றோர் பதிறுப்பத்தில் தொகுத்
துக் கோத்துள்ளனர். முதற் பாட்டும் இறுதிப்
பாட்டும் அந்தாதித்தொடை பெருமையால், இப்
பாட்டுப் பத்தும், முன்பே அந்தாதியாகப் பாடப்
பட்டுக் கிடந்த பல பாட்டுக்களிலிருந்து எடுத்துக்
கோக்கப்பட்டனவாதல் வேண்டும் என்று கருதலாம்.

நார்முடிச் சேரல் இவ்வாறு நல்லரசு புரிந்து
வருகையில் பாலைக்காட்டுப் பகுதியில் நாடு காவல்
செய்து வந்த நன்னனூரில் ஒரு நிகழ்ச்சியுண்டா

(1) S. I. I. Vol. viii. No. 196. (2) Ibid no. 660.

யிற்று. நன்னனுக்குப் படைத்துணையாகக் கோசர்கள் பலர் நன்னனுரில் வாழ்ந்துவந்தனர். அவ்வூரில் நன்னன் மாமரமொன்றைத் தனக்குக் காவல் மரமாகக் கொண்டு அதனை உயிரினும் சிறப்பாகப் பேணி வந்தான். அம்மரம் அவ்வூராகேயோடும் ஆற்றின் கரையில் இருந்தது. ஒரு நாள் அம்மரத்தின் செங்காய் ஒன்று ஆற்று நீரில் வீழ்ந்து தண்ணீரில் மிதந்துகொண்டு சென்றது. ஆங்கொருபால் ஆற்றுநீரில் இளம் பெண்ணொருத்தி நீராடிக் கொண்டிருந்தாள். அவளருகே அக்காய் மிதந்து வரவும், அவள் எடுத்து அதனை உண்டுவிட்டாள். அச்செய்தி நன்னனுக்குத் தெரிந்தது. உடனே அவன் கழிசினம் கொண்டு அவளைக் கண்ணோட்ட மின்றிக் கொல்லுமாறு கொலை மறவரைப் பணித்தான்.

அவள் கோசரினாத்துத் தலைவருள் ஒருவன் மகளாகும். நன்னனது ஆணைகேட்ட தந்தை அவள் நிறை பொன்னும் எண்பத்தொரு களிறும் தருவதாகச் சொல்லி அப்பெண்ணினது கொலைத் தண்டத்தை நீக்கி மன்னிக்குமாறு வேண்டினான். வன்னெஞ்சினனான நன்னன் அவன் வேண்டு கோளை மறுத்துத் தன் கருத்தையே முற்று வித்தான்¹. அதுகண்ட கோசர்களுக்கு நன்னன்பால் வெறுப்பும் பகைமையும் உண்டாயின. அவர்கள் நிரண்டெழுந்து நன்னனைத் தாக்கலுற்றனர். அவனது மாமரத்தையும் வெட்டி வீழ்த்தினர். நன்னன் தான் ஆராயாது செய்த தவற்றுக்கு வருந்தினான்; தன் படைத்துணைவர்களான கோசர் தன்பால் பகைத்தொழுவது தெரியின், சேரமன்னரும்

(1) குறுந். 292. பென் கொலைசெய்யப்பட்ட இடத்தைப் பெண்கொள்ளுன்பாறை என்பர்; மலையாளர் அதனைப் பெங்கனும் பறு எனக் குறிக்கின்றனர்.

பிறரும் தன்னை வேரொடு தொலைத்தற்கு நாடுவர் என்றஞ்சிப் புன்றுறை நாட்டிற்கு ஒடிவிட்டான்¹. ஈரோட்டுக் கண்மையிலுள்ள பெருந்துறையென இன்றும் வழங்கும் மூதூரில் தங்கினான். அவன் பக்கல் நின்று பொருத வீரர் பலர் மாண்டனர். சிலர் அவனோடே சென்றனர். பெருந்துறையில் தங்கிய நன்னன் மாமரத்தைக் காவல் மரமாகக் கொள்வதை விடுத்து வாகை மரமொன்றைக் காவல் மரமாகக் கொண்டு அதனைப் பாதுகாத்து வந்தான். அதனருகே தோன்றிய லூர் வாகைப்புத்தூர் என வழங்குவதாயிற்று. விசயமங்கலத்துக்கும் பெருந்துறைக்கும் இடையே வாகைப்புத்தூர் என்று ஓர் ஊர் இருந்ததாக அப்பகுதியிலுள்ள இடைக்காலக் கல்வெட்டொன்று² கூறுகிறது.

நன்னன் கோசரது நட்பிழந்து வலி குன்றிய செய்தியை நார்முடிச் சேரலுக்கு ஒற்றர் போந்து தெரிவித்தனர். உடனே அவன் பெரும்படையொன்றைத் திரட்டிக்கொண்டு சென்று, பூழிநாட்டு வடக்கிலும் பொறை நாட்டிலும் நன்னன் கவர்ந்து கொண்டிருந்த சேரநாட்டுப் பகுதிகளை வென்று தனக்கு உரிய வாக்கிக்கொண்டான். அவன் படைப் பெருமை கண்டு எதிர்நிற்க மாட்டாத கோசரும் பிறரும் குறும்பு நாட்டுப் புன்றுறை நாட்டில் தங்கியிருந்த நன்னன்பாற் சென்று சேர்ந்தனர்.

நார்முடிச்சேரல் நன்னன் தங்கியிருந்த பகுதியைப் பண்டுபோல் சேரார்க்குரியதாக்கிக் கொங்கு வஞ்சியாகிய தாராபுரத்தைக் கிழக்கில் வலியுறுவித்து, வடக்கில் வாகைப் பெருந்துறைப் பகுதியில் இருந்த நன்னனை எதிர்த்தான். நன்னன் படையும் சேரமான் படையும் வாகைப்பெருந்துறையில் கடும் போர் புரிந்தன. வாகைப் பெருந்துறையில் நன்

னன் படுதோல்வியுற்று ஓடினான். அவனது காவல் மரமான வாகையும் தடிந்து வீழ்த்தப்பட்டது. நன்னன் சென்ற இடம் தெரியாவாறு ஓடிப்போய் விடவே, சேரமானது வெற்றியெல்லை பாயல் மலையில் தோன்றிக் காவிரியொடு வந்து கூடும் பூவார்னி (பவாரி) யாற்றை எல்லையாகக்கொண்டு விளங்குவதாயிற்று. இதனால் நார்முடிச் சேரலும் வானவரம்பன் எனப்படும் சிறப்புக்குரியனானான். நன்னன் பொருதழிந்த இடத்தைக் கடம்பின் பெருவாயில் என்று பதிற்றுப்பத்தின் நான்காம் பதிகம் கூறுகிறது. ஆனால், கல்லாடனார் என்னும் சான்றோர், “குடாஅது, இரும்பொன் வாகைப்பெருந்துறைச் செருவில், பொலம்பூண் நன்னன் பொருதுகளத் தொழிய, வலம்படு கொற்றம் தந்த வாய்வாள், களங்காய்க்கண்ணி நார்முடிச்சேரல், இழந்த நாடு தந்தன்ன பெருவளம் பெரிது பெறினும் ¹” என்று குறிக்கின்றார்.

நார்முடிச் சேரல் பூவாரியாற்றின் கரையைப் பண்டுபோல் சேரநாட்டுக்கு எல்லையாக்கி வெற்றி மலை சூடிக்கொண்டு தன் நாடு திரும்பினான். குட்ட நாட்டிற்குக் கிழக்கில் நிற்கும் மலைகளில் பேரியாற்றங்கரையில் நேரிமலை யென்பது ஒன்று உண்டு. அந்த மலையடிப் பகுதியில் சேரமன்னர் போந்து வேனிற் காலத்தில் தங்கி மலைவளம் கண்டு இன்புறுவது வழக்கம். இப்போது அங்குள்ள நேரியமங்கலம் என்னும் மூதாரே பண்டு சேரமன்னர் வந்து தங்கிய இடமாகலாம் என அறிஞர் கருதுகின்றனர்; கற்குகைகளும் பாழ்ப்பட்ட பழங்கட்டிடங்கள் சிலவும் அவ்விடத்தில் இருந்து பழம்பெருமையைப் புலப்படுத்தி நிற்கின்றன. வேந்தர்கள் அங்கு வந்து தங்கும் போது பாணரும் கூத்தருமாகிய இரவலர் பலரும்

வேந்தன் திருமுன்போந்து பாட்டும் கூத்தும் நல்கி இன்புறுத்துவர். நார்முடிச் சேரல் தன் மனைவியும் அரசியற் சுற்றமும் உடன்வர நேரிமலைக்குப் போந்து தங்கினான். அக்காலையில் காப்பியாற்றுக் காப்பியனாரும் வந்திருந்தார். வேந்தன் இன்பமாக இருக்கும் செவ்விநோக்கி இனியதொரு பாட்டைப் பாடினார். விறலியொருத்தியை நார்முடிச் சேரல் பால் ஆற்றுப்படுக்கும் குறிப்பில் அப்பாட்டு இருந்தது. அதன்கண், சேரமான் நன்னனோடு பொருதற்குச் சென்றபோது நிகழ்ந்த நிகழ்ச்சியொன்று குறிக்கப்படுகிறது. போர்முரசு படையணி யானை மீதிருந்து இயம்ப, மறவர் முன்னணியில் நிற்க, தாசிப் படையானது சென்று கரந்தை வயலில் தங்கிற்று. பகைப் புலத்துத் தலைவர்கள் சேரமான் மறவர் தம் மறச்சுற்றத்தாருடன் தங்கக் கண்டு அஞ்சி அங்கே இருந்த நாட்டு மக்களைக் கைவிட்டு விட்டு ஓடிவிட்டனர். காவல் மறவர் பணிந்து நின்று, “வேந்தே, இத்தாசிப் படையை இங்கே தங்காவாறு செய்தருள்க; எமக்குப் புகல் தந்து காப்பவர் பிறர் இல்லை,” என ஊக்கமிழந்து வலியடங்கிய நிலையுற்று வேண்டினர்; அவர் தம் மெலிவைக் கண்டு வேந்தன் பேரருள் புரிந்தான். தாமும் சேரர் குடிக்குரியோ ரெனச் சொல்லிக்கொண்டு வேறு வேந்தர் சிலர் நார்முடிச் சேரலுடன் தும்பை குடிப் பொருதனர். சேரமான் அவர்களையும் வென்று புறம்பெற்றதோடு அவரால் அழிவுற்ற நாட்டு உயர்குடி மக்களைப் பண்டு போல் வளமுற வாழுமாறு திருத்தினான். இதனால் சேரநாட்டுத் தலைவர் பலரும் அவனைத் தலைவனாகக் கொண்டுபேணினர்; அதன் விளக்கமாக நார்முடிச் சேரலின் நன்மார்பில் “எழுமுடி கெழீஇய” மார்பணி பொலிவுற்றது.

காப்பியனார் இவ்வாறு அவனுடைய நலம் பலவும் எடுத்தோதி முடிவில் அவன் நன்னனை வென்று

அவனது காவல் மரமான வர்கையைத் தடிந்து பெற்ற வெற்றியை “பொன்னங் கண்ணிப் பொலந்தேர் நன்னன், சுடர் வீவாகைக் கடிமுதல் தடிந்த, தார்மிகு மைந்தின் நார் முடிச் சேரல்” என்று பாராட்டினார்.

அங்கே சேரமான் தரும் கள்ளையுண்ட சுவையால் வேறுபுலம் நாடாது இரவலர் அவனையேசூழ்ந்திருந்தனர். “சூழைந்து காட்டற்குரிய உன்னமரம் கரிந்து காட்டினும், இரவலரை மகிழ்விக்கும் அருண் மிகுதியால் சேரல் நேரிமலையிடத்தே உள்ளான்; விறவி, நீ அவன்பாற் சென்றால், மகளிர் இழையணிந்து சிறக்கப் பாணர் பொற்பூத்தரப் பெறுவர். இளையர் உவகை மிகுந்து களம் வாழ்த்த, தோட்டி வழிநின்று பாகர் குறிப்பறிந்தொழுகும் யானைகள் பல நல்குவன். அவன்பாற் செல்க¹” என்று இறுதியில் வற்புறுத்தினார். வேந்தன் அப்பாட்டைக் கேட்டு இன்புற்று இரவலர் பலர்க்கும் பெரும்பொருளை நல்கிச் சிறப்பித்தான்.

பரிசில் பெற்ற இரவலர் வேந்தன்பால் விடை பெற்றுச் சென்றனர். செல்பவர், அவனுடைய சுற்றத்தாரான மறச் சான்றோர் சிலரைக் கண்டு தம் முடைய புலமைநலம் காட்டி இன்புறுத்தினர். அவர்களும் நார்முடிச் சேரலையொப்ப மிக்க பரிசில்களை நல்கினர். அச்செயலைக் கண்டிருந்த காப்பியனார்க்கு வியப்புப் பெரிதாயிற்று. வேந்தனோடு சொல்லாடிக் கொண்டிருக்கையில் அவனுடைய தாளைச் சுற்றத்தின் சால்பைப் பாடலுற்று, “வேந்தே, தும்பை சூடிச்செய்யும் போரில், தெவ்வர்முனை அஞ்சியலறு மாறு நின் ஏவல் வியன்பனை முழங்கும்; பகைவருடைய அரண்கள் வலி குன்றி வாட்டமெய்தும்; அக்காலத்தே நீ காலன் போலச்செல்லும் துப்புத்

துறை போகியவன்; கடுஞ்சினமுன்பனே, உலர்ந்து நிற்கும் வேல மரத்தின் கிளையில் சிலந்தி தொடுத்த வலைபோலப் பொன்னுலமைத்த கூட்டின் புறத்தே நாரிடைத் தொடுத்த முத்தும் மணியும் கோத்துச் செய்த திருமுடியை அணிந்திருக்கும் வேந்தே, நின் மறங்கூறும் சான்றோர், நீ பிறர்க்கென வாழும் பெருந்தகையாதல் கண்டு, தாழும் தமக்கு இல்லை யென்பது இன்றி இரலவர்க்குப் பெருங்கொடை புரிகின்றனர்; ¹ .'' காண் என்று இசைநலம் சிறக்கப் பாடினர்.

இஃது இவ்வாறிருக்க, பாண்டி நாட்டின் வடக் கிலுள்ள வெள்ளாறு பாயும் பகுதிக்குப் பண்டை நாளில் கோனாடு என்று பெயர் வழங்கிற்று. இவ் வெள்ளாற்றின் வடகரையில் புதுக்கோட்டை யிருக்கி றது. இந்த நாட்டு உறத்தூர்க் கூற்றத்து உறத்தூர் பகுதியில் பொருந்திலர் என்பார் வாழ்ந்து வந்தனர். அவர்கட்கு எவ்வி யென்னும் வேளிர் தலைவன் காவலனாக விளங்கினான். அக்கோனாட்டின் தென் னெல்லையாகப் பறம்பு நாடு இருக்கிறது. அதன்கண் இருந்து தனி அரசு நடத்திய வேள்பாரி எவ்விசுடி யிற் பிறந்தோனாவன். பொருந்திலர்க்கும் அவர்தம் தலைவனான வேள் எவ்விக்கும் எக்காரணத்தாலோ மனவொருமை சிதைந்திருந்தது. அதனால், எவ்வி, அந்நாளில் சிறந்து விளங்கிய நெடுமிடல் அஞ்சி யென்பவனைத் துணை வேண்டினான். அந்த நெடுமிடல் இப்போதைய திண்டுக்கல்லுக்குத் தெற்கிலிருக்கும் பெரியகுளம் பகுதியில் தலைவனாக இருந்தான். அவ னது நாடு நெடுங்களநாடு என்று இடைக் காலத்தே பெயர் பெற்றிருந்தது. தன்னாட்டிற்குக் கிழக்கிலுள்ள கோனாட்டு வேளிர் தலைவன் செய்து கொண்ட வேண்டுகோட்கிசைந்த நெடுமிடல், பொருந்திலர்

தலைவனைக் கண்டு வேண்டுவன கூறினான். பொருந்திலர் அவனது உரையைக் கொள்ளாது இகழ்ந்து அவனைக் சினமூட்டினார். அதனால் அவனுக்கும் பொருந்திலருக்கும் அருமணவாயில், உறத்தூர் என்ற இடங்களில் கடும்போர் நடந்தது. பொருந்திலர் வலியிழந்தடங்கினார். அருமணம் இப்போது அரிமளம் என வழங்குகிறது.

பொருந்திலரை வென்று எவ்வியின் துணை பெற்றுச் சிறந்த நெடுமிடலஞ்சிக்கு இந்நிகழ்ச்சியால் நாட்டில் பெருமதிப்புண்டாயிற்று. அவனுக்கும் தற்பெருமை யுணர்வு மிகுந்தது; செருக்கும் சிறிது மீதூர்ந்தது. இதனால், நார்முடிச் சேரல் நன்னன்பால் பெற்ற வெற்றி கேட்கவும், நெடுமிடலஞ்சிக்கு அவன்பால் அழுக்காறு தோன்றிற்று. நெடுங்கள நாட்டுக்கும் சேரநாட்டுக்கும் இடையில் வையையாறு பாயும் வளவிய நாடுளது. அதனை இடைக்காலக் கல்வெட்டுக்கள் அளநாடெனக் குறிக்கின்றன. அந்நாட்டைச் சேரநாட்டுத் தலைவர் ஆண்டு வந்தனர். இப்பகுதியில், தேனி, சின்னமனூர், கம்பம் முதலிய லூர்கள் இருந்து இன்றும் செல்வம் சிறந்து திகழ்கின்றன. பண்டை நாளில் பாண்டி நாட்டினின்றும் சேரநாடு செல்வோர்க்கு இந்நாடு வழியாக விளங்கிற்று. நார்முடிச் சேரலைப் போர்க்கிழுத்தல் வேண்டி நெடுமிடல் அளநாட்டின்மேற் படையெடுத்தான். அவனது படைப் பெருமை கண்டு அஞ்சியாற்றது சேரர் தலைவர் தோல்வியுற்றனர்.

இச்செய்தி நார்முடிச் சேரலுக்குத் தெரிந்தது. அவன் தன் பெரும்படை யொன்றை வையை யாற்றின் கரை வழியாகச் செலுத்தினான். சேரமான் படையில் வினை பயின்ற யானைகள் மிகப்பல இருந்தன. அவை நெடுமிடலஞ்சியின் நாடு நோக்கிச் சென்றன. அஞ்சியின் படையும் சேரமான் படை

யும் கைகலந்து செய்த போரில் அஞ்சியின் படை பஞ்சிபோற் கெட்டொழிந்தது. நெடுமிடலும் தன் கொடுமிடல் துமிந்து கெட்டான். அவனுடைய வள மிக்க நெல் வயல் பொருந்திய நாடு யானைப் படை யால் அழிந்தது. நார்முடிச் சேரல் அவனது நாட்டின் நலம் அறிந்து, அவனது "பிழையா விளையுள் நாட்டை" வென்று கொண்டான். ஒருபால் நன்னையும் ஒருபால் நெடுமிடல் அஞ்சியையும் வென்று புகழ் மிகுந்த நார்முடிச்சேரலது பெருநலம் தமிழக மெங்கும் பரந்து விளங்கிற்று.

நார்முடிச் சேரலின் வென்றி நலத்தைக் காப்பியனார் பாடலுற்றார். "திசை முழுதும் விளங்கும் சால்பும் செம்மையும் நிறைந்த வேந்தே, நினது தூசிப் படை பகைப் புலத்தின் எல்லை முற்றும் சென்று பரவி வென்றி மிகுந்து ஆங்குப் பெற்ற செல்வத்தைப் பாணர் முதலிய இரவலர்க் கீந்து எஞ்சியவற்றை நிற்பால் தொகுத்துள்ளனர். அச் செல்வத்தையும் துளங்குகுடி திருத்திய நின்வளம்படு செயல் நலத்தையும் பிறவற்றையும் எண்ணலுறின், எண்ணுதற்குக் கொண்ட கழங்கும் குறைபடுகிறது. அடுபோர்க்கொற்றம் முதலிய பலவற்றாலும் நீ மாட்சி மிகுந்திருக்கின்றாய்; ஆயினும் நின் செயல்களுள் ஒன்று எனக்குப் பெருமருட்சியையுண்டுபண்ணிற்று. நெடுமிடல் அஞ்சியோடு பொருதற்கெழுந்து சென்று அவனுடைய நாட்டில் தங்கி அவனது கொடுமிடலை அழித்தாய்; அவனும் இறந்தொழிந்தான்; அவனது பிழையா விளையுள் நாடு நினக்கு உரியதாயிற்று. அக்காலே ஒரு பொருளாக மதித்தற்கில்லாத சிலர் நின்னை வைதனர்; வைத வழியும் நீ சிறிதும் சினம்கொள்ள வில்லை. இஃதன்றோ எனக்கு மிக்க மருட்சியை உண்டு பண்ணிற்று ¹ " என்று பாடினார்.

அதுகேட்ட நார்முடிச் சேரல் முறுவலித்து, “சான்றோரே, படை வலியும் துணை வலியும் மெய் வலியும் இழந்தகாலத்து, மனம் அறிவுவழி நில்லாது அலமருதலால், வான்புகழ் பெற்ற மறவரும் நிறையழிந்து பல பேசுவர்; வையாமாலையராகிய பகைவர் வவைதல்லது வேறு செயல்வகை யிலராதலின், அதனைப் பொறுத்தல் தானே வலியுடையோர் செய்தற்பாலது?” என்றான். வேந்தனது முதுக்குறை நன்மொழியால் காப்பியனார் பெருமகிழ்ச்சி கொண்டு மேலும் அவனோடு சொல்லாடலுற்றார்.

“வேந்தே, நீ போர்க்குச் செல்லுங்கால் நின் படையது வரவுகண்ட அளவிலேயே பகைவர் பலரும் அஞ்சி யோடிவிடுகின்றனர்; அத்துணை மென்மையுடையோர் போர் தொடுப்பதைக் கைவிட்டு நின் அடிபணிந்து அன்பாய் ஒழுகலாமே என்று கருதி அவர் படை நிலைக்குச் சென்று கண்டேன். அவரது படையணி அவர் பெரு வலியுடையர் என்பதை நன்கு காட்டிற்று: வாட்படை மதிலாக, வேற்படை கடிமினையாக, வில்லும் அம்புமாகிய படை முள்வேலியாக, பிறபடைகள் அகழியாக, முரசுகள் இடியே ருக்கக்கொண்டு பகைவர் படையணி அமைந்திருந்தது. நின் கடற்பெருந்தாளை அதனை நோக்கி வந்தது. படை மறவர் களிறுகளைப் பகைவர் காவல் மரத்திற் பிணித்து நிறுத்தினர்; நீர்த்துறைகள் கலங்கின; வேல் மறவரும் பிறரும் ஒருபால் தங்கினர். இவ்வளவே, நின் தாளை மறவர் செய்தது; உடனே படையணிந்து நின்ற பகைவர் தாளை சிறிது போதற்கெல்லாம் அஞ்சியோடத் தலைப்பட்டது. எனக்கு இஃது ஒரு பெருவியப்பைத் தருகிறது ¹” என்றார்.

நார்முடிச் சேரல், காப்பியனார் கருத்தையறிந்து, “புலவர் பெருந்தகையே, இதில் வியப்பில்லை; நிலை

மக்களைச் சால உடைய தெனினும் தாணைக்குத் தலை மக்களே சிறந்தவர்; தலைமக்கள் இல்லெனின் தாணையும் இல்லையாம்” என்றான். “அறிந்தேன், அறிந்தேன்,” எனத் தலையசைத்துத் தெளிவுற்ற காப்பியனார், “மாற மனவலி படைத்த மைந்தரது மாறுநிலை தேயச் செய்யும் போர்வன்மையும், மன்னர் படக் கடக்கும் மாண்பும் உடையவன் நீ; மாவூர்ந்தும் தேர்மீதிருந்தும் களிற்றுமிசை இவார்ந்தும் நிலத்தில் நின்றும் நின்தாணை மறவர் போர் நிகழ்த்த, நீ நின் தாணையைச் சூழ்வந்து காவல் புரிகின்றாய்; அதனால் பகைவர் கண்டு அஞ்சியோடு கின்றனர் என்பதை அறிந்தேன்”¹ என்று பாடினார்.

சேரமான் வஞ்சிகர்க்கண் இருக்கையில் அவன் வென்றி பெருமை முதலிய நலங்களை வியந்து, சான்றோர்பலர் அவனைப் பாடிப்பாராட்டினர். நாடோறும் இப்பாராட்டுரைகள் பெருகிவருவது கண்ட நார்முடிச் சேரல், இப்பாராட்டுரைகளை நயவாதான் போலக் காப்பியனாரோடு சொல்லாடினான். அக்காலை, அவர், வேந்தனை நோக்கி, “சேரலே, புகழ்தற்குரியாரைப் புகழாமை சான்றோருடைய சான்றாண்மைக்கு அழகன்று. மேலும், அவர் செய்யா கூறிக் கிளக்கும் சிறுமையுடையரல்லர்; ஆதலால், நின்போர் நலமே அவர் உரைக்குப் பொருளாகிறது. நீ போர்செய்யும் களம் யாணைமருப்பும் தேர்க்கால் என்றும் சிதறிக் கிடக்கும் காட்சி நல்குகிறது; எருவைச் சேவல்கள் தம் பெடையொடுகூடி நிணந்தின்று மகிழ ஒருபால் கவந்தங்கள் ஆடாநிற்கும்; வீழ்ந்தோரது குருதிபரந்து போர்க்குளம் அந்திவானம்போல் ஒளிசெய்கிறது; பேய்கள் எழுந்து கூத்தாடுகின்றன; இவ்வாறு போர்க்களம் சிறப்புறுதற் கேதுவாக நீ நின் தாணை

யைப் பாதுகாப்பது உரைப்பார் உரைக்கும் உரையாய் விளங்குகிறது ¹ ” என்றார். வேந்தன் காப்பியனார் பாட்டைக் கேட்டு ஏனைச் சான்றோர்க்குச் செய்ததுபோலப் பெருங்கொடையை நல்கி மகிழ்வித்தான்.

பிறிதொருகால் குறுநிலத்தலைவர் சிலர் நார்முடிச்சேரல் பால் பகைகொண்டு போர் தொடுத்தனர். சின்னாட்களாய்ப் போர்பெருமையால் அவனுடைய மறவர்கள் போர்வேட்கை மிக்கிருந்தனர். மறவர் உடன்வரச் சென்று சேரமான் பகைவர்திரளைச் சவட்டலுற்றான். போர்க் களிறுகளும் வயமாவும் உடல் துணிந்து வீழ்ந்தன; மறவர் பலர் மாண்டொழிந்தனர். போர்க்களம் பனைதடி புனம் போலக் காட்சி நல்கிற்று. பெருகியோடிய குருதிப் பெருக்குப் பிணந்தின்னும் கழுகின் சேவலும் பெடையும்து பருந்துமாகியவற்றை அலைத்துக்கொண்டு சென்றது; கூளிக் கூட்டம் நிணந்தின்று கூத்தாடிற்று; வெற்றி மிகக்கொண்ட சேரலைக் காப்பியனார் கண்டு, “வேந்தே, இத்தகைய செருப்பல செய்து சிறக்கும் நின்வளம் வாழ்க ² ” என வாழ்த்தினர்.

இவ்வண்ணம் கடும் போர்களைச் செய்யுமுகத்தால் சேரமான் பகைவர் மிக்க துயரத்தையெய்தினர்; ஆனால், பரிசிலர்க்குப் பெரும்பொருள் நல்கப்பட்டது. வேந்தன்பால் இவ்வாற்றால் மறவேட்கை மிகாது அடங்கியிருந்தது. ஆன்றவிந்தடங்கிய அவனது செம்மைப்பண்பு கண்டு வாய்மொழிப் புலவர் மனமகிழ்ந்து அவனுடைய “வளனும் வாழ்க்கையும் சிறப்புறுக” என வாழ்த்தினர். நார்முடிச்சேரலது நல்வளமும் நல் வாழ்க்கையும் துளங்கிய குடிகட்கு வளம்தந்தன; பகைவர் எயிலையழித்து அவர் நாட்டு மறவருள் தக்கோரைக் கொணர்ந்து தன்

நாட்டு நன்மக்களோடு ஒப்பப் பேணிப் புறந்தந்தான். இதனைக் கண்ட காப்பியனார், “வேந்தே, நின்னுடைய இச் சீரிய வாழ்வு உலகிற்கு மிக்க நலம் தருவதாகும். நல்லரசும் அறவாழ்வும் திருந்திய முறையில் நிலவச் செய்வதே நல்லரசன் நற்செயல்; அதனைச் செய்யும் நீ உலகிற்குப் பெருநலம் புரியும் தக்கோதைலால், இவ்வுலகினர் பொருட்டு நீ நீடு வாழ்வாயாக ¹ ” என வாழ்த்தினர். இவ்வாழ்த்துரை நார்முடிச் சேரலுக்குப் பேரின்பம் நல்கிற்று.

இது நிற்க, வேனிற் காலத்தில் சேரவேந்தர் நேரி மலைக்குச் சென்று மலைவளங்கண்டு இன்புறுவது போல ஆற்றிலும் கடலிலும் நீராடி இன்புறுவதும், பண்டை நாளைய தமிழ்ச் செல்வ வேந்தர் வழக்கமாகும். “யாறுங் குளனும் காவும் ஆடிப், பதியிகந்து நுகர்தலும் உரிய வென்ப ² ” என்பதனால், இது தொல்காப்பியர் காலத்துக்கு முன்பிருந்தே வரும் வழக்காறு என்பது தெளிவாம். ஆரூடி மகிழும் திறத்தை இப்போதும் கேரள நாட்டார் ஆரூட்டென வழங்குகின்றனர். மாசித்திங்களில் நிகழும் கடலாட்டு, “மாசிக் கடலாட்டு ³ ” என வழங்கிற்று. நார்முடிச் சேரல் சேரநாட்டில் அரசுபுரிந்த காலத்தில் நிகழ்ந்த ஆரூட்டொன்றைக் காப்பியனார் கண்டு வியந்து பாடியுள்ளார்.

ஆரூட்டு நிகழ்தற்குச் சின்னஞ் முன்பே, விரதியர் சிலர் உண்ண நோன்புகொண்டு சேரநாட்டுத் திருமால் கோயிலில் தங்குகின்றனர்; ஊர்களில் வாழ் வோர் ஆரூடும் திருநாளன்று தலைமேற்குவித்த கையராய்த் திருமாவின் திருப்பெயரை ஒதிக் கொண்டுவருகின்றனர்; திருமால் கோயிலிடத்து மணிகள் இடைருது ஒலித்து ஆரவாரிக்கின்றன.

(1) பதிற். 37. (2) தொல். கற். 50. (3) திருஞானசம்பு.
மட்டிட்ட. 6.

பின்னர் விரதிதியரும் ஊரவரும் ஒருங்கு கூடி நீர்த் துறைக்குச் சென்று நீராடி மனம் தூயராய்த் திருத்தூழாய் மாலைபுயம் ஆழிப்படையுமுடைய திரு மாலை வழிபட்டுச் செல்கின்றனர். அக்காலையில் வேந்தனும் ஆற்றில் நீராடித் திருமாலை வழிபட்டுத் திருவோலக்கமிருக்கின்றான். அரசியற் சுற்றத்தார் உடனிருப்ப, பாணர் கூத்தர் முதலிய பரிசிலர் பாட்டும் கூத்தும் நல்கி இன்புறுத்த, சான்றோர் வேந்தனை வாழ்த்தி மகிழ்விக்கின்றனர்.

இந்நிலையில், காப்பியாற்றுக் காப்பியனார், வேந்தனை வாழ்த்தலுற்று, உண்ணாவிரதியரும் மக்களும் ஆரூடித் திருமாலை வழிபட்டுச் செல்லா நிற்க, உலகிருள் நீங்க ஒளி செய்யும் திங்கள், கலைமுழுதும் நிரம்பித் தாரகை சூழ விளங்குவது போல, நீ பகையிருள் கடிந்து அவரது முரசுகொண்டு துளங்குகுடி திருத்தி வளம்பெருகவிக்குமாற்றால் ஆண்கடன் இறுத்து விளங்குகின்றாய்; நின் மார்பு மலைபோல் விளங்குகிறது; வானத்திற் கடவுளர் இழைத்த தூங்கெயிற் கதவுக்கிட்ட எழுமரம்போல நின்தோள் நிமிர்ந்து நிற்கிறது; வண்புகழ்க்குரிய வண்டன் போல நீ சிறக்கின்றாய். வண்டுமொய்க்கும் கூந்தலும் அறஞ்சான்ற கற்பும் ஒள்ளிய துதலும் மேனியும் உடைய நின் தேவி, விசம்பு வழங்கும் மகளிருள்ளும் சிறந்தாளான அருந்ததி போன்ற அமைதியுடையள். நின் முரசும் வெற்றி குறித்து முழங்குமேயன்றி, மக்களை வெறிதே அச்சுறுத்தற்கென முழங்குவதில்லை. நின்மறவர் ஒடுங்காத்தெவ்வர் ஊக்கம் கெடுத்தற்கு எறிவதல்லது, தோற்றோடுவார்மேல் தம் படையினை எறியார். 'நின் தாளைத் தலைவர், நகைவர்க்கு அரணமாகிப் பகைவர்க்குச் சூர்போல் துன்பம் செய்வார். இவ்வாறு பலவகையாலும் மாண்புறுகின்ற யுரதலால் நீ நெடிது வாழ்க ¹ என-வாழ்த்தினர்.

இப்பாட்டின்கட் குறித்த திருமாலே, பதிற்றுப் பத்தின் பழையவுரைகாரர், திருவனந்தபுரத்துத் திருமால் என்று கூறுகின்றார். திருவனந்தபுரம் வேணாட்டில் இடைக்காலத்தில் சிறப்புற்ற பேரூர் ; நார்முடிச்சேரல் காலத்தில் இருந்துவிளங்கியதன்று; இடைக்காலத்தில் தோன்றிய ஆழ்வார்களில் எவரும் அதனைப் பாடாமையே இதற்கு போதிய சான்று. காப்பியனார் குறிக்கும் திருமால், வஞ்சிமாநகர்க்கு அண்மையிலிருந்த ஆடகமாடத்துத் திருமாலாதல் வேண்டும். இதன் உண்மையை ஆராய்ந்த அறிஞர் சிலர், சுகசந்தேசம் என்ற வடமொழி நூலில் வஞ்சி நகர்க் கண்மையில் கனக பவனம் ஒன்று இருப்பதாகக் கூறப்படுகிறதெனவும், அதுவே இளங்கோ வடிகள் குறிக்கும் ஆடகமாடமாகலாம் எனவும், அப்பகுதி பின்னர் அழிந்து போயிற்றெனவும் ¹ கூறுகின்றனர். இனி கேரளோற்பத்தி யென்னும் நூல், திருக்காரியூர் என்னுமிடத்தே பொன்மாடம் ஒன்று இருந்த தெனக் கூறுகிறது. ² இக்கூறிய கனக பவனமும் ³ பொன் மாடமும் வஞ்சிநகர்க்கண்மையிலுள்ளவை யாதலால், இவ்விரண்டினுள் ஒன்றே காப்பியனார் குறிக்கும் திருமால் கோயிலாம் என்பது தெளியப்படுகிறது. சிலப்பதிகார அரும்பதவுரைகாரர் கூற்றைப் பின்பற்றியுரைத்தலால், பதிற்றுப் பத்தின் உரைகாரர் இவ்வாறு கூறினாரெனக் கொள்ளல் வேண்டும். சிலர், திருப்புகழைத் துறா என இப்போது வழங்கும் திருப்பொருளைத் துறையில் உள்ள திருமால் கோயிலே இந்த ஆடகமாடத்துத் திருத்துழாய் அலங்கற் செல்வன் கோயிலாம் எனக் கருதுவர்; அஃதும் ஆராய்தற்கு உரியதே.

(1) Chera kings of Sangam Period p. 86-9. (2) Ibid. 46-7. (3) "ஆடகமாடத்தின்" வடமொழி பெயர்ப்புக் கனக பவனம்

இவ்வாறு தன்னைப் பல பாட்டுக்களாற் பாடிச் சிறப்பித்த காப்பியாற்றுக் காப்பியனார்க்குச் சேரமான் களங்காய்க் கண்ணி நார்முடிச் சேரல், “நாற்பதுநூறுபிரம் பொன் ஒருங்கே கொடுத்துத் தான் ஆள்வதற் பாகம் கொடுத்தான்” என்றும், அவன் இருபத்தையாண்டு அரசு வீற்றிருந்தான் என்றும் பதிற்றுப்பத்து நான்காம் பத்தின் பதிகம் கூறுகிறது. இப்பரிசு பெற்ற காப்பியனாருக்கு நார்முடிச் சேரல்பால் பெரும்கிழ்ச்சியுண்டாயிற்று. அதனால் அவரது உள்ளத்தே அழகியதொரு பாட்டு உருக்கொண்டு வந்தது. வளம் மயங்கிய நாட்டைத் திருத்தி வளம் பெருகுவித்த களங்காய்க் கண்ணி நார்முடிச் சேரலே, பகைவர்நாட்டு எயில்முகம் சிதைதலால் அதற்குக் காவல் புரியுமாறு நாற்படையும் செலுத்தி நல்வாழ்வு நிகழ்விக்கின்றாய்; நீ பரிசிலர் வெறுக்கை; பாணர் நாளவை; வாணுதல் கணவன்; மள்ளர்க்கு ஏறு; வசையில் செல்வன்; வான வரம்பன். “இனியவைபெறின் தனித்து நுகர்வேம் கொணர்க” எனக் கருதுவதின்றிப் பகுத்துண்டல் குறித்தே செல்வம் தொகுத்த பேராண்மை நிற்பால் உளது; அதனால், நீ பிறர் பயன்பெற்று இன்பவாழ்வுபெற நன்கு வாழ்கின்றாய்; உலகில் செல்வார்பலர் உளரெனினும், நிற்போல் பிறர்க்கென வாழும் பேராண்மையுடையோர் இலராதலால், அவரெல்லாரினும் நின் புகழே மிக்குளதாயிற்று. அவரது வாழ்வினும் நினது பெருவாழ்வே உலகிற்குப் பெரிதும் வேண்டுவது; ஆகவே நீ பல்லாண்டு வாழ்க ¹ என வாழ்த்தியமைந்தார்.

7. கடல் பிறக்கோட்டிய செங்குட்டுவன்

களங்காய்க் கண்ணி நார்முடிச் சேரல் காலத்தில், அவனுக்கு நேர் இளையவனும், அவன் தந்தை

இமயவரம்பன் நெடுஞ்சேரலாதனுடைய மற்றொரு மனைவியான சோழன் மணக்கிள்ளியின் மகனுமான செங்குட்டுவன் குடநாட்டுப் பகுதியில் இருந்து தன் தமையனுக்குக் கீழ்சின்று துணைபுரிந்து வந்தான். நார்முடிச் சேரல் இறந்தபின் செங்குட்டுவனே சேர நாடு முழுதிற்கும் முடிவேந்தனாயினன். செங்குட்டுவன் சிறந்த மெய்வன்மையும், பகைவரும் வியந்து பாராட்டும் திண்ணிய கல்வியறிவும், நண்பர்பாலும் மகளிர்பாலும் வணங்கிய சாயலும், பிறர்பால் வணங்காத ஆண்மையும் உடையவன். போர்கள் பல செய்து வெற்றிபெற்ற காலத்துப் பகைவரிடத்திலிருந்து பெரியவும் அரியவுமான பொருள்கள் பல பெறுவன்; ஆயினும், அவற்றை அத்தன்மையனவாகக் கருதாது பிறர்க்கு ஈத்துவக்கும் இன்பத்தையே நாடுவது செங்குட்டுவனது சிறந்த பண்பாகும். மேலும், தனக்கு ஒரு குறையுண்டாயின், அது குறித்துப் பிறரை யடைந்து இரந்து நிற்கும் சிறுமை செங்குட்டுவன்பால் கனவினும் நிதழாத அருஞ்செயல். சுருங்கச் சொல்லுங்கால், உலகியல் பொருளின்பங்களில் செங்குட்டுவன் மிகக்குறைந்த பற்றும், தன்புகழ் நிலைபெறச் செய்வதில் நிறைந்த ஊற்றமும் ஊக்கமும் உடையன் எனல் சாலும்.

குடவர் கோமான் என்ற இமயவரம்பன் நெடுஞ்சேரலாதன் ஆட்சிசெய்த காலத்தில் சோழவேந்தர் நடப்புப்பெற்று அவருள் சிறந்தோன் ஒருவனுடைய மகளான மணக்கிள்ளி யென்பாளை மணந்துகொண்டான். அவனுக்குப் பிறந்த செங்குட்டுவன் இளமையில் சோழநாட்டு வேந்தன் மனையில் இருந்து சோழர்களின் குணஞ்செயல்களையும் நாட்டின் நலங்களையும் அறிந்திருந்தான். செங்குட்டுவன் குடநாட்டில் அரசுபுரிந்து வருகையில் ஒருகால் சோழருட்கிலர்¹ தம்முள் ஒருவனுன கிள்ளியென்பான் அரசு

(1) இவனைக் கரிகாலனெனக் கருதுவோரும் உண்டு. அகம். 125
10.

கட்டிலேறுவது பற்றிப் பகைகொண்டு ஒருவரோ டொருவர் பூசலிட்டனர். அதனால் நாட்டின் நலம் குறைந்தது. அந்நாளில் பாண்டிவேந்தர் அவர்களை அடக்கி நன்னிலைக்கண் நிறுத்தும் அத்துணை வலியின்றி யிருந்தனர். மதுரை மாவட்டத்தில் உள்ள மோகூரில் இருந்த குறுநிலத் தலைவர்களே மேம்பட்டிருந்தனர். ஆயினும் அவர்கள் நடுநிலை பிறழ்ந்தொழுகினர். இதனால் சோழநாட்டுச் சான்றோர் சிலர் குடவர் கோமானாய்த் திகழும் செங்குட்டுவனை அடைந்து நிகழ்ந்தது முற்றும் நிலைபெறக் கூறினர்.

செங்குட்டுவன் 'வலிமிக்கதொரு படையைத் திரட்டிக்கொண்டு சோழநாட்டிற்குச் சென்றான். சோழநாட்டில் தன் மைத்துனனான கிள்ளிவளவனோடு ஒன்பது சோழர்கள் போரிடுவது கண்டு அவர்களை ஒன்றுபடுத்த முயன்றான். அம்முயற்சிகைகூடாது போகவே அவர்களோடு தானும் போர் தொடுத்தான். அவர்களுட் பலர் தம்மிற்கூடி உறையூரை நோக்கித் திரண்டு வந்தனர். செங்குட்டுவன் கிள்ளிக்குத் துணையாய் நின்று உறையூர் நேரிவாயிலிலேயே ¹ அவர்களை எதிரேற்றுவல்லியழித்தான்; அதனால் அவர்கள் மீட்டும் போர் தொடுக்கும் ஆற்றலின்றிக் கெட்டழிந்தனர். முடிவில் செங்குட்டுவன் தன் மைத்துனனைச் சோழர் முடிவேந்தனாக முடிசூட்டிச் சிறப்பித்துவிட்டுத் தன் குடநாடு வந்துசேர்ந்தான். இதனையே, "வெந்திறல் ஆராச் செருவிற் சோழர் குடிக் குரியோர் ஒன்பதின்மர் வீழ வாயிற்புறத்து இறுத்து ² நிலைச் செருவின் ஆற்றலை அறுத்துக் கெடலருந்தாணையொடு" திரும்பினான்.

(1) உறையூரின் தென்புற வாயில் நேரிவாயிலாகும்.

(2) சிலப். 27: 118-23; 28: 116-9, பதிற். ii பதி.

நார்முடிச்சேரலுக்குப் பின் செங்குட்டுவன் சேரநாட்டுக்கு முடிவேந்தனாய் வஞ்சிமாநகர் வந்து சேர்ந்தான். இவனது புகழ் பெருகுவது குடநாட்டுக்கு வடக்கிலிருந்த வடவேந்தர்களுக்கு மனக்காய்ச்சலை உண்டுபண்ணிற்று. அவர்கள் கடம்பகுல வேந்தர் எனப்படுவர். அவர்கள் நெடுஞ்சேரலாதனோடு கடற்போர் செய்து கடம்பு மரமாகிய தங்கள் காவல் மரத்தை இழந்து மீளப் போர் தொடுக்கும் பரிசுழிந்திருந்தனர். அவன் வானவரம்பனாக இருந்ததுபோய் இமயவரம்பன் என்ற இசை நிறுவிச் சிறந்தது அவர்களுடை புகழ்க்கும் மானத்துக்கும் மாசு செய்வதாகக் கருதினர். அவன் காலத்தில் மேலைக்கடலில் சேரரும் அவர் நண்பரும் ஒழிய, ஏனோர் எவரும் கலம் செலுத்துதல் இயலாது என்னும் பேரிசை நாடெங்கும் பரவியிருந்தது. அதனால் அவ்வடவேந்தர்கள் கடல் வழியாகப் போர் தொடுப்பதை விடுத்து நிலத்து வழியாக ஒரு பெரும்படை திரட்டி வரக் கருதினர். செங்குட்டுவன் குடநாட்டினின்றும் நீங்கிக் குட்ட நாட்டில் அரசவீற்றிருப்பது கண்டு குடநாட்டின் வடபகுதியில் துழைந்து போர் தொடுத்தனர். தொடக்கத்தில் குடவர்படை வடவர்படைமுன் நிற்க லாற்றாது பின்வாங்கியது. பின்பு, குட்டுவர் படை போந்து இடும்பில் என்னுமிடத்தே தங்கி வடவர் படையை வெருட்டவே, இரண்டும் வயலூர் என்னுமிடத்தே கடும்போர் புரிந்தன. வடவர் படை அழிந்தது; அவரது முழுமுதல் அரணம் தவிடுபொடியாயிற்று. உய்ந்தோடிய வடவர் சிலர் கொடுகூர் என்னுமிடத்திருந்த அரண்களில் ஒளித்தனர். சேரர் அதனையுணர்ந்து இடையிலோடிய ஆற்றைக் கடந்து கொடுகூரை அடைந்து அரணையழித்து வடவர் படையைத் தகர்த்தனர். இந்த வயலூர் இப்போது பெயிலூர் என வட கன்னட நாட்டில் உளது. இடும்பில் என்பது இப்போது உடுப்பி

யென வழங்குகிறது. கொடுகூர் கோட்கூரு என மருவியுளது.

இவ்வாறு தமது சேரநாட்டுப் படையெடுப்பு (வஞ்சிப்போர்) வெற்றி பயவாமை கண்ட வடவேந்தர் வேறு செயல்வகையறியாது திகைத்து நின்றனர். மேலை நிலத்து யவனர்கள், சேரர் ஆதரவால் அச்ச மின்றிப் பொன் சுமந்த கலங்களுடன் போந்து மிளகும் சந்தனமும் அகிலும் பிற விரைப்பொருளும் கொண்டுசென்று பெரு வாணிகம் செய்து பெருஞ் செல்வராயினர். அந்த யவன நாட்டுப் பொருணுலறிஞர் முற்போந்து யவனநாட்டவர் தம்மை உயர்ந்த பட்டாடையாலும் விரைப் பொருளாலும் ஒப்பினை செய்துகொள்வதில் ஆண்டுதோறும் பல்லாயிரக்கணக்கான பொன்னைச் செலவிடுவது கூடா தென்றெல்லாம் தங்கள் நாட்டுமக்களுக்கு அறிவுறுத்தினர். அதனைச் செவிமடுத்த சில யவனர்கட்குச் சேரவேந்தர்பால் வெறுப்பும் மனவெரிச்சலும் உண்டாயின. அக்குறிப்பை யறிந்த வடவேந்தர் அவர்களோடு உறவு செய்துகொண்டு சேரரைச் சீரழித்ததற்குச் சூழ்ச்சி செய்தனர். நிலத்து வழியே சென்று பொருதால் சேரரை வெல்ல முடியாதென்பதை வியலூர்ப்போர் காட்டி விட்டதனால், கடல் வழியாகப் படையெடுத்து சென்று சேரரைத் தாக்க முயன்றனர். யவனர் சிலர் அவர்கட்கு உதவி செய்தனர்.

வஞ்சிகர்க்கண் அரசவீற்றிருந்த செங்குட்டுவன், யவனரும் வடவரும் கூடிப் பெரியதொரு கடற்படை கொண்டு போர்க்கு வரும் செய்தியை ஒற்றரால் அறிந்தான். உடனே வில்லவன்கோதை அமும்பில்வேள் முதலிய அமைச்சர்களை வருவித்து நால்வகைப் படையும் திரட்டுமாறு ஆணையிட்டான். படைகள் பலவும் திரண்டன.

கடற்போற் செய்தற்குத் தேரும் களிறும் குதிரையும் பயன்படாமையின் அவற்றைக் கடற்கரையையும் ஏனை எல்லைப்புறங்களையும் காவல் செய்யுமாறு பணித்து, விற்படையும் வேற்படையும் வாட்படையும் கொண்ட பெரும்படையைக் கலங்களிற் செல்லப் பணித்தான்.

சேரநாட்டுக்கு அண்மையிலன்றித் தென்பாண்டிக் கரைவழியாகப் பகைவர் நிலத்திற் புகுந்து போர்தொடுக்கக் கூடும் என்று எண்ணி, தென்பாண்டிப் பகுதியில் இருந்து அரசுபுரிந்த அறுகையென்னும் குறுநிலத் தலைவனைப் பாண்டிக் கடற்கரையைக் காக்குமாறு திருமுகம் விடுத்தான். அறுகையும் செங்குட்டுவன் கருத்துணர்ந்து அவ்வாறே படைதிரட்டிக் காவல் புரியலுற்றான். செங்குட்டுவனுடைய தேர் முதலிய மூன்று படைகளும் சேரநாடு முழுதும் பரந்து அருங்காவல் புரிந்தன. இச்செயலை யறிந்த பரணர் என்னும் நல்லிசைச் சான்றோர்,

“மன்பதை மருள அரசுபடக் கடந்து
முந்துவினை யெதிர்வரப் பெறுதல் காணியர்,
ஒன்றுநிலை யுயர்மருப் பேந்திய களிறார்ந்து
மான மைந்தரொடு மன்ன ரேத்தநின்
தேரொடு சுற்றம் உலகுடன் மூய 1”

என்று பாடிக்காட்டுகின்றார்.

வில்லும் வேலும் வாளும் ஏந்திய படைவீரர்கள் உடன்வரச் செங்குட்டுவன் கலங்கள் பலவற்றை அணிவகுத்துக் கடலிடத்தே செலுத்தினான்; பகைவர் படைவீரரைச் சுமந்த கலங்கள் வரும் திசையை ஒற்றரால் அறிந்து எதிர்நோக்கிச் சென்று அவருடைய கலங்களைச் சூழ்ந்துநின்று தாக்கலுற்றான். நாற்புறமும் சேரர் கலங்கள் போந்து சூழ்ந்துகொண்டதனால் பகைவர்கள், இடையே அகப்பட்டு எத்துணையோ

முயன்றும் மாட்டாது தோற்றனர். பெரும்பாலோர் மாண்டனர்; எஞ்சினோர் சிறைப்பட்டனர். அவர்கள் கலங்கொணர்ந்த அரியவும் பெரியவுமாகிய பெ்ராளுள்சுள் செங்குட்டுவன் கைவசமாயின. கடற்போரில் வாகைக்குடிக் கரையடைந்த செங்குட்டுவன் புகழ் தமிழக மெங்கும் பரந்தது. சோழவேந்தரும் பாண்டி வேந்தரும் அவனைப் பாராட்டினர்.

பரிசிலர் பலர் சேர நாட்டை அடைந்து செங்குட்டுவனது கடல் வென்றியை முத்தமிழ் வழியாலும் இசைத்தனர். தமிழ்நாட்டுச் சோழபாண்டிய மண்டலங்களில் இருந்த வேந்தர்களையும் செல்வர்களையும் பரட்சிச் சிறப்பித்துவந்த பரணர் என்னும் சான்றோர் மலையும் கானமும் கடந்து வஞ்சினகர் அடைந்து செங்குட்டுவனைக் கண்டு,

“மழைபெயல் மாறிய கழைதிரங்கு அத்தம்
ஒன்று இரண்டு அல்ல பலகழிந்து திண்டேர்
வசையில் நெடுந்தகை காண்கு வந்திசினே”

என்று தொடங்கி, நாளும் குதிரைபூர்ந்து பயின்ற நின்தாள், வெற்றிமுரசு முழங்க, அலைகள் பிசிர்பிசிராக உடையுமாறு “படுதிரைப் பனிக்கடல் உழந்த” தனால் வருந்தாதொழிவதாக என்று வாழ்த்தி, “வேந்தே, வழிவழியாகக் கடற்போர் செய்து பயின்றவன்போல நீ இக்கடற் போரைச் செய்து பெருவென்றி எய்தினாய்;

‘இனியார் உளரோ? நின்முன்னும் இல்லை;
மழைகொளக் குறையாது புனல்புக நிறையாது
விலங்குவளி கடவும் துளங்கிருங் கமஞ்சுல்
வயங்குமணி இமைப்பின் வேல் இடுபு
முழங்குதிரைப் பனிகடல் மறுத்திசினேரே 1’

என்று எடுத்தோதிப் பாராட்டினார்.

இவ்வாறு பாடிவந்த பாணர் கூத்தர் விறலியர் பலருக்கும், செங்குட்டுவன், கடலிற் பகைவர்பாலும் பிற பகைவர்பாலும் பெற்ற அரும் பெரும்பொருள் களை மழைபோல் வரையாது நல்கி, “இனிது புறந்தந்து அவர்க்கு இன்மகிழ்” சுரந்தான். அதனால் அவர்கள் பலரும் அவன் திருவோலக்கத்தே நெடிது தங்கினர், அவனை நேரிற்கண்ட பரணர்,

“கோடுநரல் பௌவம் கலங்க வேலிட்டு
உடைதிரைப் பரப்பில் படுகட லோட்டிய
வெல்புகழ்க் குட்டுவற் கண்டோர்
செல்குவமென்னுர் பாடுபு பெயர்ந்தே 1”

என்று பாடிச் செங்குட்டுவன் சீர்த்தியைச் செந்தமிழில் நிலைபெறுவித்தார். செங்குட்டுவனது வரையாத வள்ளன்மையால், பாட்டினும் கூத்தினும் வல்லுநர் மாட்டாதவர் என்ற வேறுபாடின்றி, யாவரும் பெரும்பொருள் பெறுவதை, அவருள் இளையர் பலர்கண்டு, தமக்குள்ளே, “இச்செங்குட்டுவன் கல்லா வாய்மையன்” என்று பேசிக்கொண்டனர். இதனைக் கேட்ட பரணர், செங்குட்டுவனைப் பாடிய பாட்டொன்றில்,

“பைம் பொன் தாமரை பாணர்ச் சூட்டி,
ஒண்ணுதல் விறலியர்க்கு ஆரம் பூட்டிக்,
கெடலரும் பல்புகழ் நிலைஇ நீர்புக்குக்
கடலொ டுழந்த பனித்துறைப் பரதவ !
‘ஆண்டுநீர்ப் பெற்ற தாரம் ஈண்டு இவர்
கொள்ளாப் பாடற்கு எளிதினின் ஈயும்
கல்லா வாய்மையன் இவன்’ எனத் தத்தம்
கைவல் இளையர் 2”

கூறுகின்றனர். எனக் குறித்து அவனது கொடை மடத்தை யெடுத்தோதிச் சிறப்பித்தார்.

செந்தமிழ் வளஞ்சிறந்து திகழும் பரண்ருடைய நல்லிசைப் புலமைபால் செங்குட்டுவனுக்கு மிக்க விருப்பமுண்டாயிற்று. அவரைக்கொண்டு தமிழ் இளைஞர்க்கு அகழும் பொருளுமாகிய பொருணூல் களை அறிவுறுக்குமாறு ஏற்பாடு செய்தான். அதற் காகச் சேரநாட்டு உம்பற்காடு என்ற பகுதியின் வருவாயைப் பரணற்கு நல்கித் தன் மகன் குட்டுவன் சேரல் என்பவனை அவர்பால் கையடைப் படுத்துக் கல்வி கற்பிக்குமாறு செய்தான். பிற்காலத்தே, சேர நாட்டுக் கானப்பகுதி யொன்று பரணன் கானம் என்ற பெயரெய்தி இன்றும் திருவிதாங்கூர் நாட்டில் மினச்சில் பகுதியில் உளது.

ஆசிரியர் பரணர், செங்குட்டுவன் விரும்பிய வாறு தமிழ்ப்பணி செய்யுங்கால், களவொழுக்கம் பூண்டொழுகும் தலைமகனொருவன் இரவுக்குறிக்கண் தலைமகளைக் காணவந்தானாக, அவன் வருதற்கு முன் னர், வேற்றுக்குறி நிகழக்கண்டு அவண் வந்து அவனைக் காணாமல்சென்ற தலைவி, அவன் மெய்யாக வந்து செய்த வரவுக் குறியையும் வேற்றுக்குறி யென்று கொண்டு வாராதொழிந்தாள்; தலைமகன் ஏமாற்றமெய்தித் தன் நெஞ்சை வெகுண்டு, “பெற லருங் குரையள் என்னாய், வைகலும், இன்ன அருஞ் சுரம் நீந்தி நீயே என்னை இன்னற் படுத்தினை; அதனால்,

“படைநிலா விலங்கும் கடல்மருள் தானே
மட்டவிழ் தெரியல் மறப்போர்க் குட்டுவன்
பொருமுரன் பெறுஅது விலங்குசினம் சிறந்து
செருச்செய் முன்பொடு முந்நீர் முற்றி
ஒங்குதிரைப் பெளவம் நீங்க ஓட்டிய
நீர்மாண் எஃகம் நிறத்துச் சென்றமுந்தக்
கூர்மதன் அழியரோ நெஞ்சே 1”

என்று கூறும் கருத்தமைந்த பாட்டில் செங்குட்டுவன்

கடலிற் பகைவர் மேல் வேலெறிந்து அவர் பிறக்கிடச் செய்த திறத்தைப் பாடிச் சிறப்பித்துள்ளார். இவ்வாற்றால் செங்குட்டுவனுக்குக் கடல்பிறக்கோட்டிய செங்குட்டுவன் என்று பெயர் பிறங்குவதாயிற்று.

இவ்வண்ணம் செங்குட்டுவன் கடல் பிறக்கோட்டிய சிறப்பால் சான்றோர் பரவ இனிதிருந்து வரும் நாளில் தென்பாண்டி நாட்டில் அவன் மன அமைதியைக் கெடுக்கும் செயலொன்று நிகழ்ந்தது. மதுரை மாவட்டத்து மோகூர் என்னும் ஊரில் பழையன் என்னும் தலைவன் ஆட்சிபுரிந்து வந்தான். அவன் காவிரிநாட்டுப் போர் என்னும் ஊர்க்குரிய பழையன் என்பான் வழிவந்தவன். போலூர்ப் பழையன், சோழர்க்குரியனாய், செங்குட்டுவனால் நேரிவாயிலில் அலைத்து வருத்தப்பட்ட சோழர் ஒன்பதின்மார்க்குத் துணைவனாய் நின்று வரிசையிழந்தான். அதனால் அவற்குச் சேரன்செங்குட்டுவன்பால் மனம் பொருந்தாமை உண்டாயிருந்தது. அன்றியும், தென்பாண்டிநாட்டு அறுகை செங்குட்டுவற்குத் துணைசெய்தது, பழையன் உள்ளத்தில் அவ்வறுகை பால் பகைமை பிறப்பித்தது.

அறுகையென்பான் இருந்த ஊர் குன்றத்தூர் என்பது. அவற்குப்பின் அவ்வூர் அறுகை குன்றத்தூர் என்று வழங்குவதாயிற்று. இடைக்காலத்தே அப்பகுதியில் அரசுபுரிந்த வேந்தர் அறுகை குன்றத்தூரிலிருந்து நமது ஆணையைப் பிறப்பிப்பதுண்டெனச் சோழபுரத்துக் கல்வெட்டொன்றால்¹ அறிகின்றோம்.

சோழர் பொருட்டுப் போலூர்ப் பழையன் கொங்குநாட்டவரோடு ஒருகால் பெரும்போர் செய்து வெற்றிபெற்றான்; அறுகை கொங்குநாட்டினின்றும் தென்பாண்டி நாட்டிற்குட் போந்திருந்த ஒரு குடியிற்

(1) Ep. A. R. No. 493 of 1909.

பிறந்தவன். அதனால் பழையார்பால் அறுகைக்கு வெறுப்புண்டாகியிருந்தது; சேரன் செங்குட்டுவனோடு நேரிவாயிலிற் பொருதழிந்த சோழர் ஒன்பதின் மார்க்குத் துணைசெய்து, தனக்கு நண்பனான செங்குட்டுவனது வெகுளிக்கு இரையாகியவன் என்பதனாலும், தனக்குச் செங்குட்டுவன் நண்பன் ஆதலாலும், மோகூர்ப் பழையன்மேல் போர்க்கெழுந்தால் அவன் அஞ்சியோடுவன் என்று அறுகை யெண்ணினான். இதனால் அறுகை தன் தென்பாண்டிப் படையை மோகூர்மேல் செலுத்தி அதனைச் சூழ்ந்து கொண்டு உழிஞைப் போர் தொடுத்தான். மோகூர்மன்னன் சோழவேந்தரும் வேளிரும் துணைவரத்தனது பெரும்படையைச் செலுத்தி அறுகையின் படையை வென்று வெருட்டினான். அறுகை போரிழந்து புறந்தந்து ஓடி ஒளிந்து கொண்டான். இவ்வேந்தர் பண்டு செங்குட்டுவற்குத் தோற்ற சோழராவர்.

இச்செய்தி செங்குட்டுவனுக்குத் தெரிந்தது. உடனே, அறுகை தன்னுட்டிற்கு மிக்க சேணிடத்தே இருப்பதை அறிந்திருந்தும், தான் செய்த கடற் போர் செவ்வே நிகழ்ந்து வென்றி விளைப்பதற்கு அவ்வறுகை துணைசெய்தமையின், அவன் தனக்குக் கேளாவன் என வஞ்சினமொழிந்து, செங்குட்டுவன் தன் பெரும்படையுடன் போந்து மோகூர்ப் பழையனோடு போர் தொடுத்தான். பழையனும் நெடுமொழி நிகழ்த்திக் கடம்போர் உடற்றினான். அவனுக்குச் சோழவேந்தர் சிலரும். வேளிர் சிலரும் துணைபுரிந்தனர். செங்குட்டுவன் அவனுடைய மோகூர் அரண்களை அழித்து, வேந்தர் முதலியோரது துணையைச் சிதைத்து, அவனுடைய காவன் மரமான வேம்பினை வெட்டி, அது போர்முரசு செய்தற்கு ஏற்றதாய் இருப்பது கண்டு ஏற்றவாறு துண்டஞ்செய்து

களிறுபூட்டிய பண்டிகளில் ஏற்றிக்கொண்டு வஞ்சிமா நகர் வந்து சேர்ந்தான். இதனைப் பரணர், “ துண்கொடியுழினை வெல்போர் அறுகை.....ஒழுகையுய்த் தோய் ¹ ” என்றும், விறலியாற்றுப் படையாக, “ யாமும் சேறுகம் நீயிரும் வம்மின், துயலுங் கோதைத் துளங்கியல் விறலியர், கொளைவல் வாழ்க்கை தும் கிளை இனிது உணர் இயர்....கருஞ்சினை விறல் வேம்பறுத்த, பெறுஞ்சினக் குட்டுவற் கண்டனம் வரற்கே ² ” என்று பாடினார்.

பரணர் பாடிய பாட்டுக்குச் செங்குட்டுவன் மிக்க பரிசில் தந்தான். அவர் பின்பு பொறைநாடு கடந்து ஆவியர் தலைவனான வையாவிக் கோப்பெரும் பேகன் நாட்டுக்குச் சென்றார். செங்குட்டுவன் வஞ்சிகநகர்க்கண் இனிதிருக்கையில் சோழநாட்டுக் காவிரிப்பூம் பட்டினத்தில் தோன்றிப் பாண்டிநாட்டு மதுரைமா நகரையடைந்த கோவலன் கண்ணகியென்ற இரு வருள், கோவலன், தன்மனைவி கண்ணகியின் காற் சிலம்பு விற்க முயலுகையில், பாண்டியனால் தவறுகக் கொலையுண்டான். அவன் மனைவி கண்ணகியென் பால் மன்னனது தவற்றை வழக்குரைத்துக் காட்டி மதுரை மூதூரை யெரித்துவிட்டு வையையாற்றின் கரை வழியே சேரநாடுவந்து ஒரு வேங்கைமரத்தின் நீழலில் தங்கி விண்ணுலகடைந்தாள். இதற்குச் சிறிது காலத்துக்குமுன் செங்குட்டுவன் தம்பி இளங்கோவென்பார் அரசரிமையைக் கையிகந்து துறவுபூண்டு குணவாயிற்கோட்டம் என்னுமிடத்தே உறைவாராயினார். பொறைநாட்டுப் பகுதியிலுள்ள சீத்தலையென்னும் ஊரில் சாத்தனரென்ற சான்றோ ரொருவர் தோன்றி மதுரைமாநகர்க்கண் கூல வாணிகம் செய்து பெருஞ்செல்வம் ஈட்டினார். பின்னர், அவர் அச்செல்வத்தையும் வாணிகத்தை

யும் தன் மக்கள்பால் விடுத்துத் துறவுபூண்டு சேர நாடு வந்துசேர்ந்தார். செங்குட்டுவன் அவர்க்கு வேண்டுவன நல்கிச் சிறப்பித்ததோடு சாத்தனார் என்று ஓர் ஊரையும் நல்கினான். அது யவனநாட்டுத் தாலமி (Ptolemy) என்போரால் மாசாத்தனார் (Mastanour) என்று குறிக்கப்பட்டுளது.

ஒருகால் செங்குட்டுவன் மலைவளங்காண விரும்பித் தன்மனைவி இளங்கோ வேண்மாள் உடன்வரப் பேரியாற்றங்கரைக்குச் சென்றான். அங்கே அவற்கு இலவந்திகை வெள்ளிமாடம் என்றோர் அரண்மனையிருந்தது. அப்போது அவனுடன் அரசியற் சுற்றத்தாரும் தண்டமிழாசானாகிய சாத்தனாரும் வந்திருந்தனர். அவ்விடம் நேரிமலையின் அடியில் பேரியாற்றங்கரையில், இப்போது உள்ள நேரிமங்கலம் என்னும் இடமாகும். இன்றும் அங்கே இடிந்து பாழ்பட்டுப்போன அரண்மனைக் கட்டிடங்கள் உள்ளன எனத் திருவாங்கூர் நாட்டியல் நூல்¹ கூறுகிறது. இடைக்காலத்தில் வாழ்ந்த அரசருடும் பத்தின் ஒரு கிளை அங்கேயிருந்ததென அங்கு வாழ்பவர் கூறுகின்றனர்.

சேரமான் வந்திருப்பதறிந்த மலைவாணர் மலை படுசெல்வங்களான யானைக்கோடு, அகில், மான் மயிர்க்கவரி, மதுக்குடம், சந்தனக்கட்டை முதலிய பலவற்றைக் கொணர்ந்து தந்து, கண்ணகி போந்து வேங்கைக் கீழ்நின்று விண்ணுலகு சென்றதைத் தாம் கண்டவாறே வேந்தற்கு எடுத்துரைத்தனர். உடனிருந்த சாத்தனார், கண்ணகியின் வரலாற்றை எடுத்து உரைத்தார். அதுகேட்டு மனம்வருந்திய செங்குட்டுவன், தன் மனைவியை நோக்கி, “பாண்டியன் மனைவியான கோப்பெருந்தேவியோ கண்ணகியோ நின்னுல் வியக்கப்படும் நலமுடையோர்

யாவார்?" என்று வினவினன்; இளங்கோவேண்மான், "காதலன் துன்பம் காணாது கழிந்த மாதராகிய கண்ணகியார் வானத்துப் பெருந்திருவுறுக; அது நிற்க, நம் நாடு அடைந்த இப்பத்தினிக் கடவுளைப் பரசல் வேண்டும்" என்று தெரிவித்தாள். கேட்ட வேந்தன் சாத்தனரை நோக்க, அவரும் அதுவே தக்கதெனத் தலையசைத்தனர். பின்னர், வேந்தன் பத்தினிக் கடவுளாகிய கண்ணகியின் உருவம் சமைத்தற்குக் கல் வேண்டுமென அரசியற் சுற்றத்தாரை ஆராய்ந்தான். முடிவில் இமயத்தினின்று கல் கொணர்வதே செயற்பாலது எனத் துணிந்தனர்.

பின்னர், வேந்தர் பெருமானை செங்குட்டுவன் மலைவளங்கண்டு மகிழ்ச்சிகொண்டு வஞ்சிமாநகர்க்குத் திரும்பிப்போந்து இமயஞ்சேறற்கு வேண்டும் செயல் முறைகளைச் செய்யலுற்றான். இதற்கிடையே வட நாட்டில் ஒரு நிகழ்ச்சியுண்டாயிற்று. சேரநாட்டுக்கு வடக்கெல்லையாக விளங்கும் வானவாசி (Banavasi) நாட்டில் நூற்றுவர் கன்னர் (Sakkarani) என்பார் ஆட்சி புரிந்துவந்தனர்.¹ இச்செய்தியை வனவாசி நகரத்தில் உள்ள கல்வெட்டுக்கள் உரைக்கின்றன. அவர்கள் பெயரடியாகத்தான் புன்னாடு² என முன்னளில் வழங்கிய அப்பகுதி கன்னடநாடு எனப் படுவதாயிற்று; அவர் வழங்கும் திராவிட மொழியும் கன்னடமொழியென வழங்குவதாயிற்று. சேரவேந்தர் வானவரம்பராசிப் பின் இமயவரம்பரான கால முதல் அந்நூற்றுவர் கன்னர் சேரரோடு நண்பர்களாகவே யிருந்தனர். அவர்கட்கு வடக்கிலிருந்த கடம்பரும் பிற ஆரியவேந்தரும் சேரர்பால் அழுக்காறும் மணக் காய்ச்சலும் கொண்டிருந்தனர். அந்த மன்னர்

(1) Bombay Gezetteer: Kanara. part.ii p. 178.

(2) Punnata of Ptolemy. Mo Crindle. p. 72. Robert Sewell's Antiquities. p. 226. Heritage of Karnataka. p. 6. அகம், 396.

ஒரு கால் ஒரு திருமணத்திற் கூடியிருந்தபோது, “தென் தமிழ் நாடாளும் வேந்தர் செருவேட்டுப் புகன்றெழுந்து, மின் தவழும் இமயநெற்றியில் விளங்கு வில் பலிகயல் பொறித்த நாள், எம்போலும் முடிமன்னர் ஈங்கு இல்லேபோலும்” என்று பேசிக் கொண்டனராக, அச்செய்தியைச் செங்குட்டுவனுக்கு அப்பகுதியிலிருந்து வந்த மாதவர் சிலர் தெரிவித்தனர். அதனால், அவ்வடவாரிய வேந்தரின் செருக் கடக்குதற்கு இதுவே செவ்வியெனச் செங்குட்டுவன் கருதினான்.

கணிகள் கூறிய நன்னிலில் சேரர் பெரும்படை இமயம் நோக்கிப் புறப்பட்டுச் சென்றது. நூற்றுவர் கன்னர் வழியிற் குறுக்கிட்டோடிய ஆறுகளைக் கடத் தற்குவேண்டும் துணைபுரிந்தனர். வடவாரியநாட்டில் கனகன் விசயன் என்ற இருவேந்தர்கள், உத்தரன், விசித்திரன், உருத்திரன், பயிரவன், சித்திரன், சிங்கன், தனுத்தரன், சிவேதன் முதலிய வேந்தர் களைத் துணையாகக்கொண்டு பெரும்போர் உடற்றினர்; அப்போர் பதினெட்டு நாழிகை நடந்தது; ஆரியமன்னர் படையழிந்து மாறிப் புறந்தந்தோடினர்; கனகனும் விசயனும் கைச் சிறைப்பட்டனர். இமயத்தில் கண்ணகி பொருட்டு எடுத்த படிமக் கல்லை அக்கனகவிசயர் முடிமேல் ஏற்றிக் கங்கையில் நீர்ப் படைசெய்து சிறப்பித்துக்கொண்டு செங்குட்டுவன் சேரநாடு வந்து சேர்ந்தான். கனகவிசயர் வஞ்சி நகர்ச் சிறைக்கோட்டத்தே இருந்தனர். பின்னர்க் கண்ணகியின் உருவமைந்த கோயிலுக்குக் கடவுள் மங்கலம் செய்தான். தமிழ்நாட்டினின்றும் ஈழ முதலிய நாட்டினின்றும் பிறநாடுகளிலிருந்தும் வேந்தர் பலர் அவ்விழாவுக்கு வந்திருந்தனர். கனக விசயரையும் சிறைநீக்கித் தன் வேளாவிக்கோ மாளிகையில் (வேண்மாடத்தில்) அரசர்க்குரிய சிறப்புடன்

இருத்திக் கண்ணகி விழாவில் கலந்துகொள்ளச் செய்தான். ஈழ நாட்டிலிருந்து வந்த வேந்தன் முதற்கயவாகு எனப்படுகின்றான். பின்பு செங்குட்டுவன்,

“கைவினை முற்றிய தெய்வப் படிமத்து
வித்தகர் இயற்றிய விளங்கிய கோலத்து
முற்றிழை நன்கலம் முழுவதும் பூட்டிப்
பூப்பலி செய்து காப்புக்கடை நிறுத்தி
வேள்வியும் விழாவும் நாடொறும் வகுத்துக்
கடவுண் மங்கலம் செய்கென ஏவினன் 1”

பிறகு வேந்தர் அனைவரும் தங்கள் தங்கள் நாட்டிலும் தங்களாற் செய்யப்படும் திருக்கோயிலில் எழுந்தருள வேண்டுமென்று கண்ணகித் தெய்வத்தைப் பரவினர். கண்ணகித் தெய்வமும் “தந்தேன் வரம்” என்று மொழிந்தது.

இதுசெய்த காலத்துச் செங்குட்டுவன் ஐம்பதாண்டு நிரம்பியிருந்தான். மேலும் ஐந்தாண்டுகள் தன் வாழ்நாளைச் செங்குட்டுவன் அறத்துறை வேள்விகள் செய்து கழித்துவந்தான். பதிற்றுப்பத்து ஐந்தாம் பதிகம் செங்குட்டுவன் ஐம்பத்தை யாண்டு வீற்றிருந்தானென்று கூறுகிறது. கண்ணகி வரலாற்றை நேரிற்கூறிச் செங்குட்டுவன் கருத்தைப் புகழ்த் துறையில் செலுத்திய சிறப்புக் கண்டு, அவர் பெயரால் “மாசாத்தனார்” என்ற ஊரொன்றும், இந்நிகழ்ச்சியைச் செந்தமிழ்க் கோயிலாகிய சிலப்பதிகாரம் அமைத்துச் சிறப்பித்த இளங்கோ அடிகள் பெயரால் “இளங்கோவார்” என்றோர் ஊரும் சேரநாட்டில் உண்டாயின. அவையிரண்டும் யவன அறிஞரான தாலமியின் குறிப்பில் உள்ளமை ஆராய்ச்சி யறிஞர் கண்டு இன்புறுவாராக 2.

(1) சிலப். 28: 228—33. (2) M, o, Crindles Translation: Ptolemy. P. 54.

9. ஆடுகோட்பாட்டுச் சேரலாதன்

இமயவரம்பன் நெடுஞ்சேரலாதனுக்கு வேளாவிப் பதுமன்தேவி யீன்ற மக்கள் இருவருள் முன்ன வன் களங்காய்க்கண்ணி நார்முடிச் சேரலும் பின்ன வன் ஆடுகோட்பாட்டுச் சேரலாதனுமாவார். இவன் நார்முடிச் சேரலுக்கும் செங்குட்டுவனுக்கும் இளை யவனாதலின் செங்குட்டுவற்குப் பின் சேரநாட்டு அரசுகட்டில் ஏறினான்.

ஒருகால், தொண்டை நாட்டுக்கும் கொண்கான நாட்டுக்கும் இடையிலிருந்த தண்டாரணியத்தில் வாழ்ந்த வேந்தருக்கும் சேரருக்கும் பகையுண்டாக, இச்சேரலாதன் சேரர்படை யொன்று கொண்டு வெட்சிப்போர் செய்து நிரைகளைக் கவர்ந்து வந்தான். அவற்றைத் தன் நாட்டுத் தொண்டி நகர்க்கண் நிறுத்தி அச் செயலில் துணைபுரிந்த வீரர்களுக்கும் ஒற்றர்களுக்கும் கணிமொழிந்த பிறர்க்கும் பகுத்தளித்தான். தண்டாரணியத்திற் கோட்பட்டவற்றுள் வரையாடுகளே (வருடைகளே) மிக்கிருந்தமையின் அவனுக்கு ஆடுகோட்பாட்டுச் சேரலாதன் என்ற சிறப்புப் பெயர் உண்டாயிற்று. “தண்டாரணியத்துக் கோட்பட்ட வருடையைத் தொண்டியுள் தந்து” என்று பதிகம்¹ கூறுவதால், இவன் தொடக்கத்தில் தொண்டி நகரைத் தலைநகரமாகக் கொண்ட பொறைநாட்டில் இருந்து வந்தான் என்பது தெரிகிறது. செங்குட்டுவனுக்குப்பின் வஞ்சி நகரைந்து சேரநாடு முழுதிற்கும் இச் சேரலாதன் முடி வேந்தனானான்.

ஆடுகோட்பாட்டுச் சேரலாதன் அரசுகட்டி லேறியதும் சேரநாட்டின் வடபகுதியில் வாழ்ந்த சதகன்னர், வானவாற்றை (Honnar) வரம்பறுத்துத்

(1) பதிற் vi. பதிகம்.

தம்மை வான்வரம்பரென்ச் சேரர் கூறிக்கொள்வது பற்றி அழுக்காறு கொண்டு அதற்குத் தெற்கிலும் தமது எல்லையைப் பரப்ப முயன்றனர். அவரது வானவாசி நாட்டுக்குத் தெற்கில் சேர நாட்டின் வட பகுதியாக இருந்த கொண்கான நாட்டை ஆண்டு வந்த “நன்னன் உதியன்”¹ என்பான் சேரர் கீழ்க் குறுநிலத் தலைவனாய் இருந்துவந்தமையின், அது குடநாட்டைச் சேர்ந்த பகுதியாயினும் தனியாகவைத்துப் பேசப்பட்டு வந்தது. அதன் தென் பகுதியே குடநாடாகப் பெயர் வழங்கிற்று. நார்முடிச் சேரலால் கொங்குநாட்டில் நன்னன் வலியுழிந்து போகவே, அவன் வழிவந்தோர் சதகன்னர்களுக்கு அஞ்சி அவர்வழி நிற்கலாயினர். இருதிறத்தாரும் தம்மீற் கூடிக் குடநாட்டுட் புகுந்து குறும்பு செய்தனர். அச்செய்தி ஆடுகோட்பாட்டுச் சேரலாதனுக்குத் தெரிந்தது. அவன் சதகன்னர் முதலிய வடவரது குறும்பு பொதுவாகத் தமிழகத்தின் தனி மாண்புக்கு ஊறுசெய்யுமென உணர்ந்து பாண்டி வேந்தர்க்கும் சோழவேந்தர்க்கும் வேளிர்களுக்கும் அறிவிப்பத், தமிழ் வேந்தர் பலரும் கருத்தொருமித்துப் படைத்துணை புரிந்தனர். தமிழ்ப் பெரும் படை திரண்டு குடபுலம் நோக்கிச் சென்றது.

அக்காலத்தே பொறை நாட்டின் கீழ்ப்பகுதியில் நச்செள்ளையார் என்ற புலவர் பெருமாட்டியார் வாழ்ந்தார். இப்போது அப்பகுதி பாலைக்காடு நாட்டில் நடுவட்டம் என வழங்குகிறது. ஒரு தலைமகன் வினைமேற்கொண்டு தலைமகளைப் பிரிந்து சென்று வினைமுடித்து மீண்டுவந்து தன் மனையை அடைந்து இனிதிருக்கையில், மனைவியின் தோழியை நோக்கி “என் பிரிவுக் காலத்தில் நீ நன்கு ஆற்றியிருக்கு மாறு இவட்குத் துணைசெய்தாய்; உனக்கு என்

நன்றி” என்று கூற, அவனுக்கு அவள், “தலைவ, நின் வருகையை முன்னர் அறிவித்த காக்கைக்கு நன்றி செலுத்தக் கடமைப்பட்டுள்ளோம்; இந்நாட்டுத் தொண்டிநகர்க்கண் இடப்பெறும் நெற்சோற்றில் நள்ளியின் கானத்தில் வாழும் இடையர் தரும் நெய்யைப் பெய்து ஏழு கலங்களில் ஏந்தித் தரினும், நின் வரவைக் கரைந்துணர்த்திய காக்கைக்கு நன்றி யாகச் செலுத்தக்கடவ பவி பெரிதாகாது மிகவும் சிறிதாம்” என்றாள். இக்கருத்தை நச்செள்ளையார்,

“திண்டேர் நள்ளி கானத் தண்டர்
பல்லா பயந்த நெய்யின் தொண்டி
முழுதுடன் விளைந்த வெண்ணெல் வெண்சோறு
எழுகலத் தேந்தினும் சிறிது என்தோழி
பெருந்தோள் நெகிழ்த்த செல்லற்கு
விருந்து வரக் கரைந்த காக்கையது பவியே 1”

என்று பாடினார். இப்பாட்டின் இனிமையையும், நள்ளியினுடைய கானத்தியல்பும் தொண்டி நகரின் நெல் வளமும் உள்ளவாறு தீட்டப்பெற்றிருக்கும் ஒட்பத்தையும் கண்ட சான்றோர், அவர்க்குக் காக்கை பாடினி என்ற சிறப்பை நல்கினார். அதுமுதல் அவர் காக்கை பாடினியார் நச்செள்ளையார் என்று விளங்குவாராயினர். அதனை அறிந்த வேந்தன் அவர் இருந்த ஊரைக் காக்கையூர் என்று பெயரிட்டு அவர்க்கு இறையிலி முற்றாட்டாக வழங்கினான். அவர் தனது காக்கையூரிலிருந்து வந்தார்.

சேரநாட்டு வடக்கில் வடவர் செய்யும் குறும்பும் அவர்களை யொடுக்குதற்குச் சேரலாதன் படை கொண்டு செல்லும் மேற்செலவும் அவருக்குத் தெரிந்தன. சேரவேந்தர், மகளிர் பாடும் இசையிலும், ஆடும் கூத்திலும் பேரிடுபாடுடையர். செங்குட்டுவன் வடநாடு சென்றபோது பாடல் மகளிரும்

ஆடல் மகளிரும் உடன்சென்ற திறம் இதற்குப் போதிய சான்றாயிற்று. ஆடுகோட் பாட்டுச் சேரலாதன், ஆண்டில் இளையனாகலால் இன்பத்துறையில் மிக்க எளியனாயிருந்தது தெரிந்திருந்தது. சேரலாதன் போர்ச்செலவை மேற்கொண்டபோது மகளிர் கூட்டம் உடன் சென்றதென்றும் கேள்வியுற்றார். இந்த எளிமை வேந்தரது கொற்றத்தைச் சிதைக்கும் என்று காக்கை பாடினியார் அஞ்சிக்கொண்டேயிருந்தார்.

ஆடுகோட்பாட்டுச் சேரலாதன் குடபுலம் செல்பவன் ஒருநாள் மாலையில் நுண்மணல் பரந்த பனம் பொழில் ஒன்றில் பந்தர் அமைத்து, ஏனைவேந்தரும் தலைவரும் கூடியிருப்ப விறலியரது பாட்டிசையில் இன்புறலானான். இதனைக் காக்கைபாடினியார் அறிந்து விரைந்துபோந்து வேந்தனைக் கண்டு, “வேந்தே, நீ இவ்வண்ணம் விறலியர் பாட்டிசையில் வீழ்ந்து கிடந்தால், நின் மனத்திண்மை யுணராத பிறர் ‘இவ்வேந்தன் மெல்லியன்போலும்’ என எண்ணி இகழ்வரே!” என்ற கருத்துப்பட,

“சுடர் நுதல் மடநோக்கின்

வாணகை இலங்கெயிற்று

அமிழ்துபொதி துவர்வாய் அசைநடை விறலியர்

பாடல் சான்று நீடினை யுறைதவின்,

வெள்வேல் அண்ணல் மெல்லியன் போன்மென

உள்ளுவர் கொல்லோநின் உணரா தோரே 1”

என இதனைக் கேட்கும் வேந்தன் உள்ளம் சினம் கொள்ளாவகையில் மிக்க வித்தகமாக விளம்பினார். அதுகேட்டு வேந்தன் முறுவலித்துத் தன் செய்கையின் விளைவைச் சிந்திக்கலானான். உடனே, காக்கை பாடினியார், நின்னை நன்கு உணர்ந்தோர், “நீ பெருஞ்சினப் புயலேறு அனையை” என்றும், “நின்

படைவழி வாழ்நர் தடக்கையாளைத் தொடிக்கோடு
துமிக்கும் எஃகுடை வலத்தர் ” என்றும், போர்க்
களத்தின்கண்,

“ மாற்றருஞ் சீற்றத்து மாயிருங் கூற்றம்
வலை விரித்தன்ன நோக்கலை
கடியையால், நெடுந்தகை! 1 ”

என்றும் உணர்ந்து அமைவர் என்று நயம்பட
மொழிந்து அவனைக் குடபுலப் போர்க்குச் செல்லு
மாறு ஊக்கினார்.

குடபுலம் சென்ற சேரலாதன் பெரும்படை
வரவு கண்டதும், கொண்கான நாட்டு வேந்தரான
நன்னன் வழியினருட் சிலர், மலைபடு பொருளும்
காடுபடு பொருளும் கடல்படு பொருளுமாகியவற்றுள்
மிகச் சிறந்தவற்றைத் திறையாகத் தந்து பணிந்
தனர். சேரலாதன் அவரது திறைபெற்றும் சினந்
தணியானாக, அவர் பொருட்டுக் காக்கை பாடினி
யார் வேந்தன் முன்றின்று,

“ செல்வர் செல்வ, சேர்ந்தோர்க் கரணம்,
அறியா தெதிர்ந்து துப்பிற் குறையுற்றுப்
பணிந்துதிறை தருபதின் பகைவ ராயின்,
சினஞ்செலத் தணிமோ, வாழ்கதின் கண்ணி 2 ”

என்றும், “ சினந்தணியாது போர்செய்து நாட்டை
அழிப்பது கூடாது; இதுவும் நினதுநாடே; பாடுசால்
நன்கலம் தருஉம் நாடு புறந்தருதல் நினக்குமார்
கடனே ” என்றும் எடுத்தோதினர்.

பின்பு, சேரலாதன் அவர்கட்கு நட்பருளி, அவ
ரது துணைமை பெற்று வடவாரியரைத் துணைக்
கொண்டு தன்னொடு பொரவந்த சதகன்னருடன்
பெரும்போர் உடற்றினான். களிறும் குதிரையும்
தேரும் வீரரும் கூடிய தமிழ்ப் படை வடவர்

தானையை வென்று வெருட்டிற்று. தமிழ் மறவர் தங்கள் மெய்ப்புதை யரணம் கிழிந்தொழிந்ததை நினையாமலும் தும்பைகுடிப் பொருதழித்தனர். எண்ணிறந்த வீரர் துறக்கம் புகுந்தனர். முடிவில் சேரலாதன் தானை, வானவாசி நாட்டுட் புகுந்து அங்கேயே பாடிவிடு அமைத்து நின்றது. பகைவர் பலரும் புறந்தந்தோடினர். ஆற்றாத சதகன்னருட் சிலர் அடிபணிந்து அருங்கலம் பல தந்து எம்மை அருளுக என வேண்டினர். சேரலாதன் அவர்கட்கு அருள் செய்து, பண்டுபோல் வானவாற்றை வரம்பு நிலை நிறுத்து, அவர்களையும் எல்லை கடவாது காக்குமாறு பணித்துவிட்டுத் திரும்பலானான். அதனால் சேரலாதனைச் சான்றோர் வானவரம்பன் என்று பாராட்டினர். இது நிலைபெறுமாறு அந்நாட்டுப் பார்ப்பனரைக்கொண்டு பெருவேள்வி செய்து அவர்கட்குக் குடநாட்டில் ஒருரையும் கொடுத்தான். இது பற்றியே பதிகமும் “பார்ப்பார்க்குக், கபிலையொடு குடநாட்டு ஓர் ஊர் ஈத்து, வானவரம்பன் எனப் பேரினிது விளக்கி” என்று கூறுவதாயிற்று.

வானவரம்பன் என்று பேரினிது விளக்கிய ஆடுகோட்பாட்டுச் சேரலாதன் வஞ்சிக் கர் போந்து இனிதிருக்கையில் கிழக்கில் கொல்லிமலைக்கும் காவிரிக்கும் இடையிலுள்ள நாட்டில் வாழ்ந்த மழவ ரென்பார் தெற்கில் வேளிர்கள் வாழும் நாடுகளைச் சூறையாடிச் குறும்புசெய்யத் தலைப்பட்டனர். நெடும் பொறை நாட்டை அடுத்திருக்கும் மீகொங்கு நாடும் குறும்பு நாடும் சேரர் ஆட்சியில் இருந்தன. அவருட் சிலர் சேரர் ஆட்சியில் தலைவராகவும் தானைமற வராகவும் இருந்தனர். ஆயினும், மழவரது குறும்பு நாளடைவில் மீகொங்கு நாட்டிலும் பொறை நாட்டிலும் பரவத் தலைப்பட்டது.

சேரலாதன் இம்மழவரது குறும்பை அடக்க வேண்டியவனானான். அதனால் தன் தாளை மறவர்களைப் பொறை நாட்டின் வழியாகக் கொங்கு நாட்டிற் செலுத்தி மழவர்களை ஒறுக்கலுற்றான். அவர்கள் சிறந்த குதிரை வீரர்கள். அதனால் அவர்களை அறவே பகைத்து ஒதுக்குவது வேண்டத் தக்க தன்று என்பதைத் தேர்ந்து, அவர்களை வளைத்துப் பற்றித் தனக்கு அடங்கித் தன் ஏவல் வழிநிற்குமாறு பண்ண விருப்பினான். இவர்கட்குத் துவரைத்துவையலும் ஊன் கலந்து அட்ட சோறும் மிக்க விருப்பமானவை; அவற்றை நிரம்ப நல்கித் தன் தாளை மறவராகக் கொண்டு, பின்னர் நிகழ்ந்த போர்கள் பலவற்றில் அவர்கட்கும் மெய்ய்மறையாய் நின்று அன்பு செய்தான்¹. அதனால் மழவர்கள் குறும்பு செய்வது தவிர்த்து நண்பர்களாய் ஒழுகினர். அதனால் பதிகமும்² “மழவரைச் செருவிற் றுருக்கி” என்று கூறுகிறது.

சேரலாதன் மழவரது குறும்பை அடக்கித் தனக்கு உரியராக்கும் பணியில் ஈடுபட்டிருந்தபோது கொங்குநாட்டில் ஆன்பொருளைக் கரையில் (ஆம் பிராவதி) கொங்கு வஞ்சி என்ற பெயரால் ஒரு நகரத்தை உண்டாக்கினான். அதன் கண் சேரர் குடியில் தோன்றிய அரசியற் செல்வருள் ஒருவரை நிறுவிச் சேரர் கொங்கில் நாடு காவல் புரியச் செய்தான். இடைக்காலச் சோழ வேந்தர் கொங்கு வஞ்சியைக் கைப்பற்றி அதற்கு இராசராசபுரம் என்று பெயரிட்டனர். இதனை அவர்களுடைய கல்வெட்டுக்கள், “நறையனார் நாட்டுக் கொங்கு வஞ்சியான ராஜராஜபுரம்³” என்று குறிப்பதனால் அறிகின்றோம். பிற்காலத்தே இதன் ஒருபகுதி ராஜாதிராஜச் சதுர்வேதி மங்கலமாகியது. இப்போது இந்த ராஜ

ராஜபுரம் தாராபுரம் என்று மருவிக் கோயம்புத் தூர் மாவட்டத்தில் உளது.

சான்றோர் செவி கை ப் ப ச் சொல்லினும் அவற்றையேற்கும் பண்புடைய வேந்தன் பொன் ருப் புகழ்கொண்டு விளங்குவன் என்பதற்கேற்பச் சேரலாதன் சான்றோர் அவ்வப்போது கூறுவன வற்றையேற்று இனிதொழுகிப் புகழ்பெற்றான். ஒருகால், சேரலாதன் தன் னாட்சியின் கீழிருந்து கொண்டே செருக்கிக் குறும்புசெய்த வேந்தனொரு வனைப் போரில் வென்றெடுக்கித் தன் நகர்க்குத் திரும்பி வரலானான். வரும் வழியில் குறும்புசெய்து பகைத்தொழுகிய வேந்தனுடைய அரண்மனை நின்றது. அதனையறிந்த தானைத் தலைவர்கள் "அதற்குள் நுழைந்து செல்வதே தக்கது; இன்றேல் அதனைச் சுற்றி நெடுந்தாரம் வளைந்து வளைந்து சேறல் வேண்டும்" என்றனர்; வேந்தனும் அவர் உரைக்கு இசையும் குறிப்புடையனான். அப்போது காக்கை பாடினியார் குறுக்கிட்டு, "வேந்தே, செல்லும் வழியில் இருப்பது தொல்புகழ் மூதூர்; அதன்கண் எந்திரம் புணர்த்த கோட்டை வாயிலும், முதலைகள் வாழும் ஆழ்ந்த அகழியும் வானுறவோங்கிய மதிலும் உள்ளன; அது நின்னாற் காக்கப்படுவதொன்று; அன்றியும் அதற்கு நின்முன்னோர் தமக்கு முன்னும் பின்னும் வந்தோர் ஓம்புமாறு வேண்டுவன செய்துள்ளனர்; அதனால் அதன்கண் புகுந்து செல்லாது வேறுவழியே செல்வாயாக; செல்வாயேல், நிற்படையிலுள்ள போர் யானைகள், ஏந்துகை சுருட்டித் தோட்டி நீவி மேம்படு வெல்கொடி நுடங்கத் தாங்கலாகா¹" என்று தெருட்டினர். வேந்தனும் அவ்வாறே செய்து சிறப்புற்றான்.

நாட்டின் வருவாயைப் பெருக்கி, வந்ததனை அறம் பொருள் இன்பங்கட்குப் பகுத்துச் செவ்விய முறையில் ஆட்சி புரியும் சேரலாதன், இன்மையுற்று வருந்தும் இரவலர்க்கு வேண்டுவன நிரம்ப நல்கி இனிது வாழச் செய்யும் இயல்புடையவன். பனியும் குளிரும் நின்று வருத்தும் மாசித் திங்களில் விடியற் காலத்தே செல்லும் பாணனுக்குக் காலையில் ஞாயிற்றின் எழுச்சியும் விளக்கமும் இன்பம் தருவது போல, இரவலருடைய சிறுகுடி பெருகப் பேருதவி செய்தான் ¹. காதலால் தமது உள்ளத்தைக் கவர்ந்து நிற்கும் மகளிர் துனித்து நோக்கும் பார்வை காதலர்க்கு மிக்க வருத்தத்தைச் செய்யும்; அதனை நீக்குதற்கு எச்செயலையும் அவர்கள் தட்டின்றிச் செய்வர் என்பது உலகியல் உண்மை. சேரலாதன், காதலி காட்டும் துனித்த பார்வையினும் இரவலருடைய இன்மை நோக்கத்தைக் கண்டால் அஞ்சி நடுங்கி அதனை முற்பட்டு நீக்குவன் ² இதனால் சேரலாதன் நாட்டில், இரப்பவரே இலராயினர்; வேறு நாடுகளில் அவர்கள் இருப்பது ஒரு நாள் இவ்வேந்தனுக்குத் தெரிந்தது. உடனே அவன் அரசியற் சுற்றத்தாரை விடுத்து அந்நாடுகட்குச் சென்று அவர்களைக் கொணருமாறு பணித்தான். அவர்கள் வந்தபோது அவர்கட்கு வேண்டுவன நல்கி இன்சொல்லும் நல்லுணவும் தந்து போக்கினான். இதனை, “வாரா ராயினும் இரவலர் வேண்டித் தேரில் தந்து அவர்க்கு ஆர்பதன் நல்கும் இசை சால் தோன்றல் ³” என்று நச்செள்ளையார் நாம் அறியப் பாடிக்காட்டுகின்றார்.

பொறை நாட்டின் வடபகுதியில் நறவு என்னும் ஒரு பேரூர் இருந்தது. அதனைத் தாலமி (Ptolemy)

(1) பதிற். 59. (2) ஷ. 57. (3) ஷ. 55.

நறவூர் (Nouroura) என்று குறித்திருக்கின்றார். ¹ ஆங்குள்ள அரண்மனையில் ஒருகால் சேரலாதன் சென்று தங்கியிருந்தான். அவனோடு மகளிர் பலர் இருந்தனர். அக்காலத்தே அவனைக் கண்ட நச்செள்ளையார் விறலி யொருத்தியை அவன்பால் ஆற்றுப்படுக்கும் வகையால் ஒரு பாட்டைப் பாடினர். அதன்கண் நறவூர் கடற்கரையில் உளதென்றும், அங்கிருக்கும் மறவர் கடலை மோதுவதால் எழும் துளிகளையும் குளிர் முகிலின் துளிகளையும் கலந்து வீசும் ஊதைக் காற்றால் உடல் நடுங்கியிருப்பரென்றும், அவன் மகளிரிடையே இன்புற்றிருப்பினும் அவன் உள்ளம் போர் வினையே கருதியிருக்கும் என்றும் அவனை அங்கே பாடிச் சென்று கண்டால் அவன் பகைப் புலத்து வென்ற அரும்பொருள்களை நல்குவனென்றும் ² குறித்துள்ளார்.

பிறிதொருகால் சேரலாதன் வஞ்சினகர்க்கண் இருந்தபோது இனிய நிகழ்ச்சியொன்று நடைபெற்றது. இரவுக் காலத்தில் ஆடல் மகளிர் சிலர் துணங்கையாடலுற்றனர். உயரிய கால் விளக்கு நிறுத்தி பெருவிளக்கம் செய்யப்பட்டது, துணங்கைக் களத்தில் முழவு முதலிய இசைக் கருவிகள் முழங்கின; அரங்கேறும் மக்கட்கு வேந்தர் தலைக்கை தந்து அவர்களுடைய ஆடல்பாடல்களைத் தொடங்கி வைப்பது வழக்கம். அவ்வாறே சேரலாதன் ஆடல் மகள் ஒருத்திக்குத் தலைக்கை தந்து துணங்கையாடிவந்தான். மனைக்கண் புகுதலும் அவன் மனைவி ஊடிப் பிணங்கலுற்றாள். வேந்தன் அவளது ஊடலை

(1) பெரிப்ளஸ் ஆசிரியர் நவுரா (Naoura) என்பதும், பீளினி நித்திரியா (Nitria) என்பதும் இந்நறவூரையே; கர்னல் யூல் முதலியோர் நேந்திராவதியாற்றங் கரையிலுள்ள மங்களூர் என்று கருதுகின்றனர். ஆனால், நறவூர் என்ற பெயரையேயுடைய ஊரொன்று அப்பகுதியில் இப்போது உளது. அதனை ஏனோ இவர்கள் கானாது போயினர்?

(2) பதிற். 60.

உணர்த்தும் இன்சொற்கள் பல எடுத்துரைத்தான். உரைக்குந்தோறும் அவட்கு ஊடல் மிகுந்ததேயன்றிக் குறையவில்லை. அவ்ஊடல் முதிர்ந்து துணிபயக்கும் எல்லையை நெருங்குதலும், கண்கலுழ்க், காவில் அணிந்த கிண்கிணி யொலிப்ப, உடல் நடுங்க, நேர் நின்று வாயிதழ் துடிப்பக், கையிலிருந்த செங்குவளைப் பூவைச் சேரலாதன்மேல் எறிதற்கு ஓங்கினான். அப்பூ, தன்மேற்பட்டு வாடுதல் ஆகாது என்ற அருளுள்ளத்தாலும், அவள் கையகத்திலிருந்தது தன் கையை அடைதல் தகுமே யன்றி நிலத்து வீழ்வது கூடாது என்ற காதற்பெருக்காலும், இருகையும் ஏந்தி என் கையகத்து ஈக என இரந்து நின்றான். அவள், அதற்குடன் படாது, “நீ எமக்கு யாரையோ” என்று அவ்விடம் விட்டுப் பெயர்ந்தாள். பின்னர், காக்கை பாடினியார் சென்று அரசமாதேவி ஊடல் உணரத்தகுவன கூறி வேந்தன் அடியில் வீழ்ந்து பணியச் செய்தார்.

பின்பொருகால் காக்கை பாடினியார் இந்நிகழ்ச்சியை ஒரு பாட்டிடை வைத்துப் பாடி¹ நின் காதலி எறிதற் கோச்சிய சிறு செங்குவளையை அவளைப் பற்றிக் கைக்கொள்ளமாட்டாயாகிய நீ, பகைவருடைய வான் தோடும் எயில்களை எங்ஙனம் கைக்கொள்ள வல்லவனாயினை? என்று இனிமையுற இசைத்தார்.

ஒருகால் சேரலாதன் தான்வென்ற போர்க்கள மொன்றில், தன் வலியறியாது பகைவர் போந்து பொருது மடிந்து துறக்கவாழ்வு பெற்றது குறித்து முன்றேர்க்குரவை ஆடினான். அக்காலே, முரசுமுழங்க, கையில் வாளேந்தி மார்பிற் பூணணிந்து சென்னியில் உழினை சூடி ஆடியது கண்ட காக்கை பாடினியார், விழாக் காலத்தில் கூத்தரது ஆடுகளத்தில்

ஆடுவதை நம் சேரலாதன் அறியான், “வேந்து மெய்ம்மறந்த வாழ்ச்சி, வீந்துகு போர்க்களத்து ஆடுங்கோவே¹” என்று பாடி இன்புற்றார்.

இவ்வாறு அந்தப்புரத்தும் திருவோலக்கத்தும் எடுத்துச் செலவின்போதும் உடனிருந்து தமிழ் பாடி அறிவின்பம் நல்கிய காக்கைபாடினியார்க்குக் கலன் அணிக என ஒன்பது காப்² பொன்னும் நூறு யிரம் காணமும் கொடுத்துத் தன் பக்கத்திருக்கும் அரசியற் சுற்றத்தாருள் இருந்து அறிவின்பம் நல்கு மாறுபணித்தருளினான். இவ்வாறு ஆடுகோட்பாட்டுச் சேரலாதன் முப்பத்தெட்டியாண்டு வீற்றிருந்தான் என்று பதிகம் கூறுகிறது.

காக்கைபாடினியார் சேரலாதனை வாழ்த்திய வாழ்த்துரைகள் ஒரு தனிச் சிறப்புடையவை. சோழ நாட்டு வேந்தன் ஒருவன் பண்ணன் என்பவனை வாழ்த்தலுற்று “பண்ணனே, நீ யான் வாழ்தற் சூரியநாளையும் உன் வாழ்நாளோடு கூட்டிவாழ்க” என வாழ்த்தியதைப் புறநானூற்றில் காண்கின்றோம். இவ்வுலகில் நல்வினை செய்பவர் துறக்கவுலகு சென்று நெடிது வாழ்வார் என்று சான்றோர் கூறுவர். அதனை “நிலமிசை நீடுவாழ்வார்” எனத் திருவள்ளுவர் கூறுவதனாலும் அறியலாம். காக்கை பாடினியார், சேரலாதனை வாழ்த்துங்கால், “எனையதூஉம் உயர்நிலை யுலகத்துச் செல்லாது இவண்நின்று, இரு நிலமருங்கின் நெடிது மன்னியரோ³” என்று வாழ்த்துவார். வள்ளியோர்க்கு மழைமுகிலை உவமம் கூறுவது மரபு. அம்மழைமுகில் மழையைப்பெய்த பின் வெளுத்துப் பஞ்சுத் துய் பேரால் பறந்து கெடும்; அதனைக் கண்ட காக்கை பாடினியார், சேரலாதன் கொடையில் மழைமுகிலை யொப்பன்; ஆனால் அவனது வாணன் அதுபோல் கெடலாகாது

என வாழ்த்துவாராய், “பெய்து புறந்தந்து பொங்கலாடி, விண்டுச் சேர்ந்த வெண்மழை போலச் சென்று அருவியரோ பெரும....ஓங்கல் உள்ளத்துக்குருசில்! நின்நாளே 1” என்று கூறுவர்.

இவர்க்கு வேண்டும் சிறப்புக்களைச் செய்த சேரலாதன் தன் திருவோலக்கத்துச் சான்றோருள் ஒருவராய்த் தன் பக்கத்துக்கொண்டான் எனப் பதிகம் கூற்றிற்கு, அதனை உணராத ஆராய்ச்சியாளர் இவரை மணந்து கொண்டான் என்று சிறிதும் நாகூசாது கூறியிருக்கின்றனர். அரசன் பக்கத்திருப்பதென்பது அமைச்சராதல் என்பது எனத் திருக்குறள் படித்த இளஞ்சிறுவரும் அறிவர். இச் சிறு பொருளால் விளையும் பெரும் பழியை நினைக்குந் திறமில்லாதார் பலர் தமிழ்நாட்டு வரலாறு எழுதுகின்றோமெனத் துணிந்து கழுவாயில்லாத் வழக்களைத் தமிழர் வாழ்வில் புகுத்தியிருப்பது பெரிதும் வருந்தத்தக்கது.

10. செல்வக் கடுங்கோ வாழியாதன்


பொறை நாடு, இப்போது மலையாள மாவட்டத்தில் உள்ள பொன்னாணி, பாலைக்காடு, வைநாடு. வள்ளுவநாடு, குறும்பர் நாடு, கோயிக்கோடு, ஏர்நாடு ஆகிய வட்டங்களைத் தன்கண் கொண்டிருந்தது. பொன்னாணி வட்டத்தில் உள்ள இரும்பொறை நல்லூர், வடக்கில் குறும்பர் நாடு முதல் தெற்கில் பொன்னாணி வட்டம் வரையில் பொறை நாடு பரந்திருந்தமைக்குச் சான்று பகருகிறது. இந்நாடு கிழக்கிற் கொங்கு நாட்டில் பூவானியாறு வரையிற் பரந்திருந்தது. பவானிக்கருகில் காவிரியொடுகலக்கும்

பொறையர் குடுங்கோக்கள் காலத்துச்

சோ நாடு.



தென் கடல்



பூவானியாறும், அவிஞ்சி வட்டத்திலுள்ள இரும் பொறை யென்னும் ஊரும் பொறை நாட்டின் பரப்பை வற்புறுத்துகின்றன.

இப்பொறை நாட்டில் குறும்பர் நாட்டுப் பகுதியில் மாந்தரம் என்றொரு மலைமுடியும் அதனை யடுத்து மாந்தரம் என்றோர் மூதாரும் உண்டு. அவ்வரைத் தலைநகராகக்கொண்டு வேந்தர் சிலர் ஆண்டு வந்தனர். அவர்களும் பொறை நாட்டரசர்களேயாதலால், மாந்தரன் என்றும், மாந்தரம் பொறையன் என்றும் மாந்தரஞ் சேரல் இரும்பொறை யென்றும் சான்றோர்களால் அவர்கள் வழங்கப்பெற்றனர். மாந்தரம் மாந்தை யெனவும் வழங்கிற்று¹. தொண்டி நகரைத் தலைநகராகக் கொண்டு ஆட்சி செய்தவர், இரும்பொறை என வழங்கப்பெற்றனர். வள்ளுவ நாட்டுப் பகுதியில் இருந்த ஒரு கிளையினர் கடுங்கோ எனப்பட்டனர். இவர்களின் வேராகக் குட்டுவர், குடக்கோ என இரு கிளையுண்டென்பது முன்பே கூறப்பட்டது. இவற்றோடு தொடர்புடைமை தோன்றக் குடக்கோச் சேரமான், குட்டுவன் சேரல், இரும்பொறை யென்றும், மாந்தரஞ் சேரல் இரும் பொறை யென்றும் பிறவாறும் கூறிக் கொள்வது மரபு.

இவ்வேந்தர்கள் இமயவரம்பன் நெடுஞ்சேரலாதன் காலத்துக்கு முன்பிருந்தே சேர நாட்டில் இருந்துவரும் தொன்மையுடையராவர். மாந்தரஞ் சேரர்களுள் மாந்தரம் பொறையன் கடுங்கோ என்பவன் மிக்க பழையோகைக் காணப்படுகின்றான். செங்குட்டுவன் காலத்தில் விளங்கிய பரணர் என்னும் சான்றோரால், இம்மாந்தரம் பொறையன் இறந்த காலத்தில் வைத்துக் குறிக்கப்படுவதே இதற்குப் போதிய சான்றாகிறது.

இந்த மாந்தரன் உயர்ந்தோர் பரவும் ஒள்ளிய குணம் படைத்தவன். அப்பகுதியில் அவன் காலத்தில் விளங்கிய வேந்தருள் அவனே மேலோனாகக் கருதப்பட்டான். நிறையருந்தானையும் பெருங்கொடைவன்மையும் அவன்பால் சிறந்து விளங்கின. இவனைப் பாடிச் சென்ற இரவலர் பெரும் பொருளும் பெருமகிழ்ச்சியும் கொண்டே திரும்புவர். 'மாந்தரம் பொறையன் கடுங்கோப் பாடிச் சென்ற, குறையோர் கொள்கலம் போல, உவவினி வாழி நெஞ்சே 1' என்று பரணர் பாராட்டிக் கூறுகின்றார். மழைவளம் தப்பாவாறு நாளும் கோளும் உரிய விடத்தில் நின்றன. நாட்டில் எவ்வகை அச்சமும் மக்கட்கு ஏற்படவில்லை; எல்லோரும் இன்பமாக வாழ்ந்தனர். மாந்தரன் தனக்குரிய கல்விமுற்றும் குறைவறக் கற்று உயர்ந்தான். பகைவர் வலியைக் கடந்த வாள் வேந்தர் பலர் அவனுக்கு அடங்கி அருங்கலங்களையும் களிறுகளையும் திறையாகத் தந்து அவன் ஆணைவழி நின்றனர். நடுவுநிலை திறம்பாத செங்கோன்மையால் அவன் கெடாத புகழ் பெற்று விளங்கினான். அவனது புகழ் விசம்பு முற்றும் பரந்திருந்தது. அவனுடைய வாளாற்றலைப் பகைவர் நன்கு தெரிந்திருந்தனர். அவனை அறக்கடவுள் துணையாய் நின்று வாழ்த்தியது. அதனால், அவனை "அறன் வாழ்த்த நன்காண்ட விறன் மாந்தரன் 2" என்று சான்றோர் பரவினர்.

மாந்தரம் பொறையன் கடுங்கோவின் அரசியற் செயல்கள் இவற்றின் வேறாக நூல்களில் ஒன்றும் காணப்படவில்லை. அவற்குப்பின், ஒள்வாள் கோப் பெருஞ்சேரல் இரும்பொறையென்பான் சேரமானாய் விளக்கமுற்றான். களங்காய்க் கண்ணி நார்முடிச் சேரல், ஆடுகோட்பாட்டுச் சேரலாதன் முதலியோர்

காலத்தில் கொங்கு நாட்டில் வடக்கே பூவானியாறு வரையும், கிழக்கே கொங்கு வஞ்சி (தாராபுரம்) வரையும் பரவியிருந்த பொறை நாட்டைக் கீழ் கொங்கு நாட்டுக் கருவூர் வரையில் பரப்பிய முதற் சேரமான் இந்த ஒள்வாள் கோப்பெருஞ்சேரலுரும் பொறையாவன். அக்காலத்தே அப்பகுதியையும் காவிரிக்கு வடகரையிலுள்ள மழநாட்டையும் சோழ வேந்தர் கைப்பற்றி யிருந்தனர். கோப்பெருஞ் சேரல் அச்சோழ வேந்தருடன் ஒள்ளிய வாட்டேரூர் செய்து கீழ்கொங்கு நாட்டையும் அதற்கு நேரே காவிரியின் வடகரையில் கொல்லிமலை விச்சிமலை வரையில் இருந்த நாட்டையும் வென்று மேம்பட்டான். பின்னர்ச் சோழரோடு உறவுகொண்டு கருவூர்க்கு அண்மையில் ஓடும் ஆன்பொருநையார்ற்றை வரம்பறுத்து அதன் கரையிலிருந்த ஊரின் பழம் பெயரை மாற்றிக் கருவூர் என்ற பெயரையும், ஆற்றுக்கு ஆன்பொருநை யென்ற பெயரையும் அவற்றிற்கு நேர் வடகரையில் விளங்கிய மழநாட்டுப் பேரூரின் பெயரை மாற்றி முசிறியென்ற பெயரையும் இட்டு, இவை தன் சேரநாட்டிற்குரியவை என இன்றுகாறும் விளங்குமாறு செய்தான். இடைக் காலக் கல் வெட்டுக்கள் பலவும், கருவூரைக் கருவூரான வஞ்சிமா நகரம்¹ என்றும், அமராவதி யென்று இப்போது மருவி வழங்கும் ஆற்றை ஆன்பொருநை² என்றும் கூறுகின்றன. இச்செயல்களால் இவ் வேந்தனைச் சான்றோர் கருவூர் ஏறிய ஒள்வாள் கோப் பெருஞ்சேரல் இரும்பொறையென வழங்க லுற்றனர்.

அக்காலத்தே நரிவெருடத்தலையார் என்ற புலவர் பெருமான் ஒருவர் இருந்தார். அவர் ஒரு

(1) A. R. No. 166 of 1936-7.

(2) Ibid. 335 of 1927-8.

வகை நோய்வாய்ப்பட்டு உடல்நலம் குன்றி மிகவும் மெலிந்திருந்தார். அவரைக் கண்ட அறிஞர் சிலர், “சான்றீர், நீர் சென்று கருவூர் ஏறிய ஒள்வாள் கோப்பெருஞ் சேரல்திரும்பொறையைக் காண்பீராயின் துமது உடம்பைப் பெறுகுவீர்” என மொழிந்தனர். அரசர் பார்வையும் ஒருவகை மருந்தாய் என்பது மேனாட்டவர்க்கும் உடன்பாடு. அரசர் பார்வையால் நோய் நீங்கப்பெற்ற செய்தி கிரேக்க நாட்டு வரலாறுகளிலும் உண்டு.

அவர்கள் சொல்லியவண்ணமே, அப்புலவர் பெருமான்னும் கருவூர் அடைந்து வேந்தனைக் கண்டதம் நோய் நீங்கப்பெற்றார். சின்னாட்களில் தமது பண்டைய உடல் நிலையையும் எய்தினார். வேந்தனுடைய பார்வை நலத்தை வியந்து, “மானினம்போல யானையினம் பெருகியுள்ள கானகநாடன் நீதானோ? நீயாயின் நீ செய்த உதவிக்கு ஒன்று கூறுவேன்: அரசாளும் தன்மை யென்பது பெறுதற் கரியது; அதனைச் செய்தற்கண் அருளும் அன்பும் இன்றி ஒழுகும் செயல்கள் உண்டாதல் ஒருதலை. ஆனால், அவற்றை மேற்கொள்வோர் நிரயத் துன்பம் எய்துவர்; நீ அவர்களொரு கூடுதல் ஆகாது. நின் அரசியற்றோற்றம் என்போல்வார்க்கு மருந்தாய் நலஞ்செய்வதாகையால், நீ தீயாரொருகூடாமல், அரசு காவலைக் ‘குழவி கொள்பவரின் ஓம்புமதி’¹” என்று இனிய சொற்களால் எடுத்துரைத்தார்.

வேந்தன், அவர் மனம் மகிழ்த்தக்க வகையில் மிக்க பரிசில்களை வழங்கினான். அவர் அவற்றை ஏற்றுக்கொண்டாராயினும், அவற்றின்பாற்பற்றுக் கொள்ளாது ஏனைப் பரிசிலர்க்கு வழங்கினார். அந்நிலையில், அவர் நோயுற்று வந்தபோது வேந்தனைக்

(1) யாரைக் கண்டால் யான் உடம்பு பெறலாம் எனச் சான்றோர் கூறினரோ அவன் நீயாயின் என்பது குறிப்பு. புறம் 5

காண வொண்ணாதபடி இடைநின்று தடுத்த சான்றோர் சிலர், அவரை அணுகித் தமது தவற்றைக் கூறித் தம்மை அருளுமாறு அவரை வேண்டினர். அருளும் அன்பும் இல்லாத தீயோர் நிரயங்கொள்வர் என அவர் மொழிந்தது அவர்கள் உள்ளத்தை அலைத்தது. அவரும் அருள் சுரந்து, “சான்றோர்களே, நரைத்துத் திரைத்து முதுமை யெய்தியும், உயிர் வாழ்விற்குப் பண்பும் பயனுமாகிய அன்பும் அருளும் கொள்ளாது நிரயம் புகுதற்குச் சமைந்தீர்; நாளைக் கணிச்சி யேந்திக் கொண்டு காலன் வந்து பற்றுங்கால் நும்முடைய பயனில் வாழ்வைநினைத்து வருந்துவீர்கள். அதற்குப் பாதுகாவலாக இதனைச் செய்யின்; முதுமை மிக்கதனால், நும்பால் செயலாற்றும் வலியில்லை; அதனால் நல்லது செய்தல் நுமக்கு இயலாதாயினும், அல்லது செய்தலைக் கைவிடுமின்; அதுதான் எல்லாரும் உவப்பது; அன்றியும், நல்லது செய்தோர் எய்தும் நலத்தைப் பெறும் நல் வழியுமாகும்¹” என்றார். எல்லாரும் அவரை வழிபட்டு வாழ்த்தி வழிவிட்டனர்.

ஆடுகோட்பாட்டுச் சேரலாதனுக்குப் பின்னர்க் குட்டுவர் குடியில் தக்கவர் இலராயினர். செங்குட்டுவன் மகனான குட்டுவன் சேரல், ஆடுகோட்பாட்டுச் சேரலாதன் அரசவீற்றிருக்கும்போதே மகப் பேறின்றி இறந்தான். செங்குட்டுவனுக்கு உடன் பிறந்த இளவலான குட்டுவன் இளங்கோ அரசு துறந்து குணவாயிற்கோட்டத்தே இருந்து தண்டமிழ் ஆசானான சாத்தனார் உரைத்த கோவலன் சுண்ணகிகளின் வரலாறு கேட்டுத் தமிழகம் முழுதும் சென்று ஆங்காங்குள்ள இயற்கை நலங்களை நேரிற் கண்டு சிலப்பதிகாரம் என்ற நூலைச் செய்து தமிழகத்துக்கு அளித்து விட்டு மறைந்தார். இவ்வாறு

குட்டுவர் குடி வழியற்றுப் போகவே, பொறையர் குடியிற் சிறந்து விளங்கிய கருவூரேறிய ஒள்வாள் கோப்பெருஞ் சேரல்திரும்பொறைக்குப்பின் அந்து வஞ்சேரல் திரும்பொறை யென்பான் சேரவரசுக்கு உரியனான்.

அந்துவன் நுண்ணிய நூல்பல கற்றும் கேட்டும் சான்றோர் பரவும் நல்லிசைப் புலமை சிறந்து விளங்கினான். திருப்பரங்குன்றத்து முருகன்பால் அவனுக்கு அன்பு மிக்கிருந்தது. ஒருகால் அவன் திருப்பரங்குன்றம் போந்து முருகனை வழிபட்டு அவரது பரங்குன்றைத் தமிழ்நலம் கனியப் பாடினான். “முருகன் சூர் முதல் தடிந்த சுடர் நெடுவேல் ஏந்து பவன்; பரங்குன்றம் அம்முருகவேட்கே யுரியது; சந்தனமரங்கள் செறிந்து நறுமணம் கமழ்வது; அதன்கண் உள்ள இனிய சுணைகளிற் பூத்திருக்கும் செங்கழுநீர் மகளிர் விரும்பித் தங்கள் கொண்டையிற் சூடிக்கொள்ளும் அழகு மிகுந்தது. இவ்வாறு மணம் கமழும் மரங்களாலும் சுணைப் பூக்களாலும் தண்ணிதாய் விளங்கும் தண்பரங்குன்றம் அந்துவன் பாடிய செந்தமிழ் நலமுடையது என்று மருதன் இளநாகனார் என்ற சான்றோர் விதந்து கூறியிருக்கின்றார்¹. . அந்துவனது நல்லிசைப் புலமையை வியந்தே பதிறுப்பத்து ஏழாம் பதிகம், “நெடுநுண் கேள்வி அந்துவன்” என்று சிறப்பித்துரைக்கின்றது.

வேணாட்டில் ஒருதந்தை யென்னும் பெயர் பெற்று அந்நாளில் விளங்கிய வேளிர்தலைவன் ஒருவனுக்குப் பொறையன்தேவி என்றொரு மகள் இருந்தாள். அவளை அந்துவன் மணந்துகொண்டு இனி திருக்கையில் செல்வக் கடுங்கோ வாழியாதன் என்ற

மகனைப் பெற்றான். அந்துவன் அரச வாழ்வு பெற்றும், புலவர் கூட்டத்தைப் பெரிதும் விரும்பி யொழுகினான். தமிழகத்தில் வாழ்ந்த சான்றோர் பலரும் அவன்பால் சென்று புலமை நலம் நுகர்ந்து பரிசில் பெற்று மகிழ்ந்தனர்.

அந்நாளில் சேரநாட்டின் தெற்கில் தென் பாண்டி நாட்டில் உள்ள பொதியமலை சான்றோர் பரவும் சால்புற்று விளங்கிற்று. அதனடியில் ஆய்குடி யென்றோர் ஊருண்டு. அஃது இப்போது தென்காசிப் பகுதியைச் சேர்ந்த செங்கோட்டை வட்டத்தில் ஆய்குடி என்ற அப்பெயர் திரியாமல் இருந்து வருகிறது. அவ்வுரைத் தலைமையாகக் கொண்டு அப்பகுதியை வேள் ஆய் என்ற வேளிர் தலைவன் ஆட்சி செய்து வந்தான். அவனை ஆய் அண்டிரன் என்றும் சான்றோர் வழங்குவர். அவன் இரவலர் வேண்டுவன ஈத்து இறவாப் புகழ் படைத்து விளங்கினான். அவன்பால் பெருநட்புற்று ஒழுகிய தமிழ்ச் சான்றோருள் உறையூர் ஏணிச்சேரி முடமோசியார் என்பவர் தலைசிறந்தவர். அவர் அடிக்கடி ஆய்அண்டிரனைக் கண்டு அவன் புகழ் நலங்களை இனிய பாட்டுக்களாற்பாடி இன்புறுத்தி யும் இன்புற்றும் வந்தார். மோசியாருடைய புலமை வளம் தமிழ் வேந்தர் மூவருக்கும் நன்கு தெரிந்திருந்தது.

முடமோசியார் ஆய்குடியில் இருந்து வருகையில் அந்துவஞ்சேரலைக் காணவிரும்பி அவனது வாஞ்சி நகர்க்குச் சென்றார். அவருடைய வரவு கண்ட சேரமான் அவரை அன்போடு வரவேற்றுச் சிறப்பித்தான். அப்போது சேரமானுக்கும் சோழவேந்தனான முடித்தலைக் கோப் பெருநற்கிள்ளி யென்பானுக்கும் எக்காரணத்தாலோ பகைமையுண்டாயிற்று. ஆதலால் சோழன் தன் பெரும்படையுடன் போந்து

வஞ்சி நகர்ப் புறத்தே முற்றியிருந்தான். சேரருடைய வஞ்சியும் கருவூரும் சேரர் பெரும்படையின் திண்ணிய காவலில் இருந்தன. வஞ்சிநகர்ப் புறத்தே, இருபடைகளின் செயல் வகைகளை இனிது காணத்தக்க வகையில் உயர்ந்த மாடங்கள் அமைந்த அரண்மனை யொன்று இருந்தது. அதற்கு வேண்மாடம் என்பது பெயர். மகட்கொடை வகையால் நெருங்கிய தொடர்புற்றிருந்த வேளிர் தலைவர்களால் அம்மாடம் நெடுங்காலத்துக்கு முன்பே அமைக்கப் பெற்றது. வேண்டு அரசரும் அரசியற் சுற்றத்தாரும் வரின் அவர்கள் தங்குதற்கென அது நிறுவப்பெற்றது. கண்ணகியார்க்குக் கோயிலெடுத்துக் கடவுண்மங்கலம் செய்தபோது செங்குட்டுவன் கனகவிசயர் என்ற வடவேந்தர்களைச் சிறைவீடு செய்து அரசர்க்குரிய சிறப்புடன் இருக்கச் செய்தது இந்த வேண்மாடத்தே தான் என்பதை முன்பே கண்டோம். இவ்வேண்மாடத்தே இருந்து போர் நிகழ்ச்சியை நோக்கியிருந்த அந்துவன் வேண்டிலிருந்து வந்த முடமோசியாரைத் தன்னோடே இருத்தி விருந்தாற்றினான். மேலும், அவர் சோழ நாட்டில் தோன்றிய சான்றோராதலால், அவரைக்கொண்டு சோழருடைய சிறப்பியல்புகளை அவன் அறிந்து கொள்ளுதற்கு அவரது வருகையும் உடனுறையும் சிறந்து விளங்கின. இருவரும் வேண்மாடத்தில் இருந்து வடமேற்கில் கடற்கரையில் படைக்கடல் காவல் புரிய விளங்கும் கருவூர் நிலையும், வஞ்சி முற்றத்தை வளைத்து நின்று காக்கும் வஞ்சிப்படை நிலையும், வடக்கிற் சேய்மையில் முற்றியிருக்கும் சோழர் பெரும்படை நிலையும் நன்கு தோன்றக் கண்டிருந்தனர். வஞ்சிமாநகர்க்குக் கண்காணும் எல்லையில் இருந்து காட்சியளித்த கருவூர், இப்போது கருவூர்ப்பட்டினமென வழங்குகிறது. மேலுண்டு

யவனர்களின் குறிப்புக்களில் இவ்வூர்க் குறிப்பும் உள்ளதனால், இதன் தொன்மை நன்கு தெளியப்படும்.

அந்துவனும் முடமோசியாரும் படை நிலைகளை நோக்கி யிருக்கையில், சோழர் படையில் பெருங்களி ரென்றின்மேல் தலைவன் ஒருவன் இருந்து படை யணியை நோக்கித் திரிவதும், அவ்யாணையைச் சூழப் பரிக்கோற்காரரும் வேல் வீரரும் செல்வதும் இரு வரும் கண்டனர். சிறிது போதிற்கெல்லாம் படையில் பெருங்கிளர்ச்சி தோன்றிற்று. யாணைமேலிருந்த தலைவன் அதனை அடக்க முயன்றும் அஃது அடங் காது ஒருநெறியின்றி ஓடத்தலைப்பட்டது. சூழ் வரும் பரிக்கோற்காரரும் படைவீரரும், மிகை செய்த வழித் தன்னைக் கொல்வரென எண்ணுது, களிற்று மதங்கொண்டு திரிவது இருவர்க்கும் புலனாயிற்று. இதனையறிந்த கருவூர்ப்படை, மத களிற்றின் வரவு போர் குறித்ததாகலாமெனக் கருதி மேல்வரும் களிற்றையும் உடன்வரும் படைவீரரையும் தாக்கு தற்கு அணிகொண்டு நிற்பதாயிற்று. சோழர் தலை வனுடைய யாணை மதஞ்செருக்கிக் கருவூர் எல்லையை நோக்கிக் சென்றது அந்துவனுக்குத் தெரிந்தது. சோழர் படை தம் தலைவற்கு ஊறுண்டாமென அஞ்சிப் போர் கருதாது அலமருவதும், கருவூர்ப் படை இரை வரவு காணும் புலிக்கணம்போல் போர் குறித்து நிற்பதும் அந்துவன் சேரலுக்குத் தெரிந் தன. இதற்குள் யாணைமேல் தலைவனுடைய தோற் றம் சிறிது புலனாயிற்று. முடமோசியாரை நோக்கி, "இதோ களிற்றின்மேல் கருவூரிடம் செல்வோன் யாவனாகலாம்?" என வினவினான். மோசியார், மனம் வருந்தி களிற்றின்மேல் செல்பவன் சோழன் முடித்தலைக் கோப் பெருநற்கிள்ளி; அக்களிற்று, "முந்நீர் வழங்கும் நாவாய் போலவும், பன்மீன்

நாப்பண் திங்கள் போலவும் படைக்கடல் நடுவே யுளது ; சுரமீன் கூட்டம் போல வாள்வீரர் மொய்த் திருப்பதையறியாது மைந்து பட்டது; அவன் நோயில னாகிப் பெயர்கதில் அம்ம ¹” என்று மொழிந்தனர்.

அரசன்பால் உளதாகிய இயற்கையன்பால் உள்ளம் கலங்கி அவலித்து உரைத்த மோசியாரின் மொழிகள் சேரமான் மனத்தைக் கலக்கி விட்டன. உடனே அவன் யானைமேலிருப்போன் தனக்குப் பகைவன் என்பதை மறந்தான் ; தன் நகர்க்கண் அவன் வந்து முற்றியிருப்பதையும் மறந்தான். காற்றி னும் கடுகச்சென்று களிற்றின்மேற் பாய்ந்து அதன் செருக்கை அடக்கிச் சோழனை உய்வித்து மீண்டான். சேரமான் வந்ததும், களிற்றை அடக்கியதும், சோழ வேந்தனை உய்வித்து மீண்டதும் இருபடைத் தலைவர் களையும் மருள வைத்தன. முடித்தலைக் கோப்பெருநற் கிள்ளி சேரமானுடைய அறந்திறம்பா மறமாண்பை வியந்து பகைமை யொழிந்து நட்பால் பிணிப் புண்டான். இச்செயலால் “மடியா வுள்ளமொடு மாற்றோர்ப் பிணித்த, நெடுநுண் கேள்வி அந்து வன்” என்று சான்றோர் பாராட்டினர். படைமற வர், “அறத்திற்கே அன்பு சார்பு என்ப அறியார் ; மறத்திற்கும் அஃதே துணை” என்பது உணர்ந்து இன்பமெய்தினர். இச்செயல், தமிழ்சித் துறையாய்த் தமிழ் மறவர்க்குப் பொதுப்பண்பாய் இருந்தமையின், இந்நிகழ்ச்சி சிறப்பான விளக்கம் பெறவில்லை. ஏனை நாட்டவரிடையே இது நிகழ்ந்திருப்பின், நாடெங்கும் இவ்வரலாறு பரப்பப்பெற்றிருக்கும். இடைக்காலத்தே தமிழர் தம்மை மறந்து அறிவறை போகி அடிமையிருளில் வீழ்ந்தமையால் இது போலும் புகழ்க் கூறுகள் பலவற்றை இழந்தொழிந்தனர்.

அந்துவஞ் சேரற்குப் பொறையன்தேவிபால் ஒரு மகன் பிறந்து செல்வக் கடுங்கோவாழியாதன் என்ற பெயருடன் விளங்கினான். அவன் இளமை முதலே பார்ப்பார் முதலிய சான்றோரியிடையே பழகிப் பயின்றான். அதனால், உயர்ந்தோரிடத்துப் பணியும், நண்பரிடத்தில் அன்புகொண்டு அவர் மனம் வருந்தாவாறு அஞ்சித் தன்னைக் காத்தொழுகும் நற்பண்பும், காதல் மகளிர்க்கல்லது மார்பு காட்டாத மறமும், நிலம் பெயரினும் சொல் பெயராத வாய்மையும் இயல்பாகக்கொண்டிருந்தான். பெரியோரைத் துணைக்கொண்டு அவர் உவக்குமாறு வணங்கும் மென்மையும், எத்தகைய வெரியராயினும் பகைவரைக்கண்டு அஞ்சி வணங்கி வாழ்வதைக் கனவிலும் கருதாத ஆண்மையும் அவன் குணஞ்செயல்களில் மிகுத்தோன்றின. பகைமையுள்ளத்தால் பகைவர் கூறும் புறஞ்சொற்களைச் சிறிதும் கேளாத அவனது பொறைக்குணம் சான்றோர் பாடும் பாடல் சான்று விளங்கிற்று.

பண்டைநாளில், தங்கள் நாட்டிலும் குடியிலும் தோன்றி, அறநெறியிலும் மறநெறியிலும் சான்றாண்மை குன்றாது ஒழுகிப் புகழ்கொண்டு உயர்ந்து விண்ணுலகு அடைந்தவர்களை நினைந்து பாராட்டி விழா அயர்வது தமிழ் வேந்தர் இயல்பு; அது சேர வேந்தர்பால் சிறந்து திகழ்ந்தது. அக்காலே, தம்முன் ஹோர்களுடைய புகழ் பொருந்திய வரலாற்றைப் புலவர் பாடக் கேட்டு மகிழ்வதும், பாணர் இசைக்க, கூத்தர் நாடகமாடிக்காட்டக் கண்டு மகிழ்வதும் வழக்கம். அதனைச் செய்தால் துறக்கத்தில் வாழும் அச் சான்றோர் மகிழ்வார் என்பது கருத்து. இக்கருத்தே பற்றிச் செல்வக்கடுங்கோ இவற்றை மிகுதியாகச் செய்து சிறந்தான். போர்களில் வெற்றி பெறும் போதெல்லாம் களவேள்விகள் செய்து போர்க்கடவுளாகிய கொற்றவையை மகிழ்வித்தான்.

முதியவர்களாகிய தாய் தந்தையர்க்கும் சான்றோர்க்கும் தம்மக்களைத் தொண்டுசெய்ய விடுவது பண்டையோர் நெறிகளுள் ஒன்று. அவர்கள் மெய்வன்மையொடு வாழ்ந்த காலத்தில் செய்த நன்றியை நினைந்து இவ்வாறு செய்வது கடன் என்றும், இஃது உலகிற் பிறந்தவுடனே அமையும் கடனாதல் பற்றித் தொல்கடன் என்றும் தமிழ்ச் சான்றோர் கருதினர். முனிவர்களாகிய முதுசான்றோர்க்கு அரசிளஞ் சிறுவர்களைத் தொண்டுசெய்ய விடுத்த செய்திகள் பல வற்றைப் புராணங்களும் இதிகாசங்களும் கூறுகின்றன. இம்முறைமையை மேற்கொண்டு நம் செல்வக் கடுங்கோ தன்னுடைய சிறுவர்களை முதியோர்களுக்குத் தொண்டுசெய்ய விடுத்துத் தன் தொல்கடனையிறுத்தான். சான்றோரும், “இளந்துணைப் புதல்வரின் முதியர்ப் பேணித் தொல்கடன் இறுத்த வெல்போர் அண்ணல்¹” என்று இச்செல்வக் கடுங்கோவைப் பாராட்டியுள்ளனர். இவனுக்கு முன்னோனாகிய செங்குட்டுவன் தன்மகன் குட்டுவன் சேரலைப் பரணர்க்குத் தொண்டுசெய்ய விடுத்த செய்தியை ஐந்தாம்பத்தின் பதிகம் கூறுகிறது.

செல்வக் கடுங்கோ அரசு கட்டில் ஏறிய சில ஆண்டுகட்குப் பின் சேர நாட்டின் வடபகுதியில் வாழ்ந்த சதகன்னவேந்தன் வேறொரு வடநாட்டு வேந்தனைத் துணையாகக் கொண்டு குடநாட்டிற் புகுந்து குறும்பு செய்தான். இது கடுங்கோவுக்குத் தெரிந்தது. இச்செய்தியைச் சோழ பாண்டியர்க்கு அறிவித்து, இச்செயலைப் பொருள் செய்யாது விடின் “பொதுமை சுட்டிய மூவருலகம்²” எனப் படும் தமிழகம் சிறப்பழியும் என்பதையும் அறிவுறுத்தினான். உடனே சின்னாட்கெல்லாம் சோழ பாண்டியர் விடுத்த பெரும்படைகள் வஞ்சி நகரி

லிருந்து குடநாடு நோக்கிப் புறப்பட்டன. செல்வக் கடுங்கோ, நால்வகைத் தமிழ்ப் படையும் உடன்வரச் சேரவாறு¹ கடந்து வானவாசி நாட்டுப் புகுந்து சதகன்னர்க்குரிய நகரமொன்றை முற்றுகைச் செய்தான்.

தமிழ்ப்படை செறிந்து முற்றியிருந்த இடம், பகைவரைத் தாக்கற்கு எளிதாயும் அப்பகைவர் முற்போந்து பொருதற்கு ஏலாததாயும் இருந்தது. பகைவரை யெறிதற் கேற்ற இடங்கண்ட பின்னல் லது தமிழர் போர்வினை தொடங்கார் என்பது இடனறிதல் என்ற பகுதியில் திருவள்ளுவர் கூறு வது கொண்டு தெளியப்படும். பகைவேந்தர் இரு வரும் வேறு வேறு இடங்களிலிருந்து எயில் காத்து நின்றனர். நின்ற ஒவ்வொரு நாளும் தமிழ்ப் படை வந்து செறிந்த வண்ணம் இருந்தது. இவ்வாறு உழிஞை சூடிய தமிழ்ப் படையைச் செலுத்திக் குன்றுகளைத் தகர்க்கும் இடிபோற் சீறிப் பகைவர் அரண்களைக் கொள்ளுதற்குச் செல்வக் கடுங்கோ செவ்வி நோக்கியிருந்தானாக, வடவேந்தர் இருவரும் இரவோடு இரவாய்த் தம்பால் இருந்த பொருள்களை யெல்லாம் கைவிட்டு ஓடி விட்டனர். செருச் செய் தற்கு மிக்குநின்ற தாளை அப்பொருள்களை மிகை படக் கவர்ந்துகொண்டு வாகைசூடித் திரும்பிற்று. இதுபற்றி, அத் தாளை, “ஒரு முற்று இருவர் ஓட்டிய ஒள்வாள் செருமிகு தாளை²” என்று கபிலர் முதலிய சான்றோர் பாடும் சாஸ்பு பெற்றது. முற்றிய நகர்க்கண் இருந்த பகைவீரர் பலர் மனம் மாறிச் சேரமாணை யடைந்து “வேந்தே, யாம் இனி நின் கருத்தின்படியே ஒழுகுவோம்; எம்மை ஏற் றருள்க” எனப் புகலடைந்தனர். கடுங்கோவும் அவர்கள்பால் கண்ணோடி அன்பாற்பிணித்து அவர்

செய்த சூளுறவை ஏற்றுக்கொண்டான். அவர்களும் வாய்மை தப்பாது ஒழுக்கி மறமாண்பு பெற்றனர்.

வடபுலத்துப் பகைவர்கள் அவ்வப்போது புகுந்து செய்த அரம்புகளால் சீரழிந்த இடங்களில் பல உயர்குடியினர் தளர்ந்து சூட்டநாட்டிலும் பொறை நாட்டிலும் குடிபுகுந்து வருந்தினர். அவர்கள்பால் அருள் பெருகிய சேரமான், நாட்டில் அவர்கள் இனிது வாழ்தற்கென ஊர்களை யேற்படுத்தி, அவர்கட்கு அந்நிலையை உண்டுபண்ணிய பகைவர்கள் இருந்தவிடம் தெரியாதபடிப் பொருது அவர்களை வேரொடு கெடுத்தான். இச்செயலை இவனைப் பற்றிக் கூறும் பதிகம், “நாடுபதிபடுத்து நண்ணூர் ஓட்டி வெருவரு தானைகொடு செருப் பலகடந்து” சிறப்புற்றனெனப் பாராட்டிக் கூறுகின்றது.

செல்வக்கடுங்கோ வாழியாதன் இவ்வாறு போர்த்துறையில் மேன்மையெய்தியதற்கு இவனது படைப்பெருமையே சிறந்த காரணமாகும். யானைப் படையிலுள்ள வீரர்கள் அவற்றின் பிடரியிலிருந்து கழுத்துக் கயிற்றிடைத் தொடுத்த தம் காலால் தம் முடைய குறிப்பை யுணர்த்தித் தாம் கருதிய வினையை முடித்துக்கொள்ளும் சால்புடையவராவர். குதிரை மறவர் தம் காலடியில் அணிந்த இருப்பு விளிம்பால் தமது கருத்தைக் குதிரைகட்கு உணர்த்திப் போர்க்களத்தில் பகைவர் இருக்குமிடம் தெரிந்து செலுத்தி வெற்றி கொள்ளும் திறல் வாய்ந்தவர். வேலேந்தும் வீரர் கல்லொடு பொருது பயின்ற வலிய தோளையுடையர். அவர்களும் பனங்குருத்துக் களொடு குவளைப்பூ விரவத் தொடுத்த கண்ணி சூடி மதம் செருக்கித் திகழ்வர்¹. போர்யானைகளின் மேல் வானளாவ உயர்ந்திருக்கும் கொடிகள், மலையினின்று வீழும் அருவி போலக் காட்சி நல்கும்.

அவற்றின் முதுகின்மேல் கட்டப்பெற்றிருக்கும் முரசுகள், காற்றால் அலைப்புண்ட கடல் போல முழக்கம் செய்யும். போர்க்களத்திற் பகைவர் மேற்பாய்ந்தோடி உய்ந்த குதிரைப்படையும், எறிந்து சிதைந்த வேலேந்தும் வேற்படையும், பன்முறையும் போர்செய்து பயின்ற வீரர்திரளுமே பகைவர் படைக்கடலைக் கலக்கி மலைபோற் பிணங்கள் குவியப் பொருதழிக்கும் பொற்பு வாய்ந்தன எனப் புலவர் பாடிப்புகழ்ந்துள்ளனர்.

உழிஞைப் போர் செய்யுங்கால், கடுங்கோவின் படைமறவர், “இந்த மதிலை எறிந்த பின்னன்றி உணவு கொள்வதில்லை” என வஞ்சினங் கூறி அச்சொல் தப்பாவண்ணம் நாள் பல கழியினும் உண்ணாமே யிருந்து பொரும் பெரிய மனவெழுச்சியுடையர். இவ்வாறே பகைவர் உறையும் ஊர்களையும் நாடுகளையும் கைக்கொண்டாலன்றி உறங்கோம் என உறுதிக்கொண்டு பன்னாள் உறக்கத்தையும் கைவிட்டு முழுவார். படைத்தலைவர்களின் உடம்பை நோக்கின், அது, போர்ப்புண்வடு நிறைந்து, இறைச்சி விற்போர் இறைச்சியை வெட்டுதற்குக் கீழே வைத்துக்கொள்ளும் அடிமனைபோலக் காணப்படும்; அவ்வடு தோன்றாதபடி நறிய சந்தனம் பூசிக் கொள்வது அவரது மரபு.

இனி, அறத்துறையிலும் இச்சேரமான் சிறந்து விளங்கினான். மறத்துறையில் களவேள்வி செய்தது போல அறத்துறையில் அந்தணர் பலரைக் கொண்டு மறைவேள்விகள் பல செய்தான். திருமால்பால் பேரன்பு கொண்டு அவனைத் தன் மனத்தின்கண் வைத்து வழிபட்டான். திருமால்கோயில் வழிபாட்டுக்கென ஓகந்தூர் என்னும் நெல்வளஞ் சிறந்த ஊரை இறையிலி முற்றாட்டாக நல்கினான். இவன் அறநூல் வல்ல அந்தணர்களுக்குப் பெரும்

பெருளை நீர்வார்த்துக் கொடுப்பன்; அந்நீர் ஆறாகப் பெருகியோடி அரண்மனை முற்றத்தைச் சேரக்கிவிடும்; அம்முற்றத்திற்குள் அந்தணரும் பரிசிலரும் இரவலரும் எளிதற் புகுதல் கூடுமேயன்றிப் பகைவர் கனவினும் புகழுடியாது என்று புலவர்கள் பாராட்டிக்கூறுகின்றனர்.

இக்கடுங்கோவுக்கு இசையிலும் கூத்திலும் மிக்க ஈடுபாடு உண்டு. நகர்ப்புறத்திலிருக்கும் புறஞ்சிறைத் தெருவில் வருவது தெரியினும், கூத்தர்களை அன்போடு வருவித்து அவர்களுக்குச் சேரமான் தேரும் குதிரையும் அழகுறவணிந்து நல்குவது வழக்கம்.

இத்தகைய செயல்களால், அறவேள்விகளை முன்னிருந்து செய்து முடிக்கும் வேதியர் தலைவனிலும் செல்வக் கடுங்கோவின் அறநூலுணர்வு மிக்கிருந்தது. அதற்கேற்ப அவனது உள்ளமும் வளமிக்கிருந்தது. அதனால் அவனது புகழ் தமிழகம் முழுதும் பரவியிருந்தது. நல்லொளி திகழும் பண்பும் செய்கையுமுடையோர் எங்கே இருக்கின்றனரோ அங்கே நல்லிசைச் சான்றோர் நயந்து சென்று சேர்வது இயல்பு. அதனால் தமிழகத்தில் மேன்மையுற்றிருந்த அந்தணரும் சான்றோரும் கடுங்கோவை நாடி வருவாராயினர்.

அந்நாளில் குடநாட்டில் குன்றின்கட்பாலியென்ற ஊர் ஒன்று இருந்தது. இப்போது அது கோழிக்கோட்டுப் பகுதியில் பாலிக்குன்னு என்ற பெயருடன் விளங்குகிறது. அவ்வூரில் ஆதனார் என்னும் நல்லிசைச் சான்றோர் வாழ்ந்தார். அவரைக் குன்றின்கட் பாலி ஆதனார் என அக்காலத்தவர் வழங்கினர். பிற்காலத்தே குன்றின்கட் பாலி என்பது குண்டுகட்பாலியென ஏடுகளில் திரிந்து வழங்குவதாயிற்று. அப்பகுதி தமிழ் நலம் குறைந்து

கேரளமான காலையில் பாலிக்குன்னு எனச் சிதைந்தது.

பாலியாதனார் வஞ்சிநகர்க்கண் இருந்து அரசு புரிந்து சான்றோர் பரவும் தோன்றலாய் விளங்குவது தெரிந்து, செல்வக்கடுங்கோ வாழியாதனைக் காணச் சென்றார். இடையில் அரசியற்றலைவர் சிலரைக் கண்டார். அவர்கள் இவர் குடநாட்டவர் எனத் தெரிந்து இவரைத் தொடக்கத்தே வேந்தனிடம் நேரிற் செல்லாவாறு தடுத்தனர். வடவருள் ஒருவராய்க் குடநாட்டவர்போல உருக்கொண்டு வந்திருக்கின்றாரோ என அவர்கள் ஐயுற்றனர். ஆதனார், செல்வக்கடுங்கோவின் மறமாண்பையும் அறவுணர்வையும் கொடைச்சிறப்பையும் உடன் வந்தகிளைப் பொருநன் இயக்கிய பறையிசைக்கேற்பப் பாடினர். அதன்கண் கடுங்கோவை “எங்கோன்” என்று பேரன்போடு பாராட்டி, “பகை மன்னர் பணிந்து திறையாகக் கொடுத்த செல்வத்தை நகைப்புல வாணராகிய பரிசிலர்க்கும் இரவலர்க்கும் ஈத்து அவர் நல்குரவை அகற்றி மிகவும் விளங்குக” என்று பாடினர். அது கேட்டதும் அவர்கள் தாம் ஏந்திய குடையைப் பணித்து அவர்க்கு வணக்கம் செய்து வேந்தனிடம் விடுத்தனர்.

செல்வக் கடுங்கோ, ஆதனரை அன்போடு வரவேற்று அவர் பாடியவற்றைக் கேட்டு மிக்க உவகை கொண்டு குன்று போலும் களிறும், கொய்யுளையணிந்த குதிரையும் ஆனிரையும் நெல்லும் பிறவும் நிரம்பத் தந்து மகிழ்வித்தான். அவன் செயலைக் கண்ட ஆதனார் வியப்பு மிகுந்து, “பூழியர் பெருமகனான எங்கள் செல்வக் கடுங்கோ, வஞ்சி நகரின் புறமதிலே அலைக்கும் பொருநையாற்று மணலினும், அங்குள்ள ஊர்கள் பலவற்றினும் விளையும் நென்

மணியினும் பல்லாழி வாழி ¹” என்று வாழ்த்திய பாட்டொன்றைப்பாடி அவன்பால் விடைபெற்றுச் சென்றார்.

அக்காலத்தே, பாண்டி நாட்டின் வடபகுதியில் உள்ள பறம்பு நாட்டின் தலைவனான வேள்பாரிக்கு உயிர்த் தோழராக விளங்கிய கபிலர் என்னும் சான்றோர், அப் பாரி இறந்ததால், அவனுடைய மகளிர் இருவரையும் மணஞ்செய்து தரவேண்டிய கடமையைத் தான் ஏற்றுக்கொண்டு சென்று சில வேந்தர்களை வேண்டினர். அவர்கள் மறுக்கவே, கபிலர், அவ்விருவரையும் அழைத்துக்கொண்டு திருக்கோவலூர்ச்சூச் சென்று பார்ப்பாரிடையே அவர்களை அடைக்கலப் படுத்தி அரசிளஞ் சிறுவர் இருந்து ஆட்சிபுரியும் தமிழ் வேந்தர்களை நாடிச் சென்றார்.

அப்போத்து, அவர் சேரநாட்டு வேந்தனான செல்வக் கடுங்கோ வாழியாதன் சிறப்பைச் சான்றோர் சிலர் எடுத்தோதக் கேட்டு அவனது சேரநாடு அடைந்தார். அந்நாளில் வாழ்ந்த நல்லிசைச் சான்றோருள், “செறுத்த செய்யுள் செய் செந்நாவின், வெறுத்த கேள்வி விளங்கு புகழ்க் கபிலன், இன்றுள னாயின் நன்றுமன் ²” என வேந்தராலும், “உலகுடன் திரிதரும் பலர் புகழ் நல்லிசை, வாய்மொழிக் கபிலன் ³” என்று சான்றோர்களாலும், “பொய்யா நாவிற் கபிலன் ⁴” என நல்லிசைப் புலமை மெல்லிய லாராலும் புகழ்ந்தோதப்படும் பெருஞ் சிறப்புற்று விளங்கியவராவர்.

கபிலர் சேரநாடு அடைந்தபோது, செல்வக் கடுங்கோ வஞ்சிகளில் இல்லை; நாட்டில் சிற்றரசர் சிலரிடையே நிகழ்ந்த போர்வினை குறித்துச் சென்று பாசறையில் தங்கியிருந்தான். கபிலர் சென்ற

(1) புறம். 387. (2) புறம். 53. (3) அகம். 78.

(4) புறம். 174.

போது போர் முடிந்துவிட்டது. பொருத வேந்தர் கடுங்கோவைப் பணிந்து திறை நல்கினார். போர் வினையில் புகழ்பெற்ற தாணைமறவரும் போர்க்களம் பாடும் பொருநர், பாணர், கூத்தர், புலவர் முதலிய பரிசிலர் பலரும் வேந்தன்பால் பரிசில் பெற்று இனி திருந்தனர். அவனது அத் திருவோலக்கத்துக்குக் கபிலர் வந்துசேர்ந்தார். அவரது வருகை கேட்ட சேரமான் மகிழ்ச்சி மீதூர்ந்து காலின் ஏழுடிமுன் சென்று வரவேற்று அன்பும் இனிமையும் கலந்த சொல்லாடி மகிழ்ந்தான்.

பின்னர், அவன் வேள்பாரியின் புகழையும் மறைவையும் கபிலர்க்கு உண்டாகியபிரிவுத் துன்பத் தையும் பிறவற்றையும் பற்றிச் சிறிதுநேரம் பேசி விட்டு, “சான்றீர், வேள்பாரி இருந்திருப்பானாயின், எங்கள் நாட்டுக்கு உங்கள் வருகை உண்டாகாதன்றோ?” என்றொரு சொல்லை தன் உண்மையன்பு விளங்க எடுத்துரைத்தான். வேந்தராயினும் வினையாளராயினும் யாவராயினும் சான்றோர் பரவும் சால்புடையராயின், அவரைச்சென்று கண்டு பாடிப் புகழ்வது, நல்லிசை விளைக்கும் சொல்லேருழுவர் இயல்பு என்பதை மறந்து சேரமான் கூறியது கபிலர்க்கு வியப்பைத் தந்தது. ஆயினும், அதனை அவ்வாறே கூறாமல், இளையனான செல்வக் கடுங்கோவின் செம்மலுள்ளம் மகிழவும், தமது கருத்து விளங்கவும் உரைக்கத் தொடங்கி, முகத்திற் புன்னகை தவழ, “வேந்தே, எங்கள் தலைவனான வேள்பாரி விண்ணுலகம் அடைந்தான்; என்னைக் காத்தளிக்க வேண்டும் என யான் குறையிரந்து வந்தேனில்லை. ‘ஈந்ததற்கிரங்கான், ஈயுந்தோறும் ஈயுந்தோறும் இன்பமே கொள்வன்; அவ்வீகையிலும் பெருவள்ளன்மையே உடையன்’ எனச் சான்றோர் நின்னைப்பற்றிக் கூறினர்; அந்த நல்லிசை

யன்றோ என்னை ஈர்த்துக்கொணர்ந்து, நின்னால் கொன்று குவிக்கப்பட்ட கள்ளிகளின் புலால் நாறும் இப்பாசறைத் திருவோலக்கத்திற் சேர்த்துளது! அதனால்தான் யான் வந்துளேன் ¹ என்ற கருத்தமைந்த விடையொன்றைப் பாட்டுருவில் கூறினர். அதன் சொன்னலமும் பொருணலமும் செல்வக் கடுங்கோவின் உள்ளத்தைக் கபிலர்பால் பிணித்து விட்டன; தன்னோடே இருக்குமாறு வேண்டி அவரைத் தன் வஞ்சிகர்காக்கு அழைத்துச்சென்றான்.

வஞ்சி நகர்க்கண் இருந்து வருங்கால், செல்வக் கடுங்கோ வடவேந்தர் இருவரை ஒரு முற்றுகையில் தமிழ்ப்படை செறித்து வென்றதும், அவர்களாற் கைவிடப்பெற்ற தாணைமறவரை ஆட்கொண்டதும் சான்றோர் சொல்லக் கபிலர் கேட்டுக் கடுங்கோவின் பெருந்தன்மையைப் பாராட்டி, “வேந்தே, நீ கண்டனையேம் என்று புகலடைந்த மறவரை உங்கள் சேரர் குடிக்குரிய முறைமையுடன் ஆண்டாய்; அதனால், உலகத்துச் சான்றோர் செய்த நல்லறம் நிலைபெறும் என்பது மெய்யானால், நீ வெள்ளம் என்னும் எண் பலவாகிய ஊழிகள் வாழ்வாயாக ²” என வாழ்த்தினார்.

ஒரு நாள், செல்வக்கடுங்கோ, கபிலரோடு சொல்லாடியிருக்கையில் அவருடைய கையை அன்போடு பற்றினான். அது பூப்போல மென்மையாக இருந்தது; அவனுக்கு அது புதுமையாக இருக்கவே, அவன் கபிலரை நோக்கி, “நும்முடைய கை மென்மையாக இருக்கிறதே! என் கை அவ்வாறு இல்லையே!” என்று வியந்தான். அவன் “நின்னுடைய” என்னுமல் “நும்முடைய கை” எனப் பன்மையிற் கூறியதனால், அது தன்னையும் தன்னை யொத்த பிற புலவரையும் குறித்ததாகக் கொண்டு,

“வேந்தே, நின்னைப் பாடுவோர் கைகள் நர்டோ
றும் ஊன்துவையும் கறிசோறும் உண்டு வருந்து
தொழில் அல்லது பிறிது தொழில் அறியா;
ஆதலால் ‘நன்றும் மெல்லிய பெரும’ என்றும்,
களிறுகளைச் செலுத்தும் தோட்டி தாங்கவும்,
குதிரைகளின் கடுவிசை தாங்கவும், வில்லிடைத்
தொடுத்து அம்புசெலுத்தவும், பரிசிலர்க்கு அரும்
பொருளை அள்ளிவழங்கவும் வேண்டியிருப்பதால்
‘வலியவாகும் நின் தாள்தோய் தடக்கை 1’ என்
றும் அழகு திகழப் பாடினார். உவகை மிகுதியால்,
கடுங்கோ, உள்ளம் நாணி உடல் பூரித்தான்.

செல்வக்கடுங்கோ அரசியற்பணியில் ஈடுபட்
டிருக்குங்கால் கபிலர் சேர நாட்டைச் சுற்றிப் பார்த்து
வந்தார். அந்நாட்டின் மலைவளமும் பிறவளங்களும்
அவர்க்கு மிக்க இன்பத்தைச் செய்தன. கடலி
லிருந்து எடுக்கப்பெற்ற முத்துக்களைப் பந்தர் என்
னும் ஊரினர் 2 தூய்மை செய்து மேன்மையுறுவித்த
னர்; கொடுமணம் 3 என்னும் ஊரிலிருந்து அரிய
கலங்கள் செய்யப்பெற்று வந்தன. முரம்பு நிலப்
பகுதியில் முல்லைபுழை பிடவமும் பூத்து அழகிய காட்சி
நல்கின. முல்லைப் பூவின் தேனையுண்டு பிடவத்தைச்
சூழ்ந்து முரலும் வண்டினம், சேரநாட்டு மறவர்
அணியும் பனந்தோட்டுக் கண்ணியில் விரவப்படும்
வாகைப் பூவின் துய்போலத் தோன்றின. அங்கு
வாழ்பவர் அந்நிலத்தை உழுத சாலின்கண் மணிகள்
பல கிடைக்கப்பெற்றனர் 4 நெல்விளையும் வயற்
பகுதியில் வாழ்ந்தோர் வயலில் நெல் விளைந்தபோது
நிலத்தில் உதிர்ந்து கிடக்கும் நெல்லைத் தொகுத்து
வயற்புறத்தே நிற்கும் காஞ்சி மரங்களின் நீழலிற்

(1) புறம். 14. (2) பந்தர் இப்போது பொன்னாணி வட்டத்தில்
பந்தலூர் என்ற பெயருடன் இருக்கிறது. பதிற். 67. (3) கொடு
மணம் திருவாங்கூர் அரசில் குன்னத்தூர் வட்டத்தில் உள்ளது.
பதிற். 67. (4) பதிற். 66.

சூவித்துக் கள் விற்பார்க்குக் கொடுத்துக் கள்ளை வரங்கியுண்பர். களிமயக்குற்ற சிலர் தம் தலையிற் சூடிய ஆம்பற் கண்ணியை மொய்க்கும் வண்டுகளை ஓப்பி மகிழ்வர் ¹. இப் பகுதிகளை ஆளும் சிற்றரசர் சில காலங்களில் தமது வலியையும் கடுங்கோவின் பெருவலியையும் ஆராயாது போர் தொடுப்பதும், அதனால் அந்நாடுகள் வளன் அழிவதும் அவர் நினைவை வருத்தின. அவர், கடுங்கோவை வேண்டி: "வேந்தே, நின் பகைவர் பணிந்து திறைதருவராயின், அதனையேற்றுப் போரை நிறுத்துக; அவர் நாடுகள் செல்வ வளத் தால் புலவர் பாடும் புகழ்பெற்று விளங்கும் ²" என்று இயம்பினார்.

செல்வக்கடுங்கோ ஆட்சி புரிந்து வருகையில் சோழ பாண்டிய நாட்டுத் தலைவர்களிற் சிலர் கொங்கு நாட்டில் வஞ்சி சூடிப் போர் செய்தனர். பொறை நாட்டிற்குத் தென்கிழக்கிலுள்ள பகுதிகளில் அவர்கள் முன்னேறி வந்தனர்; சேரர் படைத் தலைவர்களும் சிற்றரசர்களும் அவர்களை அப்பகுதிகளில் புகுதல் கூடாது என விலக்கினர். அவர்கள் அவ் வுரைகளைக் கேளாது இப்பகுதி தமிழ் வேந்தர் மூவருக்கும் பொதுமையானது; சேரர்க்கே சிறப்பாக உரியது எனல் கூடாதென மறுத்துப் போருடற்றினர். இச்செய்தி செல்வக்கடுங்கோவுக்குத் தெரிவிக்கப்பட்டது. இது சோழ பாண்டியர்க்கும் பொது என்ற அச்சொல்லைக் கேட்கப் பொறுது தனது பெரும் படையைத் திரட்டிச் சென்று எதிர்த்து வந்த வேந்தரை முறையே பொறுது வென்றி யெய்தினான். மேலும், தன் நாட்டவர்க்கு வாழிடம் சிறிது என்று சொல்லி முன்னையினும் விரிவான நிலப்பகுதியைத் தன்னாட்டோடு சேர்த்துக்

கொண்டான். பின்பு, அங்கே பாசறை நிறுவி, அந்நாட்டில் போர் வினையால் கெட்ட குடிகளைத் திருத்திப் பொறை நாட்டினும் பூழி நாட்டினும் போதிய இடமின்றி வருந்திய நன்மக்களைக் குடியேற்றிச் செவ்விய காவல் முறைகளை நன்கு வகுத்திருந்தான். சின்னாட்குப்பின் வினை முடிந்தும் வேந்தன் மீளாமை கண்ட கபிலர் கொங்கு நாட்டில் அவன் தங்கியிருந்த பாசறைக்கு வந்து சேர்ந்தார். அவரோடு வேறு சில சான்றோரும் வந்தனர். அவர்களைச் சேரமான் அன்போடு வரவேற்று இன்புற்றான். பின்பு நாட்டின் நலமறிவான் போல அச்சான்றோரை நோக்கினான். அவர்களும் அக்குறிப்பறிந்து நாட்டின் நல மிகுதியை எடுத்து விளம்பினர். மகிழ்ச்சி மீதூர நம் செல்வக் கடுங்கோ கபிலரை நோக்கினான்; அவர், “பகைவரால் கெட்ட குடிகளை நல்வாழ்வு பெறுவித்த வேந்தே, தான்வாழ ஏனோர் தன்போல வாழ்க என்ற அசையாக் கொள்கையுடையை நீ; நின்னைப் போலவே நின்முன்னோரும் இருந்தமையால், இனிய ஆட்சியைச் செய்தனர்; நிலம் நற்பயன் பொழிந்தது; வெயிலின் வெம்மை தணியுமாறு மழை தப்பாது பெய்தது; அதற்கேற்ப வெள்ளிமீன் உரிய கோளிலே நின்றது; நாற்றிசையிலும் நாடு நந்தாவளம் சிறந்து விளங்கிற்று¹” என்று பாடிப் பாராட்டினர். அப்பாட்டைக் கேட்ட வேந்தரும் சான்றோரும் பிறரும் அவர் கூறியதை உடன்பட்டு உவகையுற்றனர்.

கபிலர் வாழ்ந்த காலத்தில் சோழ பாண்டிய நாடுகளில் சிற்றரசர்களும் குறுநிலத் தலைவர்களும் சிறந்திருந்தனரேயன்றி, முடிவேந்தர் எவரும் புலவர் பாடும் புகழ்கொண்டு விளங்கவில்லை. இந்நிலையைக்

கபிலர் பாடிய பாட்டுக்களைக் காண்போர் நன்கு காணலாம். இந்நிலையால் நாட்டில் வாழ்ந்த பாணர், கூத்தர், பொருநர், புலவர் முதலிய பலரும் செல்வக் கடுங்கோவின் திருவோலக்கம் நோக்கி வருவா ராயினர். அவர்கட்கு ஏற்ற வரிசையறிந்து வரையா வள்ளன்மை செய்த கடுங்கோவின் புகழ்க்கு எதிரே அச் சோழ பாண்டியர் பெயரும் பிற செல்வர் சிறப் பும் விளங்கித் தோன்றவில்லை. இதனைப் புலமைக் கண்கொண்டு நோக்கிய கபிலர், வேந்தனை நோக்கி, “சேரலர் பெரும், விசம்பின்கண் ஞாயிறு தோன்றி ஒளிநுங்கால், அங்குள்ள விண்மீன்கள் ஒளியிழந்து அஞ்ஞாயிற்றின் ஒளியில் ஒடுங்கிவிடுகின்றன; அது போலவே, நிற்புகழ் ஒளியில் ஏனை வேந்தரனைவரும் ஒளிமழுங்கி விட்டனர்; பரிசிலர் கூட்டம் நின்னை நோக்கிவந்த வண்ணம் இருக்கிறது; அதே நிலையில் அக்கூட்டத்திடையே நிற்பால் வந்தபின் பசியும் இல்லை; பசியுடையோரைக் காண்பதும் அரிது; அம்மகிழ்ச்சியாலன்றே நின்னை இப் பாசறை இடத்தே காணவந்தேன் ¹” என்று பாடி அவனை மகிழ்வித்தார்.

வந்தோர் பலர்க்கும் விடைகொடுத்த கடுங்கோ கபிலரை மட்டில் தன்னோடே இருத்திக்கொண்டான். இருந்து வருகையில் ஒருநாள், தான் வந்த வினைத் திறத்தைக் கூறலுற்று, “சான்றீர், என் நாட்டவர்க் குக் கடலும் மலையும் காடும் நின்று போதிய இடம் நல்காமையால், சிறிதாயிருக்கும் அதனை விரிவு செய் தல் வேண்டி இந்நாட்டிற்கு வந்தேன்; இங்கே இடம் பெற்றிருந்த வேந்தர் இந்நிலம் எல்லோர்க் கும் பொது என்று சொல்லிப் போர் தொடுத்தனர். அது பொறுது இவ்வினை மேற்கொண்டு வருவது கடனாயிற்று” என்று சொல்லி வினைக்காவன

செய்யலுற்றான். கபிலர் வினைவேண்டுமிடத்து அறிவு உதவி வந்தார். இரண்டொரு நாட்குப் பின் ஒருநாள் வெயில் வெம்மை மிகுதியாக இருந்தது. அதனைப் பொருமல் கபிலர் வெதும்புவதைக் கடுங்கோ கண்டு வினையாட்டாகச் “சான்றீர், இவ் வெயில் என்னைப் போல் வெம்மை செய்கிறதன்றோ?” என்றான். “வேந்தே, இந்த ஞாயிறு நின்னைப் போல்வது என்றற்கு என் நா இசையாது; இதன்பால் பல குறைகள் உண்டு” என்று சொல்லி ஞாயிற்றை நோக்கி, “இடம் சிறிது என்ற ஊக்கத்தாலும், போகம் வேண்டியும், நிலம் பொதுமையென்னும் சொல்லை வலியுடை வேந்தர் கொள்ளாராதலாலும் அறப்போர் புரியும் தானையையுடைய எங்கள் சேரர் பெருமானே, ஏ, ஞாயிறே! நீ எவ்வாறு ஒத்தல் கூடும்? நீ பொழுது வரையறுக்கின்றாய்; புறங்காட்டி மறைகின்றாய்; நாடோறும் பொழுதுதோறும் மாறிமாறி வருவாய்; மாலைப் போதில் மலையில் ஒளிப்பாய்; சேரமான்பால் பொழுது வரையறுத்தல், புறங்காட்டி இறத்தல் முதலிய குற்றம் சிறிதும் இல்லையல்லவா? அவ்வாறு இருக்கவும், நீ நாணமின்றி, பகல் விளங்குதியால் பல்கதிர் விரித்தே”¹ என்று உள்ளுதோறும் இன்பம் ஊறும் தெள்ளிய தமிழ்ப்பாட்டைப் பாடினார்.

பின்பொருநாள், கபிலர் தானைமறவர் சிலரைக் கண்டார். அவரோடு அளவளாவியதில் வினைமுடிந்தமையின் அவரது நினைப்புத் தத்தம் மனைமேல் படர்ந்திருந்தமை தெரிந்தது. அவர், செல்வக்கடுங்கோவைக் கண்டு வினைமுடிந்தமை யறிந்து, “வேந்தே, நின் தானைமறவரைக் கண்டேன். பகைவர் மதிலை யழித்தல்லது உணவு கொள்வதில்லை என வஞ்சினம் கூறி, அது முடியுங்காறும் உண்ணாதே

யிருந்து முடிந்தபின்பே உண்டொழுகும் உரவோராக இருக்கின்றனர்; பகைவர் ஊரைக்கொண்டன்றி மீள்வதில்லையென உறுதிகொண்டிருந்தோர் ஊர்களைக் கைக்கொண்டு மகிழ்கின்றனர்; அதனோடமையாது, வேறு வினை யாது உளதோ என வினைமேல் நினைவுறுகின்றனர். 'இவர்கட்குத் தம் மனை வாழ்வில் நினைவு செல்லாதோ?' என்ற ஐயம் என்றெஞ்சில் எழுத்தொடங்கிற்று. பகைவர் களிறுகளைக் கொன்று அவற்றின் கோடுகளைக் கைக்கொண்டு சென்று மனையடைந்து, பின்னர் அவற்றைக் கள்ளுக்கு விற்றுண்டு, உத்தரகுருவில் வாழும் உயர்ந்தோரைப்போல அச்சம் அறியாத இன்ப வாழ்வில் இனிது இருக்கற்பாலர் அல்லரோ? நின்றபிரிவை ஆற்றாமல் வருந்தி, வினைமுற்றி மீண்டு நீ வந்து கூடும் நாளைச் சுவரில் எழுதி விரல் சிவந்து வழிமேல் விழிவைத்திருக்கும் அணங்கெழில் அரிவையர் மனத்தைப் பிணிப்பது நின் மார்பு. நின் தாணிமூலில் வாழும் வீரர் மார்பும் அப்பெற்றியது தானே" என்ற கருத்து அமையக் கூறினர்¹ அவர் கருத்தை அறிந்த வேந்தன் தன்நகர்க்குத்திரும்பினான். வாகை சூடிச் சிறக்கும் அவன் தானையும் மகிழ்ச்சியுடன் மீண்டது.

செல்வக் கடுங்கோ வஞ்சிநகர்க்கண் இருக்கையில் வேனிற் காலம் வந்தது. சேர வேந்தர்க்குரிய முறைப்படி, வேந்தன் மலைவளம் விரும்பிப் பேரியாற்றங் கரையில் நிற்கும் நேரிமலைக்கு அரசியற் சுற்றம் சூழ்ந்துவரச் சென்றான். சேரவேந்தர் தங்கிய அவ்விடம் இப்போது நேரிமங்கலம் என்ற பெயருடன் இருக்கிறதென்பது நினைவுகூரத் தக்கது. மலைவாணர் இனியவும் அரியவுமாகிய பொருள்களைக் கொணர்ந்து தந்து சேரவரசனை மகிழ்வித்தனர்.

அங்கே அவனது திருவோலக்கத்துக்குக் கபிலரும் வந்து சேர்ந்தார்.

கடுங்கோவின் திருவோலக்கத்தில் ஒருபால் அர சியற் சுற்றத்தார். இருந்தனர்; ஒருபால் தானைத் தலைவர், 'எந்தக் கணத்திலும் மக்கள் இறப்பது உண்மை; அதனால், புகழ்நிற்கப் பொருது இறப்பதே வாழ்க்கையின் பயன்' என எண்ணும் காஞ்சியுணர்வு பெற்றுக் காட்சிநல்கினர். ஒருசார் விற்படைத் தலைவர்; ஒருபுடை நண்புடைய வேந்தர். கடுங்கோ வின் அருகில் மலர்ந்த கண்ணும் பெருத்த தோளும் கொண்டு, கடவுட் கற்பும் நறுமணங் கமழும் நெற்றி யும் விளங்க, வேளாவிக் கோமான் பதுமன்தேவி யெனப்படும் அரசமாதேவி வீற்றிருந்தாள். அப் போது பாணரும் கூத்தருமாகிய பரிசிலர் வந்து பாட்டும் கூத்தும் நவீற்றிப் பரிசில் பெற்று மகிழ்ந் தனர். இவற்றைக் கண்ட கபிலர், "பூண் அணிந்து விளங்கிய புகழ்சால் மார்ப், நின் நாண்மகிழ் இருக்கை இனிது கண்டிகும் ¹" என்று பாடினர்.

சின்னாட்கள் கழிந்தன. கபிலருக்குப் பாரி மகளிரின் நினைவு வந்தது; மலையமானாடு செல்லும் கருத்துக் கொண்டார். தன்னிடத்தில் பேரன்பு செலுத்தும் கடுங்கோவுக்கு அதனை வெளிப்படக் கூறுதற்கு அஞ்சி, குறிப்பாகத் தெரிவிக்க நினைத் தார். சேரமான் கொடைமடத்தை ஏனைச் சான்றோர்க்குத் தெரிவிப்பது போல, "சான்றீர், நீவிர் வேண்டுமாயின், செல்வக்கடுங்கோவைச் சென்று காண்மின்; அவன் பகைவர்பால் பெற்ற யானைகளை மிகைபட நல்குவன்; தன் நாட்டில் விளை யும் நெல்லை, மரக்காலின் வாய் விரிந்து கெடுமளவு மிகப்பலவாக அளந்து தருவன். ²" என்ற கருத்து

அடங்கிய பாட்டொன்றைப் பாடினர். பிறிதொரு கால், பாணன் ஒருவனைச் செல்வக்கடுங்கோ வாழியாதனிடத்தில் ஆற்றுப் படுக்கும் பொருளில், “பாணனே, எங்கள் பெருமானை செல்வக்கடுங்கோ, போர்ப்புகழ் படைத்த சான்றோர்க்குத் தலைவன்; நேரிமலைக்குரியவன்; அம்மலையில் மலர்ந்திருக்கும் காந்தட்பூவின் தேனையுண்ட வண்டு பறக்க இயலாது அங்கேயே சூழ்ந்து கிடக்கும். நீ அவன்பால் சென்றால், உனக்கும் உன் சுற்றத்தாருக்கும் கொடுமணம் என்றணரில் செய்யப்படும் அரிய அணிகலங்களையும், பந்த ரென்னும் மூதூரிற் செய்யப்படும் முத்துமாலையையும் தரப்பெறுவாய்” என்று பாடினர். இதன்கண், உண்ணலாகாத காந்தட்பூவின் தேனைப் படிந்துண்டதனால் வண்டினம் பறக்க இயலாது கெடுவது போலக் கடுங்கோவுக்கு உரிய தாதலால் கைக்கொள்ளலாகாத நேரிமலையைக் கருதிப் போர் தொடுத்தமையால் பகை வேந்தர் கெட்டனர் என்ற கருத்துப் பொதுவாகவும், கடுங்கோவையடைந்து அவன் தரும் நலங்களைப் பெறுவோர் தங்கள் நாட்டை மறந்து அவன் தாணிழலிலே கிடந்து வாழ்வார் என்ற கருத்துச் சிறப்பாகவும் உள்ளுறுத்தப்பட்டிருப்பதைச் சேரமான் தன் நுண்ணுணர்வால் உணர்ந்து கொண்டான்.

கடுங்கோவுடன் கபிலர் இருந்துவருகையில் சேர நாட்டின் வடக்கில் ளளது எனாத் தாலமி முதலியோர் குறிக்கும் ஆரியக (Ariyake of Ptolemy) நாட்டு வேந்தனான பிரகத்தன் என்பான் கடுங்கோவின் நண்பனாய் வரக்கண்டார். அவனோடு சின்னாள் பழகியபோது அவனுக்குத் தமிழரது அகப்பொருள் நெறியை அறிவுறுத்த வேண்டிய நிலைமை உண்டா

டாயிற்று. அகப்பொருள் ஒழுக்கத்தைப் பண்டையோர் தமிழ் என்றே குறிப்பதுண்டு. “தள்ளாப்பொருள் இயல்பின் தண்டமிழ்¹” என்று சான்றோர் குறிப்பது காண்க. அவன் பொருட்டுக் குறிஞ்சிப்பாட்டு எனப்படும் அழகிய பாட்டைப் பாடி அதன் வாயிலாகக் கபிலர் தமிழர் காதல் ஒழுக்கத்தின் தனி மாண்பை அவனுக்கு அறிவுறுத்தினார்.

ஒருகால், அவன் கபிலருடன் நேரிமலைக்கு வடகிழக்கில், பேரியாற்றுக்கும் அயிரையாற்றுக்கும் இடையில் வானளாவ உயர்ந்த கோடுகளும் மிகப் பல அருவிகளும் கொண்டு நிற்கும் அயிரை மலைக்குத் தன் சுற்றம் சூழச் சென்றான். அங்கே அவன் தங்கியஇடம் இப்போது தேவிகுளம் எனப்படுகிறது. அங்கே கொற்றவைக்குக் கோயிலுண்டு. அதனைச் சேரவேந்தர் வழிபடுவது மரபு. அங்கே தங்கியிருக்கையில் கபிலர், வாழியாதனுடைய தானைச் சிறப்பும், அவனது தலைமைப் பண்பும், அரசமாதேவியின் நன்மாண்பும், பிறவும் முறைப்படத் தொகுத்தோதி, வானுலகம் கேட்குமாறு முழங்கும் அருவிகள் உச்சியினின்றும் இழியும் இந்த அயிரைமலை போல “தொலையாதாக நீ வாழும் நாளே²” என்று வாழ்த்தினார். அவ்வாழ்த்தின்கண், கடவுள்கடன், உயர்நிலையுலகத்து ஐயர்கடன், முதியர்கடன் ஆகிய கடன் பலவும் இறுத்தது போல எனக்குப் பரிசில் தந்து புரவுக்கடன் ஆற்றுக என்ற குறிப்பு இருப்பதாக உணர்ந்து அவர்க்கு உரிய சிறப்புக்களைச் செய்து, “சிறுபுறம் என நூறுயிரம் காணம் பொன்கொடுத்து நன்று என்னும் குன்றேறி நின்று தன்கண்ணிற் கண்ட நாடெல்லாம் காட்டிக் கொடுத்தான்.”

இந்நன்றுவென்னும் குன்று, கி.பி. ஏழாம் நூற்றாண்டில் நனுவென வழங்கியது. அஃது, இந்நாளைப் பவானியாகலாம்; திருஞானசம்பந்தர் திருப்பதிகம் நனுவைக் குன்றென்றே கூறுகிறது. இ த ன் உ ண் மை ஆராய்தற்குரியது. அயிரைமலை, திருச்சிராப்பள்ளியைச் சேர்ந்த ஐவர்மலையெனவும், மதுரையைச் சேர்ந்த அயிரைமலையெனவும் கருதப் பெற்றதுண்டு. பின்னர் நிகழ்ந்த ஆராய்ச்சிகளால் அயிரைமலை, நேரிமலைக்கு அண்மையில் பேரியாற்றங் கரையில் அயிரையாறு தோன்றுமிடத்தே நிற்கும் நெடுமலை என்பது தெளிவாயிற்று.

இது நிற்க, கடுங்கோவிடம் விடை பெற்றுக் கபிலர் சென்ற சின்னாட்குப்பின், சேரமான் வஞ்சி நகர் சென்று சேர்ந்தான். சில ஆண்டுகட்குப் பின், செல்வக்கடுங்கோவுக்கும் மதுரைக்கு வடகிழக்கில் வாழ்ந்த பாண்டி நாட்டுத் தலைவனொருவருக்கும் போருண்டாயிற்று. சேரமான் தன் பெரும் படை யுடன் பாண்டி நாடு அடைந்து, சிக்கல் என்னும் இடத்தே பகை வேந்தனை எதிர்த்துப் போர் உடற்றினான். அப்போரில் பகைவர் எறிந்த வேற்படையொன்று செல்வக்கொடுங்கோவின் மார்பிற்பட்டுப் பெரும் புண் செய்தது. அவனும் தன் அரிய உயிரைக் கொடுத்து என்றும் பொன்றாத பெரிய புகழைப் பெற்றான். அங்கேயே அவன் பள்ளிப் படுக்கப்பட்டதால், பின்வந்த சான்றோர், அவனை, சிக்கற்பள்ளித் துஞ்சிய செல்வக்கடுங்கோ வாழியாதன் என்று சிறப்பித்தனர். அந்தச் சிக்கல் என்னும் இடம் இப்போது இராமநாதபுரம் மாவட்டத்தில் உளது.

சிக்கற்பள்ளித் துஞ்சிய செல்வக்கடுங்கோ வாழியாதன் இருபத்தையாண்டு அரசு வீற்றிருந்தான் என்று பதிகம் கூறுகிறது.

11. தகடூர் எறிந்த பெருஞ்சேரல் இரும்பொறை

செல்வக் கடுங்கோ வாழியாதன் சிக்கற் பள்ளியில் துஞ்சிய காலத்தில் சேரவரசு கொங்கு நாட்டில் பரந்திருந்தது. அதற்குக் கொங்கு வஞ்சி யென்னும் பேரூர் தலைநகராக விளங்கியதும் இடைக் காலத்தே கொங்கு வஞ்சி தஞ்சையிலிருந்து அரசாண்ட சோழர் கைப்பட்டபோது இராசராச புரம் என்று பெயர் பெற்று இந்நாளில் தாராபுரம் என மருவிற்பதும் முன்பே கூறப்பட்டன.

அக்காலத்தே கொங்கு நாட்டின் வடக்கில் புன்னாடும், எருமைநாடும், ¹ கிழக்கில் தொண்டை நாடும் சோழ நாடும், தெற்கிலும் மேற்கிலும் சேர நாடும் எல்லையாக விளங்கின. கோயம்புத்தூர்ப் பகுதி மீகொங்கு நாடு என்றும், குளித்தலையும் அதன் தென்மேற்குப் பகுதியும் கீழ் கொங்கு நாடென்றும் சேலம் பகுதி வடகொங்கு நாடு என்றும் ² வழங்கின. பின்பு மைசூர் நாடும் அதனைச் சேர்ந்த கோலார் நாடும் சேலம் மாவட்டத்தின் வடபகுதியும் சேர்ந்து கங்கநாடெனப் பெயர்பெற்றன ³. சேலம் பகுதியின் எஞ்சிய பகுதி முற்றும் கொங்கு நாடாகவே விளங்கிற்று. நாமக்கல்லிலுள்ள பழமையான கல்வெட்டொன்று அது வடகொங்குநாட்டைச் சேர்ந்த தெனக் குறிக்கின்றது ⁴.

இக்கொங்கு நாடு முற்றும் காடும் மேடும் நிறைந்து முல்லை வளமே சிறந்திருந்ததனால் இங்கே

- (1) எருமை நாடு, எருமையூரைத் தலைநகராகக் கொண்ட நாடு. எருமை வடமொழியில் மகிஷம் எனப்படும்; மகிஷூர் பின்பு மைசூர் எனச் சிதைந்து விட்டது. (2) A. R. no. 227 of 1927-8. (3) Mysore Gazettee Vol. i. p.384. (4) A. R. No. 7 of 1906.

வாழ்ந்தவர் பெரும்பாலும் ஆடுமாடு மேய்க்கும் ஆயராகவே இருந்தனர். இது பற்றியே சான்றோர் கொங்கு நாட்டவரை “ஆகெழு கொங்கர்” எனச் சிறப்பித்துக் கூறினர்.

கொங்கு நாட்டின் வடக்கில் இருந்த புன்னாடு முதற்கண் கங்கவேந்தர் ஆட்சிக்குள்ளாகிக் கங்க நாடானபோது எருமை நாட்டில் எருமைபூரரும் கொங்கு நாட்டில் அதியமான்களும் ஆட்சி செலுத்தினர். அதியமான்கள் இருந்தவர் தகடூர் எனச் சங்க காலத்தில் வழங்கிற்று; இப்போது, அது தருமபுரியென வழங்குகிறது. எருமையது நாடு எருமைநாடென்றும், தகடூரைத் தலைநகராகக்கொண்டது தகடூர் நாடென்றும் பெயர்பெற்று நிலவின 1.

தகடூர் நாட்டுக்குத் தெற்கில் காவிரியின் கீழ்க் கரைக்கும் கொல்லிமலைக்கும் இடையிலிருந்தது கொல்லிக்கூற்றம் என்றும், காவிரியின் மேலைப்பகுதி குறும்பு நாடென்றும் நிலவின. கொல்லிக் கூற்றத்தின் தெற்கில் கிழக்கு மேற்காக ஓடும் காவிரி யாற்றின் வடகரையில் கீழ்ப்பகுதி மழநாடு எனப் பட்டது. இப்போது அது திருச்சிராப்பள்ளி மாவட்டத்தின் முசிறி வட்டமாக விளங்குகிறது. கீழ் கொங்கு நாட்டில் பொள்ளாச்சி நாடும் உடுமலைப்பேட்டையின் ஒரு பகுதியும் பொறை நாடாகும்; எஞ்சிய பகுதியும் பழனி வட்டமும் வையாவி நாடு எனப்பட்டன; இடைக்காலத்தில் வையாவி நாடு வையகாவி நாடு என மருவி வழங்கினமை கல் வெட்டுக்களால் 2 தெரிகிறது. பல்லடம் தாராபுரம் வட்டங்களின் ஒரு பகுதி குறும்பு நாட்டிலும் ஒரு பகுதி கீழ் கொங்கு நாட்டிலும், ஒரு பகுதி பொறை

(1) A. R. No. 235 of 1927-8. (2) S. i. i. Vol. V. No. 285, 287.

நாடு வையாவி நாடுகளிலும் இருந்தன. களங்காய்க் கண்ணி நார்முடிச்சேரல் காலத்தே வாகைப் பெருந் துறையில் நன்னனோடு செய்த போரின் விளைவாகக் கொங்கு நாட்டின் குறும்பு நாட்டுப் பகுதி முற்றும் சேரர்க்குரியதாயிற்று. வடக்கில் தகடூர் நாட்டுக்கும் சேரர் கொங்கு நாடான குறும்பு நாட்டுக்கும் எல்லை யாகப் பூவானியாறு விளங்கிற்று. கீழ்கொங்கு நாட்டுக் கருவூர் வஞ்சியென்றும் கருவூரென்றும் கல்வெட்டுக்களில் பெயர் குறிக்கப்படுவதால், இது பின் வந்த சங்ககாலச் சேரமன்னர்களின் வெற்றிச் செயல் என்று அறிகின்றோம். கருவூரும், முசிறியும் சேரநாட்டு மேலைக் கடற்கரையில் உள்ள ஊர்களின் பெயர்கள் என்பது ஈண்டு நினைக்கத்தகுவது.

இனி, மேலைக் கடற்கரை நாட்டுச் சேரரது ஆட்சி, கொங்குநாடு முழுதும் கவர்ந்து தகடூர் நாட்டை நெருங்குவது கண்டனர் தகடூர் நாட்டு அதியமான்கள். அக்காலத்தே, ஆவியர், ஓவியர், மலையமான் என்பாரைப்போல, அதியர் என்னும் குடியில் தோன்றிப் புகழ், பொருள், படை, ஆண்மை முதலியவற்றின் சிறப்பால் அவர்கள் புலவர் பாடும் புகழ் படைத்து விளங்கினர். ஓளவையார்க்கு நெல்லிக்கனி வழங்கி நெடும் புகழ் பெற்ற நெடுமான் அஞ்சி, இந்த அதியர் குடியில் தோன்றிய பெருந் தகையாவன். இக்குடியில் தோன்றிய தலைவர்கள் கி. பி. பத்துப் பன்னிரண்டாம் நூற்றாண்டிலும் ஆங்காங்கு இருந்திருக்கின்றனர். பிற்காலத்தே சோழர்க்குத் துணையாய் இருந்து கன்னட வேந்த ரொடும், பல்லவ சேரமன்னர்க்குத் துணையாய்ச் சோழபாண்டியரொடும் பிறரொடும் பொருது மேன்மை பெய்தியிருக்கின்றனர். சேரமான் பெருஞ் சேரலிரும் பொறை காலத்தில் அதியமான் எழினி

யென்பான் தகடுரிலிருந்து தகடூர் நாட்டை ஆண்டு வந்தான்.

சேரநாட்டரசு தனது தகடூர் நாடு வரையில் பரந்திருந்தது, அதியமான் எழினிக்கு மனவமைதியைத் தரவில்லை. அந்நாளில் சோழபாண்டிய முடிவேந்தர் சிறந்த நிலையில் இல்லாதிருந்தமையால், சேர மன்னர் கொங்குநாடு முழுதும் கொண்டு தமிழகம் முழுதும் சேரவரசினையே நிலைபெறச் செய்ய முயல்கின்றனர் என்று எழினி எண்ணினான். ஆங்காங்குத் தனக்குக்கீழ் தன் ஆணைவழி அரசு புரிந்த வேளிர் தலைவரையும் பிற ஆயர் தலைவரையும் ஒருங்கே கூட்டிச் சேரரைக் கொங்கு நாட்டினின்றும் போக்கிவிட வேண்டுமென அவர்களொடு ஆராய்ச்சி செய்தான். எழினி செய்த சூழ்ச்சிக்குத் துணையாய் வந்த தலைவர்களுள் கழுவுள் என்னும் ஆயர் தலைவனும் ஒருவனாவான்.

முன்பு ஒருகால் அக்கழுவுள் காமூர் என்னும் ஊரிடத்தே யிருந்துகொண்டு, தென் கொங்கு நாட்டில் வாழ்ந்த குறுநிலத் தலைவர்களான வேளிர்கள் நாட்டில் புகுந்து குறும்பு செய்தான். முசிறிப் பகுதியிலிருக்கும் திருக்காம்பூர் அந்நாளில் காமூர் என வழங்கிற்று. அவனது குறும்பு கண்டு சினந்த வேளிர்கள் பதினாஸ்வர் ஒருங்குகூடி, அவனது காமுரை முற்றி நின்று கடும்போர் புரிந்தனர். கழுவுள் அவர் முன்நிற்க லாற்றாது ஓடி விட்டான். அவனது காமுரும் தீக்கிரையாயிற்று¹. தோற்றோடிய கழுவுள் கொல்லிக் கூற்றத்துக்கு வடக்கில் தகடூர் நாட்டையடுத்துள்ள நாட்டில் தங்கித் தன் கீழ் வாழ்ந்த ஆயர்கட்குக் காவல் புரிந்து வந்தான்.

அப்போது தனக்கு அண்மையிலுள்ள அதியமான்கள் சொல்லுமாறு சேரர் வருகையைத் தடுக்கா

விடின், அவரது பகைமை தோன்றித் தனக்கும் தன்கீழ் வாழ்வார்க்கும் கேடு செய்யுமென எண்ணிக் கொல்லிக் கூற்றத்துத் தென்பகுதியிலும் காவிரியின் மேலைக் கரையிலுள்ள குறும்பு நாட்டிலும் புகுந்து குறும்பு செய்தான். அதியமான்களின் ஆதரவில் வாழ்ந்த வேளிர் சிலர் கழுவுளுக்குத் துணை புரிந்தனர்.

இந்நிலையில், செல்வக்கடுங்கோ வாழியாதன் பாண்டி நாட்டில் போர் புரிந்து சிக்கற் பள்ளியில் இறந்த செய்தி நாட்டிற் பரவிற்று. அற்றம் நோக்கியிருந்த கழுவுள் அச்சமயத்தை நெகிழவிடாமல் வேளிர் சிலர் துணை செய்யக் கொல்லிக் கூற்றமூற்றும் தனதாக்கிக்கொண்டு காவிரியின் வடகரைப் பகுதியில் தனக்கு ஓர் இருக்கை அமைத்துக் கொண்டு வாழ்ந்து வரலானான்.

காவிரியின் மேலைக் கரையில் பூவானியாறு காவிரியோடு கலக்கும் இடத்துக்குத் திருநடை என்ற பெயருண்டென முன்பே கூறினோம். இதன் அருகேயுள்ள குன்றுகளில் ஒன்றும் நன்றான அக்காலத்தில் வழங்கப்பட்டிருக்கலாம். அக்குன்றின் பெயரே நாளடைவில் நடைவென மருவியது. கி. பி. ஏழாம் நூற்றாண்டிலே அம்மருவப் பெயர் நிலவிற்கென்பது திருஞானசம்பந்தர் தேவாரத்தால் நன்கு தெரிகின்றது. அந்த நன்றானும் குன்றேறி நின்றே செல்வக்கடுங்கோ வாழியாதன் கபிலர்க்குத் தன் கண்ணிற் காணநின்ற கொல்லிக் கூற்றத்துப் பகுதியை நல்கினான்; அதற்கு அப்பகுதியில் நாமக்கல் வட்டத்தில் உள்ள கபிலக் குறிச்சி யென்னும் ஊர் இருந்து சான்று கூற நிற்கிறது.

ஆயர் தலைவனான கழுவுள் கொல்லிக் கூற்றத்தைக் கைப்பற்றிக்கொண்ட செய்தி, கொங்கு வஞ்சி

யாகிய நகர்க்கண் இருந்த சேரர் தலைவன் அறிந்து, செல்வக்கடுங்கோவுக்குப்பின் சேரமானாய் அரசு கட்டிலேறிய பெருஞ்சேரலிரும் பொறைக்குத் தெரி வித்தான். உடனே, இரும்பொறை, பெரும்படையொன்றைத் திரட்டிக்கொண்டு கொங்கு நாட்டுக் கொல்லிக் கூற்றத்துட் புகுந்தான். பெரும்படை போந்து தங்கியிருப்பது உணராத கழுவுள், தன் அரணிதத்தே இருந்தான். படைப்பெருமை கண்ட வேளிருட் பலர் சேரமான் பக்கல் சேர்ந்து கொண்டனர்.

தொடக்கத்தில், காவிரிக்கரையில் இருந்து கொண்டே சேரரதுபடை வெட்சிப் போரைத் தொடங்கிற்று. ஆயர் தலைவர் சிலர் கரந்தை சூழிப் பொருது சேரரது பெருமை கண்டதும் அஞ்சித் தம்பால் இருந்த ஏனை ஆனிரைகளையும் கொணர்ந்து தந்து, “வேந்தே, எங்கட்கு இவற்றின் வேறுகச் செல்வமும் வாழ்வும் இல்லை; எங்களைக் காப்பது நின்கடன்” என்று சொல்லி அடிபணிந்தனர். வெட்சி வீரரான சேரர் படைத் தலைவர், அவர்களுடைய நிலைமையைக் கண்டு, அருள் மிகுந்து, தாம் கவர்ந்துகொண்ட ஆனிரைகளையும் அவர்கட்கு அளித்து இனிது வாழுமாறு விடுத்து வடக்கு நோக்கிச் சென்றனர். கொல்லிக்கூற்றத்தின் இடையே அகழும் மதிலும் நன்கமைந்த ஓரிடத்தே கழுவுள் இருந்து வந்தான். ஆயர் தலைவர்கள் சேரமான்பால் புகல் அடைந்ததும், அவர்கட்கு முன்பே தனக்குத் துணை செய்ய வந்த வேளிர்கள் தன்னின் நீங்கிச் சேரரோடு சேர்ந்து கொண்டதும் அவன் அறிந்தான். முன்பு, அக்கொங்கு நாட்டில் வாழ்ந்த வேளிர்கள் தன்னோடு பகைத்துத் தனது காழுரைத் தீக்கிரையாக்வி அழித்த செய்தியை நினைந்தான்; “பழம்பகை நடப்பாகாது” என்னும் பழமொழியின் உண்மை

அவனுக்கு நன்கு தோன்றிற்று. கொல்லிக் கூற்றத் துக்கு வடக்கில் வாழும் அதியராண்டருக்கு அறிவித்து அவர்களது துணையைப் பெறக் கருதினான். ஒருகால் அவர்களும் வேளிரது தொடர்புடையராதலால் தன்னைக் கைவிடுவதும் செய்வார் என்ற எண்ணமுண்டாயிற்று. முடிவில் தனக்குரிய துணைவரை ஆராய்ந்தான். தானும் தன்கீழ் வாழும் ஆயர்கள் செய்தது போலச் சேரமானைப் புகலடைந்து அவனது தாணிழல் வாழ்வு பெறுவதே தக்கது எனத் துணிந்தான்.

வடக்கில் அதியரும் ஏனைப் பகுதிகளில் வேளிரும் காணத் தனிப்பெருமையுடன் அரசு செலுத்தி வந்த தன் வாழ்வையும், அவர்கள் அறியத் தான் சேரரைப் புகலடைந்தால் உண்டாகும் தாழ்வையும், அதியரும் வேளிரும் தன்னை இகழ்வரென எழுந்த நாணமும் கழுவுளைப் பெரிதும் வருத்தின. அதனால், அவன், மேலே வந்து கொண்டிருக்கும் சேரர் படைப்பெருமையைத் தடுத்தற்கான செயலொன்றையும் செய்ய இயலாதவனானான். சேரர் படையும் போந்து அவனிருந்த நகரைச் சூழ்ந்து கொண்டது. கழுவுளின் கருத்தறியாத தலைவாரசிலர், கொட்டி வருத்தும் குளவிக் கூட்டைக் கெடுத்து, அவைகள் பறந்து போந்து கொட்டத் தொடங்கியதும் மூலைக்கொருவராய்ச் சிதறியோடும் இளஞ்சிறார்களைப்போல, முற்றியிருக்கும் சேரர் படைக்குச் சினமூட்டி விட்டு, அது சீறியெழச் கண்டு வலியிழந்து, உயிரிழந்தவர் போக, எஞ்சினோர் 'உய்ந்தோம் உய்ந்தோம்' என ஓடி ஒளிந்து கொண்டனர். முடிவில், சேரர் படை கழுவுள் இருந்த ஊரைத் திவைத்தழிக்கலுற்றது. புகையும் எழுந்து அரண்மனையைச் சூழ்ந்து கவிந்து கொண்டது. சேரர் தலைவர் அம்மதினைக் கைப்பற்றிக் கொண்ட

னர். அன்றிரவு விடியற் காலத்தே ஒருவர் கண்ணி
லும் படாமல் கழுவுள் தான் ஒருவனுமே தனியாய்
வந்து இரும்பொறையின் இணையடி தாழ்ந்து புகல்
அடைந்தான். அவனுடைய மானவுணர்வையும்
கட்டாண்மையையும் கண்ட இரும்பொறை அருள்
சுரந்து அவனைத் தனக்கு உரியனாக்கிக்கொண்டு முன்
போல் இருக்கச் செய்தான். ஆயர்களும் அவனு
டைய தலைமையில் இருந்து வருவாராயினர். அன்றி
யும், ஆயருட் சிலர், பொறையனது தலைமையின்கீழ்
அலற்குத் துணைவராய்ப் பல போர்களில் நெறியும்
வெற்றியும் காட்டித் தந்தனர். தோற்றோர் தந்த
யானைகளையும் அருங்கலங்களையும் திறையாகப்
பெற்றுக்கொண்டு இரும்பொறை வேறு பகைவரை
நாடி மேற்செல்வாலாயினன்.

அக்காலத்தில் சோழநாட்டில் கும்பகோணத்துக்
கண்மையில் காவிரியிலிருந்து அரிசிலாறு பிரியும்
இடத்தில் அரிசிலார் என்றோர் ஊரிருந்தது. அஃது
இப்போது மறைந்து போயிற்று. ஆயினும், அஃது
இருந்ததென்பதைக் குடந்தைக் கீழ்க்கோட்டத்துக்
கல்வெட்டொன்று¹ காட்டி நிற்கிறது. அவ்வூரில்
அரிசில்கிழார் என்றொரு சான்றோர் அந்நாளில்
சிறந்து விளங்கினார். காவிரினும் ஆண்டில் இளையரா
யினும், சான்றோரினத்தில் அவர் தாமும் ஒருவராகக்
கருதப்படும் தகுதி வாய்ந்திருந்தார். அதனால்
அவருக்கு நம் தமிழகத்தில் மிக்க சிறப்புண்டாகியிருந்
தது. சோழ நாட்டிலும் பாண்டி நாட்டிலும் புலவர்
பாடும் புகழ் பெறத்தக்க முடிவேந்தர் இல்லாமை
யால், தகுதி நிறைந்திருந்த சேர வேந்தரைக் காண
அவர் சோழ நாட்டினின்றும் புறப்பட்டார். அப்
போது சேரமான் பெருஞ்சேரலிரும்பொறை
கொங்கு நாட்டிற் பாசறைசீட்டிருந்தான். அரிசில்

கிழார் காவிரிக் கரை வழியே மழநாடு கடந்து கொங்கு நாட்டில் கொல்லிக் கூற்றத்தில் இரும் பொறை தங்கியிருக்கும் பாசறைக்கு வந்து சேர்ந்தார்.

அங்கே சேரமானைக் காண்பதற்கு இரவலரும் பரிசிலரும் வந்துகொண்டிருந்தனர். அவர்கள் இரும்பொறையின் போர்ச்சிறப்பையும் வள்ளன்மையையும் அரிசில்கிழார்க்கு எடுத்துரைத்தனர். அவரும் அதற்கு முன்பே அவனுடைய குணநலங்களைக் கேள்வியுற்றிருந்தார். சேரநாட்டு உழவர், உழுத படைச்சாலிலே அரிய மணிகளைப் பெறுவர் என்றொரு சிறப்பு அக்காலத்தில் தமிழகமெங்கும் பரவியிருந்தது. அதுபற்றியே கபிலரும் “செம்பரல் முரம்பின் இலங்கு கதிர்த் திருமணி பெறுஉம் அகன்கண் வைப்பின் நாடு ¹” எனப்பாடினார். இதனை அரிசில்கிழாரும் அறிந்திருந்தார். பாசறைத் திருவோலக்கத்தில் தன்னை வந்து காணும் இரவலர் பலர்க்கும் பகைவர்பாற் பெற்ற குதிரைகளை இரும் பொறை வரைவின்றி வழங்குகின்றான் என்பதும், அவனுடைய தானை மறவர் போர்த்துறையில் கடை போகியவர் என்பதும் அவர்க்குத் தெரிந்திருந்தன. அவர்கள், தமதுநாட்டு வணிகர் கடல் கடந்து வாணிகம் செய்து வரும் கலங்கள் கரைக்கு வந்ததும், அவற்றை அவ்வப்போது பழுது பார்த்துச் செம்மை செய்துகொள்வது போல, போரிற் புண்பட்டு வரும் யானைகளின் புண்ணையாற்றிப் பின்பு அவற்றைப் போரெதிர்த்து வெற்றி பெறச் செய்யும் விறலுடையனவாக்கி இரவலர்க்கு வழங்கினார். சேரநாட்டு உழவர் பகன்றைப் பூவால்தொடுத்த கண்ணியணிந்த சில ஏர்களைக்கொண்டு பல்விதை வித்திப் பயன்பெறும் பாங்குடையர் என்று அரிசில்கிழார் சான்றோர்பால்

கேட்டறிந்திருந்தார். பொறையனது பாசறையை நெருங்க நெருங்க, தாம் கேள்வியுற்றவை யெல்லாம் அரிசிலார் உள்ளத்தில் ஓர் அழகிய பாட்டாய் உருக்கொண்டன. வேந்தன் அவரது வருகையறிந்ததும் அவரை எதிர்கொண்டு வரவேற்று இருக்கை தந்து மகிழ்வித்தான். சான்றோராகிய கிழாரும் தமது மனத்தில் உருவாகியிருந்த பாட்டைச் சொல்லி இறுதியில், “இரப்போர்க்கு ஈதல் தண்டா மாசித றிருக்கை கண்டனென் செல்கு வந்தனென் ¹” என்றார். வேந்தன் இன்புற்று அவரைத் தன்னோடே இருக்குமாறு வேண்டினான்.

பெருஞ்சேரல் இரும்பொறை கொல்லிக் கூற்றத்தில் இருந்த கழுவுளது குறும்பையடக்கி அவனைத் தன்னைப் பணிந்து தனக்குரியனொன்று செய்து கொண்டதையும், வேளிருட்சிலர் சேரமானை சேர்ந்து கொண்டதையும், தகடுர் நாட்டு வேந்தனை அதியமான் எழினியறிந்தான். மேற்கே கொண்கான நாட்டுக்கும் கிழக்கே தொண்டை நாட்டுக்கும் இடையில் தனியரசு செலுத்திவந்த அவனுக்குச் சேரவரசின் பரப்புப் பகைமையுணர்வை எழுப்பிற்று. ஆகவே, அவன் ஆங்காங்கு வாழ்ந்த குறுநிலத் தலைவர்களை ஒன்றுகூட்டி இரும்பொறையை வென்று வெருட்டுதற் குரியவற்றைச் சூழ்வானாயினன்.

அதியமான் எழினியின் குடிவரவும் காவற் சிறப்பும் கொடைச் சிறப்பும் அரிசில்கிழார் நன்கறிந்தன. அவன்பால் அவர்க்குப் பெருமதிப்புண்டு. சேரமானுடைய படைப் பெருமையைத் தான் நேரிற் கண்டிருந்தமையால், அதியமான் செயல் அவனுக்குக் கேடு தரும் என்பதை யுணர்ந்து அவன்பால் சென்று எடுத்தோதிப் போர் நிகழாவகையில் தடை செய்ய வேண்டுமென அரிசில்கிழார் எண்ணி, இரும்

பொறைபால் விடைபெற்றுக்கொண்டு தகடுர்க்குச் சென்றார். அதியமானையும், அவனுடைய தானைத் தலைவர்களையும், துணைநின்ற குறுநிலத் தலைவர்களையும் நேரிற்கண்டு சேரனுடைய படைவலி, வினைவலி துணைவலி முதலிய பல வலி வகைகளை எடுத்தோதினார். கழுவுள் தலைமடங்கி ஆயரோடு சேரமான்பால் புகலடைந்ததை இகழ்ந்து பேசினரேயன்றி அவர்கள் அரிசில் கிழார் கூறியதை மனங்கொள்ளவில்லை. அதனால், அவர் அவர்களது மடமைக்குப் பெரிதும் மனம் கவன்று சேரமான்பக்கலே வந்துசேர்ந்தார். அவரது முயற்சி பயன்படாமையை வேந்தன் குறிப்பாய் உணர்ந்துகொண்டு வேறுவகையிற் சொல்லாடி இன்புற்றான். அவனோடு இருக்கையில் அரிசில்கிழார் சேரனுடைய போர்ச் சுற்றத்தாரைக் கண்டார். அவர்கள் செல்வக் கடுங்கோவின் காலத்தேயே நல்ல பயிற்சியும் ஆற்றலும் கொண்டு விளங்கினவர். அவர்கள் கூறுவன்வற்றையும் இரும்பொறை அவர்கட்களிக்கும் நன்மதிப்பையும் காணக்காண அரிசில் கிழார்க்கு அவன்பால் உளதாகிய நற்கருத்து உயர்ந்தது. அத் தானைவீரரிடத்தே போர் அறிவும் அறமும் சிறந்து விளங்கின. பல வகைகளில் சேரமானுடைய பண்பும் செயலும் அவர்களுடைய பண்பையும் செயலையுமே ஒத்திருந்தன. தகடுர் நாட்டுத் தலைவர்கள், சேரரின் அறிவு ஆண்மை படை முதலிய வற்றை அறிந்தொழுகுதற்கேற்ற வாய்ப்புக்கள் பல இருந்தும், தம்முடைய மடமையால் கெடுவது சான் றோரது புலமைக் கண்ணுக்குப் புலனாயிற்று.

சில நாட்களுக்கெல்லாம் தகடுர் நாட்டுத் தலைவர்களுக்கும் சேரமானுக்கும் போருண்டாயிற்று. சேரர் படை அதியர் தலைவர்கள் இருந்த ஊர்களைச் சூழ்ந்து சூறையாடலுற்றது. சேரர் படை புகுந்த விடமெல்லாம் தீயும் புகையும் மிக்கெழுந்தன. ஒரே காலத்

தில் பல இடங்களில் தீ எழுந்தது. எங்கும் தீயும் புன்கயும் திகழக்கண்ட அரிசில் தீழாரது நெஞ்சம் நீராய் உருகிற்று. அத்தீக்குக் காரணமாய் நின்ற பகை வேந்தரின் பெருமடம் நினைத்து ஒருபால் சினமும், ஊழிக்காலத்தில் உலகில் பரவும் திணியிருளைப் போக்குதற்கு ஞாயிறுகள் பல தோன்றுவதுபோலச் சேரர் படை கொளுவும் நெருப்புப் பரந்தெழுவதும், அக்காலத்தில் பரவும் பிரளய வெள்ளத்தை வற்றச் செய்யும் வடவைத் தீப்போல இத்தீயழல் வெதுப்பு வதும் காண ஒருபால் வியப்பும் அரிசில்கிழார் உள்ளத்தில் உண்டாயின. சேரமானை நோக்கி, “இகல் பெருமையின் படைகோள் அஞ்சார், சூழாது துணிதல் அல்லது வறிதுடன் நாடு காவல் எதிரார் கறுத்தோர்¹” என்று பாடினார். சிறிது போதில் தானைத்தலைவர் சிலர் கைப்பற்றப்பட்டுச் சேரமான் முன் நிறுத்தப்பட்டனர். அவர்கள் சேரமானுடைய படைப்பெருமையை யறிந்து, “ஆ, இதனை அறியாமலன்றோ கெட்டோம்” என எண்ணும் குறிப்பு அவர் முகத்தில் நிலிவற்று. அதனை நோக்காது சேரமான் சினம் மிகுவது கண்டார் அரிசில்கிழார். அவர், “வேந்தே, உரவரும் மடவரும் அறிவு தெரிந்து எண்ணி அறிந்தனை அருளாயாயின், யார் இவண் நெடுந்தகை வாழுமோரே²” என்று பாடி அவருட் சிலரை உய்வித்தார்.

பின்னர், ஒருநாள், தகடூர் வேந்தனை எழினியும் வேளிர் சிலரும் தம்மிற் கூடிப் பொருவது சூழ்கின்றனரெனச் சேரமானுடைய ஒற்றர் போந்து உரைத்தனர். சேரர்படை செய்யும் போர்வினையால் நீர்வளமும் நிலவளமும் பொருந்திய பகுதிகள் அழிவுற்றுப் புன்செய்க் கரம்பையாய்ப் பாழ்படுவதும், மக்கள் செந்நெல் பெறுது வறுமையுற்று வாடி

வருந்துவதும் கண்டிருந்தமையால், தாமாடிலும் அதியமான்பால் தூது சென்று போரைக் கைவிடு வித்துச் சேரமானோடு அவனை நண்பனாகக் முயறல் வேண்டுமென நினைத்தார். இதனை வெளிப்படக் கூற லாகாமை கண்டு, குறிப்பாக “வேந்தே, நீயோ இரும் புலியைக் கொன்று பெருங்களிற்றைத் தாக்கி அழிக் கும் அரிமாவை ஒப்பாய்; நின்னோடு பகைத்துப் போர் செய்யக் கருதும் தகடுர் நாட்டு வேந்தரும் வேளிரும் பிறரும் வந்து அடிபணிந்து நின் ஆணை வழி நிற்கும் முடிபு கொள்ளாராயின் ‘தத்தம் பாடல் சான்ற வைப்பின் நாடுடன் ஆளுதல் அவர்க்கு யாவணது? 1” என்றார்.

அவரது குறிப்பறிந்த சேரமான் இரும்பொறை அவரை நோக்கி, “சான்றீர், தகடுர் வேந்தனான எழி னியும் அவன் துணைவரும் தம்மையும் தங்கள் தலை மையையுமே நோக்கிச் செருக்கால் அறிவு மழுங்கி யிருக்கின்றனர்; அவரைத் தெருட்ட வல்லவர் யாவர்? ஒருவரும் இலரன்றோ!” என்றான். அவன் கூறி யது உண்மையே எனத்தேர்ந்தாராயினும், தாம் ஒருமுறை முயல்வது நன்றென்றே அரிசில்கிழார் கருதி அவன்பால் விடை பெற்றுச் சென்றார். அவர் நெஞ்சில், அதியமான் எழினியின் சூடிச்சிறப்பும், நெடுமான் அஞ்சி போல் அவன் நல்லறிவும், சான்றோர் புகழும் சான்றாண்மையும் உடையனா லும், அவனைச் சூழ்ந்திருக்கும் தீத்துணைவர்களால் அவன் சேரனது படைப் பெருமை நோக்காது தன்னை வியந்து தருக்கியிருப்பதும் அவர் நெஞ்சை அலைத்தன.

அரிசில்கிழார் தகடுர் நோக்கிச் சென்றுகொண் டிருக்கையில் வழியில் தலைவர் சிலரைக் கண்டார். அவர்கள் கொல்லிக்கூற்றத்தைக் கடந்து சேரர்

படை நிலையைக் கண்டு வருவது அறிந்து அவர் வாயிலாகச் சேரர் படையின் பெருமையை அறிய விரும்பினார். அவர்களுடைய ஒற்றர்களை வழிப்போக்கர் உருவில் அவரெதிரே விடுத்தனர். அவர்கட்கு விடை கூறுவாராய், அரிசில்கிழார், “வழிப்போக்கர்களே, சேரமானுடைய படையின் தொகையாது என்று கேட்கின்றீர்கள். பகையரசர்களைக் களத்தே கொன்று அவர் படையினர் வீற்று வீற்றோடத் துரத்தி, இறந்து வீழ்ந்த பிணத்தின் மேல் தேராழி உருண்டு ஓடப் பொருள் சேரமானுடைய தேர்களுடைய குதிரைகளையும் மறவர்களையும் எண்ணுதல் முடியாது; ஆதலால் நான் அவற்றை எண்ணவில்லை; ஆனால், ஒன்று: கொங்கருக்குரியனவாய் நாற்றிசையும் பரந்து மேயும் ஆனிரைகள் போல யானைநிரைகளை அவன் தானையின்கட் காண்கின்றேன்” என்று இசைத்தார்.

பின்பு அவர் தகடுரை யடைந்து அதியமான் எழினியைக் கண்டு அவனுடைய படைவலியையும் சேரனுடைய வலியையும் எடுத்துக்காட்டி இரண்டினையும் சீர்தூக்கித் தக்கது செய்யுமாறு தெரிவித்தார். உடனிருந்த தலைவர்களும் பிறரும் எழினியின் உள்ளத்தை மாற்றிப் போர் செய்தற்கே அவனைத் தூண்டினர். எழினியின் உள்ளமும் அவர் வழியே நின்றது. அது காணவே அரிசில்கிழார்க்கு மனச் சோர்வு பிறந்தது. தகடுரை விட்டுச் சேரமான் பாசறையிட்டிருக்கும் இடம் வந்து சேர்ந்தார். அவரது வாட்டம் கண்ட சேரமான், அரிசில்கிழாரது மனம் புண்ணுறுமாறு அவரை எழினி முதலியோர் இகழ்ந்து பேசினர் போலுமெனக் கருதி, நிகழ்ந்தது முற்றும் கூறுமாறு வேண்டினான். அப்போது, அவர், “வேந்தே, கொடைமடத்துக்கும் படைமடம்

படாமைக்கும் எல்லையாக இருப்பவன் நீ; ஆதலால், அவ்விரண்டிலும் பிறருக்கு எடுத்துக் காட்டாக இலங்குபவன் நீயே யாவாய். மேலும் நீ இப்போது பொறை நாட்டுக்கும் பூழி நாட்டுக்கும் கொல்லிக் கூற்றத்துக்கும் தலைவனாகியதனால், காவிரியின் இருகரையும் நினக்கு உரியவாயின; ஆகவே நீ “காவிரி மண்டிய சேய்விரி வனப்பின் புகாஅர்ச் செல்வன்” ஆயினை. இப்போது, பூழியர் மெய்ம்மறை, கொல்லிப் பொருநன், கொடித்தேர்ப் பொறையன் என்றற்கு அமைந்தனை; யான்சென்று அதியமாணைக் கண்டு உனது இந்த அமைதியையும், உன்னுடைய வளம் ஆண்மை கைவண்மை முதலியன மாந்தர் அளவிறந்தன என்பதையும் விரித்து உரைத்தேன்; ஒரு நாளைக்குப் பல நாள் சென்று எடுத்துக் கூறினேன்; அவர்கள் கேட்கவில்லை. பின்னர், அந்நாட்டுச் சான்றோர் சிலரைக்கொண்டு சொல்வித்தேன். அதுவும் பயன்தரவில்லை. இவ்வாற்றால், என்மனம் கலங்கி மருண்டதும், அவர்கட்கு நல்லறிவு வழங்கும் திறம் யாது என எண்ணி வருந்தியதுமே இம்முயற்சியால் யான்பெற்ற பயனாயின ¹ என்று சொல்லி வருந்தினார்.

இவற்றைக் கேட்டதும் பெருஞ்சேரல் இரும் பொறையின் மனத்தில் சினத்தீக்கிளர்ந்தெழுந்தது; இன்றிருந்து நாளை மறையும் வேந்தரினும், என்றும் பொன்றாது புகழுடம்புபெற்று உலகம் உள்ளவரும் நின்று நிலவும் சான்றோரைத் தெளியாத வேந்தர் நிலத்திற்கே பொறையெனக் கருதினான்; தன் தாளைத் தலைவரை நோக்கி உடனே தகடுரை முற்றி உழிஞைப் போர் உடற்றுமாறு பணித்தான். கடல்கிளர்ந்ததுபோல அவனது பெரும் படை கிளர்ந்து சென்று தகடுரைச் சூழ்ந்து கொண்டது. அதிய

மான் எழினியும் அவற்குத் துணைநின்ற தலைவர்களும் போரெதிர்த்தனர். மிகப் பல படைமறவர் மாண்டனர். களிறுகள் வீழ்ந்தன; குதிரைகள் இறந்தன. வேளிரும் வேந்தரும் பிறரும் வெந்நிட்டு வெருண்டோடினர். தகடுர் படை தவிடுபொடியாயிற்று. அதியமான் தன் தனியாண்மை விளங்க நின்று அருஞ்சமம் புரிந்தான். அறிஞர் அறிவு கொல்வார்க்கு அரண் ஏது? சேரமான் செலுத்திய படைக்கு ஆற்றாது முடிவில் எழினி தன் அகன்ற மார்பு நல்கி மறவர் புகும் வானுலகடைந்தான். அவனது தகடும் தீக்கிரையாயிற்று. உய்ந்த வீரர் சிலர் சேரமான் அருள்நாடிப் புகலடைந்தனர். வெற்றியொடு விளங்கிய பெருஞ்சேரல் இரும் பொறை தகடுர் எறிந்த பெருஞ்சேரல் இரும் பொறை யெனச் சான்றோர் பரவும் சால்பு எய்தினான்.

எழினியின் வீழ்ச்சி கேட்ட வேளிர் சிலர், சிதறியோடிய மறவரை ஒருங்கு திரட்டி வந்து போரெதிர்த்தனர். ஒருபால் முரசு முழங்க, ஒருபால் போர்க்களிறுகள் அணிகொண்டு நிற்க, போர் ரெதிர்த்து நிற்கும் பகைவர் படைமுன், சேரர் படை மறவர் வில்லும் அம்பும் ஏந்தி இங்குமங்கும் உலாவி, “எம் வேந்தனை சேரலன், தும்மை ஏற்றுப் புரந்தருளுதற்கு இசைந்துள்ளான்! துமக்குரிய திறையினைப் பணிந்து தந்து உய்திபெறுமின்” என வெளிப்படையாக மொழிந்தனர். சேரர் படையின் சிறப்பினைக் கண்ட பலர், சேரமானிடத்தில் புகலடைந்து திறையிட்டு அவனது அருளிப்பாடு பெற்றனர். அவ்வாறு செய்யாதார் பொருதழிந்து புறந்தந்தோடினர். அவர் தம் மதிற்றலையில் நின்ற கொடிகள் இறங்கின. சேரமானுடைய விற்கொடி

சேணுயர்ந்து சிறந்தது ¹. சேரமான் பெருஞ் சேரலிரும் பொறையின் புகழ் தமிழகமெங்கும் பரந்தது.

சேரமானையுள்ளிட்ட எல்லோரும் இன்புற்றிருக்கையில் சான்றோராகிய அரிசில் கிழார் மனம் மட்டில் பெருவருத்தம் கொண்டது. அதியர்குடி புலவர் பாடும் புகழ் பெற்ற பெருங்குடி; அதன்கண் தோன்றி வந்த வேந்தர் அனைவரும் கைவண்மை சிறந்தவர். கற்றோர் பரவும் கல்வியும், செற்றோரும் புகழும் மற மாண்பும் அதியர் குடிக்குச் சிறப்பியல்பு. அது வழியெஞ்சிக் கெடலாகாது என்பது அரிசில் கிழார் முதலிய சான்றோர் கருத்து. அதுபற்றியே அவர் பன்முறையும் எழினிபால் தூதுசென்று சேர மானுக்கு அவனை நண்பனுக்கித் தகடுர் அரசு நிலை பெறச் செய்ய வேண்டுமென முயன்றார். அவருக்கு எழினியின் வீழ்ச்சி பெருவருத்தத்தை விளைவித்தது. எழினியை வீழ்த்தது தமிழ் வள்ளன்மையே வீழ்த்தியதாக எண்ணினார். அவனைப் போரிடத் தூண்டிப் பொன்று வித்த தலைவர் பலரும் உயிருய்ந்து சேரமான் ஆணைவழி நிற்பது கண்டார். அதனால், அவர்களை நோவாமல், கூற்றுவனை நொந்து, “அறமில்லாத கூற்றமே, வீழ்குடியுழுவ னெருவன் வித்தற்குரிய விதையை உண்டு கெடுவது போல, எழினியின் இன்னுயிரையுண்டு பேரிழப்புக்கு உள்ளாயினாய். அவனுயிரை யுண்ணுயாயின், எத் துணையோ பகையுயிர்களை அவனது போர்க் களத்தே யுண்டு வயிறு நிரம்பியிருப்பாய்; அவனது ஆட்சியில் கன்றொடு கூடிய ஆனிரைகள் காட்டிடத்தே பகையச்சமின்றி வேண்டுமிடத்தே தங்கும்; அவன் நாட்டிற்குப் புதியராய் வருவோர் கள்வரது அச்சமின்றித் தாம் விரும்பிய இடத்தே தங்குவர்;

நெல் முதலிய பொருட்குவைகள் காவல் வேண்டா திருந்தன; இவ்வாறு நாட்டில் அகமும் புறமுமாகிய இருவகைப் பகையும் கடிந்து செங்கோன்மை வழுவாமல் நடந்தது; அவனுடைய போர்ச் செயல் பொய்யாத நலம் பொருந்தியது; அதனால் அவனைச் சான்றோர் அனைவரும் புகழ்ந்து பாடினர். அத்தகையோன் போரில் இறந்ததனால், ஈன்ற தாயை இழந்த இளங்குழவி போல அவனுடைய சுற்றத்தாரும் இளைஞர்களும் ஆங்காங்கு நின்று அழுது புலம்புகின்றனர். ஏனை மக்கள் கடும்பசி வருத்தக் கலங்கிக் கையற்று வாடுகின்றனர் ¹ ” என்று பாடி வருந்தினார்.

பின்பு, பெருஞ்சேரலிரும் பொறை அறம் பிழையாது பொருது புண்ணுற்று விண்புகுந்த சான்றோர்க்குச் செய்யும் சிறப்பினைத்தும் தானே முன்னின்று அதியமான் எழினிக்குச் செய்து, அவற்குப் பின் அரசுகட்டில் ஏறுதற்குரியானைத் தேர்ந்து அவனைத் தகடூர் நாட்டுக்கு அதியமானாக்கினான். அப்போரால் அழிந்த குடிகளை நிலைநிறுத்தி நாட்டில் நல்லரசும் நல்வாழ்வும் அமையச் செய்து தன்னாடு திரும்பினான்.

வஞ்சி நகரம் அடைந்த இரும்பொறை தான் சென்றவிடமெல்லாம் தனக்கு வெற்றியே எய்தியது குறித்துத் தங்கள் குடிக்குரிய குலதெய்வமாகிய அயிரை மலையில் உறையும் கொற்றவைக்குப் பெரிய தொரு விழாச் செய்தான். யானைக் கோடுகளால் கட்டில் ஒன்றுசெய்து அதன்மேல் அக்கொற்றவையை எழுந்தருளுவித்தனர். அந்த யானைக் கோடுகளும் சேரமானுடைய ஆனைவழி வராத பகை வேந்தர் யானைகளைப் பற்றி அவை கதறக்கதற அறுத்துக் கொள்ளப்பட்டவை. பிறகு, அக்கொற்ற

வைக்குப் பலியிடுங்கால், வழிபாடியற்றும் மறவர் தம் மார்பிற் புண்ணிலிருந்து ஒழுகும் குருதியைப் பிடித்துத் தெளிப்பர். அதனைக் கண்டிருந்த அரிசில் கிழார் பெருவியப்புற்று, “வேந்தே, போரில் நீ நின் உயிரைப் பொருளாகக் கருதுகின்றாயில்லை. இரவலர் நடுவண் இருந்து கொடை வழங்குவதிலும் நீ குறைபடுவதில்லை. அறிவு ஆண்மைகளிற் பெரிய ராகிய சான்றோரைப் பேணித் தம்ராகக் கொள்வதிலும் சிறந்து விளங்குகின்றாய்; இத்தகைய குணஞ்செயல்களால் எல்லாப்புகழும் நிற்பாலே யுள்ளன; இக்கொற்றவை எழுந்தருளி யிருக்கும் இந்த அயிரை மலைபோல நின் புகழ்கள் கெடாது நிலை பெறுக ¹” என்று வாழ்த்தினார்.

வாழ்த்து முடிவில், பாணரும் கூத்தரும் பொருநரும் பிறரும்போந்து பெருவளம் நல்கப் பெற்றனர். ஊர் பெற்றவரும் யானை பெற்றவரும் குதிரை தேர் முதலியன பெற்றவரும் பலர். அதனைக் கண்டு மகிழ்ச்சி மீதார்ந்த அரிசில் கிழார், விறலி யொருத்தியைப் பெருஞ்சேரல் இரும்பொறைபால் ஆற்றுப்படுக்கும் கருத்துடைய ஆற்றுப் படை யொன்றைப் பாடினார். அதன்கண், “தாமரையும் நெய்தலும் அரிந்துகொண்டு மகளிர் முல்லை நிலத்திற் புகுந்து கிரிகடி பர்ட்டைப் பாடும் வளஞ்சிறந்தது சேரமான் நாடு; பல்வகை வளம் நிறைந்த அந்நாட்டு ஊர்களைப் போர்வல்ல ஆடவரே காவல் புரிவர்; பேரூர்களைச் சூழ வில் வீரர்காக்கும் வளவிய காவற்காடுகள் உண்டு; அந்நாட்டில் எங்கும் பரந்து இனம் பெருகி மேயும் ஆடுகளைப் போலக் குதிரைகளையும், ஆனிரைகளைப்போல யானைகளையும் உடைய பெருஞ்சேரல் இரும்பொறையின் குன்று அதோ தோன்றும்

குன்றின் பின்னே நிற்கும் குன்று ; அவன்பாற் சென்றால் அதனைப் பெறலாம் ¹ ” என்று பாடினார்.

ஒருகால், இரும்பொறை தன்மக்கட்கு அறிவுரை வழங்கினான் ; அரசிளஞ் சிறுவர்கள் கல்வியறிவு பெறுவதும் மெய்வலிபெறுவதும் அவர் தம் கோற் கீழ் வாழும் மக்கட்கு நலஞ் செய்தற் பொருட்டென்றும், அக்கருத்தாலேயே சிறுவர்களைத் தான்பெற்று வளர்ப்பதாகவும் அறிவுறுத்தினான் ; அவன் மக்களுடைய எண்ணமும் சொல்லும் செயலுமாகிய எல்லாம் அக்கருத்தைப் பின்பற்றி நிற்கக்கண்ட அரிசில் கிழார் பெருவியப்புற்றார். பின்பொருகால் உயர் நிலையுலகம் புகுந்த சான்றோர் இன்புறுதற்கென வேள்வியொன்று செய்தான். வேள்வித் தொழில் வல்ல சான்றோர் பலர் அவ்வேள்விக்கு வந்திருந்தனர். வேள்வியும் மிக்க சிறப்பாக நடந்தேறியது. வேள்வி முடிவில் வந்திருந்த பலர்க்கும் பெரும் பொருள்கள் பரிசில் வழங்கப்பெற்றன. அவ்வேள்விக் காலத்தில் அரிசில் கிழார் உடனிருந்து பாட்டாலும் உரையாலும் அரசனது புகழ் பெருகத் தக்க செயல் வகைகளைச் செய்தார். அதனால் மகிழ்ச்சி மிகுந்து, பெருஞ்சேரலிரும்பொறை தன்கோயிலாளுடன் புறம்போந்து நின்று “கோயிலில் உள்ளவெல்லாம் கொள்க ” என்று சொன்னான் ; அதனால் அரிசில் கிழார்க்கு உண்டான வியப்புக்கு அளவில்லை ; அவர் அப்படியே மருண்டுபோய் விட்டார்.

சிறிது தெளிவுற்று வேந்தனை நோக்கினார் ; “வேந்தே, என் மனத்தில் ஒரு குறையுளது ; அதனை நிறைவித்தல் வேண்டும் ” எனக் குறையிரந்து நின்றார். அவர் கருத்தறியாத வேந்தன், ஒன்பது நூறுபிரம் பொன்னும் தனது அரசு கட்டிலையும்

நல்கினான். அரிசில் கிழார், அப்பொண்ணைப் பெற்றுக் கொண்டு, வேந்தனைப் பணிந்து “அரசே, நீயே இக்கட்டிலின் மேலிருந்து அரசாளுதல் வேண்டும்; இக்கோயிலும் இதன்கண் உள்ளனவும் யாவும் நீயே பெற்றுக்கொளல் வேண்டும்; இதுவே யான் நிற்பால் இரந்து கேட்டுக்கொள்வது” என்றார். வேந்தன் அவரது மனமாண்பைப் பாராட்டி மகிழ்ந்தான்.

இஃது இங்ஙனமாக, அவன் செய்த வேள்வியை முன்னின்று நடத்திய சான்றோர் நரைத்து முதிர்ந்த ஒரு வேதியராவர். அவர்க்கும் இரும்பொறை அரிசில் கிழார்க்குச் செய்தது போன்றதொரு பெருஞ்சிறப்பினைச் செய்தான். தான் எய்தியிருக்கும் முதுலமக்கேற்ப அவர்க்கு மண் பொன் முதலிய வற்றில் ஆசை முதிராது, பேராசையாய்ப் பெருகி அவர் உள்ளத்திற் குடிபெற்றிருப்பது தெரிந்தது. “இளமை இறந்த பின்னரும், அதற்குரிய நினைவும் செயலும் அவர்பால் தீராதிருப்பது மக்களொடு துவன்றி அறம் புரியும் சுற்றத்தோடு நிரம்பியுள்ள சான்றோர்க்குச் சால்பாகாது; ஆதலின் நீவிர் துறவு மேற்கொண்டு காடு சென்று தவம் புரிதல் தக்கது” என அறிவுறுத்தி அவரைத் துறவு மேற்கொள்ளச் செய்தான். இவ்வாறு அறம் புரிந்து மேன்மையுற்ற பெருஞ்சேரலிரும்பொறை பதினேழியாண்டு அரசு வீற்றிருந்தான் எனப் பதிகம் கூறுகிறது.

12. குடக்கோ இளஞ்சேரலிரும் பொறை

தகடூர் எறிந்த பெருஞ்சேரல் இரும்பொறைக்குப் பின், சேரமான் குடக்கோச் சேரல் இரும்பொறையென்பான் சேரநாட்டு அரசனாக விளங்கினான். அவன் மிக்க செல்வமும் சிறப்பும் உடையனாயினும்,

தன்னை நாடிவரும் பரிசிலர்க்கு அவர் தம் வரிசை அறிந்து நல்கும் கொடை நலம் உடையவனல்லன்.

இப்போது பொன்னானி வட்டம் இருக்கும் பகுதியில் பெருங்குன்னூர் என்றோர் ஊருளது, அதற்கு அந்நாளில் பெருங்குன்னூர் என்று பெயர் வழங்கிற்று. அவ்வூரில் நல்லிசைச் சான்றோர் ஒருவர் இருந்தார். அவர் பிற்காலத்தே பெருங்குன்னூரைத் தமக்குக் காணியாட்சியாகப் பெற்றுப் பெருங்குன்னூர்கிழார் என வேந்தரால் சிறப்பிக்கப் பெற்றதனால் பெருங்குன்னூர்கிழார் எனச் சான்றோர்களால் குறிக்கப்பெறுவாராயினர். குடக்கோச் சேரல் இரும்பொறை காலத்தில், அவர் நல்லிசைப் புலமைபெற்று விளங்கினாராயினும், கிழாராக வில்லை; அவர் எளிய நிலையிலேயே இருந்துவந்தார்.

அவர், ஒருகால், குடக்கோச் சேரலிரும்பொறையைக் கண்டு தனது புலமைநலம் தோன்ற இனிய பாட்டைப் பாடினார். அவன் பெரிதும் மகிழ்ந்து அவர்க்கு உண்டியும் உடையும் தந்து பரிசில்வேறே நல்காது காலம் நீட்டித்தான். புலவரது உள்ளம் வறுமையின் கொடுமையை நினைந்து வாட்டம் பெரிது முற்றது. அவர் குடக்கோவை நோக்கி, “அரசே, உலகமக்களைப் புரத்தற்குரிய நினைது உயர்ச்சியைக் கருநாமல் அன்பு கண்மாரி அறம் நினையாதிருக்கின்றாய். உன்னைப்போலும் வேந்தர் பலரும் அப்பெற்றியராய் விடின், என்னைப்போலும் பரிசிலர் இவ்வுலகிற் பிறக்கமாட்டார்கள் என்றார்.

குடக்கோ: (முறுவலித்து) வறுமையுற்றபோதும் மனைவியும் நும்மை வேண்டாள்; ஆகவே, நீர் இப்போது போவதற் பயன் என்னை?

பெருங்குன்: வேந்தே, என் மனையுறையும் காதலி வறுமைத்துயர் வாட்டும் போதும் தன் கடமை

தவறாள். இதுகாறும் அவள் இறந்திருக்க வேண்டும்.

குடக்கோ : அப்படியாயின், வருந்தவேண்டாவே.

பெருங் : இறவாமல் இருந்தால் ?

குடக்கோ : இருந்தால், இதுவரை இருந்ததுபோல் இருக்கத்தானே போகிறாள்!

பெருங் : இறவாதிருப்பாளாயின், என்னை நினையா திராள் : நினைக்கும் போதெல்லாம் “கூற்றமோ அறமில்லாதது ; இழைத்த நாள் நோக்கி உயிர் களைக் கவர்வது அதற்கு அறம் ; அந்த அறத் தைக் கைவிட்டு என் கணவன் உயிரை யுண்டதோ, என்னவோ ? அவர் இன்னும் வந்தி லரே !” என்று நினைந்து வருந்துவள். அவ ளது இடுக்கணைத் தீர்த்தற்காகவேனும் யான் போதல் வேண்டும்.

குடக்கோ : அப்படியாயின், நீர் போய் வரலாம்.

பெருங் : (திகைப்பும் சினமும் கொண்டு) வேந்தே, நின்தாளை சென்று பகைவர் அரணை முற்றிய போது, அரண் காக்கும் பகைவர் செயலற்றுப் போவர் ; அவ்வாறே யான் செயலற்றுச் செல் கின்றேன். நினது தாளை போல என்னை வறுமைத்துயர் முற்றிக்கொண்டு நிற்கிறது ; அந்தத் துயரை முந்துறுத்தே செல்கின்றேன் 1.

குடக்கோ : (முறுவலித்து) நும்மை முற்றியிருக்கும் வறுமைத் துன்பத்துக்கு என் தாளை தக்க உவம மாகாது. அஃது என்வயம் இருப்பதன்றோ !

இதனைக் கேட்டதும் பெருங்குன்றார்கிழார், “சேரமான் கொடாதொழிகுவனல்லன்; சில நாட்கள் தன்பால் இருக்கவேண்டும்” என்று கருதுகின்றான் போலும் என நினைந்தார். அவ்வாறே சின்னாட்கள் இருந்து மறுபடியும் ஒருநாள் இரும்பொறையைக் கண்டார். அவனோடு அளவளாவிப் பரிசிலர்க்குப் பரிசில் கொடாது மறுத்த செல்வார் சிலரைக் குறித் தோதித் தனக்கு விடை நல்குமாறு வேண்டினார். அப்போதும் அவன் பரிசில் ஒன்றும் நல்கும் குறிப் புடையனாகத் தோன்றவில்லை. புலவர்க்கு அது காணவே ஒருபால் அவலமும் ஒருபால் வெகுளியும் உண்டாயின. வேந்தனை விழித்து நோக்கினார். “புகழுடைய வேந்தே, உன்னைக் கண்டு பரிசில் பெற வந்த யான் ஒரு பரிசிலனோ; ஆயினும், யான் ஓர் ஓங்கு நிலைப்பரிசிலன். பரிசிலரையேற்று அவர்க்கு உரிய பரிசில் கொடாது மறுத்த பிற செல்வருடைய கொடுமைகளைச் சொன்னால், நீ வள்ளன்மையுடைய யாதலால், மனம் இரங்கிப் பெரும்பரிசில் நல்குவாயென எண்ணியே அவற்றை நினக்கு மொழிந்தேன். எனினும், நீ உன் கருத்தையே முடித்துக்கொண்டாய். முன்னாள் கையில் உள்ளது போலக் காட்டி மறுநாள் அது பொய்ப்பட நின்ற உனது நிலைக்கு நீயோ சிறிதும் நாணுகின்றாயில்லை. நீ கேட்டு நாணுமாறு நின் புகழெல்லாம் நான் பலபட என் செந்நாவல் பாடினேன்; யான் பாடப்பாடப் பாடுபுகழ் பெற்றாய்; நல்லது; வணக்கம்; சென்று வருகின்றேன்” என்று கைதொழுது சென்றார். அப்போது, அவன், “புலவீர், ஒன்றும் மனத்திற் கொள்ளலாகாது; சென்று வருக” என்றான். அந்நிலையினும் அவர், “வேந்தே, என் புதல்வனோடு வாடி வதங்கியிருக்கும் என் மனைவியையே நினைந்து கொண்டு செல்கின்றேன்; ஆதலால், நின் கொடுமையை நினைப்பதற்கு

என் நெஞ்சில் இடமில்லை காண்¹” என்று சொல்லி விட்டுச் சென்றார். அது கண்டும் இரும்பொறையின் மனம் கற்பொறையாகவே இருந்தொழிந்தது.

பெருங்குன்றூர் கிழார் தனது பெருங்குன்றூர் அடைந்து சின்னாள் இருந்துவிட்டுக் கொங்குநாடு கடந்து சோழ நாட்டுக்குச் சென்றார். அங்கே உறை யூரின் கண் சோழன் உருவப்பஃறேர் இளஞ்சேட் சென்னி யென்பவன் ஆட்சி செய்துவந்தான். சான்றோர் வரவுகண்ட சென்னியும் மிக்க அன்போடு வர வேற்று உரிய சிறப்புக்களைச் செய்தான். “வறுமையென்பது எத்தகைய அறிஞரது அறிவையும் கெடுத்துவிடும்; விருந்து கண்டு அஞ்சும் திருந்தா வாழ்வும் அதனால் உண்டாவது. யான் வறுமையுற்று வாடுகின்றேன்; அவ்வாட்டத்தை உடனே களைந்தருள வேண்டும்²,” என்று தனது கருத்தைச் சோழவேந்தனுக்குப் பெருங்குன்றூர் கிழார் எடுத்துரைத்தார். புலவர்க்குப் புக்கிலாய் விளங்கும் சோழர் பெருமான், அவர் கருத்தை முன்னமே அறிந்து பெரும் பரிசில் நல்கிவிடுத்தான். சான்றோரும் அவனை மனமார வாழ்த்திவிட்டுத் திரும்பி வரலானார்.

திரும்பி வருங்கால், அவர், கீழ் கொங்குநாடு கடந்து வையாவி நாட்டு வழியாகத் தனது பொறை நரட்டுக்கு வரவேண்டியவரானார். அதற்குக் காரணமும் உண்டு. வையாவி நாட்டில் பொதினி (பழனி) மலைக் கடியில் உள்ள ஆவிகுடியில் இருந்து பெரும்பேகன் என்ற ஆவியர் பெருமகன் பெருவள்ளன்மை கொண்டு விளங்கினான். அவன் முல்லைக்குத் தேரீத்த வேள்பாரி போல, மயிலுக்குப் படாம் அளித்தவள்ளியோன். அவற்குக் கண்ணகி யென்பாள் கோப்

பெருந்தேவியாவள். அவள் வான்தரு கற்பும் மான மாண்பும் உடைய பெருமகள். அந்த வையாவி நாட்டில் நல்லூர் ஒன்றில் பெருவனப்புடைய பரத்தை யொருத்தி வாழ்ந்தாள். அவள்பால் பெரும்பேகனுக்கு நட்புண்டாயிற்று. அதனால் அவன் கண்ணகியைப் பிரிந்து பரத்தையின் கூட்டத்தையே பன்னாடும் பெரிதும் விரும்பி யொழுகினான். அவனது புறத்தொழுக்கம் ஆவியர் பெருங்குடிக்கு மாசுதருவது கண்ட கண்ணகி, தனித்ததொரு பெருமனையில் இருந்து வருந்துவாளாயினள். இச்செய்தி பெருங்குன்றூர் கிழார்க்குத் தெரிந்தது. அவள் காரணமாகப் பேகனைக் காண்டல் வேண்டுமென்று நினைந்து, வையாவி நாட்டை அடைந்து கண்ணகியின் மன நிலையை உணர்ந்தார். பின்பு பெரும்பேகனைக் கண்டார். சான்றோர் சால்பறிந்து பேனும் தக்கோனாகிய பேகன், அவரை வரவேற்று அவர்க்குப் பெரும் பொருளைப் பரிசில் நல்கினான்.

பெருங்குன்றூர் கிழார் முதலிய அந்நாளைச் சான்றோர் வெறும் பொருட்காகப் பாடித் திரியும் வாணிகப் பரிசிலரல்லர். அவர் பேகனை யடைந்தது பரிசில் குறித்தன்று; அதனால், அவர், “வள்ளால், யான் வேண்டும் பரிசில் ஈதன்று” என்றார். தனது புறத்தொழுக்கம் அவர்க்குத் தெரியாதென எண்ணிய பெரும்பேகன் வியப்புற்று நோக்கினான். “ஆவியர் கோவே, காடுமலைகளைக் கடந்து, நேற்று இவ்வூர் வந்த யான் ஓரிடத்தே தனித்துறையும் நங்கையார் ஒருவரைக் கண்டேன். அவர் கூந்தல் நெய்கண்டு எத்தனை நாளாயிற்றோ? அறியேன்! அந்த நங்கையார், மாசறக்கழுவிய மணிபோல் விளங்குமாறு தன் குழலை நெய்யிட்டு ஒப்பனை செய்து புதுமலர் சூடி மகிழ்ச் செய்தல் வேண்டும். அதனைச் செய்விக்கும் உரிமையுடையவன் நீயே; நீ அதனைச் செய்வ

தொன்றே யான் நிற்பால் பெற விரும்பும் பரிசில்; வேறு ஒன்றும் இல்லை ¹” என்று, இசை நலம் விளங்க யாழிட்டுச் செவ்வழிப் பண்ணிற் சிறக்கப் பாடினர். வையாவிக் கோவாகிய பெரும்பேகன் முதற்கண் தன் தவற்றுக்கு நாணி அவர்க்கு உரிய பரிசில் நல்கிவிடுத்தான். சான்றோரும் பின்பு தனது பெருங்குன்றூர் வந்து சேர்ந்தார்.

பெருங்குன்றூர் கிழார் சோழநாடு சென்று திரும்பி வருவதற்குள் பொறை நாட்டில் சேரமான் குடக்கோச் சேரல் இரும்பொறை இறந்தான். அவன் தம்பி குட்டுவன் இரும்பொறைக்கு மைபூர் கிழான் மகள் வேண்மாள் அந்துவஞ்செள்ளை யென்பவள்பால் பிறந்த மகனான குடக்கோ இளஞ்சேரலிரும்பொறை சேரமனாய் அரசுகட்டிலேறினான். மூத்தவனான சேரல் இரும்பொறை இறக்குமுன்பே குட்டுவன் இரும்பொறை இறந்துபோனமையின், இளஞ்சேரலிரும்பொறை அரசுக்குரியவனானான்.

குடக்கோ இளஞ்சேரலிரும்பொறை அரசுகட்டிலேறிய சின்னாட்கெல்லாம், காவிரியின் வடகரையிலுள்ள கொங்கு நாட்டில், அதன் கிழக்கில் இருந்த விச்சிமலைக்குரிய விச்சிக்கோவும் சோழ பாண்டிய அரசினஞ் செல்வர்களும் இரும்பொறையின் இளமையை இகழ்ந்து குறும்பு செய்தனர். கீழ் கொங்கு நாட்டிலிருந்த கொங்கரும் பொறையரும் பெருந்திரளாக இளஞ்சேரல் பக்கல் நின்று கடும் போர் புரிந்ததனால், இருவேந்தரும் விச்சிக்கோவும் தோற்றோடினர். இரும்பொறையும் வெற்றிவீறு கொண்டு திரும்பினான்.

விச்சிமலை யென்பது இப்போது திருச்சிராப்பள்ளி வட்டத்தில் பச்சைமலை யென வழங்குகிறது.

இம் மலையில் வாழும் மலையாளிகள் அதனைப் பச்சி மலை யென்பதும், அம்மலையின் கிழக்கே அதன் அடியில் விச்சியூர் என்ற ஊர் இருப்பதும், விச்சிநாட்ட தெனப் பரணர் கூறும் குறும்பூர்¹ அப்பகுதியில் இருப்பதும் இம்முடிவை வற்புறுத்துகின்றன.

விச்சியும் வேந்தரும் தோற்று வீழ்ந்த காலத்தில் பொற்கலன்கள் பல சேரமானுக்குக் கிடைத்தன. அவற்றை அவன் சிறு சிறு கட்டிகளாக உருக்கித் தாளை மறவர்க்கும் பாணர் முதலிய பரிசிலர்க்கும் இரவலர்க்கும் வழங்கினான். கொல்லிமலையில் உள்ள இருள்வாசிப் பூவையும் பசும்பிடி (மனோரஞ்சிதம்)யையும் தன் மனைவி விரும்பிச் சூடிக் கொள்ளக் கண்டு இன்புற்றான்.²

குடக்கோ இளஞ்சேரலிரும்பொறை தன் நகர்க்கு வந்ததும் பெரியதொரு வெற்றி விழாச் செய்தான். அக்காலை, குறுநிலத் தலைவரும் வேந்தரும் செல்வரும் வந்திருந்தனர். பாணர், விறலியர், பொருநர், கூத்தர் முதலிய பரிசிலர் பலரும் வந்து வேந்தனை மகிழ்வித்துப் பரிசில் பெற்றனர். பெருங்குன்றார் கிழார், “இரும்பொறையைக் கண்டு, கடம்பு முதல் தடித்த நெடுஞ்சேரலாதன், அயிரை பரவிய பல்யாணச் செல்கெழுகுட்டுவன், நன்னனை வென்ற நார்முடிச்சேரல், கடல் பிறக்கோட்டிய செங்குட்டுவன், ஆடுகோட்பாட்டுச் சேரலாதன், கொங்குபுறம் பெற்ற செல்வக்கடுங்கோ வாழியாதன், கழுவுளை வென்ற பெருஞ்சேரலிரும்பொறை என்ற இவர்கள் வழிவந்த நீ, பாசறைக்கண் கவணைப் பொறியும் கள்ளுணவும் உடைய கொங்கர்க்கும், தொண்டி-

(1) குறந். 328. விச்சியூர். பின்பு சிறுவிச்சியூர், பெருவிச்சியூர் என இரண்டாயிற்று; அவற்றுள் பெருவிச்சியூர் மறைந்து போகச் சிறுவிச்சியூர் இப்போது சிறுவாச்சூர் என நிற்கிறது.

(2) பதிற். 81.

யைத் தலைநகராகவுடைய பொறையர்க்கும் தலை
வன் ; அயிரைமலையிலிருந்து இழிந்து வரும் பேரி
யாறு போல நிற்பால் வரும் இரவலர் பலர்க்கும்
ஈயக் குறையாத பெருஞ் செல்வம் மேன்மேல்
பெருக, அரண்மனைக்கண் மகளிர் நடுவண் ஞாயிறு
போலப் பன்னாள் விளங்குவாயாக ; நின் விளக்கம்
காணவே யான் இங்கு வந்தேன் ¹ ” என்று
தேனொழுகும் செஞ்சொற் கவியினைப் பாடினார்.
கேட்டோர் பலரும் பேரின்பத்தால் கிளர்ச்சியுற்ற
னர். வேந்தனும், அவர்க்கு அவர் வாழும் பெருங்
குன்றாரையே இறையிலி முற்றுட்டாகத் தந்து
பெருங்குன்றார் கிழார் என்ற சிறப்பும் அளித்து
இன்புற்றான். அது முதல் அவர் பெருங்குன்றார்
கிழார் எனச் சான்றோரால் பெரிதும் பேசப்படுவரா
யினர். அதன் விளைவாக அவரது இயற்பெயர்
மறைந்து போயிற்று. இன்றும் நாம் பெருங்
குன்றார் கிழார் எனவே நூல்கள் கூறக் காண்கின்
றோம்.

இளஞ்சேரல்இரும்பொறை அரசு புரிந்த நாளில்
விச்சிக்கோவொடு பொருத இளஞ்சேட்சென்னி
இறக்கவும், உறையூரில் கோப்பெருஞ் சோழன்
வேந்தாகி அரசு வீற்றிருந்தான். பாண்டி நாட்டு
மதுரையில் பாண்டியன் அறிவுடை நம்பி அரசு
செலுத்தினான். தென்பாண்டி நாட்டுத் தண்ணான்
பொருநரைக் கரையிலுள்ள பழையன் கோட்டையில் ²
இளம்பழையன் மாறன் என்பான் குறுநிலத் தலைவ
னாய் விளங்கினான். விச்சிக்கோவுடன் கூடிக்
கொங்கு நாட்டில் இரும்பொறையோடு போர்
தொடுத்துத் தோற்று ஓடியவர்கள் இளஞ்சேட்

- (1) பதிற்-88. (2) பழையன்கோட்டை பிற்காலத்தே பனை
யன்கோட்டையாய்ப் பானையன்கோட்டையாய் மருவிவிட்டது;
தண்ணான் பொருநரை தாம்பிரபரணியாய்விட்டது. ()

சென்னியும் அறிவுடை நம்பியும் தூண்டி விடுத்த அரசிளஞ் செல்வராவர்; அப்போர் நிகழ்ந்த சின்னாட் கெல்லாம் இளஞ்சேட் சென்னி இறந்தானாக, பாண்டி நாட்டு அறிவுடைநம்பி மட்டில் மதுரையில் இருந்து வந்தான்.

அறிவுடைநம்பி தன் பெயருக்கேற்ப நல்ல அறிவுடையனே ; ஆயினும், குடிகளிடம் வரி வாங்கு வதில் அவன் தன் அரசியற் சுற்றத்துக்கே முழு வரிமை வைத்தான். அதனால், நாடு யாண்புக்க புலம் போலப் பெருங்கேட்டுக்கு உள்ளாயிற்று. அவன் சுற்றத்தாரும் புலவர்பாலும் பிறர் பாலும் பொது நோக்குச் செலுத்தி வரிசையறிந்து ஆற்றும் செயல் திறம் இல்லாதவர்¹. அதனால் பிசிராந்தையார் முதலிய சான்றோர் தக்காங்கு வேண்டும் அரசியல் நெறிகளை அவனுக்கு அறிவுறுத்தினர். ஆயினும், அச்சான்றோர் உள்ளத்தைப் பிணிக்கும் செங்கோன்மை இல்லையாயிற்று. பிசிராந்தையார் பாண்டி நாட்டிலிருந்தாராயினும் அவர் தமது அன்பெல்லாம் உறையூர்ச் சோழனை கோப்பெருஞ் சோழன் பாலே செலுத்தி வாழ்ந்தார்.

பாண்டியனுடைய "வரிசையறியாக் கல்லென்" சுற்றத்தாருள் இளம்பழையன் மாறனும் ஒருவன். அவன் பழையன் கோட்டையிலிருந்து தான் வேட்ட படிநாட்டை ஆட்சி செய்துவந்தான். அவனுக்குக் கொங்கு நாட்டுப் போரில் உண்டான வீழ்ச்சி சேர மான்பால் பகைமை யுணர்வை யுண்டாக்கிவிட்டது. பழையனுக்குத் தாணைத் தலைவனாகவும் அறிவுத் துணைவனாகவும் வித்தை யென்பான் இருந்தான். அவன் பாண்டி நாட்டில் இப்போது திருப்பத்தூர் வட்டம் என வழங்கும் பகுதியில் பிறந்தவன்;

அவ்னது வித்தையூர் இப்போது வித்தியூரென விளங்குகிறது. அவன் தொடக்கத்தில் பாண்டி நாட்டு மோகூரிலிருந்து ஆட்சி செய்த பழையன் என்னும் குறுநிலத் தலைவனுக்கு நண்பனாயிருந்து அவன் வழியினனாகிய இளம்பழையனுக்குத் துணையாய் வந்திருந்தான்.

இளம்பழையனும் வித்தையும் இரும்பொறையொடு போர்தொடுக்கக் கருதி நல்லதொரு சூழ்ச்சி செய்தனர். கோப்பெருஞ் சோழனுக்கு மக்கள் சிலர் உண்டு. அவர்கள் தெளிந்த அறிவும் தகுந்த வினைத்திட்டமும் இல்லாதவர். அவர்களை மெல்ல நண்பராக்கித் தமக்குத் துணைபுரியுமாறு அவர்கள் உள்ளத்தைக் கலைத்தனர். அவர்கள் ஒருவாறு உடன்பட்டுக் கோப்பெருஞ் சோழனைக் கலந்தனர். கோப்பெருஞ்சோழன் சான்றோர் சூழவிருக்கும் சால்பும் மானவுணர்வும் மலிந்தவன். அவற்குப் பொத்தியார் என்பவர் அறிவுடை அமைச்சராய் விளங்கினார்; வேந்தற்கு உற்றுழி உயிர்விடுக்கும் பேரன்புடையவர். மக்கள் கூறுவது கேட்ட கோப்பெருஞ்சோழன் இரும்பொறையின் ஆற்றலையும், படைவலி துணைவலி முதலிய வலிவகைகளையும் சீர் தூக்கிப் பொறையொடு பொருவது நல்வினையாகாது; உயர்ந்த நோக்கமும் உயர்ந்த செய்கையும் உடையவரே உயர்வர்; அவர்கட்கு இம்மையிற் புகழும் மறுமையில் வீடுபேறும் உண்டாகும்; வீடுபேறும் மறுமையும் இல்லையென்றாலும், இம்மையிற் புகழுண்டாதல் ஒருதலை ¹ என வற்புறுத்தி அவர்கள் கூறிய கருத்தை மறுத்தான். தன் மக்கட்கு அவன் கூறிய நல்லறம் இனிதாகத் தோன்றவில்லை. பழையன் மாறனது சூழ்ச்சி வலைப்பட்ட அவர்களது உள்ளம் தந்தையின் கூற்றையும்புறக்கணித்தது. அவர்களும்

பாண்டிநாடு வந்து பழையன் முயற்சிக்குத் துணையாய் வேண்டுவன செய்யத் தலைப்பட்டனர்.

பாண்டிநாட்டுத் தென்காசிப் பகுதியில் கல்லகநாடு என்பது ஒருபகுதி ¹. அப்பகுதி அரிய காவற் காடமைந்து சீர்த்த பாதுகாப்புடைய இடமாகும். அப்பகுதியில் அவர்கள் ஐந்து இடங்களில் வலிய எயில்களை அமைத்துக் கொண்டு சேரநாட்டவரைப் போர்க்கிழுத்தனர். இளஞ்சேரலிரும்பொறை, பொறையரும் குட்டுவரும் பூழியரும் பெருகிய பெரும் படையுடன் வந்து கல்லகப் பகுதியில் பாசறையிட்டான்.

பெருஞ்சோழன் மக்களும் பழையன் மாறனும் கல்லகநாட்டில் அமைத்திருந்த எயில்களைச் செவ்வையாகக் காத்து நின்றனர். போர்க்குரிய செவ்வி எய்தியதும் போர்தொடங்கிற்று. சேரமான் ஒவ்வொரு எயிலாக முற்றிநின்று பொரத் தலைப்பட்டான். அதனால் அவனுடைய பாசறை இருக்கை நாள் நீட்டிப்பதாயிற்று. அவனது பிரிவு மிக நீண்டது கண்ட கோப்பெருந்தேவிக்கு ஆற்றாமை பெரிதாயிற்று. அதனைக் குறிப்பால் உணர்ந்த பெருங்குன்றார் கிழார் இரும்பொறை பாசறையிட்டிருக்கும் இடத்துக்கு வந்தார். அப்போது பகைவர் எயிலொன்று முற்றப் பட்டிருந்தது.

பாசறைக்கண் களிற்றியானைகள் மதம் மிக்கு மறவின; பகைவர் போரெதிராது எயில் காத்தல் ஒன்றே செய்தனர். யானைமறவர், மதம்பட்ட களிறுகளைப் பிடியானைகளைக்கொண்டு சேர்த்து மதம் தெளிவித்தனர். அவ்வாறு செய்தும் பல களிறுகள் மதம் குன்றாது மைந்துற்று நின்றன. குதிரைகள் போர்க்கோலம் செய்யப்பெற்றும்

பகைவர் போர் தொடுக்காமையால் கனைத்துக் கொண்டிருந்தன. கொடியுயர்த்திய தேர்கள் நிரல் பட நின்று திகழ்ந்தன. கிடுகு தாங்கும் வாள் வீரரும் வேல் வீரரும் போர் நிகழாமை கண்டு தாம் ஏந்திய படை விளங்க வேந்தனது ஆணையை எதிர்நோக்கி ஆரவாரித்து நின்றனர். இவ்வண்ணமே நாட்கள் கழிந்தன.

பாசறை யிருக்கைக்குப் பெருங்குன்றார் கிழார் வந்தது வேந்தனுக்குப் பெருவியப்பை உண்டுபண்ணிற்று. வினைமுற்றி வெற்றி பெறுங்காலையில் பாணர் முதலியோர் போந்து வேந்தனைப் புகழ்ந்து பாடி இன்புறுத்துவது முறை. அம்முறையன்றி, வினைநிகழ்ச்சிக்கண் வருவது வேந்தற்கு வியப்பாயிற்று. அதனையுணர்ந்து கொண்ட சான்றோரான கிழார், “வேந்தே, போர் நிகழாமையால் நின் படை முழுதும் போர்வெறி மிகுந்து மைந்துற்றிருக்கிறது; பகைவர் தாமும் போர் எதிர்கின்றிலர்; நாட்கள் பல கழிகின்றன; ஆதலாற்றான், யான் நின்னைக் காணப் பாடி வந்தேன்¹” என்றார். வேந்தன் தன் மகிழ்ச்சியைத் தன் இனிய முறுவலாற் புலப்படுத்தினான். சான்றோரும் அவனோடே தங்கினர்.

புலமைமிக்க சான்றோர் உடனிருப்பது சூழ்ச்சித் துணையாதலை நன்கு அறிந்தவன் சேரமான்; அதனால் அவன் அவரைத் தன்னோடே இருத்திக் கொண்டான். இரண்டொரு நாட்குப்பின் ஒருபால் போர் தொடங்கிற்று. சேரன் படை மிக்க பெருமிதத்துடன் சென்றது. அவனே அதனை முன்னின்று நடத்தினான். அவனுடைய போருடையும் பெருமித நடையும் பெருங்குன்றார் கிழார்க்குப் பெருமகிழ்ச்சியைத் தந்தன. அவர் பாசறை

யிடத்திருந்த பார்வல் இருக்கைக்கண் இருந்து போர் வினையைப் பார்த்துக் கொண்டிருந்தார். பின்னர், வேந்தன் வெற்றி விளங்கத் திரும்பி வந்தான். “யானைத் தொகுதியும் கொடியசையச் செல்லும் தேர் நிரையும், குதிரை வீரரும் ஏனைமறவரும் ஆகிய தானைநிலையும் அணிகொண்டு செல்லும் செலவு நின்னைக் காண்போர்க்கு மிக்க இன்பத்தையே தருகிறது. ஆனால், ஒன்று : இனிது சென்று நன்கு போர் உடற்றியவழி மிக்க அருங்கலங்களை நல்குவது போர் வினை; ஆயினும், நின்னை நேர்பட்டுப் பொருது வீழும் பகைவர் கண்கட்கு அச்சத்தையும் அவலத்தையும் அன்றோ அது தருகிறது ¹” என்று இனிய இசையோடு பாடினார். “போர்ச் செலவுக்கு அவ்வியல்பு இல்லையாயின், அது நன்மையும் தீமையுமாகிய பயன்களை விளைக்காதன்றோ?” என வேந்தன் கூறினான். சான்றோரும் “ஆமாம்” எனத் தலையசைத்தனர். “இதுபற்றியே, அறிவுடையோர் போர் வினையைத் தவிர்த்ததற்கு எப்போதும் முயன்று கொண்டிருக்கின்றனர்” எனச் சேரமான் கூறிமுடித்தான்.

மறுபடியும் ஒருபால் போர் தொடங்கிற்று; சேரமான் படைமறவர்களுள் பூழியர் யானைகளைத் தொழில் பயிற்றுவதில் கை தேர்ந்தவர். அவர்களுடைய யானைகள் மழைமுகிலின் முழக்கங்கேட்டாலுமே அதனைப் போர்முரசின் வெம்முழக்கமெனக் கருதி வெளில் கட்டை அறுத்துக்கொண்டு வெளிவரும் வீறுடையவை. அவைகள் ஒருபால் அணி வகுத்துச் சென்றன. குதிரைப்படை கடலலை போல் வரிசையாய் வந்தன. வேல் வாள் வில் முதலிய படை மறவர் போர் தொடங்கினர். சிறிது

போதிற்கெல்லாம் பகைவர் படை உடைந்
தோடலுற்றது.

பெருஞ் சோழன் மக்களும் பழையன் மாறனும்
அந்நிலையிலேயே அடி பணிந்து சேரமானது அரு
ளும் நட்பும் பெற்றிருக்கலாம். அது செய்யாது
செருக்கொன்றே சீர்த்த துணையாகப் பற்றிக்
கொண்டு கடும் போர் உடற்றினர். மண்டிச் சென்று
பொருதற்குரிய தண்ணுமை முழக்கம் கேட்டதுமே
சேரர் படைமறவர் பகைவரது படையகத்துட்
புகுந்து எண்ணிறந்த மறவர்களையும் களிறுகளையும்
குதிரைகளையும் கொன்று குவித்தனர். தேர்கள்
சிதறுண்டு காற்றிற் பறந்தன. இவ்வாறு பகைவர்
படைத்திரள் எதிர்க்கும் வலியின்றி ஈடழியக் கண்ட
தும், நெடிது பெய்யாதிருந்து பின் மழை நன்கு
பெய்தவிடத்துப் புள்ளினம் ஆரவாரிப்பது போல
இரும்பொறையது பாசறையில் மறவர் பேராரவாரம்
செய்தனர். ¹ பழையன் மாறன், இந்நிலையில்
தான் உயிர் உய்வது அரிதென அஞ்சி, மேலும்
தாளை கொணர்வதாகச் சோழர்கட்குச் சொல்லி
விட்டு ஓடி விட்டான். சோழர்களும் தாம் இருந்த
எயிலின்கண் இருந்து மானத்தோடு போர் செய்யக்
கருதித் தோற்றோடிய பழையன் வரவை எதிர்
நோக்கியிருந்தனர்.

பாசறையிலிருந்த களிறுகள் போர்க்கருத்
தோடு இங்குமங்கும் உலாவின; குதிரைகள்
வீரரைச் சுமந்துகொண்டு பகைவர் வரவு நோக்கித்
திரிந்துகொண்டிருந்தன. தேர்கள் தம் வீரர் குறிப்
பின்படி இயங்கின. இரவுப்போதினும் தோளில்
தொடி விளங்கப் போரில் முடிந்து புகழ் நிறுவும்
வேட்கைக் கொண்டு அரிய வஞ்சினம் கூறிக் காவல்
புரிந்தனர் காவல் மறவர் ².

இவ்வகையில் நாட்கள் சில சென்றன. இரவிலும் பகலிலும் ஒற்றர் கூறுவனவற்றை எண்ணிப் பகைவர்களை வேரோடு தொலைக்கவும் அவரது நாட்டை யழிக்கவும் வேண்டிய குறிப்பிலேயே இரும்பொறையின் உள்ளம் ஈடுபட்டது. அதனால் அவனது மனம் வெவ்விய சினத்தியால் வெந்து கரிந்து அருள் என்பதே இல்லையாமாறு புலர்ந்து விடுமோ என்று பெருங்குன்றார்கிழார் அஞ்சினார். ஒருகால் அவன் மகிழ்ந்திருக்கும் செவ்வி கண்டு அவனோடு சொல்லாடலுற்று, “வேந்தே, முன்பு, விச்சிக் கோவும் வேந்தர் இருவரும் கூடிச்செய்த கொங்கு நாட்டுப்போரில் பகைவர்பார் பெற்ற பொற்கலங்களை யுருக்கிக் கட்டிகளாக்கி இரவலார்க்கும் பரிசிலர்க்கும் வரைவின்றி நல்கினை. அங்குள்ள கொல்விமலைப் பகுதி மணம் மிகுந்த இருள்வாசிப்பூவும் பசும்பிடியும் சிறக்கவுடையது. நின்தேவி அவற்றைத் தன் கூந்தலில் விருப்பத்தோடு சூடிக்கொள்வள். அக் கூந்தல், தன்பால் மொய்க்கும் வண்டினத்தின் நிறம் விளங்கித் தோன்றவாறு விளங்குவது; கூந்தற்கேற்ற ஒளிதிகழும் நுதலும் அழகுமிகும் அணிகளும், குழையளவும் நீண்டொளிரும் கண்களும், பெருந்தகைமைக்கு இடமெனக் காட்டும் மென்மொழியும், திருமுகமும் பிரிவின்கண் மறக்கத்தகுவனவல்ல. நீ பிரிந்திருப்பதால் நானும் கண்ணுறக்கமின்றி முகம் வாடி நுதல்ஒளி மழுங்கியிருக்குமாகலின், ஒரு நாளைக்கு நீ நின் தேவியைக் காண்பது குறித்துத் தேரேறுவாயாயின், தேவியும் பிரிவுத்துயர் நீங்கித் தெளிவு பெறுதல் கூடும். பன்னாட்களாய்க் கண்ணுறக்கமின்றி அடைமதிற்பட்டு அலமந்திருக்கும் அரசரும் சிறிது கண்ணுறங்குவர்; பின்னர் அவரும் போரெதிர்வர்; நீயும் வெல்போர் உடற்றி வீறு

பெறுவாய் 1" என்றார். மனமாறிய வேந்தன் அவ்வாறே வஞ்சிகர் சென்றான்.

சின்னாட்கெல்லாம் சேரமான் வந்துசேர்ந்தான். அவனுடைய செலவும் வரவும் பிறர் எவரும் அறியாவகையில் நடந்தன. இவ்வாறே பழையன் மாறனும் துணைப்படை யொன்று கொணர்ந்தான். போரும் கடிதில் தொடங்கிற்று. முற்றியிருந்த எயில்கள் பலவும் சேரர் படை வெள்ளத்தின் முன் நிற்கமாட்டாது சீரழிந்தன. புதுப்படையும் பழம்படையும் கலந்து நின்ற பகைவர் படை வலியுழந்து கெட்டது. எஞ்சியவற்றுள் சோழர்படை எதிரே காட்சியளித்தது; சேரமான் "சென்னியர் பெருமானை என்முன் கொணர்ந்து நிறுத்துக" என ஆணையிட்டான். பெருஞ்சோழன் மக்கள் பழையன் மாறனுக்குத் துணை வந்திருப்பது சேரமானுக்கு மிக்க சினத்தை யுண்டாக்கிற்று. இச்செய்தியைத் தாளைத் தலைவர்கள் படைமறவர்க்குத் தெரிவித்த ஓசை சோழர் படையின் மறவர் செவிப்புலம் புகுந்தது. சோழன் மக்கள் மானமிழந்து இருந்தவிடம் தெரியாதபடியோடிவிட்டனர். சோழர் படை மறவர் தாம் ஏந்திய வேல்களைக் களத்தே எறிந்து விட்டு ஓடினர். அவர்கட்குத் தக்கது சொல்லித் தேற்றிச் சந்துசெய்விக்கக்-கருதிய பெருங்குன்றார் கிழார் திரும்ப வந்து "வேந்தே, நீ நின் தாளைக்கிட்ட ஆணை கேட்டதும், சோழர்படை யெறிந்து விட்டு ஓடிய வேல்களை எண்ணினேன்; ஒன்று நினைவிற்கு வந்தது. பண்டொரு நாள் நின் முன்னோர், தன்மேல் நின்று காணின் நாடு முழுதையும் நன்கு காணத்தக்க உயர்ச்சி பொருந்திய குன்றின்கண் உள்ள நறவூரின் கண் இருந்தனர். அவரது நாண்மகிழிருக்கையாகிய திருவோலக்கத்தைக் கபிலரென்னும் சான்றோர் இன்றும் கண்ணிற் காண்பது போல அழகுறப்

பாடியுள்ளனர்; அவருக்குக் கொங்கு நாட்டுக் குன்றேறி நின்று கண்ணிற்பட்ட வுர்களை யெல்லாம் கொடுத்தனர். அன்று கபிலன் பெற்ற வுர்களினும் சோழர் எறிந்த வேல்கள் பலவாகும்¹, என்று பாடினர். இரும்பொறை அவர்க்குப் பன்னூறுபிரம் காணம் பொன்னும் நிலமும் தந்து மகிழ்வித்தான்.

இனி, அஞ்சியோடினும் சேரமான் தன்னை இனிதிருக்கவிடான் என்று நினைந்து மனங்கலங்கிய இளம்பழையன் மாறன் பெருஞ் செல்வங்களையும் பெற்றகரிய கலங்களையும் திறை தந்து பணிந்து புகலடைந்தான். அவற்றைப் பெற்றுக்கொண்டு பழையனுக்குப் புகலளித்த சேரமான் இளஞ்சேரலிரும்பொறை அவற்றைத் தன் வஞ்சிகருக்குக் கொணர்ந்து பரிசிலர்க்கும் இரவலர்க்கும் எல்லார்க்கும் வரைவின்றி வழங்கினான். பழையன்மாறனும் அவன் ஆணைவழி நின்று ஒழுகலானான்.

தன் கருத்துக்கு மாறாகப் பழையனோடு கூடிச் சென்று சேரமானுடன் பொருது தோற்றோடி வந்த மக்கள் செயல் தன் புகழ்க்கு மாசு தரக் கண்டான் கோப்பெருஞ் சோழன். அவனுக்கு அவர்கள்மேல் அடங்காச் சினமுண்டாயிற்று. அவர்களும் கோப்பெருஞ்சோழனது மான மாண்பை யுணராது அவனையே எதிர்த்து நின்றனர். சோழர்குடிக்குரிய பெரும் புகழைக் கொன்ற அவர்களைக் கொல்வதே கருமமென அவன் தாண்பண்ணிப் போர்க்கெழுந்தான். உடனே, அங்கிருந்த புல்லாற்றூர் எயிற்றியனார் என்னும் நல்லிசைச் சான்றோர் அவனது பெருஞ்சினத்தைத் தணித்து அறநெறியை எடுத்துரைத்தனர். மாணவுணர்வும் மறமாண்பும் இல்லாத மக்களோடு உயிர் வாழ்வதைவிட அறம் நோற்று வடக்கிருந்தொழிதல் நன்றெனத் தேர்ந்து உறை

பூர்க்கு வடக்கில் காவிரியாற்றின் இடைக்குறையில் தங்கி வடக்கிருந்து உயிர் துறந்தான். எயிற்றியரோது புல்லாற்றார் இடைக்காலத்தே, பில்லாறு என மருவி “இராசராச வளநாட்டுப் பாச்சில் கூற்றத்துப் பில்லாறு¹” என நிலவி இப்போது மறைந்து போயிற்று. திருவெள்ளறை, கண்ணனார் முதலியவை இப்பாச்சில் கூற்றத்தைச் சேர்ந்தவை.

இது நிற்க. பின்பொருகால், கொங்குநாட்டின் வடபகுதியான குறும்புநாட்டுப் பூவானியாற்றின் கரைப் பகுதியில் வாழ்ந்த குறுநிலத் தலைவர்கள் சேரமான்னுக்கு மாறாகக் குறும்பு செய்தொழுகினர். இந்நாளில் பவானியென வழங்கும் பெயர் பண்டைநாளில் வானியென்றே வழங்கிற்று; இதற்குக் கோபிசெட்டிபாளையம் வட்டத்தில் வானியாற்றின் கரையில் உள்ள வானிப்புத்தூரே சான்று பகருகிறது. இடைக்காலத்தில் இதற்குப் பூவானியென்றும், அதனால் இதனைச் சார்ந்த நாட்டுக்குப் பூவானி நாடென்றும் பெயர் வழங்குவதாயிற்று. பூவானி இந்நாளில் பவானியென மருவிவழங்குகிறது. சீவில்லிப்புத்தூர்ப் பகுதியில் குடமலையில் தோன்றி வரும் சிற்றாறுமட்டில் பூவானியென்ற பெயர் திரியாது இன்றும் நிலவி வருகிறது.

இனி, குறும்பு செய்தொழுகிய குறும்பர்களை அடக்குதற்குப் பெரும்படையொன்று கொண்டு இரும்பொறை அப்பகுதிக்குச் சென்றான். சேரமான் ஓரிடத்தே பாசறையிட்டிருக்கையில். குறும்பர்கள் தம் படையுடன் போந்து போர்செய்தனர். சிறிது போதிற்கெல்லாம் சேரமான் பாசறையில் ஒரு பேராரவாரம் உண்டாயிற்று. பெருங்குன்றார் கிழார் விரைந்து அங்கே சென்று அதற்குரிய காரணம் அறிந்து வந்தார். அவர், “வேந்தே, நின் அடி

(1) A. R. No. 126 of 1936-7.

பணிந்து வாழும் திறமறியாது பொருது நிற்கும் குறுநில மன்னர் களிற்றின் காற்கீழ்ப்பட்ட மூங்கில் முளைபோல அழிவது திண்ணம். போர் செய்யுமாறு நின் தாணத்தலைவர் தாண மறவர்க்குத் தண்ணுமை முழக்கினர்; உடனே மறவர் பலரும் பகைவரது படைக்குட் புகுந்து மறவர்களையும் களிறு முதலிய மாக்களையும் கொன்று குவித்தனர். அது கண்டு நெடுங்காலம் பெய்யாதிருந்து மழைபெய்யுமாயின் புள்ளினம் ஆரவாரிப்பது போல நின் பாசறையிலுள்ளார் பேராரவாரம் செய்தனர்; வேறென்றும் இல்லை ¹” என்றார்.

போர் நடப்பதைப் பெருங்குன்றார் கிழார் ஒருபால் இருந்து நோக்கினார். இரும்பொறையின் பெரும்படைமறவர் கடுஞ்சமர் புரிவதும் பகைமறவர் பலர் பலராக மடிந்து வீழ்வதும் கண்டார். அவர் நெஞ்சில், குறுநிலத்தவர்பால் இரக்கம் பிறந்தது. வேந்தனைக் கண்டு, “வேந்தே, யான் பகைப்படைத் தலைவரிடம் சென்று நினது படைமாண்பை எடுத்தோதி, அவர்களை வந்து நின் திருவடியைப் பணிந்து அருள் பெறுமாறு செய்யக் கருதுகின்றேன்” எனச் சொல்லி விடை பெற்றுக் கொண்டு சென்றார். கருதியவாறே, பகை மன்னர்களைக் கண்டு வேண்டுவனவற்றை எடுத்தோதினார். அவர்கள், “இரும்பொறையோ வெப்புடைய ஆண்டகை; பகைவரை அருளினறிக் கொலைபுரிபவன். அவனுடைய போர்க்களம் மறவரது குருதி தோய்ந்து நெடுநாள்காரும் புலால் நாறிக்கொண்டிருக்கும். அவன் அருளின்றிச் செய்தன பல” எனப் பெருங்குன்றார் கிழார் மனமும் மருளுமாறு மொழிந்தனர். அவர்கட்கு அவர், “தலைவர்களே, போர்க்களம் குருதிப் புலவுநாறப் பகைவரைக் கொன்றறிக்கும் வெந்திறல்

தடக்கை வென்வேற் பொறையன் என்று பலரும் கூற யானும் கேட்டு அவனை வெப்புடைய ஆடவன் என்றே கருதினேன் ; பீன்பு, யான் அவனை நேரிற் சென்று கண்டேன். தனது நல்லிசை இந்நிலவுலகில் நிலைபெற வேண்டும் என்ற ஆர்வமும், அதற் கேற்ப இல்லார்க்கு வேண்டுவன நல்கி அவரது இன்மைத்துயரைப் போக்குவதற் பேருக்கமும் உடையதலைக் கண்டேன். அவன், தான் செய்யும் செய்வினையின் நலந்தீங்குகளை நாடிச்செய்யும் நய முடையவன். பாணர் பொருநர் முதலிய பலரையும் பரிவோடு புரக்கும் பண்புடையவன்; சுருங்கச் சொன்னால், புனலிற்பாய்ந்தாடும் மகளிர் இட்டகாதணியாகிய குழை எத்துணை ஆழத்தில் வீழ்ந்தாலும் தன் தெளிவுடைமையால் அவர்கள் எளிதற் கண்டெடுத்துக் கொள்ளத்தக்க வகையில் தெளிந்து காட்டும் வானியாற்று நீரினும் சேரமான் மிக்க தண்ணிய பண்புடையன்¹. என்று கூறித் தெருட்டினர். அவர்களும் அவர் சொல்லிய வண்ணமே இரும்பொறை பால் புகலடைந்து அவனது அருள்பெற்று அவன் ஆணைவழி நிற்பாராயினர்.

இனி, குட்ட நாட்டின் தெற்கிலுள்ள வேணாட்டில் மரந்தை நகரைத் தலைமையாகக்கொண்டு வேளிகள் ஆட்சி செய்து வந்தனர். இமயவரம்பன், செங்குட்டுவன் முதலிய பேரரசர் காலத்தல் சேர நாடு தென்பாண்டி நாடு முழுதும் பரந்திருந்தமையின், மரந்தையோர் அவர்கட்குக் கீழ்ச் சிற்றரசர்களாய்த் திகழ்ந்தனர். இந்த மரந்தை நகர் மேனாட்டு யவன ஆசிரியர்களால் மருந்தை (Marunda) என்று குறிக் கப்படுகிறது. இப்போது நாஞ்சினாட்டுக் கல் குளம் வட்டத்தில் இருக்கும் மண்டக்காடு என்பது பண்டைநாளை மரந்தையாக இருக்கலாம்

என்று கருதுவோரும் உண்டு. ஒருகால் இம்மரந்தையோர் இளஞ்சேரலிரும்பொறைபால் பிணக்கம் கொண்டு வேறுபட்டனர் அவர்கட்கு அவன் சான் றோரைக்கொண்டு நல்லறிவு கொளுத்தித் தன் ஆணை வழி நிற்குமாறு பண்ணினான். அதனால் மரந்தையோர் பொருநன் என்ற சிறப்பை நம் இரும்பொறை பெற்றான்.

தான் சென்ற விடங்களிலெல்லாம் சீரியவெற்றி பெற்றது குறித்துத் தன் முன்னோரைப் போலவே இரும்பொறையும் அயிரைமலைக்குச் சென்று கொற்றவையைப் பரவினான். குடவரும் குட்டுவரும் பொறையரும் பூழியரும் கொங்கரும் மரந்தையோரும் பிறரும் வந்திருந்தனர். பெருங்கின்றூர் கிழார், விறலியொருத்தியை நோக்கி, “பொறையன் சந்தன மும் அகிலும் சுமந்து செல்லும் யாற்றில் ஓடும் வேழப் புணையினும் மிக்க அளியுடையன்; அவன் பாற் செல்க; சென்றால் நல்ல அணிகலன்களைப் பெறுவாய்” என்ற ஆற்றுப்படைப்பாட்டைப் பாடி இன்புறுத்தினார்.

சின்னாட்குப்பின் நம் குடக்கோ, அறவேள்வியொன்று செய்தான். பல நாடுகளிலிருந்தும் சான் றோர் பலர் வந்திருந்தனர். அவ்வேள்வியை அவனுடைய அமைச்சருள் ஒருவனை மைபூர் கிழான் என்பான் முன்னின்று நடத்தினான். இந்த மைபூர் இப்போது தேவிகுளம் பகுதியில் உளது. இங்கே பழங்காலக் கற்குகைகளும் வேறு சின்னங்களும் உண்டு. வேள்வியாசானாகிய புரோகிதன் வேள்விச் சடங்குகளைச் செய்து வருகையில் தவறென்றைச் செய்து விட்டான். மைபூர் கிழான் அதனை யெடுத்துக் காட்டினான். அது குறித்துச்

சொற்போரும் ஆராய்ச்சியும் நடந்தன. மையூர் கிழான் கூறுவதே சிறந்ததாக முடிவாயினமையின் அவனையே வேள்வியாசானாய் இருந்து வேள்வியை முடிக்குமாறு வேந்தன் ஆணையிட்டான்.

அந்நிலையில் பெருங்குன்றார் கிழாரும் வந்து சேர்ந்தார். அவர் வருகையை வேந்தன் வியப்போடு நோக்கினான். அவன் நோக்கத்தைப் பெருங்குன்றார் கிழார் அறிந்து கொண்டு, “மாந்தரன் மருகனே, இனிய நீர் போலும் தண்மையும், அளப்பரும் பெருமையும் குறையாச் செல்வமும் கொண்டு, விண்மீன்களின் இடைவிளங்கும் திங்கள் போலச் சுற்றம்சூழ இருக்கின்றாய். நீயோ உரவோர் தலைவன்; கொங்கர்கோ; சூட்டுவர் ஏறு; பூழியர்க்கு மெய்ம்மறை; மரந்தையோர் பொருநன்; பாசறையிருக்கும் வயவர்க்கு வேந்து; காஞ்சி மறவரான சான்றோர் பெருமான்; ஓங்குபுகழ் கொண்ட உயர்ந்தோன். எல்லாவற்றிற்கும் மேலாக, நீ காவிரி நாடு போன்ற வண்மையும் கற்புறு பொற்பும் கலங்காத நல்லிசையுமுடைய நல்லாளுக்குக் கணவன்; நின் வாழ்நாள் வெள்ள வரம்பினவாக என உள்ளிக் காணவந்தேன்”¹ என்றார். அப்பாட்டின் நலம் கண்டு சான்றோர் பலரும் அவரது புலமையை வியந்து பாராட்டினர். வேந்தனும் அவர்க்கு மிக்க சிறப்புக்களைச் செய்தான்.

பின்பு, அங்கு நடைபெற்ற வேள்வியில் புரோகிதன் தவறு செய்ததும் மையூர் கிழான் எடுத்துக் காட்டியதும் வேந்தன் முடிவு கூறியதும் சான்றோர்களால் பெருங்குன்றார் கிழார் அறிந்தார். அவர், வேந்தனை நோக்கி, “பொறை வேந்தே, வேள்விச் சடங்குகட்குரிய விதிவிலக்குரைகளின் பொருள்

காண்பதில் பண்டை ஆசிரியர்களின் கருத்தறிவது நம்மனோர்க் கரிது; உண்மை காணவேண்டின் சதுக்கத்தேவரைக் கேட்பது தக்கது;

‘தவமறைந் தொழுகும் தன்மை யிலாளர்
அவமறைந் தொழுகும் அலவற் பெண்டிர்
அறைபோ கமைச்சர் பிறர்மனை நயப்போர்
பொய்க் கரியாளர் புறங்கூற் றுளர்என்
கைக்கொள் பாசத்துக் கைப்படுவோ ரெனக்
காத நான்குங் கடுங்குர லெடுப்பிப்
பூதம் புடைத்துணும் பூதசதுக்கத்தின் 1

இயல்பு இது; இத்தெய்வம் காவிரிப்பூம்பட்டினத்தில் இருப்பது; பார்ப்பனி மருதியென்பாள் தன்குற்றத்தைத் தானே யறியாது ‘யான் செய்குற்றம் யான் அறிகில்லேன் 2’ என்று சதுக்கப் பூதரைக் கேட்டு உண்மை தெரிந்த வரலாறு நாடறிந்ததொன்று” என எடுத்துரைத்தார்.

அங்கிருந்த சான்றோரும் வேந்தரும் வஞ்சினகர்க்கண் பூதசதுக்கம் அமைக்க வேண்டுமென வேந்தனை வேண்டிக் கொண்டனர். சின்னாட்களில் பூதசதுக்கம் அமைத்துச் சாந்திவிழாவும் செய்யப்பட்டது. விழாவின் இறுதியில் வந்திருந்த சான்றோர் பலரும் குடக்கோ இளஞ்சேரல் இரும்பொறையை வாழ்த்தினர். பெருங்குன்றூர் கிழார், “மழை தப்பாது பொழிக, கானம் தழைக்க; மாவும் புள்ளும் வண்டினமும் பிறவும் இனம் பெருகப் புல்லும் இரையும் தேனும் இனிதுண்டு இன்புறுக; இவ்வாறு நன்பல லுழிகள் செல்க; கோல் செம்மையாலும், நாட்டவர் நாடோறும் தொழுதேத்தலாலும், உயர்ந்தோர் பரவுதலாலும் அரசமுறை பிழையாது செருவிற் சிறந்து கற்புடைக் காதலியுடன் நோயின்றிப் பல்லாண்டு வேந்தன் வாழ்க 3” என்று வாழ்த்தினர்.

(1) சிலப். v. 128-34. (2) மணி. 22 : 54.

(3) பதிற். 89.

இளஞ்சேரலிரும்பொறை, “மருளில்லார்க்கு மருளக் கொடுக்க என்று உவகையின் முப்புத்திரா யிரம் காணம் கொடுத்து அவர் அறியாமை, ஊரும் மனையும் வளமிகப் படைத்து ஏரும் இன்பமும் இயல் வரப் பரப்பி,” “பெருங்குன்றார் கிழார்க்கு எண்ணற்காக்கா அருங்கலவெறுக்கையொடு பன்னூறு யிரம் பாற்பட வகுத்துக் காவற்புறம் விட்டான்.”

குடக்கோ இளஞ்சேரலிரும்பொறை பதினா றுண்டு அரசு வீற்றிருந்தான்.

13. சேரமான் பாலைபாடிய பெருங்கடுங்கோ

மலையாளம் மாவட்டத்து, இப்போது வயனாடு எனப்படும் பகுதிக்குப் பண்டைக்காலத்திலும் இடைக்காலத்திலும் பாயல் நாடு என்றே பெயர் வழங்கினமை சங்க நூல்களும்¹ கல்வெட்டுக்களும்² குறிக்கின்றன. அப்பகுதியிலுள்ள குடமலைத் தொடர்க்குப் பாயல்மலை என்பது பெயர். மலையா ளத்துக் குறும்பர் நாடு தாலாகாவின் ஒரு பகுதிக்குப் பாயனாடு என்று பெயர் வழங்குகிறது.

இப்பாயனாட்டின் வேறொரு பகுதிக்குக் கடுங்கோ நாடு என்பது பெயர். வள்ளுவ நாடு மாவட்டத்தில் இன்றும் கடுங்கோவூர், கடுங்கோபுரம் எனப் பெயர் தாங்கிய ஊர்கள் இருக்கின்றன. அந்நாட்டிலிருந்து அரசு புரிந்தவர் கடுங்கோ எனப்படுவர். அந்நாடு செல்வக் கடுங்கோ வாழியாதன் காலத்திலோ அவற்கு முன்னே இப்பெயரை எய்தியிருக்கலாம். இந்நிலையில் தென்பாண்டி நாட்டில் கொற்கை ஆற்றார் முதலிய ஊர்கள் இருக்கும் பகுதிக்குக் குடநாடு

(1) புறம், 398. (2) Coorg. Ins. Vol. i. Introduction P. 3.

என்றும் கடுங்கோ மண்டலம்¹ என்றும் பெயர் உண்டு; குடநாட்டுப் பிரமதேயம் கடுங்கோ மங்கலமான உலகூய்ய வந்த பாண்டிய சதுர்வேதிமங்கலம் எனவரும் ஆற்றூர்க் கல்வெட்டொன்றும்² ஈண்டு நினைவு கூரத் தக்கது. வேள்விக் குடிச்செப் பேட்டில்³ காணப்படும் பாண்டி வேந்தர் நிரலில் முன்னோகை வரும் கடுங்கோவின் பெயரால் இத் தென்பாண்டி நாட்டுப் பகுதி இவ்வாறு கடுங்கோ மண்டலம் எனப்படுவதாயிற்று. ஈங்கு நாம் காணும் கடுங்கோ பொறை நாட்டுச் சேர வேந்தராவர். தென்பாண்டி நாட்டில் காணப்படும் கடுங்கோ பாண்டியனாவன். தென்பாண்டி நாட்டுப் பகுதிக்குக் கடுங்கோ மண்டல மென்பதோடு குடநாடு என்ற பெயரும் இருப்பது நோக்கின், பாண்டியனாக கடுங்கோ, இப்பொறை நாட்டுக் கடுங்கோ வழியினனாகலாமென்றும், அவனுடைய முன்னோர் தமது நாட்டை நினைவு கூர்தற் பொருட்டு இத்தென்பாண்டி நாட்டுப் பகுதியைக் குடநாடு என்று வழங்கியிருக்கலாமென்றும், கடுங்கோவுக்குப்பின் குடநாடு கடுங்கோ மண்டலமாகியிருக்கலாமென்றும், எனவே, பொறை நாட்டுக் கடுங்கோக்களுக்கும் தென்பாண்டி நாட்டுக் குடநாட்டுப் பகுதியை யாண்ட கொடுங்கோவுக்கும் தொடர்பிருந்திருக்கலாமென்றும் நினைத்தற்குப் போதிய இடம் உண்டாகிறது. இவ்வாறே நாவரசர் காலத்தில் தென்குமரிப் பகுதி கொங்குநாடு எனப் பெயரெய்தியதற்கும்⁴ காரணம் இல்லாது போதற்கு இடனில்லையென அறியலாம்.

இது நிற்க, பெருங்கடுங்கோ, இளங்கடுங்கோ கடுங்கோ என்பன இக்கடுங்கோ நாட்டு வேந்தர் பெயராதலை அறிய வேண்டும். பாலைபாடிய பெருங்

(1) A. R. No. 391 of 1930 (2) A. R. No. 468 of 1930.
(3) Epi. Indi. Vol. xvii. No. 16.

கடுங்கோ நன்னனது ஏழில்மலை நாட்டைப் பாராட்டிப் பாடுகின்றார். கொண்காண நாடு பொன்வளமுடையதென்றும், அந்நாடு நன்னனுக்கு உரியதென்றும், அந்நாட்டில் ஏழில்மலை சிறந்ததொருமலையென்றும், பெறுதற்கரிய பேறுகளுள் ஏழில்மலை சிறந்தது என்றும்¹ கூறுகின்றார். இதனால் இவர் நன்னன் வாழ்ந்த காலத்தவரென்பது பெறப்படும். ஏழிற்குன்றம் பெறற்கரிய தொன்று என்பதனால், இவர், அந்நன்னனை வென்று வெருட்டிய களங்காய்க் கண்ணினார் முடிச்சேரல் காலத்திற்குச் சிறிது முன்னர் இருந்தவரென்பது தெளிவாம்; பின்னி ருந்தோராயின், அரிதுபெறும் பொருட்கு எல்லை யாக ஏழிற்குன்றத்தைக் குறித்துரையார்.

பெருங்கடுங்கோவின் பாட்டுக்களில் வரும் உவமங்களும் கருப்பொருள்களும் கருத்துக்களும் இவரது பரந்த பெரும் புலமையை விளக்குவனவாயுள்ளன. இவரது துண்மாண் துழைபுலப்பெருமையை ஒருவன் இனிதெடுத்துக் கூற விரும்பின், அஃது ஒன்றே ஒரு தனித்த பெருதூலாகும் பெருமையுடையது. அவருடைய பாட்டுக்களின் விழுமிய நடையழகும், கருத்துக்களின் பொருட்கவினும், அவற்றை வெளிப்படுத்தும் சொல்வழக்கும், இயற்கைக் காட்சிகளைப் படிப்போர் மனக் கிழியிற் பொறிக்கும் சொல் வளமும், உலகியலறிவும், உயரிய நோக்கங்களும் படிக்குந் தோறும் வற்றாத இன்பம் சுரப்பவையாம். அரசரிற் பிறந்து அரசரில் வளர்ந்து அரசமுறைக்குரிய கலைபலவும் கற்றுத் துறைபோகிய இப்பெருங்கடுங்கோவின் பெருமை நம் தமிழ்மொழிக்கே சிறப்பாக விளங்குகிறது. “கற்றறிந்தார் ஏத்தும் கலி” எனப்படும் கலித்தொகையைக் கோத்த நல்லந்துவ

னார், பிற ஆசிரியர் எவரும் வைக்காதொழிந்த பாலைத் திணைப்பாட்டை முதற்கண் வைத்து முறை செய்து கோத்ததற்குக் காரணம் அப்பாட்டை இப்பெருங்கடுங்கோ பாடியது பற்றியே எனின் அது ஒரு சிறிதும் மிகையாகாது.

வெயில் தெறுதலால் வெம்மை மிகுந்து வெம்பிய வெஞ்சுரத்தைக் கூறக்கருதும் பெருங்கடுங்கோ, கோல் கோடிய வேந்தன் கொலையஞ்சா வினையாளரைக் கொண்டு அறநெறியைக் கைவிட்டுக் குடிகள் வயிறலைத்துக் கூக்குரலிட்டு அழஅழப் பொருள்கவர்ந்து கொள்வானாயின், அவனது நாடு எவ்வாறு பொலிவழிந்து கெடுமோ, அவ்வாறே உயரிய மரங்கள் உலறிப் பொலிவின்றியிருக்கின்றன ¹. என்பர். காதலனைப் பிரிந்துறையும் கற்புடைய மகளொருத்தியின் வருத்தத்தை, “ஆள்பவர் கலக்குற அலைவுற்ற நாடுபோல், பாழ்பட்ட முகத்தோடு பைதல்கொண்டு அமைவாளோ ²” என்றும், அந்நிலையில் இளவேனில் காலம் வர அதனைக் காணும் தோழி அவ்வேனிலை வெறுத்து, பேதையை அமைச்சனாகவுடைய பீடிலாமன்னனொருவனுடைய நாட்டில் பகையரசர் எளிதில் வந்து புகுவதுபோல இளவேனில் வந்தது ³ என்றும் கூறுவன அவரது அரசியலுணர்வை வெளியிடுகின்றன.

உள்ளபொருள் செலவாகித் தொலைந்தமையால் இரப்பவரும், அறவே இல்லாத வறுமையால் இரப்பவரும், வேண்டுமளவு பொருளில்லாமையால் இரப்பவரும் என, இரப்போருள் பல வேறு வகையினர் உண்டு. இப்பெற்றியோர்க்குச் சிறிதளவேனும் ஈத்தொழிவது சிறப்பு; ஒன்று ஈயாமை

இழிவு ¹ என்பது இக்கடுங்கோ கூறும் அறவுரை. பொருளல்லாத செல்வப்பொருளை உயிர்க்கு உறுதுணையாகும் நிலையுடைய பொருள் என உணர்வது மயக்கவுணர்வு. பொருளில்லாதார்க்குக் காதலர் யாதுசெய்வர்-என்று ஏதிலார் கூறுவர்; அவர் சொல் கொள்ளத் தருவதன்று. செம்மை நெறியிலன்றிப் பொருள் செய்பவர்க்கு அஃது இருமையும், பகை செய்யும்; ² வளமை எக்காலத்தும் செய்து கொள்ளப்படும் எளிமையுடையது; இளமையோ கழிந்தபின் பெறலரிது; ³ “இன்றோர் என்னாது பொருள்தான் பழவினை மருங்கிற் பெயர்பு மறையும்; ⁴ ஒருவர்பால் கடன் கேட்குங்கால் கடன் வாங்குவோர் முகம் இருக்கும் இயல்பு வேறு; அக்கடனைத் திரும்பத் தருங்கால் அவர் முகம் இருக்கும் இயல்பு வேறு; இவ்வாறு முகம் வேறுபடுவது முற்காலத்தும் இவ்வுலகில் இயற்கை; இப்போது அது புதுவதாக இல்லை ⁵. கண்ணிற் கண்ட போது சிறப்புச் செய்து புகழ்பல கூறி, நீங்கியவழி அச்சிறப்புச் செய்யப்பட்டோருடைய பழியை எடுத்துத் தூற்றுவது, செல்வமுடையாரைச் சேர்ந்திருந்து, அவரது செல்வத்தைக் கூடியிருந்து உண்டு அது குறைந்த போது அவர்க்கு உதவாதொழிவதும், நட்புக்காலத்தில் ஒருவருடைய மறை (இரகசியம்) யெல்லாம் அறிந்துகொண்டு, பிரிந்த காலத்தில் அவற்றையெடுத்துப் பிறரெல்லாம் அறிய வுரைப்பதும் தீச்செயல்களாகும்⁶; முன்பு தமக்கு ஓர் உதவியைச் செய்து தம்மை உயர்த்த முயன்ற ஒருவர் தாழ்வுவதுவராயின், இயன்ற அளவு முயன்று கூடிய தொன்றைச் செய்பவரே பிடுகடையோராவர்⁷; ஆடவர்க்கு உழைப்பே உயிர்; அவர் மனையுறையும்

(1) கலி. 1. (2) ஷ. 14. (3) ஷ. 14. (4) ஷ. 21.

(5) ஷ. 22. (6) ஷ. 25. (7) ஷ. 34.

மகளிர்க்கு அவ்வாடவர் உயிர்¹ ; தம்பால் உள்ள பொருளைச் சிதைப்பவர் உயிரோடிருப்பவர் எனப் படார் : இல்லாதாருடைய வாழ்க்கை இரத்தலினும் இளிவந்தது² ; ஒருவர்க்கு அறத்தின் நீங்காத வாழ்க்கையும், பிறன்மனை முன்சென்று உதவி நாடி நில்லாத செல்வமும் உண்டாவது பொருளால்தான் ஆகும்³ ; நீர்தூழ்ந்த நிலவுலகமுற்றும் அதன் கண் வாழ்வோர் அனைவர்க்கும் பொது என்பதின்றி தனக்கே சிறப்புரிமை யென்ன அமைந்தபோதும், ஒருவன் பால் செல்வம் கனவுபோல் நீங்கி மறையும்⁴ ; தன்னை விரும்பி ஈட்டிக்கொண்டவரைத் தான் பிரியுங்கால், கொண்ட காலத்துக்கு மாறுகப் பிறர்கண்டு எள்ளி நகையாடுமாறு நீங்குவது செல்வத்தின் இயபு ; நிலையில்லாத அதனை ஒருவர் விரும்பலாகாது. ஒரு பயனும் நோக்காது தன்னையுடைய அரசன் ஆக்கம்பெற வேண்டுமென முயலும் சான்றோன் ஒருவனை, அவ்வரசன் கண்ணோட்டம் இன்றிக் கொல்வானாயின், அவனது அரசு நிலைபெறுது ஒழிவது போலச் செல்வமும் நில்லாது நீங்கும் ; அதனை ஒருவர் விரும்பலாகாது⁵ என்பன போல்வன பெருங்கடுங்கோவின் அரசியலறிவும் உலகியலறிவும் இப்பெற்றியவென நாம் நன்கறிதற்குச் சான்றாகின்றன.

இவரது உள்ளமுற்றும் அறவுணர்வுகளே நிரம்பிக் கிடத்தலால், சொல்லும் சொற்றோறும் அறமே கூறுகின்றார். அவரது செயல்வகைப்பட்ட கட்பார்வையும் அவ்வாறே அறம் கனிந்திருப்பது நாம் அறியற்பாலது. வெவ்வித சுரத்தின்கண் செல்பவர்க்கு நீர் வேட்கையுண்டாவது இயல்பு. சுரத்தின்கண் நீர்நிலைகள் இரா. சுரங்களில் கள்ளி காறை

(1) குறுங். 15. (2) ஷ. 283. (3) அகம். 155.

(4) ஷ. 379. (5) கலி. 8.

முதலிய செடிகளும், நெல்லி, பாலை முதலிய மரங்களும் இருக்கும். நிலமும் சிறுசிறு கற்கள் பரந்த முரம்பாகும். வேனிற்காலத்தில் நெல்லி மரங்கள் காய்ப்பது இயற்கை. சுரத்து வழிச்செல்வோர் வேனில் வெப்பத்தால் விடாய்கொண்ட போது நெல்லிக்காயைத் தின்பார். அஃது இனிய நீருறி வேட்கை தணிவிக்கும். அதனாலே, சுரத்தில் அமைந்த பெருவழிகள், இருமருங்கும் வரிசையாக அம்மரங்களைக் கொண்டிருக்கின்றன. நெடுஞ்சுரத்தின் வழிச்செல்வோர்க்கு இனிய காயைத் தந்து வேனில் வேட்கை தணிவிக்கும் சிறப்புக் கண்ட நம் கடுங்கோ, “அறந்தலைப்பட்ட நெல்லியம் பசுங்காய்¹” என்பாராயின், அவரை நடமாடும் அறக்கோயில் என்பதன்றி வேறுயாது கூறலாம்?

இயற்கையழகில் அவரது உள்ளம் தோய்வது காண்மின்: வேனிலில் ஒருபால் முருக்கமரத்தின் செம்முகைகள் வீழ்ந்து சிதறிக் கிடக்கின்றன; கோங்கு, அதிரல், பாதிரி முதலியன மலர்ந்து கிளைகளில் மலர்களைத் தாங்கி நிற்கின்றன; எங்கும் வண்டினம் தேனுண்டு முரலுகின்றன. இவற்றைக் காணும் கடுங்கோவின் உள்ளம் அக்காட்சியில் ஈடுபடுகிறது.

மராமலர் கொண்டு மனைமுழுதும் கோலஞ் செய்து முருகவேளை வழிபடும் செல்வர் மனையொன்றின் உருவம் மனக்கண்ணில் தோன்றுகிறது. உடனே, பெருங்கடுங்கோ தமது தமிழ் கமழும் மனங்கனிந்து “மராஅ மலரொடு விராஅய்ப் பராஅம், அணங்குடை நகரின் மணந்த பூவின், நன்றேகானம் நயவரும் அம்ம²” என்று பாடுகின்றார். மரங்களின் இடையே யிருந்து குயில்கள் கூவுகின்றன. அவற்றின் இன்னிசைக் குரல் அவரது செவி

யகம் நிறைந்து இன்பம் செய்கிறது. அதன் ஓசை அவர்க்கு ஒரு புதுப்பொருள் தருகிறது. பிரிவு கருதிய காதலர்க்குப் பிரியாதிருக்குமாறு பேசும் பெண்மகள் ஒருத்திக்கு இக்காட்சி யெழுப்பும் உணர்வை யெண்ணினார். அந்நங்கை, “குராமரங்கள் அரும்பு தொடுக்கின்றன; ஆகவே இது முன்பனிக் காலம்; பின்னர் வருவது பின்பனிக் காலம்; அது பிரிந்தார்க்குத் துன்பம் தருவது; ஆதலால், கூடியுறையும் காதலர்களே, நீவிர் பிரியாதிருந்து கூடுமின்” என்று கூறுவதாக நினைக்கின்றாள். “பின்பனியமையம் வருமென முன்பனிக் கொழுந்து முந்துறீஇக் குரவரும் பினவே, புணர்ந்தீர் புணர்மினோ வென இணர்மிசைச் செங்கண் இருங்குயில் எதிர் குரல் பயிற்றும், இன்ப வேனிலும் வந்தன்று ¹” என்று கூறுவதாகப் பாடுகின்றார்.

பாலைத்திணை பாடுவதில் வல்லுநராகிய நம் புலவர் பெருந்தகை இக்காட்சி யின்பங்களை நுகர்தற்கெனத் தலைமைக் குணங்களே நிறைந்து இளமை நலம் கனிந்து விளங்கும் தலைமகன் ஒருவனையும் தலைமகள் ஒருத்தியையும் கொணர்ந்து நிறுத்தி, அவர்களிடையே நிகழும் பேச்சுக்களை எடுத்தோதுகின்றார். தலைமகளோடு கூடியுறையும் தலைமகன் கடமை காரணமாகப் பிரியக் கருதுகின்றான்; தன் பிரிவை மெல்லத் தன் காதலிக் குணர்த்த லுற்று, “அன்பே, நின்னுடைய மனையகத்தே நின்னைத் தனிப்ப நிறுத்தி யான் பிரிந்திருப்பது என்பது இயலாது; அவ்வாறு ஒன்று இயலுமாயின், அதனால் என் மனைக்கு இரவலர் வாராத நாட்கள் பல உண்டாகுக ²” என்று இயம்புகின்றான். பிறிதொருகால் அவன் பிரியவேண்டுவது இன்றியமையாதாகிறது;

பிரியக் கருதுகிறான்; பிரிவுக் குறிப்பைத் தோழி அறிகிறாள்; அவள், “தலைவரே, இளமைச் செவ்வியும் காதல் வாழ்வும் ஒருங்கு பெற்றவர்க்கு அவற்றினும் செல்வம் சிறந்ததாகக் தோன்றுமோ? செல்வம் இல்லாமையால் ஒருவரது ஆடையை மற்றவர் கூறு செய்து உடுக்கும் அத்துனைக் கொடிய வறுமை உண்டாயினும் ஒன்றினார் வாழ்க்கையே வாழ்க்கை 1” என்று சொல்லுகிறாள். மடங்காவுள்ளமுடைய அக்காளை பிரிவையே நினைவாறையினன். அவனை நோக்கி, “ஐய, நீவிர் சென்று வருக; சென்றிருக்குங்கால் இங்கிருந்து வருவோரைக் காண்பீர். கண்டால் எம்மைப்பற்றி அவரைக் கேட்கலாகாது” என்றாள். அவன் குறுநகை செய்து, “ஏன்?” என்றான்; “கேட்டால், நீ மேற்கொண்ட வினை தடைப்படும்; எடுத்த வினை முடியாமை கண்டு மக்கள் நின்னை இகழ்வார்; நினைத்தலைமை அதனால் சிதையும்” என்பது தோன்ற,

“செல்; இனி, சென்று நீ செய்யும் வினைமுற்றி,
‘அன்பற மாறியாம் உள்ளத் துறந்தவள்
பண்பும் அறிதிரோ?’ என்று வருவாரை
எம்திறம் யாதும் வினவல்; வினவின்,
பகலின் விளங்கும் நின்செம்மல் சிதையத்
தவலரும் செய்வினை முற்றாமல், ஆண்டு.ஓர்
அவலம் படுதலு முண்டு.”

என்று கூறுகின்றாள். காளையுள்ளத்தில் கவலையும் கலக்கமும் களுகுகின்றன; கையறவு படுகின்றான்.

சின்னாட்குப்பின், தன் காதலிபால் தனது பிரிவுக் குறிப்பைத் தெரிவிக்கின்றான். அவள் தன் மகனைக் கையில் ஏந்திக்கொண்டு நிற்கிறாள். மகனுடைய தலை எண்ணெயிட்டு நீவிப் பூச்சூடி வனப்புடன் விளங்குகிறது. “பிரிவது அறத்தாறு

அன்று ” எனச் சொல்லித் தன் காதலனைச் செலவு விலக்க நினைத்தாள். துயர் மீதுந்நது நா எழுவாறு தடுத்தொழிந்தது. ஆயினும், அவள், தனது கருத்தைக் கண்ணாலும் முகத்தாலும் காட்டினாள். அவனது அப்போதைய நிலை அவனுடைய மனக்கிழியில் நன்கு பதிந்து விட்டது. அவள், தன் மகன் தலையில் சூடிய பூவை மோந்து உயிர்த்தாள். அதன் வெப்பமிகுதியால் பூவும் நிறம் மாறி வதங்கிவிட்டது. அதனை நினைந்து தான் செல்வது தவிர்ந்ததாக அவன் கூறியதனைப் பெருங் கடுங்கோ அகப்பாட்டுடொன்றில் சொல்லோவியம் செய்கின்றார், காண்மின் :

“ பரல் முரம்பாகிய பயமில் கானம்
இறப்ப எண்ணுதிராயின் அறத்தாறு
அன்று என மொழிந்த தொன்றுபடு கிளவி
அன்ன வாக என்னுநள் போல
முன்னம் காட்டி முகத்தின் உரையா
ஓவச் செய்தியின் ஒன்று நினைந்து ஒற்றிப்
பாவை மாய்த்த பனிநீர் நோக்கமொடு
ஆகத் தொடுக்கிய புதல்வன் புன்றலைத்
தூநீர் பயந்த துணையமை பிணையல்
மோயினள் உயிர்த்த காலை மாமலர்
மணியுரு இழந்த அணியழி தோற்றம்
கண்டே கடிந்தனம் செலவே 1

என்று வருவது அப்பாட்டு.

அவருடைய பாட்டுக்களில் முன்னார்க் காட்டிய அறங்களேயன்றி, மூவெயில் முருக்கிய முக்கட் செல்வனும், அரக்கு மனையில் அகப்பட்டு வருந்தும் பாண்டவரும், அவரை விரகிற் கொண்டேகும் வீமனும், மீனக்கொடியுடைய காமனும் பிறரும் காட்சி தருகின்றனர். கானமரங்கள் ஞானம் நல்குகின்றன. கான்யாற்றின் கரை மரங்கள் தீதிலான்

செல்வத்தைச் சிறப்பிக்கின்றன ; இளவேனிலில் மரங்களும் கொம்பும் கிளையும் கொடியும் புதலும், உணர்ந்தோர் ஈகை, நல்லவர் நுடக்கம், ஆன்றவர் அடக்கம் முதலிய நற்காட்சிகளை ¹ மனக் கண்ணிற் காட்டுகின்றன. இயற்கைக் கவிஞர் என ஏனை நாட்டுப் புலவர்களை ஏத்தித் திரியும் அறிஞர் இவரை அறிந்திலரே! என்னே அவரது இயல்பி ருந்தவாறு!

இதோ, கோங்கமரஞ் செறிந்த காடு தோன்று சிறகு ; கார்த்திகை விளக்கீடு கடுங்கோவின் நினைவுக்கு வருகிறது. அதனைத் தமிழ் மகள் ஒருத்திக்குக் காட்டுவார் போன்று, “கண்டிசின் வாழியோ குறு மகள் நுந்தை, அறுமீன் பயந்த அறஞ்செய் திங்கள், செல்சுடர் நெடுங்கொடி போலப், பல்பூங் கோங்கம் அணிந்த காடே ²” என்று இசைக்கின்றார். கார்த்திகை விளக்கீடு காட்சிக்கு இனிது என்பதை, இடைக்காலத்தில் இருந்த திருஞானசம்பந்தரும், “தொல்கார்த்திகை நாள், தளத்தேந்திள (முல்லைத்) தையலார் கொண்டாடும், விளக்கீடு காணாதே போதியோ பூம்பாவாய் ³” என்று பாடியுள்ளார். கார்த்திகையைக் கைவிட்டுத் தீபாவளியைத் தீவளி யாக்கி இருளிரவில் தோசை தின்றுமுலும் இக்காலத் தமிழ்ப் பேதைக்கு இதன் அழகு எங்ஙனம் தெரியப் போகிறது?

இவருடைய பாட்டுக்களில் ஈடுபட்டுப் பேரின்பம் துய்த்த நற்றிணையுரைகாரரான திரு. நாராயணசாமி அய்யர் ⁴, “தலைமகளைத் தலைமகன் ஒருவன் காண்பது, தான் வழிபடு தெய்வத்தைக் கண்ணெதிர் வரப் பெற்றூற் போன்றதென்று கூறுகின்றார்; இதில் தலைமகளை இனிதுகூறி நடத்திச் செல்வது வியக்கத்

(1) கவி. 32. (2) நற். 202. (3) ஞானசம், திருமயிலை. 3.

(4) நற். பாடினோர். பக். ருரு.

தக்கது” என்றும் “பிரிவுணர்த்தியவழித் தேர்ழி, நாம் முன்பு வந்த கொடிய சுரம் இப்பொழுதும் என்கண்ணெதிரே உள்ளது போலச் சுழலா நிற்கும் என இறும்பூதுபடக் கூறுகின்றார்” என்றும், “பிரிவுண்மை அறிந்த தலைவி தலைவனை மயக்கும் தன்மையுடைய கோலத்தோடு வந்து அவன்மீது சாய்ந்து முயங்கி வருந்துவதாக இவர் கூறியது நீத்தாரை விழைவிக்கும் திறத்ததாகும்” என்றும், “பிரிவோர் பழியுடையரல்லர்; அவரைப் பிணிக்க அறியாத தோள்களே. தவறுடையன எனத் தலைவி கூறுவதாக அமிழ்தம் பொழியா நிற்பர்” என்றும் கூறி மகிழ்ச்சி கொள்வர்.

“இரவலர் வாராவைகல் பல வாசுக” என்றாற் போலும் சொற்றொடர்களால் பெருங்கடுங்கோ ஈகையிலும் சிறந்து விளங்கினாரென்பது தெளிவாகிறது. மேலும், பெருஞ் செல்வமும், செல்வத்துக்கேற்ற புலமைச் செல்வமும், கொடை நலமும் சிறக்கப் பெற்ற இச்சேரமான் தன்னை நாடிவந்த பரிசிலரை நன்கு சிறப்பித்திருப்பர் என்பது சொல்லாமலே விளங்குவ தொன்றன்றோ!

14. யானைக்கண்சேய் மாந்தரஞ் சேரல் இரும்பொறை.

குடக்கோ இளஞ்சேரல் இரும்பொறை வழியில் யானைக்கண்சேய் மாந்தரஞ்சேரல் இரும்பொறை தோன்றிச் சேரநாட்டு அரசு கட்டிலேறிச் சேர மானாய் விளங்கினான். சேய் என்பது இந்த இரும்பொறையின் இயற்பெயராகும். தனது சிறு கண்ணைக் கொண்டு பருவுடலைத் தாங்கி நெறியறிந்து இயங்கும் யானை போலச் சிறு முயற்சி செய்து

பெரும் பயன் விளைத்துக் கொள்ளும் சிறப்புடையன் என்பது போலும் கருத்துப்பட இவன், யாணைக்கண்சேய் மாந்தரஞ்சேரல் இரும்பொறை என்று சிறப்பிக்கப்படுவானெனின். இவனைப் பாடிய சான்றோர்களும் “வேழ நோக்கின் விறல்வெஞ் சேய்¹” என்று பாராட்டிக் கூறுகின்றனர். இச்சேரமானுக்கு மாந்தரன் குடியோடு தொடர்புண்டென்பது இவன் மாந்தரஞ்சேரல் இரும்பொறை எனப்படுவதால் தெரிகிறது.

திருவிதாங்கூர் நாட்டு ஆனைமுடிப் பகுதியில் ஆனக் கஞ்சிறு என்பதும், மலையாள மாவட்டத்தைச் சேர்ந்த வள்ளுவ நாடு தாலாகாவிலுள்ள வெள்ளாத் திரி நாட்டுப் பகுதியில் இருக்கும் ஆனாக்கன் குன்னு என்பதும் யாணைக்கண் சிறை என்றும், யாணைக்கண் குன்று என்றும் பொருள் தருவன. இவை இரண்டுக்கும் இடையிலுள்ள பகுதி பொறை நாடாதலால், இவை யாணைக்கண் சேய் மாந்தரஞ் சேரல் இரும்பொறையின் பெயரையும் புகழையும் நினைவு கூர்விக்கின்றன. இக்குறிப்புக்களையன்றி, இவ்வேந்தர் பெருமானுடைய பெற்றோர், மக்கள் முதலியோரைப் பற்றிய குறிப்புகள் ஒன்றும் கிடைக்கவில்லை.

யாணைக்கண்சேயினது ஆட்சிக் காலத்தில் சேர நாடு மிக்க சிறப்புற்று விளங்கிற்று. தொண்டி நகரம் தலைநகரமாக இருந்தது. மக்கள் செல்வக் குறைபாடின்றி இனிது வாழ்ந்தனர். இவன் காத்த நாடு புத்தேள் உலகம் போல்வது² எனச் சான்றோர் புகழும் பொற்புடையதாய் விளங்கிற்று. இவன் நாட்டு மக்கட்குச் சோறு சமைக்கும் தீயின் வெம்மையும் ஞாயிற்றின் வெம்மையுமேயன்றிக் கோல் வெம்மையோ பகைவர் செய்யும் வெம்மையோ ஒன்றும் தெரியாது. அவர்கள் நாட்டில் வானவில்

வளைந்து தோன்றுவதுண்டேயன்றிக் கொலை குறிக்
கும் வில் வளைந்து தோன்றுவது கிடையாது ; படை
வகையில், நிலத்தைக் கலப்பை கொண்டு உழுங்கால்
காணப்படும் படை யல்லது பகைவர் அணி கொண்டு
திரண்டுவரும் படைவகை காணப்பட்டதில்லை.
அவனது நாட்டில் சூல்கொண்ட மகளிருள் சிலர்
மண்ணை உண்பது கண்டதுண்டேயன்றிப் பகை
வேந்தர் போந்து கவர்ந்துண்ணக் கண்டதில்லை ¹ .

இவனது ஆட்சியில் சேரர் குடியில் தோன்றிய
தலைவர் பலர் நாட்டின் பல பகுதியிலும் இருந்து
நாடு காவல் புரிந்தனர். சேர நாட்டெல்லை
தெற்கே தென்பாண்டி நாடு வரையிலும் கிழக்கிற்
கொங்குநாடு முற்றும் பரவியிருந்தது. வடகொங்கு
நாட்டுக் கொல்லிக்கூற்றமும் தெற்கில் தென்பாண்டி
நாட்டுக்கும் சூட்டநாட்டுக்கும் இடையிற் கிடந்த
வேனாடும் சேரநாட்டிற்குள் அடங்கியிருந்தன.

இப்போது திருவாங்கூர் நாட்டிலுள்ளதும்,
பண்டைநாளில் சூட்டநாட்டைச் சேர்ந்திருந்தது
மான அம்பலப்புழை தாலாகாவில், குறுங்கோழியூர்
என்றோர் ஊர் இருந்தது. அஃது இப்போது
கோழிமுக்கு என வழங்குகிறது. குறுங்கோழியூர்
எனவே பெருங்கோழியூர் என்றோர் ஊரும் இருக்க
வேண்டுமே என நினைவு எழும் ; பெருங்கோழியூர்
இப்போது பெருங்கோனூர் என்ற பெயருடன் புதுக்
கோட்டைப் பகுதியில் உளது. அதற்குப் பண்டை
நாளில் பெருங்கோழியூர் எனப்பெயர் வழங்கிற்றென
அவ்வூர்க் கல்வெட்டொன்று ² கூறுகிறது. இக்
குறுங்கோழியூரில் சேரமான் யானைக்கண்ணசேய் மாந்
தரஞ் சேரல் இரும்பொறை அரசுபுரிந்த நாளில்
நல்லிசைப்புலமை வாய்ந்த சான்றோர் ஒருவர் வாழ்ந்

தார். சேயினது ஆட்சி நலத்தால் மக்கள் இன்ப அன்பு கலந்து அறவாழ்வு வாழ்வது கண்டு பெரு மகிழ்வு கொண்டார். வேந்தனுடைய அறிவும் அருளும் பெருங்கண்ணோட்டமும் அப்புலவர் பெருமானுக்குப் பேருவகை தந்தன. பகைமையும் வறுமையுமின்றி நாட்டவர் மழையும் வயல் வளமும் பெருகப் பெற்றுச் செம்மாந்திருந்தனர். போர் இல்லாமை பால், கடியரண்களில் அம்பும் வேலும் வாளுமாகிய படைகள் செயலற்றுக்கிடந்தன. வேத்தவையில் அறக்கடவுள் இன்பவோலக்கம் பெற்றிருந்தது. புதுப்புள் வரினும், பழம்புள் போகினும், நாட்டு மக்கள் அச்சம் சிறிதுமின்றி அமைந்திருந்தனர். குறுங்கோழியூர்ச் சான்றோர் இவற்றைக் கண்டு இன்புற்று வருகையில் நாட்டவர் உள்ளத்தில் அச்ச மொன்று நிலவக் கண்டார். அவர்க்கு வியப்புண்டாயிற்று. உண்மையை ஆராய்ந்தபோது, மக்கட்கு வேந்தன்பால் உண்டான அன்பு மிகுதியால், “அவனுக்கு எங்கே இடையூறு உண்டாகி விடுகிறதோ?” என்ற அச்சம் அவர்களது உள்ளத்தில் நிலவினமை தெரிந்தது. அதனால் அவர் வேந்தன்பால் சென்று தாம் கண்ட காட்சிகளைத் தொகுத்து இனிய பாட்டொன்றில்¹ தொடுத்துப் பாடினார். அப்பாட்டின் கண், சேரமான் யானைக்கண் சேயினுடைய அளப்பரிய வலி நிலையை வியந்து “வேந்தே, கடலும் நிலமும் காற்று வழங்கும் திசையும் ஆகாயமுமாகிய இவற்றின் அகலம் ஆழம் உயர்வு முகலிய கூறுகளை அளந்தறிவது என்பது அரியதொரு செயல்; முயன்றால் அதனையும் செய்து முடிக்கலாம்; ஆனால், உனது வலி நிலையை அளந்தறிவதென்பது மிகவும் அரிது” என்று பாடினார். வேந்தன் முறுவலித்

தான்; அரசியற் சுற்றத்தார் அளவுகடந்த மகிழ்ச்சி யெய்தினர்.

இவ்வாறு சில ஆண்டுகள் கழிதலும், கொங்கு நாட்டில் பகைவர் சிலர் தோன்றி நாட்டவர்க்கு அல்லல் விளைத்தனர். அங்கிருந்து நாடு காவல் புரிந்த சேர மன்னர், அப்பகைவரை யொடுக்கும் திறமில் ராயினர். நாட்டின் பகுதிகள் பல சீரழிந்தன. குடிகள் பலர் மிக்க துன்புற்றனர். இச்செய்தி சேர மானுக்குத் தெரிந்தது. அவன் தக்கதொரு படை கொண்டு சென்று குறும்பு செய்த பகைவரை ஒடுக்கினன். கொங்கு நாட்டுத் தலைவர் பலரும் சேரமான் பக்கல் நின்று அரும்போர் உடற்றி அப்பகுதிகளிற் புகுந்து அரம்பு செய்த பகையிருளை அகற்றினர். பகைவரால் அழிவுற்ற பகுதிகளைச் சேரமான் சீர்செய்து துளங்கு குடி திருத்தி வளம் பெருகச் செய்தான். மக்கட்கு வாழ்வு இன்பமாயிற்று. நீர்வளத்துக்குரிய பகுதிகளில் நெல்லும் கரும்பும் நெடும்பயன் விளைத்தன. மலைபடு பொருளும் காடுபடு பொருளும் பெருகின. அச்சத்துக்கும் அவலத்துக்கும் இடமின்றிப் போகவே எம்மருங்கும் இன்பமே பெருகி நின்றது. அந்நிலை விளங்கக் கண்ட சான்றோர், “மாந்தராஞ்சேரல் இரும்பொறை ஓம்பிய நாடே, புத்தேளுலகத் தற்று” எனப் புகழ் வாராயினர். இப்புகழ் தமிழகமெங்கும் தமிழ்த் தென்றல் போலப் பரவித் தழைத்தது. “எத்திசைச் செல்லினும் அத்திசைச் சோறே” என்னுமாறு எங்கும் சோற்று வளம் பெருகிற்று.

இந்நிலையில் சேரமான் கொங்கு நாட்டில் தான் தங்கியிருந்த பாசறைக் கண்ணே பெருஞ்சோற்று விழா நடத்தினான். சேரநாட்டுப் பல பகுதியினின்றும் சான்றோர் பலர் வந்து குழுமினர். அவர்கட்கு வேண்டுவன பலவும் கொல்லி நாட்டுத் தலைவர்களே

மிக்க அன்போடு செய்தனர். யானைகளும் தேர்
களும் அணி அணியாகத் திரண்டு வந்து நின்றன.
பாடி வந்த பாணர் கூத்தர் முதலிய பரிசிலர் பலர்க்
கும் அவர்கள் பகை வேந்தர்பால் திறையாகப்
பெற்ற செல்வங்களைப் பெருக நல்கினர். ஒருகால்
பாடிய அவர் நா பிறர்பால் எப்போதும் சென்று
பாடாவண்ணம் மிக்க பொருளை நல்கினர்.

சேரமானுடைய புகழ் குறுங்கோழியூர் கிழாருக்
குச் சென்று சேர்ந்தது; அவரைக்கண்ட சான்றோர்
“இரும்பொறை ஒம்பிய நாடு புத்தேளிர் வாழும்
பொன்னுலகு போல்வது” என்று பாராட்டிக்
கூறினர். உளங்கொள்ளலாகாத பேருவகை நிரம்
பிய அச்சான்றோர் சேரமான் பாசறையிருக்கும்
திருவோலக்கத்துக்கு வந்து சேர்ந்தார். வேந்தன்
அவரை அன்புடன் வரவேற்றுச் சிறப்பித்தான்.
கொல்லிநாட்டு வேந்தர் சூழ வீற்றிருந்த வேந்தனது
காட்சி அவர்க்கு மிக்க இன்பம் செய்தது.

“ஓங்கிய நடையும், மணிகிடந்து மாறிமாறி
ஒலிக்கும் மருங்கும், உயர்ந்தொளிரும் மருப்பும்,
செறல் நோக்கும், பிறை துதலும் கொண்டு, மதம்
பொழியும் மலைபோல நின் யானைகள் கந்தனைந்து
அசைந்து விளங்குகின்றன. வெண்மதிபோலும்
கொற்றக்குடை நீழலில் வாழும் வாள்மறவர் பக்
கத்தே நின்று காவல் புரிகின்றனர். ஒருபால் நெல்
வயலும் ஒருபால் கரும்பு வயலும் விளைந்து விழாக்
களம்போல இனியகாட்சி நல்குகின்றன. நெல்
குற்றுவோர் பாடும் வள்ளைப் பாட்டும், பனங்கண்ணி
சூடிய மறச்சான்றோர் பாடும் வெறிக் குரவைப்
பாட்டும் இசைக்கின்றன. இவ்வகையால் கடல்போல்
முழங்கும் பாசறையில் தங்கிய வேந்தே, நின்னைச்
சூழவிருக்கும் வேந்தர் கொல்லிநாட்டுக் கோவேந்த
ராவர். பகைப்புலத்தில், தாம் வென்று பெற்ற

திறைப் பொருளைத் தம்மைச் சேர்ந்தோர்க்கும் அவர் சுற்றத்தார்க்கும் அளித்து உதவும் வண்மையுடையர். அவர்கட்குத் தலைவகை நீ விளங்குகின்றாய். யானைக் கண்ணையுடைய சேயே! நின் வரம்பிலாச் செல்வம் பல்லாண்டு வாழ்க. பாடி வந்தோரது நாபிறற்பாற் சென்று பாடாதவாறு நல்கும் வண்மையும் ஆற்றலும் உடைய எம் அரசே, மாந்தரஞ்சேரல் ஓம்பிய நாடு புத்தேளுகைத் தற்று எனச்சான்றோர் சாற்றக் கேட்டு நின்னைக் காணவந்தேன்; வந்த யான் அவர் கூற்று முற்றும் உண்மையாதல் கண்டு உள்ளம் உவகை மிகுகின்றேன். வேற்று நாட்டிடத்தே தங்கியிருக்கும் நின்தானையால் நாடுகாவற்குரிய செயல் வகைகளை மடியாது செய்து எங்கும் சோறுண்டாக வளஞ்செய்கின்றனை, நீ நீடுவாழ்க ¹” என்று பாடி யாவரையும் மகிழ்வித்தனர். பாட்டின் நலங்கண்டு மகிழ்ந்த வேந்தன் அவரைக் குறுங்கோழியூர் கிழார் என்று சிறப்பித்தான். சின்னாட்களில் சேரமான் தொண்டிக்குச் சென்றான். சான்றோர் குறுங்கோழியூர் சென்று சேர்ந்தார்.

பின்னர், யானைக்கண் சேய் மாந்தரஞ் சேரலிரும் பொறை தொண்டிநகர்கண் இருந்து வருகையில், பாண்டிநாட்டில் தலையாலங்கானத்துச் செரு வென்ற நெடுஞ்செழியன் பாண்டி வேந்தனாகும் உரிமை எய்தினான். அவ்வரசு கட்டிலுக்குப் பாண்டியர் குடியிற் பிறந்த வேறு சிலரும் முயற்சி செய்தனர். அவர்கட்குத் துணையாகத் திதியன், எழினி, எருமைபூரன், இருங்கோவேள் என்ற குறுநிலத் தலைவரும் சேரர் குடிச் செல்வரும் சோழர் குடிச் செல்வரும் சேர்ந்து போருடற்றினர். அப்போர் தலையாலங்கானம் ² என்னுமிடத்தே நடந்தது. அப்போரில் பகைவர் எழுவரையும் வென்று நெடுஞ்

செழியன் புகழ் மிகுந்தான். அவன் புகழைக் குட புலவியனார், இடைக்குன்றார்கிழார் முதலிய பலரும் பாடித் தமிழகமெங்கும் பரப்பினர்.

சேரர்குடித் தலைவனெருவன் பாண்டியனெடு பொருதழிந்த செய்தியைச் சேரமான் கேள்வியுற்றான். அத்தோல்வி சேரர்குடிக்கு மாசு தருவது கண்டு யாணைக்கண்ணேய் நெடுஞ்செழியன்பால் பகைமைகொண்டான். அவனது பகைமை பாண்டியனுக்கும் தெரிந்தது. இருவருடைய படைகளும் ஓரிடத்தே கைகலந்து பொருதன. சேரர் படை யினும் பாண்டிப்படை வலியும் தொகையும் மிகுந்திருந்தமையின், சேரர்படை உடைந்தோடலுற்றது. அதனால், பாண்டியர் படை சேரமானை வளைந்துபற்றிக் கொண்டது. நெடுஞ்செழியன் சேரமானைப் பற்றிச் சிறையிட்டுவிட்டான். இச்செய்தி சேர நாட்டுக்குத் தெரிந்தது. அந்நாட்டுச் சான்றோர் எய்திய துன்பத்துக்கு அளவில்லை. சேரநாடு முழுதும் பெருங் கவலைக்கடலுள் ஆழ்ந்தது.

தலையாலங்கானத்துச் செருவென்ற பாண்டியன் நெடுஞ்செழியன் ஓரிடத்தே நல்ல அரணமைந்த சிறைக்கூடம் அமைத்து அதன்கட் சேரமானை இருப்பித்தான். அவ்வரண்களைச்சூழ ஆழ்ந்த அகழி யொன்று வெட்டி அதன் உண்மை தோன்றாதபடி மேலே மெல்லிய கழிகளைப் பரப்பி மணல்கொண்டு மூடிக் காண்பார்க்கு நிலம்போலக் காட்சி நல்கச் செய்திருந்தான். இச்சூழ்ச்சியைச் சேரமான் எவ்வண்ணமோ தெரிந்துகொண்டான். சேரமான் ஒற்றர்கள், காண்பார் ஐயுறுத வகையிற் போந்து வேந்தனுடைய நலம் அறிந்து அவற்கு வேண்டும் உதவிகளைச் செய்து வந்தனர்.

பாண்டியன் செய்தது போன்ற செயலைப் பூழி நாட்டவர் யாணைகளைப் பற்றுவதற்காகச் செய்வது

வழக்கம். சேரநாட்டுச் சான்றோர் புகுந்து வேந்தன் இருப்பதை யுணர்ந்துகொள்ள முயன்றால், அவர்களை அகழியில் அகப்படுத்திக் கொள்ளுதற்கும் சேரமான் தப்பியோட முயன்றால் அவன் அகப்பட்டு வீழ்தற்குமாக இச்சூழ்ச்சியைப் பாண்டியன் செய்திருந்தான். சேரமான் யானைக்கட்சேய் மாந்தரன் அதனைத் தெரிந்துகொண்டு பாண்டியர் சூழ்ச்சி பாழ்படுமாறு சீர்த்த முயற்சிகள் செய்தான். தான் இருந்த சிறைக்கோட்டத்துக்குப் பாண்டியர் வந்து போதற் பொருட்டுச் செய்திருந்த கள்ள வழியை யறிந்து அதன் வாயிலாகக் காவலர் அயர்ந்திருந்த அற்றம் பார்த்து வெளிப்போந்தான். உடனே அவனுடைய வாள்மறவர் அவ்வழியைத் தூர்த்துவிட்டனர். சிறைக்கோட்டத்தைச் சூழ்ந்திருந்த பாண்டிப் படைமறவர் பற்பண்ணாற்றுவார் அகழியை மறைத்திருத்த நிலத்திற் பாய்ந்தனர். அஃது அவரனைவரையும் அகழியிற்றள்ளி வீழ்த்திற்று.

சிறிது போதிற்குள் சேரர்படை போந்து அகழியை யழித்து அரணைச் சிதைத்துச் சிறைக்கோட்டத்தைத் தீக்கிரையாக்கினர். உயிருய்ந்த பாண்டிமறவர் சிலர் வையை யாற்று வழியே மதுரைக்குச் சென்று நெடுஞ்செழியனுக்கு உரைத்தனர். சேரமான் பாண்டி நாட்டினின்றும் நீங்கி நேரிமலை வழியாகக் குட்டநாடு சென்று சேர்ந்தான். இவ்வரலாற்றை அப்பகுதியில் வாழும் முதுவர்கள் திரித்தும் புனைந்தும் வழங்குகின்றனரெனத் திரு. P. R. அரங்கநாத புஞ்சா அவர்கள் கூறுகின்றார்கள். இது கேரளமகான்மியத்தில் வேறுபடக் கூறப்படுகிறது; இவற்றில் சேரமான் யானைக்கட்சேய் மாந்தரஞ் சேரலிரும் பொறை பெயரும் பாண்டியன் நெடுஞ்

செழியன் பெயரும் குறிக்கப்படவில்லை; ஆயினும் இந்நிகழ்ச்சி மட்டில் விளக்கமாகிறது.

சேரமான் தன் நாடு சென்று சேர்ந்த செய்தி தெரிவதற்குட் பாண்டியன் அவனைத் தேடிப்பற்றிக் கொணருமாறு செய்த முயற்சிகள் பயன்படவில்லை. படைமறவருட் சிலர் சேரநாட்டு மலைக்காடுகளில் தேடிச் சென்று சேரர் வாட்படைக்கும் வேற் படைக்கும் இரையாயினர். சேரமான் யாணைக்கண் சேய் தனது குட்டநாடு கடந்து பொறை நாட்டுத் தொண்டி நகரையடைந்து முன்புபோல் அரசுகட்டிலில் விளக்கமுற்றான்.

யாணைகளை அகப்படுப்போர், அவை வரும்வழியில் மிக்க ஆழமான குழிகளை வெட்டி மெல்லிய குச்சிகளை அவற்றின்மேற்பரப்பி மண்ணைக் கொட்டி இயற்கை நிலம்போலத் தோன்றவிடுவர். அவ்வழியே வரும் யாணைகள் அக்குழிகளில் வீழ்ந்து விடின் பழகிய யாணைகளைக்கொண்டு அவற்றைப் பிணித்துக்கொள்வர். வரும் யாணைகளுள் சில இச்சூழ்ச்சியை அறிந்து கொள்ளுதலு முண்டு; வலி மிக்கவை அக்குழியில் வீழ்ந்து கரையைத் தம் மருப்பினால் இடித்தழித்துக்கொண்டு வெளியேருவதும் உண்டு. சேரமான் இச்சூழ்ச்சி முழுதும் நன்கு கண்டு கொண்ட கொல்களிறுபோலப் பாண்டியர் செய்த சூழ்ச்சியைச் சிதைத்துப் போந்தமைபற்றி "யாணைக்கண் சேய் மாந்தரன்" என்று சிறப்பிக்கப்படும் தகுதி பெற்றான் என்றற்கும் தக்க இடமுண்டாகிறது. சேரநாட்டுச் சான்றோரும் அக்கருத்து விளங்கவே இவனைப் பாடியிருக்கின்றனர்.

சேரமான் தொண்டி நகர்க்கண் சிறப்புறுவது நன்கறிந்த குறுங் கோழியூர் கிழார் ஒருகால் அவன் பாற் சென்றார். அவன் பாண்டியன் நெடுஞ்செழியனது பிணிப்பினின்றும் நீங்கிப் போந்த செய்தி

யைப் பாராட்டுதற் பொருட்டுச் சேரநாட்டின் பல பகுதியிலிருந்தும் வேந்தரும் சான்றோரும் பிறரும் வந்து அவனது திருவோலக்கத்திற் கூடியிருந்தனர். அப்போது, குறுங்கோழியூர்கிழார், சேரமான் சிறை தப்பிப் போந்த, செயலை யானை யொன்று படுகுழியில் வீழ்ந்து தன் பிரிவெண்ணி வருந்திய ஏனைக்களிறும் பிடியுமாகிய தன் இனம் மகிழப் போந்து கூடிய செய்தியை உவமமாக நிறுத்தி,

“ மாப்பயம்பின் பொறை போற்றுது,
நீடுகுழி யகப் பட்ட
பீடுடைய எறுழ்முன்பின்
கோடு முற்றிய கொல்களிறு
நிலைகலங்கக் குழிகொன்று
கிளைபுகலத் தலைக் கூடியாங்கு
நீபட்ட அருமுன்பின்
பெருந்தளர்ச்சி பலருவப்ப

வந்து சேர்ந்தனை; வேந்தே, இதனையறியும் நின் பகைவர் இனி நினக்குப் பணி செய்யத் தொடங்குவரே யன்றிப் பகை செய்யக் கனவிலும் நினையார்; நின்முன்னோர்.

“ கொடிது கடிந்து கோல்திருத்திப்
படுவதுண்டு பகலாற்றி
இனிதுருண்ட சுடர் நேமி
முழுதாண்டோர் 1

என்று பாராட்டிப் பாடினார். இந்த அழகிய நெடும் பாட்டைக் கேட்டு வேந்தனும் வேத்தியற் சுற்றத்தாரும் மிக்க மகிழ்ச்சி யெய்தினர். வேந்தன் அவர்களுக்கு மிக்க பொருளைப் பரிசில் நல்கிச் சிறப்பித்தான்.

மலையாளம் சில்லாவில் பாலைக்காடு தாலாகா வைச் சேர்ந்த நடுவட்டம் பகுதியில் கூடலூர் என்னோர் ஊர் உண்டு. அவ்வூரில் நல்லிசைப் புலமை

மிக்க சான்றோர் ஒருவர் வாழ்ந்து வந்தார். அவர் யானைக்கண் சேய் மாந்தரனுடைய முன்னோர்களாலே நன்கு சிறப்பிக்கப் பெற்றுக் கூடலூர் கிழார் என விளங்கியிருந்தனர். யானைக்கண் சேய் இளையனாய் இருந்த காலத்தில் அவர்பால் அவன் கல்வி பயின்றான். அவன் வேண்டுகோட் கிசைந்தே கூடலூர் கிழார் ஐங்குறுநூறு என்னும் தொகை நூலைத் தொகுத்தார். அத்தொகைநூலின் இறுதியில் இந்நூல் தொகுத்தார், “புலத்துறை முற்றிய கூடலூர் கிழார்” என்றும், தொகுப்பித்தான், “கோச் சேரமான் யானைக்கட்சேய் மாந்தரஞ் சேர விரும்பொறை” என்றும் பண்டைச் சான்றோர் குறித்திருக்கின்றனர். இவர் மாந்தரர்க் குரிய மாந்தை நகரத்தைக் குறுந்தொகைப் பாட்டொன்றில்¹ குறித்துள்ளார். தலைமகனோடு கூடி இல் வாழ்க்கை புரியும் தலைமகள், அவற்கு முளிதயிரைப் பிசைந்து புளிக்குழம்பு செய்து உண்பித்தலும், அவன் “இனிது” எனச் சொல்லிக்கொண்டு உண்பதும், அது கண்டு அவளது ஒண்ணுதல் முகம் “நுண்ணிதின் மகிழ்ந்ததும்”² படிப்போர் நாவில் நீருறுமாறு பாடியவர் இக் கூடலூர் கிழாரே யாவர். அத் தலைமகள் களவுக்காலத்தில் தலைமகன் விரைந்து வரைந்து கொள்ளாது ஒழுகியது பற்றி மேனி வேறுபட்டாள்; அதற்குரிய ஏது நிகழ்ச்சியை யுணராத அவளுடைய தாயர். வெறியெடுக்கலுற்றது கண்டு, தோழி, தலைமகன் ஒருகால் தலைமகளிருந்த புனத்துக்குப் போந்து “பெருந்தழையுதவி” யதும், பின்பு “மாலை சூட்டி” யதும் அறியாது, இவ்வூரவர் வெறிநினைந்து ஏழுறுகின்றன³ ரென அறத்தொடு நிற்பதாக இக் கூடலூர் கிழார் பாடிய பாட்டுத் தமிழறிஞர் நன்கறிந்ததொன்று.

இவர் மிக்க வயது முதிர்ந்திருந்ததனால் குறுங்கோழியூர் கிழார் போலச் சேரமாணை அடிக்கடிச் சென்று பாடும் வாய்ப்பின்றியிருந்தார். இவர் வானநூற்புலமையிலும் சிறந்தவர். இவ்வாறு இருக்கையில் ஒரு நாள் இரவு விண்ணிலே ஒரு மீன் வீழ்க்கண்டார். அதன் பயனாக நாட்டில் வேந்தனுக்குத் திங்குண்டாகும் என்பது வானநூல் முடிபு. ஏழுநாட்களில் அது நிகழுமென்ற அச்சத்தால் தாமும் வேறு சில சான்றோரும் கூடி ஒவ்வொரு நாளையும் கழித்தனர். அவர் எண்ணியவாறே மீன் வீழ்ந்த ஏழாம் நாளன்று யானைக்கட்சேய் மாந்தரஞ் சேரலிரும்பொறை உயிர் துறந்தான். அது கண்டு பெருந்துயர் உழந்த புலவர் பெருமானான கூடலூர் கிழார்,

“ஒருமீன் விழுந்தன்றால் விசும்பினானே, அதுகண்டு,
யாமும் பிறரும் பல்வேறு இரவலர்,
பறையிசை யருவி நன்னாட்டுப் பொருநன்
நோயிலனாயின் நன்றுமன் தில்லென
அழிந்த நெஞ்சம் மடியுளம் பரப்ப
அஞ்சினம் எழுநாள் வந்தன்று இன்றே”

என்று சொல்லி, “யானைகள் நிலத்தே கைவைத்து உறங்குகின்றன; முரசம் கண் கிழிந்து உருளுகின்றது; கொற்றவெண்குடை கால்பரிந்து வீழ்கிறது; குதிரைகள் ஓய்ந்து நிற்கின்றன;” இத்தீக் குறிகளினிடையே வேந்தன் “மேலோருலக மெய்தினன்”¹ என்று புலம்பினார். இவ்வேந்தன் “பகைவரைப் பணிக்கும் பேராற்றலும், பரிசிலர்க்கு அளவின்றி நல்கும் ஈகையும், மணிவரைபோலும் மேனியும் உடையன்; மகளிர்க்கு உறுதுணையாகி மாண்புற்றவன்; இன்று தன் துணைவரையும் மறந்தான் கொல்லோ” என அவர் வருந்திக் கூறுவன நெஞ்சையுருக்கும் நீர்மையுடையவாகும்.

இறுதியாக ஒன்று கூறுதும்: இந்த யாணைக் கண் சேய்மாந்தரன் சேரன் செங்குட்டுவனுக்கு மகனென்று திரு. கனகசபைப்பிள்ளை யவர்கள் கூறினாராக, அவரைப் பின் தொடர்ந்து திரு Dr. S. கிருஷ்ணசாமி அய்யங்கார் அவர்களும், திரு. பானர்ஜி அவர்களும்¹ கூறியுள்ளனர். இவர்கள் கூற்றுக்கு ஓர் ஆதரவும் கிடையாது. தமிழ் நாட்டு வரலாறு எழுதிய ஆராய்ச்சி யாசிரியர் பலரும் தமிழ் நூல்களை ஆழ்ந்து நோக்காது தாந்தாம் நினைந்தவாறே தவறான முடிபுகள் கொண்டு தாம் ஆங்கிலத்தில் எழுதியவற்றுள் புகுத்தி யிருக்கின்றனர். இவ்வாறே திரு .K. G. சேவைசுயரவர்கள், சேரமான் மாந்தரஞ்சேரலிரும் பொறையும் சேரமான் யாணைக்கண் சேய் மாந்தரஞ்சேரல் இரும்பொறையும் ஒருவரேயெனக் கூறுகின்றார்². சேரமான் மாந்தரஞ்சேரலிரும் பொறை காலத்தில் சோழ நாட்டில் இராயசூயம் வேட்ட பெருநற் கிள்ளியும் பாண்டி நாட்டில் கானப் பேரெயில் கடந்த உக்கிரப் பெருவழுதியும் ஆட்சி செய்தனர். சேரமான் யாணைக்கட்சேய் காலத்தில் பாண்டியன் தலையாலங் கானத்துச் செருவென்ற நெடுஞ் செழியன் ஆட்சி செய்தான்; ஆகவே சேரமான்கள் இருவரும் வேறு வேறு காலத்தவர் என்பது தெளிவாம். இவையெல்லாம் நோக்காது தமிழ்வேந்தர் ஆட்சி நலங்களும் கொள்கையுயர்வுகளும் தவறாகவே பரப்பப் பெறுகின்றன. அதனால் ஏனைநாட்டவர் உண்மை அறியமாட்டாது இருளில் விடப்படுகின்றனர்.

(1) Junior History of India. p. 94.

(2) Cera Kings of the Sangam Period. p. 62.

15. சேரமான் மாந்தரஞ்சேரல் இரும்பொறை.

சேரமான் மாந்தரஞ்சேரல் இரும்பொறை யாணைக்கட்சேய் மாந்தரனுக்குப் பின்பு அரசுகட்டி லேறிய சேரவேந்தனாவன். இவனது இயற்பெயர் காணப்படாமையால், இவன் யாணைக்கட்சேய்மாந்தர னுக்கு முன்னேனாவன் என்றும், சிலர், யாணைக்கட்சேய் மாந்தரனும் இவனும் ஒருவரே என்றும் கருதிவிட்ட னார். தலையாலங்கானத்துச் செருவென்ற பாண்டி யன் நெடுஞ்செழியன் காலத்தில் யாணைக்கட்சேய் மாந்தரனும், இராயசூயம் வேட்ட பெருநற்கிள்ளி யின் காலத்தில் இந்தச் சேரமான் மாந்தரனும் இருந் தமையின், இருவரும் வேறு வேறு ஆதலேயன்றி, நெடுஞ்செழியனுக்குப் பின்னர் விளங்கிய இராய சூயம் வேட்டபெரு நற்கிள்ளி காலத்தவனாகிய சேர மான் மாந்தரஞ் சேரவிரும்பொறை யாணைக்கட் சேய்க்குப் பின்னே ஐதலையும் தெளிய வுணர வேண்டும். இம்மாந்தரஞ்சேரல் ஆட்சி நிகழும் போது, திருமுனைப்பாடி நாட்டுத் திருக்கோவலூரில் தேர்வண்மலையன் என்ற குறுநிலத் தலைவன் ஆட்சி செய்துகொண்டு வந்தான்.

மாந்தரஞ் சேரலுடைய ஆட்சி கொங்குநாடுங் கும் பரந்து கிழக்கிற் சோழ நாட்டைத் தனக்கு எல்லையாகக் கொண்டிருந்தது. சோழ வேந்தருட் சிலர், காலம் வாய்க்கும்போது தமது நாட்டை யடுத்திருக்கும் கொங்கு நாட்டைக் கைப்பற்றுவதும் உண்டு. இவ்வகையில் கொங்குநாடு சோழர்க்கும் சேரார்க்கும் கைம்மாறுவது வழக்கம். இனறும் கொங்குநாட்டுக் கல்வெட்டுக்களில் சோழர் கல் வெட்டுக்கள் பல இருத்தலை நாம் காணலாம். பிற காலத்தே கொங்குச் சோழரென்றே ஒரு குடியினர்

இருந்து கொங்கு நாட்டை ஆண்டு வந்தது வரலாற்றராய்ச்சியாளர் நன்கறிந்தது. இதனால், மாந்தரஞ்சேரலுக்கும் சோழன் இராயசூயம் வேட்ட பெருநற்கிள்ளிக்கும் எக்காரணத்தாலோ பகைமை யுண்டாயிற்று. இருவரும் போர் செய்தற்கும் சமைந்து விட்டனர்.

அந்நாளில் திருக்கோவலூரிலிருந்து மலையமான் நாட்டை ஆண்டுவந்த தேர்வண்மலையன் என்பான் அடல் வன்மையும் படைவன்மையும் மிக்கு ஏனை முடிவேந்தர் மூவரும் நன்கு மதிக்குமாறு விளங்கினான். அவன் இராயசூயம் வேட்ட பெருநற்கிள்ளிக்குத் துணைவனாயிருந்தான். ஆயினும் அவனுக்குச் சேரரும் பாண்டியரும் பகைவரல்லர். பெருநற்கிள்ளி மாந்தரனோடு போர்செய்யச் சமைந்த காலையில் தேர்வண்மலையன் அவனுக்குத் துணைசெய்ய வேண்டியவனானான். மலாடரும் சோழரும் சேரர் படையொடு கலந்து கடும்போர் உடற்றினர். சோழர் வலிகுன்றுமிடங்களில் மலாடர் துணைபுரிந்து வெற்றி சோழர்கட்கே எய்துவித்தனர். முடிவில் சேரலர் பின்னிட்டு நீங்கவேண்டியவராயினர். வெற்றிப்புகழ் நிறைந்து மலையமான் தன் நாடு திரும்பி வந்தான். அவனது சீர்த்தி நாடெங்கும் பரந்தது. சான்றோர் பலர், மலையன் சிறப்பைப் பாடித் தேரும் களிறும் பிறவும் பரிசிலாகப் பெற்றுச் சென்றனர். வடம வண்ணக்கன் பெருஞ்சாத்தனார் என்னும் சான்றோர், மலையனைக் கண்டு, “வேந்தே, சோழர்க்கும் மாந்தரனுக்கும் நடந்த போரில் வெற்றி பெற்ற சோழன் நமக்கு வெற்றி எய்துவித்தவன் இவன் அன்றோ, இவற்கு நம் நன்றியுரியது எனப் பாராட்டுகின்றான்; அது பெறுது நீங்கிய சேரமானும், வல்வேல் மலையன் துணை செய்யாதிருந்தால், நன்கு வாய்த்த இப் போரை வெல்வது நமக்கு எளிதாகும்; இவ்வகை

யால் இருபெரு வேந்தரும் ஒருங்கு பரவும் ஒரு நீ ஆயினை, பெரும், ¹ ” என்று பாராட்டினார்.

நிற்க, திருவாங்கூர் நாட்டில் நெய்யாற்றங்கரைத் தாலுகாவில் விளங்கில் என்றோர் ஊர் உண்டு. இப்போது அது விளப்பில் என வழங்குகிறது. பண்டைநாளில் அது வேண்டு என்ற பகுதியில் மாவண்கடலன் என்னும் வேளிர் தலைவனுக்குரிய தாய் ² இருந்தது. அக்காலத்தில் அது செல்வங்கொழிக்கும் சிறப்புடையவூராகவும் விளங்கிற்று. உயர்ந்தோங்கு பெருமனைகளில் வனப்புமிக்க மகளிர் வாழ்ந்தனர். அவர்கள் தமது மனைத்தெற்றிக்கண் இருந்து தம்முடைய கைவளையொலிப்ப விளையாடுவது இனிய காட்சி நல்கும். இவ்வேனுட்டிற்குத் தெற்கில் தென்பாண்டிநாடு எல்லையாக இருந்தது. மாந்தரன் சோழரோடு பொருது தோற்றோடி வந்தது, தென்பாண்டி நாட்டவர் வேனுட்டிற் புகுந்து அலைப் பதற்கு இடந்தந்தது. மாந்தரன் போதிய வலியிலன் என அவர்கள் தவறாக எண்ணி வேனுட்டவர்க்குத் தொல்லை விளைத்தனர். அதனால் விளங்கிலில் வாழ்ந்த மக்கள் பெருவிழும் எய்தினர். இச்செய்தி மாந்தரனுக்குத் தெரிந்தது. உடனே, அவன், பெரும் படை யொன்று கொணர்ந்து விளங்கிலர் எய்திய விழும் போக்கி இன்பவாழ்வு எய்தச் செய்தான்.

மாந்தரன் விளங்கிலில் தங்கி யிருக்கையில் அவனைச் சான்றோர் பலர் பாடிப் பாராட்டிப் பரிசில் பெற்றுச் சென்றனர். அப்பகுதியில் பொருந்தில் என்னும் ஊரில் வாழ்ந்த இளங்கீரனார் என்னும் சான்றோர் மாந்தரனைக் கண்டார். மாந்தரனுக்குச் செந்தமிழ் வல்ல சான்றோர்பால் பேரன்புண்டு: அதனால் அவன் பொருந்தில் இளங்கீரனரை அன்புடன் வரவேற்று இன்புற்றான்.

மாந்தரனுக்குப் பண்டைப் புலவர் நிரலில் ஒரு வராய் நிலவிய கபிலருடைய பாட்டில் பேரீடு பாடு உண்டு. ஓய்வுக் காலங்களில் அவர் பாட்டைப் படித்து மகிழ்வது அவனுக்கு வழக்கம். இளங்கீரனார் அவனுக்குத் தாம் பாடிய பாட்டுக்களிற் சிலவற்றைப் பாடிச் காட்டினார்.

பொருள் கருதிப் பிரிந்தொழுகும் தலைமகன் ஒருவனது நெஞ்சில் அவன் மேற்கொண்ட வினை முடிவில் அவனுடைய காதலியைப் பற்றிய காதல் நினைவுகள் தோன்றி வருத்தும் திறத்தை இரண்டு பாட்டுக்களில் வைத்து அழகுறக் கீரனார் பாடியிருந்தார். வினை முடிந்தபின் தலைமகன் தன் மனைக்கு மீண்டு வருகின்றான். அப்போது, தான் திரும்பி வருவதனைத் தன் காதலி கேட்பின் எத்துனை மகிழ்ச்சியெய்துவள் என நினைக்கின்றான்; நாடோறும் ஆழி இழைத்தும், குறித்த நாளை விரலிட்டு எண்ணியும், கண்ணீர் நனைப்ப அணைமேல் கிடந்து கன்னத்தை அங்கையில் தாங்கிக் கொண்டு பல்வி சொல்லும் சொல்லைக் கேட்டுத் துயர் மிக்கும் உறையும் காதலியின் காட்சி அவன் மனக்கண்ணில் தோன்றி அலைக்கின்றது. பிரிவு நினைந்து பெருந்துயருழுக்கும் அவளது நிலையைக் கண்டதும் அவனது நெஞ்சு அத்தலைவிபால் சென்று அவள் பின்னே நின்று அவளுடைய முதுகைத் தழுவித் தேற்றுவதாக நினைந்து, 'இத்துனைப் பெருங்காதற் பணி புரியும் நெஞ்சே, நீ, அன்று யான் பிரிந்த காலையில் என்னோடே வாராது அவளிடத்தே நின்றிருக்கலாமன்றோ; என்னோடு வந்தன்றோ பெருந்துன்பம் உழந்தாய்; இப்போது என் பின்னே வருவதை விட்டு முன்னதாகச் சென்று சேர விரும்பினை; அற்றாயின், செல்க; சென்று சேர்ந்தபின் அங்கே

அகல் விளக்கைத் தூண்டிக்கொண்டு அதனெதிரே நிற்கும் காதலியைக் கண்டு நலம் அளவளாவுங்கால் என்னை மறவாது நினைப்பாயாக' என்று மொழிந்து, முற்படச் செல்லும் உன் முயற்சி சிறப்புறுக" என அப்பாட்டில் வாழ்த்துகின்றான். இவற்றைக் கேட்டு இன்புற்ற மாந்தரன், "அந்நாளில் சிறந்த செய்யுட்களைப் பாடி மேன்மையுற்ற கபிலன், இன்று உளனாயின் நன்றன்றோ?" என்று மொழிந்தான்.

வேந்தன் உரைத்த இச்சொற்களைக் கேட்டதும் இளங்கேரனார் திடுக்கிட்டார்; பலபட நினைந்து, "இவன் இதுபோது பாடுபவர்கள் கபிலன் போலும் புலமையுடையரல்லர் என்று கருதுகின்றானோ? அன்றி, நம் பாட்டுக்கள் கபிலன் பாட்டுக்களை நினைப்பிக்கின்றனவோ? வேந்தன் கருதுவது யாதோ? கபிலனை யொப்பவோ, மிகவோ, நாம் பாடுவோ மென்பதும் பொருந்தாது; ஒருகால் ஒப்பத்தோன்றினும் பழமைக்கே பெருமை காணும் உலகம் ஏலாதே" என்று நினைந்தார். "விளங்கில் என்னும் இவ்வூர்க்கு உற்ற இடுக்கண் களைந்த வேந்தே, கடுமான் பொறையனே, நின் புகழை யாங்கள் விரித்துப் பாடலுறின், விரிவிலடங்காது அது விரிந்து கொண்டே போகிறது; தொகுத்துக் கூறுவோ மெனின், அப்புகழ் முற்றும் அடங்காது எஞ்சி நிற்கும்; அதனால் எமது புலமையுள்ளம் மயங்குகிறது. எம்மனோர்க்கு நின்புகழ் கைம்முற்றுவ தன்று. கபிலன் போல ஒளியுடையோர் பிறந்த இப்பரந்த உலகில் யாங்கள் பிறந்து விட்டோம்; இனி, அவர்களைப்போல ஒளியுடையராக மாட்டாமையால் இங்கே வாழும் என்றலும் கூடாது; ஆகவே, சிறிதும் தாழாது பொருள் செறிந்த செய்யுள் பாடும்

தீவிய செந்நாவினையும், மிக்க கேள்வியறிவினையும் விளங்கிய புகழினையும் உடைய க பி ல ன் இன்று உளவையின் நன்று என்று கூறுகின்ற நீ பகைவரை வஞ்சியாது பொருதுவெல்லும் நின் வென்றிக்கு ஒப்பப்பாடுவேன்¹” என்று பாடினார். மாந்தரன் தான் எண்ணாது உரைத்ததற்கு மனம் நொந்து கீரனார்க்கு வேண்டிய பரிசில்களைச் சிறப்ப நல்கி மகிழ்வித்தான். இளங்கீரனார் வேந்தன்பால் விடைபெற்றுக்கொண்டு தமது பொருந்திலுக்குச் சென்றார்.

16. சேரமான் வஞ்சன்

மலையாளம் மாவட்டத்தில் வயனாடு எனப்படும் தாலாகாவுக்குப் பண்டை நாளில் பாயல் நாடு என்று பெயர் வழங்கிற்று. இப்போதுள்ள குடகு நாடும் இந்தப் பாயல் நாட்டில்தான் அடங்கியிருந்ததென்று குடகு நாட்டு வரலாறு² கூறுகிறது. குடகு நாட்டுக் கல் வெட்டுக்களும் மேற்கு மலைத்தொடரின் இப்பகுதியைப் பாயல் மலையென்று குறிக்கின்றன எனக் குடகுநாட்டுக் கல்வெட்டறிஞரும்³ எடுத்துரைக்கின்றனார். இப்போதும் மலையாளம் மாவட்டத்தைச் சேர்ந்த குறும்பர்நாடு தாலாகாவின் ஒரு பகுதி பாயல் நாடு எனவே வழங்குகிறது. கி. பி. 1887-ல் ஆங்கிலேயராட்சியில் பாயல் நாட்டின் பகுதிகளான உம்பற்காடு, சேரன் நாடு என்பன நீலகிரி மாவட்டத் தோடு இணைக்கப்பெற்றன⁴.

சேரவேந்தர் குடிவகையில் ஒரு வகையினர் இப்பகுதியிலிருந்து ஆட்சிசெய்தனர். அவருள் சேரமான் வஞ்சன் என்பவன் சிறந்து விளங்கினான்.

(1) புறம. 53. (2) Imp. Gezott. Mysore & Coorg p.278-9.

(3) Coorg. Ins. Int. p. 3. (4) Malabar Series - Wynad. p. 5

அவன் காலத்தில் திருவாங்கூர் நாட்டு ஆனைமுடிப் பகுதியும் அவனது ஆட்சியில் இருந்தது. பண்டை நாளை வஞ்சிக்களம் பிற்காலத்தே அஞ்சைக் கள மெனத் திரிந்தாற் போல வஞ்சன் நாடு அஞ்சன் நாடு எனத் திரிந்து வழங்குகின்றது. இவ்வாறே வயனாடு தாலாகாவிலுள்ள அஞ்சன்குன்னு (அஞ்ச குன்னு) என்பதும் வஞ்சன்குன்று என்பதன் திரி பாகும். இந்த அஞ்சன் நாடு கோடைக்கானற்கு மேற்கில் உளது. ஆகவே, வடக்கே வயநாடுமுதல் தெற்கே கோடைக்கானல் வரையிலுள்ள மலைப் பகுதி சேரமான் வஞ்சனுக்கு உரியதாயிருந்த தென்றும் அதற்குத் தென்னெல்லே கண்ணன் தேவன் மலையென்றும் கொள்ளலாம்.

இவ்வாறு பரந்த மலைப் பகுதிக்குத் தலைவனாக விளங்கிய வஞ்சனது தலைமையான ஊர் இன்ன தெனத் தெரியவில்லை. ஆனால், வஞ்சனைப் பாடிய திருத்தாமரை அவ்வரைப் “பெரும் பெயர் மூதார்¹” என்று குறிக்கின்றார். இதனால் அது வஞ்சனுடைய முன்னோர் வாழ்ந்து வந்த தொன்மையும் புகழும் உடைய ஊர் என்பது தெளிவாகிறது. அஞ்சனது பெரும்பெயர் மூதார் இப்போதுள்ள நீலகிரி எனக் கருதுதற்கு ஏற்ற சான்றுகள் உள்ளன. இப்போதுள்ள குடகு, பாயல் நாட்டின் பகுதியாயிருந்த போது அதன்கண் அடங்கியிருந்த அஞ்சன்குன்று நீலகிரி என்று மாறிற்று. அங்கு அஞ்சனகிரி என்ற ஒரு மாலிகையும் இருந்தது எனக் குடகு நாட்டில் கல்வெட்டாராய்ச்சியும் புதைபொருளாராய்ச்சியும் நிகழ்த்திக் கண்ட லூயி ரைஸ்² என்பார் குறித்துள்ளார் கோடைக்கானலின் பழைய வரலாறு, எவ்வாறு அஃது ஆங்கிலர் சென்று காண்பதற்கு

(1) புறம். 398.

(2) R. L. Rice : Coorg. Ino. Vol. i. No. 10.

முன்பேதமிழர் கண்டு வழங்கிய சிறப்புடையதென்பதைக் காட்டுகிறதோ, அவ்வாறே நீலகிரியும் ஆங்கிலர் அறிந்து நகரமைப்பக் கருதியதற்கு முன்பே தமிழர் அறிந்து வழங்கும் சால்புடையதென்பதை அறிஞர் அறிதல் வேண்டும். இதற்கு அந்த ஆங்கில மக்கள் நேர்மையோடு செய்து தந்த ஆராய்ச்சியே சான்றாவதையும் எண்ணுதல் வேண்டும். முதுகுன்றும் சூடமூக்கும் முறையே விருத்தாசலமும் கும்பகோணமும் ஆனாற் போல அஞ்சன் குன்று நீலகிரியாயிற்று. அவ்வூரது காவலருமையும் வஞ்சனுடைய தோள்வன்மையும் தாமனாரது புலமைக்கு விருந்து செய்கின்றன. அவர் அவ்வூரைப் பெரும்பெயர் மூதாரென்றும், வஞ்சனை, “வரையுறழ் மார்பின் புரையோன்” என்றும் புகழ்ந்து பாடுகின்றார்.

ஒருகால், திருத்தாமனார் விடியற் போதில் கிணைப் பொருநர் உடன்வர அவனது செல்வ மனைக்குச் சென்றார். முற்பக்கத்து நிலவு மறைய வெள்ளி யாகிய மீன் தோன்றி விண்ணில் விளக்கம் செய்தது. கோழிச்சேவல் எழுந்து கூவத் தொடங்கிற்று. பொய்கைகளில் நெய்தல் முதலிய பூக்கள் மலரத் தொடங்கின. உடன் வந்த பாணர் யாழை இசைக்கத் திருத்தாமனார் அவனுடைய மனை முன்றிலில் பரிசிலர்க் கென நிறுத்தப்பெற்றிருந்த பந்தரை அடைந்து அவன் மறமாண்பினைப் பாடலுற்றனர். அவ்விடம் பரிசிலர் குறுகுதற்கு எளிதேயன்றிப் பகைவர் புகழுடியாத அரிய காவல் பொருந்தியது. புலி துஞ்சம் மலைமுழைஞ்ச ஏனை விலங்கினங்கள் துழைதற்கு அச்சம் விளைப்பதுபோல, அவனுறையும் மூதார், பகைவர்க்குப் பேரச்சம் தந்துகொண்டிருந்தது.

தாமனார் பாடிய பாட்டைப் பாணரும் கிணைப் பொருநரும் கேட்போர் மனம் மகிழுமாறு யாழிசைத்

தும் கிணைப்பறை கொட்டியும் பாடினார். பாட்டிசை சென்று உறங்கிக்கொண்டிருந்த வஞ்சனுடைய செவியகம் புகுந்து அவனைத் துயிலுணர்வித்தது. அவன் அப்பாட்டிசையைக் கேட்டு மனம் மகிழ்ந்தான். சொற்பெயரா வாய்மையும் தன்னையடைந்த இரவலர்பால் பேரருளும் உடையனாதலால், வஞ்சன் அவரது பாட்டிசைக்கும் பொருளை நோக்கினான். இரப்புரை கலந்த அப்பாட்டு, “வேந்தே, நின்னை நினைந்து வரும் இரவலர்க்கு வேண்டுவன நல்கிச் சிறப்பிக்கும் வள்ளலாகிய நீ, எம்மைப் புறக்கணிக் காத மிக்க அருளுடையனாதல் வேண்டும்” என வேண்டிற்று.

அவன் உடனே எழுந்து போந்து திருத்தாமனாரை அன்போடு வரவேற்றான். அவர் பாடியது ஒரு சிறு பாட்டேயாயினும் அவனுக்கு அது நல்கிய மகிழ்ச்சியோ பெரிது. அதனால் அவன் முகம் மலர்ந்து அன்பு கனிய நோக்கி இன்னுரை வழங்கினன். வறுமையால் வாடி மாசு படிந்திருந்த அவரது ஆடையை நீக்கிப் புத்தாடை தந்து புனைந்துகொள்ளச் செய்தான். இனிய தேறல் வழங்கப்பெற்றது. பின்பு தனக்கெனச் சமைக்கப் பெற்றிருந்த இனிய மான்கறியையும் சோற்றையும் தாமனார்க்கும் அவரோடு வந்த பாணர் முதலியோர்க்கும் நல்கினான்; தன் மார்பில் அணிந்திருந்த மணி மாலையையும் பூத் தொழில் செய்யப்பட்ட மேலாடையையும் தந்து இன்புறுத்தினான்.

திருத்தாமனார் அவன் மனைக்கண்ணே சின்னார் தங்கியிருந்து, அவன், தனக்கும் ஏனைப் பாணர் பொருநர் முதலிய பரிசிலர்க்கும் பெரும்பொருள் தரப் பெற்றுக்கொண்டு அவன்பால் விடை பெற்று ஊர் வந்து சேர்ந்தார்.

இச்சேரமான் வஞ்சனுடைய குடி வரவு பற்றியும், அவற்குப்பின் வந்த வேந்தரைப் பற்றியும் வேறு குறிப்பொன்றும் தெரியாமலே அவன்து வரலாறு நின்று வற்றுகிறது.

17 சேரமான் மாவண்கோ

மார்தரஞ் சேரல் இரும்பொறை சேர நாட்டில் இருந்து வருகையில் கடுங்கோக் குடியில் தோன்றிய மாவண்கோ சேரர்க்குரிய கொங்கு நாட்டுப் பகுதியை ஆண்டு வந்தான். அக்காலத்தில் சோழ நாட்டில் இராயசூயம் வேட்ட பெருநற்கிள்ளி ஆட்சி புரிந்து வந்தது முன்பே கூறப்பட்டது. பாண்டி நாட்டில் கானப் பேர் தந்த உக்கிரப் பெருவழுதி அரசு கட்டிலேறி விளங்கினான். சேரமான் மாவண்கோவை மாரிவெண்கோ எனவும் சில ஏடுகள் பெயர் கூறுகின்றன.

உக்கிரப் பெருவழுதி பாண்டி வேந்தனாய் வீற்றிருக்கையில் கிழக்கில் முத்தூற்றுக் கூற்றத்தில் வேங்கை மார்பன் என்னும் குறுநிலத் தலைவன் ஆட்சி செய்து வந்தான். முத்தூற்றுக் கூற்ற மென்பது இப்போதுள்ள இராமநாதபுர மாவட்டத்தின் கடற்கரைப் பகுதியாகும். அந்நாளில் அப்பகுதியிலுள்ள கானப்பேரெயில் சிறந்த அரசனமைந்து பாண்டியர்க்குரியதாயிருந்தது. உக்கிரப் பெருவழுதி அரசு கட்டிலேறிய காலத்தில் அதனை வேங்கை மார்பன் என்பான் கைப்பற்றிக் கொண்டு செருக்கினான். கானப் பேரெயில் வெயிற்கதிர் நுழையாவாறு செறியத் தழைத்த காவற்காடும் பகைவர் நுழைதற்கரிய காட்டரணும் உடையது; மதிலரண் வானளாவ உயர்ந்தும் நீரரணைய அகழி நிலவெல்லேகாறும் ஆழ்ந்தும் இருந்தன. வானளாவ நின்ற மதிலின்

உறுப்புக்கள் வானத்தின்கண் தோன்றும் மீன் போல் காட்சியளித்தனா. இந்நலங்களைக் கண்ட வேங்கை மார்பன் இதனைத் தனக்கேயுரியதாகக் கொள்ள வேண்டுமென்ற அவா மேலிட்டதால் இதனை அவன் கைப்பற்றிக் கொள்ளலானான்.

இதனை அறிந்தான் உக்கிரப்பெருவழுதி; பெரும் படையொன்றைத் திரட்டிக்கொண்டு கானப் பேரெயிலை நோக்கிச் சென்றான். வேங்கை மார்பனும் தனது அரும்படையொடு எயில் காத்து நின்றான். வேங்கைப் படையும் பாண்டிப் படையும் கடும் போர் உடற்றின. முடிவில் பாண்டிப் படை கானப் பேரெயிலைக் கைப்பற்றிக்கொண்டது. வேங்கை மார்பன் புறந்தந்தோடினான். பின்னர், அவ் வேங்கை மார்பன், “இனிக் கானப் பேரெயிலை நாம் பெறுவதென்பது ஆகாத செயல்: கருங்கைக் கொல்லன் செந்தீமாட்டிய இரும்புண் நீரினும் மீட்டற்கரிது¹” என இரங்கிச் செயலற்றொழிந்தான். அப்போது உக்கிரப் பெருவழுதியின் வெற்றியைப் பாராட்டி ஐயூர்² மூலங் கிழார் என்ற சான்றோர் பெருவழுதியை வியந்து, கானப்பேர் எயில் இரும்புண் நீரினும் மீட்டற்கரிது என, வேங்கை மார்பன் இரங்க “வென்ற” கொற்ற வேந்தே, இகழுநர் இசையொடு மாய “நின்வேல்” “புகழொடு விளங்கிப் பூக்க” என்று வாழ்த்தினர்.

உக்கிரப் பெருவழுதி கானப்பேரெயில் தந்த உக்கிரப் பெருவழுதி யென்ற சிறப்புடன் மதுரை நகரையடைந்து வெற்றிவிழாக் கொண்டாடினான். அவ்விழாவிற்குச் சான்றோர்களும் சோழன் இராயசூயம் வேட்ட பெருநற்கிள்ளியும் சேரமான் மாவண் கோவும் வந்திருந்தனர்.

(1) புறம். 21. (2) ஐயூர், கிலக்கோட்டைப் பகுதியிலுள்ளது.

விழாமுடிவில் சேரசோழ பாண்டியர் மூவரும் ஒருங்கு வீற்றிருப்பச் சான்றோர் பலர் கூடியிருந்தனர். அச்சான்றோர் கூட்டத்தே ஒளவையாரும் வந்திருந்தார். அவருக்கு முடிவேந்தர் மூவரும் ஒருங்கே கூடியிருந்த காட்சி பேரின்பம் தந்தது. அவரது வளஞ்சான்ற புலமையுள்ளத்தே உயர்ந்த ஒழுகுத்துப் பார்ப்பார் வேட்கும் மூவகைத் தீயும் காட்சி யளித்தன. “ஒன்று புரிந்து அடங்கிய இரு பிறப் பாளர் முத்தீப் புரைய” இருந்த மூவரையும் நோக்கி, “கொடித்தேர் வேந்தர்களே” என்று சொல்லி, “விண்ணுலகு போலப் பெருநலம் தரும் இந்நிலவுலகு முற்றும் தமக்கே உரித்தாக உடையராயினும், வேந்தர் இவ்வுலகை விட்டு நீங்குங்கால், இதுவும் அவருடன் செல்வது கிடையாது. ஏற்றவர் இருந்த காலையும் தவமுடையார் எவரோ அவர்பாலே இது செல்லும்; அத்தவப்பயனை யுடைய நீவிர் மூவரும் செய்யத்தக்கது இதுவே; உங்களையடைந்து இரந்து நிற்கும் பார்ப்பார்க்கு அவர் வேண்டுவனவற்றை நீரோடு பூவும் பொன்னும் சொரிமின். மகளிர் பொற்கலங்களில் பெய்து தரும் தேறலையுண்டு மகிழ் கூர்தல் வேண்டும். உங்களை வந்தடைந்து இரக்கும் இரவலர்க்கு அருங்கலன்களைக் குறைவின்றி நல்குமின். இவ்வகையால் உங்கட்கெனப் படைத்தோன் விதித்த நாளெல்லையும் நீவிர் வாழ்தல் வேண்டும். இவ்வாறு வாழச் செய்த நல்வினையல்லது இறுதியில் துணையாவது பிறிது யாதும் இல்லை. யான் அறிந்த அளவு இதுவே. இனி, நீங்கள் வானத்தில் தோன்றும் மீன்களினும், எங்கும் பரந்து நின்று பெய்யும் மழைத்துளியினும் உங்களுடைய வாழ்நாள் பெருகிப் பொலிக 1” என்று வாயார வாழ்த்தினர். ஏனைச் சான்றோர் பலரும் பெருமகிழ்ச்சி யுற்று வாழ்த்தினர்.

சேரமான் மாவண்கோ ஓளவையார் வழங்கிய வாழ்த்தினைப் பெற்றுக் கொண்டு ஏனை எல்லாரிடத் தும் இன்ப விடை பெற்று நீங்கினான்.

18. சேரமான் குட்டுவன் கோதை

சேரவேந்தர் குடியில் கோதையென்னும் பெயர்கொண்ட கிளை யொன்று பண்டைநாளில் இருந்திருக்கிறது. இக்கிளையினர் பெயர் கோதையென்றே முடியும். இவர்கள் பெரும்பாலும் குட்ட நாட்டிலேயே இருந்துள்ளனர். இன்றும் குட்ட நாட்டில் கோதைச் சிறை, கோதைக் குறிச்சி, கோதைச் சேரி, கோதை நல்லூர், கோதைக் குளங்கரை, கோக்கோதை மங்கலம் என ஊர்களும், கோதையாறு என யாறும் உள்ளன. இவ்வாறு கோதையென்ற பெயரொடு கூடிய ஊர்களேரா பிறவோ ஏனைக் குடநாட்டிலும் வேண்டிடிலும் இல்லை.

செங்குட்டுவன் காலத்தில் வில்லவன் கோதை என்ற பெயருடைய அமைச்சனொருவன் இருந்தானென இளங்கோவடிகள் குறிக்கின்றார்¹. இக்கோதையின் வழி வந்தோரே பிற்காலத்தில் குட்ட நாட்டுக்கு வேந்தராயினர் எனக்கருதலாம். இக்கோதை வேந்தர் சங்கத்தொகை நூல்காலத்திலும், கி. பி. ஒன்பதாம் நூற்றாண்டில் வாழ்ந்த சேரமான் பெருமாள் நாயனார் காலத்திலும் இருந்தனரென்பது ஒருதலை. இவருள் குட்டுவன் கோதையென்பவன் மிகவும் பழையோகைவுள்ளான். அவன் காலத்தில் பாண்டி நாட்டில் இலவந்திகைப்பள்ளித் துஞ்சிய பாண்டியன் நன்மாறனும், வெள்ளியம்பலத்துத் துஞ்சிய பெருவழுதியும், சோழ நாட்டில் குராப்பள்ளித்துஞ்சிய பெருந்

திருமாவளவனும் இலவந்திகைப்பள்ளித் துஞ்சிய நலங்கிள்ளி சேட்சென்னியும், குளமுற்றத்துத்துஞ்சிய கிள்ளிவளவனும், காரியாற்றுத் துஞ்சிய நெடுங்கிள்ளியும் ஆட்சி செய்து வந்தனர். “ஒளிறு வேற் கோதை ஒம்பிக் காக்கும் வஞ்சி¹” என்றும், “நெடுந்தேர்க் கோதை திருமா வியனகர்க் கருவூர் முன்றுறை²” என்றும் சான்றோர் கூறுவதால், குட்டுவன் கோதையது ஆட்சியில் குட்ட நாட்டு வஞ்சிமா நகரும், அதற்கண்மையிலுள்ள கருவூரும் சிறந்து விளங்கின என்று அறிகின்றோம்.

குட்டுவன் கோதை பெருவலி படைத்த முடிவேந்தன். அதனால் அவனுடைய குட்டநாடு பகைவர்க்கு மிக்க அச்சம் பயந்து நின்றது. அக்காலத்தே கோனாட்டு எறிச்சிலூர் மாடலன் மதுரைக் குமரனார் என்ற நல்லிசைச் சான்றோர் குட்டுவனை நேரிற் கண்டு பாடியிருக்கின்றார். அப்போது அந்த நாட்டைப்பற்றி ஏனைநாட்டவர் கொண்டிருந்த எண்ணத்தை அவர் நன்கறிந்து தான் பாடிய பாட்டில் குறித்துள்ளார். ஏனை நாட்டவர் குட்டுவன் கோதையைப் புலியெனவும், அவனது நாட்டைப் புலி கிடந்து உறங்கும் புலம் எனவும் கருதி, புலி துஞ்சும் புலத்திற்குள் செல்ல அஞ்சும் ஆட்டிடையன் போல அவ்வேந்தர்கள் அஞ்சின ரெனவும்³ குமரனாது குறிப்புக் கூறுகிறது.

அந்நாளில் குடநாடும் சேர நாடாகவே இருந்தது. கேரள நாடாகவோ கன்னட நாடாகவோ மாறிவிடவில்லை. குடநாட்டில் பிட்டங்கொற்றன் என்றொரு குறுநிலத் தலைவன் ஆட்சி செய்து வந்தான். அவனது நாடு குதிரை மலையைத் தன் அகத்தே கொண்டிருந்தது. குதிரைமலை இப்போது

சஞ்சபருவதமென ஒரு சிலரால் மொழி பெயர்க்கப் பட்டிருப்பினும் குதிரை மூக்கு என்ற பழைய தமிழ்ப் பெயருடன் தென்கன்னடம் மாவட்டத்தில் உப்பி னங்காடித் தாலுகாவில் வழங்கி வருகிறது. இந்நாட்டில் மேற்கரை என்னும் தமிழ்ப் பெயர் மார்க்காரா என்றும், வடகரை படகரா என்றும் வானவன் தோட்டி மானன்டாடி என்று உருத்திரிந்தும் வழங்குகின்றன. வடமொழியாளர் குதிரை மலையைச் சஞ்சபருவதமென்றும் மேற்கு மலைத் தொடரைச் சலியாத்திரி யென்றும் மொழி பெயர்த்துள்ளனர்; ஆனால் மக்கள் வழக்குக்கு வரவில்லை. மேலும், இம்மலை தென் கன்னடத்துக்கும் மைசூர் நாட்டுக்கும் எல்லையாய் நிற்கிறது. இதன்மேற் பெய்யும் மழை ஒரு பால் கிருஷ்ணையாற்றையும் ஒருபால் காவிரியாற்றையும் அடைகிறது. இம்மலையை மேலைக்கடலிலிருந்து பார்ப்போமாயின், இது குதிரையின் முகம் போலக் காட்சி தருவது பற்றிக் குதிரைமலையெனப்படுவதாயிற்று ¹.

பிட்டனுடைய இந்தக் குடநாடு மலை நிறைந்தது. மலையிடையிலும் சரிவிலும் மூங்கில் அடரவளர்ந்து செறிந்திருக்கும். மலைச் சரிவுகளில் அருவிநீர் வீழ்ந்து பெரு முழக்கம் செய்யும். காட்டாற்றின் கரையில் கமுகும் வாழையும் வளர்ந்திருக்கும். அவற்றின் இடையே மிளகுக் கொடிகள் வளர்ந்து அம்மரங்களைச் சுற்றிக்கொண்டிருக்கும். பக்கங்களில் உள்ள புனங்களில் காந்தள் முளைத்துக் கைபோல் பூத்து மலைப்புறத்தை அழகு செய்யும். அங்குள்ள பெருங்காடுகளில் வாழும் காட்டுப் பன்றிகள் காந்தட் புனத்தைத் தம் கொம்பால் உழுது காந்தளின் கிழங்கைத் தோண்டிபுண்ணும். அதனால் அங்கே வாழும் குறவர் நிலத்தை உழுவது கிடையாது. பன்றி யுழுத புழுதி

யின் செவ்விநோக்கி அவர்கள் திணையை விதைத்து விடுவர். அது நன்கு வளர்ந்து உரியகாலத்தில் மிக்க திணையை விளைத்து நல்கும். பொங்கற் புதுநாளன்று, அவர்கள் புதிது விளைந்த திணையரிசி கொண்டு, மரையாவிடத்துக் கறந்த பாலுலையிற் பெய்து அடுப்பி லேற்றிச் சந்தனக் கட்டைகளை விறகாக எரித்துச் சமைத்த சோற்றைக் கூதாளிமரத்தின்கால் நிறுத்தி மலை மல்லிகைக்கொடி படரவிட்டிருக்கும் மனை முன்றிலில் விருந்தினரை இருத்தி, அகன்ற வாழையிலையை விரித்து அதன்மேற் படைத்து உண்பித்துத் தாமும் உண்பர்¹. இதனை இப்போது அந்நாட்டவர் புத்தரி (புத்தரிசி; பொங்கற் புதுச் சோறு) என்று வழங்குகின்றனர்². திணை விளையும் பருவம் ஏனற் பருவம் என்றே வழங்குகிறது.

இத்தகைய வளவிய நாட்டில் இருந்து காவல் புரிந்த குறுநிலத் தலைவனான பிட்டங்கொற்றன், தான் பிறந்த குடிக்கு முதல்வனாவன். அந்நாட்டவர் தங்கள் குடியில் முதல்வனாக உள்ளவனைப் பிட்டன் என்பது வழக்கம். இன்றும் வயனாட்டுக் குறிச்சியாளர்பால் இம்முறைமை இருந்துவருகிறது³.

இப்பிட்டங்கொற்றனுடைய மலை குதிரையெனப் படுவதால், ஏனைக் குதிரையாகிய விலங்குகளினின்றும் வேறுபடுத்தற் பொருட்டுச் சான்றோர் குதிரை மலையை “ஊராக்குதிரை” என்று கூறுவர். ஏனைக் குதிரைகளை மக்கள் ஊர்ந்து செல்வர்; இக்குதிரை அன்னதன்று. அதுபற்றியே அம்மலை ஊராக்குதிரையெனப்படுகிறது; வேந்தனும் “ஊராக்குதிரைக் கிழவன்” எனப்படுகின்றான்.

இம்மலை நாட்டில் வாழும் மறவர் பலரும் கூரிய அம்பும் சீரிய வில்லும் உடையவர். சேரநாட்டவர்க்

(1) புறம். 168. (2) Imp. Gezett. Mys & Coorg. p. 300.
(3) Malabar. Series. Wynnad. p. 62.

சூப் பொதுவாக விற்படை உரியதென்றாலும் இக் குடநாட்டவர்க்கு அது சிறப்புடைய கருவியாகும். இக்காலத்திலும், அவர்களிடையே ஆண் குழந்தை பிறந்தால் முதலில் அதன் கையில் ஆமணக்கின் கொம்பால் வில்லொன்று செய்து, அதன் இலை நரம்பு கொண்டு அம்பு செய்து கொடுப்பது ஒரு சடங்காக நடைபெறுகிறது¹. ஆண் மக்கள் இறந்து போவராயின், அவர்களைப் புதைக்குங்கால், அவர்களது உடம்போடே அம்பொன்றையும் உடன் கிடத்திப் புதைக்கின்றனர்². இவ்வில்லோர்க்குத் தலைவனாதலால், பிட்டங்கொற்றனைச் சான்றோர் “ஊராக் குதிரைக் கிழவ, வில்லோர் பெரும” எனச் சிறப்பித்தனர்.

தோளாண்மையும் தாளாண்மையும் ஒருங்கு பெற்றுப் பகையொடுக்கி இனிய காவல்புரிந்து வந்த பிட்டனுடைய பெருவன்மையை நன்குணர்ந்த குட்டுவன் கோதை அவனைத் தனக்குரிய அரசியற் சுற்றமாகக் கொண்டு அன்பு செய்தான். முடிவேந்தனான குட்டுவன் நட்பைப் பிட்டனும் பெரிதென எண்ணி வேண்டும் போதெல்லாம் பெருந்துணை புரிந்தான். பகையகத்துப் பெற்ற பெருஞ்செல்வத்தைப் பரிசிலர்க்கீயும் பண்பு பண்டைநாளைச் செல்வர்பால் பிறவியிலேயே ஊறியிருந்தது. கொடைமடம் படுவதும் படைமடம் படாமையும் வெல்போர் வேந்தர்க்கு வீறுடைமையாகும். அவ்வழிவந்தவனாதலால் பிட்டங்கொற்றன் வரையாத வள்ளன்மை செய்தொழுகினான்.

அவனைக் குதிரைமலைக் கிழவனாகச் சான்றோர் கூறுவதால், அவன் குடநாட்டின் பண்டைத் தலை

(1) Imp. Gezett. Mys. & Coorg. p. 299.

(2) Malabar. Series. Wynad. p. 62.

நகரமான நறவு என்னும் ஊரை விடுத்துக் குதிரை மலைக் கண்மையிலேயே ஓர் ஊரமைத்திருப்பான் எனக் கருதலாம். குதிரைமலைக் கண்மையில் ஜமால் பாத் என்னும் பெயருடைய ஊரொன்றிருக்கிறது. அங்கே பழையதொரு கோட்டையும் இருக்கிறது. அது திப்புசுல்தான் தன் தாயான ஜமால்பாயி னுடைய பெயரால் அமைத்தது என்றும் அதன் பழம் பெயர் நரசிம்மங்காடி யென்றும் அப்பகுதி பற்றிய வரலாறு¹ கூறுகிறது. அங்கு வாழ்பவர், அந்நகரம் தொன்று தொட்டே பழைமையான நகர மென்றும், நரசிம்மவன்மனென்ற கடம்ப வேந்த னொருவன், மிகவும் பழமை பெற்றிருந்த அதனைப் புதுக்கிக் கொத்த கரூர் என்ற பழம் பெயரைமாற்றி நரசிம் மங்காடி யெனப் புதுப்பெயரிட்டானென்றும் கூறுகின்றனர். கொங்காணிகளில் பழையோர் அதனைக் கொத்த கனலூரென்பர். இச் செய்திகளை நினைத்துப் பார்க்குங்கால், பண்டை நாளில் அப் பகுதி முற்றும் தமிழ் வழங்கும் நல்லுலகமாய்த் திகழ்ந்ததெனவும் அக்காலத்தில் பிட்டங்கொற்றனால் அது கொற்றன் கருலூரென்றே கொற்றன் நறலூ ரென்றே வழங்கி வந்து பின்பு வேறு வேறு பெயர் கொண்டதெனவும் நினைத்தற்கு இடமுண்டாகிறது.

இக்கொற்றன் நறலூரிலிருந்து படைமடம் படாது கொடைமடம் பூண்டு புகழ் பெருகி வாழ்வது தமிழகமெங்கும் நன்கு பரவியிருந்தது. அக்காலத் தில் வஞ்சி நகர்க்கு அண்மையிலுள்ள கருலூரில் கதப்பிள்ளை என்றொரு சான்றோர் வாழ்ந்தார். அவர் பெயரைச் சில ஏடுகள் கந்தப்பிள்ளையென்றும் கூறுவதுண்டு. குடநாட்டில் பிட்டங்கொற்றன் குதிரைமலைக் குரியனாய் ஈதலும் இசைபட வாழ்தலுமே வாழ்வின் ஊதியமாய்க் கருதிப் புகழ்

(1) Imp. Gezett. Madras. Vol. ii.

பரப்பி நிற்பது கேள்வியுற்றுத் தமது குட்டநாட்டினின்றும் புறப்பட்டுக் குடநாட்டுக் குதிரைமலை நாட்டுக்குச் சென்று சேர்ந்தார். அவன் திருவோலக்கத்தில் நாளும் பரிசில் பெறும் புலவர் முதலிய பரிசிலர் அவனது பொன்றாப் புகழை, ஈத்துப் புகழ் நிறுத்தும் இன்பநெறி யறியாத ஏனை வேந்தர் நாணுமாறு தமிழகம் பரவச் செய்து கொண்டிருப்பதை நேரிற் கண்டார். முடிவில் கதப்பிள்ளை அவனது திருவோலக்கத்தை யடைந்து அவன்செய்யும் கொடைவளத்தைப் பார்த்துக், “கைவள்ளிகைக் கடுமான் கொற்ற, ஈயா மன்னர் நாண, வியாது பரந்த நின் வசையில் வான்புகழ், வையகவரைப் பின் தமிழகம் கேட்பப், பொய்யாச் செந்நா நெளிய நாளும், பரிசிலர் ஏத்திப் பாடுப என்ப”¹ என்று பாடிப் பாராட்டினர். அவர்பால் பேரன்புகொண்ட பிட்டன் மனம் மகிழ்ந்து பெருஞ்செல்வத்தைப் பரிசிலாகத் தந்து அவரைச் சிறப்பித்தான்.

சில நாட்களுக்குப் பின், சேராக்குரிய கொங்கு நாட்டில் வாழ்ந்துவந்த கோசர் என்பார் குட்டுவன் கோதைக்கு மாறாக எழுந்து நாட்டில் குறும்பு செய்யத் தலைப்பட்டனர். பேராற்றல் கொண்டு விளங்கிய நன்னனையே நாட்டினின்று வெருட்டியோட்டிய தறுகண்மை மிக்கவர் கோசர் என்பது குட்டுவனுக்கு நன்கு தெரிந்த செய்தி. மேலும், அவர்கள் விற்போரில் அந்நாளில் சிறந்து விளங்கினர். அதனால் அவன் வில்லோர் பெருமகனை பிட்டங் கொற்றனைத் தனக்குத் துணைபுரியுமாறு வேண்டினான். பிட்டனும் தன் வில் வீரருடன் குட்டநாடு போந்து அங்கே குட்டுவன் தன்னுடைய படை யுடன் போதரக் கொங்கு நாட்டிற் புகுந்து குறும்பு

செய்தொழுமுகிய கோசரது வின்மைச் செருக்கை வீழ்த்தினான்.

கோசர்கள், தாம் இளமையில் விற்பயிற்சி பெற்றபோது எவ்வண்ணம் அம்பு எய்வரோ அவ்வண்ணமே எய்வதாகப் பிட்டன் கருதினான். அவர் சொரிந்த அம்புகள் பிட்டனுடைய மனநிலையையோ வலியையோ சிறிதும் அசைக்கவில்லை. பிட்டன் அவர்களை மிக எளிதில் வெருட்டிக் குறும்பை அடக்கினான். அவர் செய்த குறும்புகளால் அலைப்புண்ட நாட்டைச் சீர் செய்து கெட்ட குடிகளைப் பண்டுபோல் நிலைபெறச் செய்தற்குப் பிட்டன் சில நாட்கள் கொங்குநாட்டில் தங்கவேண்டியவனானான். அங்கே காவிரிப்பூம் பட்டினத்துக் காரிக்கண்ணனார் என்னும் சான்றோர் அவனைக் காணச் சென்றார். அப்போது அவன் பகைவரை அடக்கும் செயலில் ஈடுபட்டிருந்தான். அவன் வினை முடித்து மீளுந்தனையும் அவனிருந்த பெருமனைக்கண் தங்கினார். அவன் வெற்றியொடு திரும்பி வரவும் அவர் பெருமகிழ்ச்சி கொண்டு பாடினார். அப்போது, அவனது பார்வை, தன்னை அவர் போர்வினை இடத்தேயே கண்டிருக்கலாமென்ற குறிப்பைப் புலப்படுத்திற்று. அதனை யுணர்ந்தார் கண்ணனார்.

“பெரும, போர்வினையிடத்தும் நின்செவ்வி கிடைப்பது அரிதாகவுளது. போர்க்களத்தில் பகைவரை யெறிதற்கு மேற்செல்லும் நின் வேற்படை வீரரை முன்னின்று நடத்துகின்றாய்; பகைவரது விற்படை எதிர்த்து மேல் வருங்கால் காட்டாற்றின் குறுக்கே நின்று அதன் கடுமையைத் தடுத்து நிறுத்தும் கற்சிறை போல அப்படையைக் குறுக்கிட்டுத் தடுத்து மேன்மையுறுகின்றாய்; ஆகவே எவ்வழியும் நினது செவ்வி பெறுவது எம்மனோர்க்கு அரிது. செவ்வியும் இப்போதே கிடைத்தது. இது

காறும் தாழ்த்தமையால் என் சுற்றத்தார் பசி மிகுந்து வருந்துகின்றனர்; எனக்கு இப்போதே பரிசில் தந்து விடுதல்வேண்டும்¹, என வேண்டினார். “கோசரது விற்போர் கண்ட யான், அவரது இளமைப் பயிற்சியையே அவரது விற்போர் என்னை நினைப்பித்தது. இளமைக் காலத்தில் அவர்கட்கு இலக்கமாய் நின்ற முருக்கமரக் கம்பம் போல நின் மார்பு காணப்பட்டது; அன்று அவர்கள் எய்த அம்புகளுள் பலவற்றில் ஒன்றி ரண்டே அக்கம்பத்திற் பட்டது போல இன்றும் மிகச் சிலவே நின்னையடைந்தன; அவர்களால் அக்கம்பம் வீழ்த்தப் படாமைபோல இன்று நீ அவரது வில்வன்மையை விஞ்சிநிற்கின்றாய்” என்று அவர் குறிப்பாய் உரைத்தார்; அது கண்டு பிட்டன் பெரிதும் வியந்து அவர்க்கும் பிறர்க்கும் மிக்க பரிசில் நல்கி விடுத்தான்.

அந்நாளிலேயே தமிழகத்தின் அரசியலைச் சீரழித்து, அதன் பரப்பைச் சுருக்கி, அதன் மொழி யாகிய தமிழையும் கெடுத்து உருக்குலைக்கக் கருதிய கூட்டம் தோன்றிவிட்டது. அதனுடைய சூழ்ச்சியும் செயல்படத் தொடங்கிவிட்டது. “நல்ல போலவும், நயவ போலவும், தொல்லோர் சென்ற நெறிய போலவும்” அச் சூழ்ச்சிகள் தொழில் செய்தன. படை மடம்படாமை ஒன்றையே கைக்கொண்டு ஏனைக் கொடை முதலிய துறைகளில் பெருமடம் பூண்பது பெருமையாக அவர்கட்கு அறிவுறுத்தப் பட்டது; அவ்வகையில் அவர்களும் அறிவறை போயினர். தமிழ்ப் புலமைக் கண்ணுக்கு அஃது அவ்வப்போது புலனாயிற்று. செவ்வி வாய்க்கும் போதெல்லாம் புவர்கள் அதனை எடுத்துரைத்துத்

தெருட்டி வந்தனர். அத்தகைய நிகழ்ச்சி யொன்று சோழ பாண்டிய நாட்டில் தோன்றிற்று. சோழ பாண்டியரது ஒருமை தமிழகத்துக்குப் பேரரணமாகும் என்பதை அச்சூழ்ச்சிக் கூட்டம் உணர்ந்து அதனைக் கெடுத்தற்கு முயன்றுகொண்டிருந்தது.

அதனைக் கண்டுகொண்டார், நம் காவிரிப்பூம் பட்டினத்துக் காரிக் கண்ணனார். தமிழ் அரசு வீழின், தமிழர் வாழ்வும் தமிழகத்தின் பரப்பும் தமிழ் மொழியின் மாண்பும் கெட்டழியும் என்பதைச் சால்புற உணர்ந்தொழுகும் அவரது தமிழ் உள்ளம் ஒரு சிறிதும் பொறுதாயிற்று. ஒருகால், சோழன் குராப் பள்ளித்¹ துஞ்சிய திருமாவளவனையும் பாண்டியன் வெள்ளியம்பலத்துத் துஞ்சிய பெருவழுதியையும் ஒருங்கிருப்பக் காணும் செவ்வியொன்று கண்ணனார்க்கு வாய்த்தது. உடனே அவர், “அன்புடைய உங்கள் இருவார்க்கும் இடை புகுந்து கெடுக்கும் ஏதில் மாக்கள் உளர்; அவருடைய பொது மொழியைக் கொள்ளாது இன்றே போல்க நும் புணர்ச்சி²” என்று பாராட்டிக் கூறினார். இத்தகைய தமிழ்ச் சிறப்புடைய காரிக் கண்ணனார் பிட்டங் கொற்றனைப் பெரிதும் பாராட்டிப் பாடிய குறிப்பு நல்லிசைச் சான்றோர் பலர்க்குப் பிட்டனைக் காண்டல் வேண்டுமென்ற விருப்பத்தை யுண்டு பண்ணிற்று. பலரும் கொங்கு நாடு போந்து பிட்டங் கொற்றனைக் கண்டனர். அவர் அனைவரையும், பிட்டன், தன் பெருமையும் அன்பும் விரவிய வர வேற்பளித்து மகிழ்ந்தான். அவர்களுள் ஆனிரையும்

(1) குராப்பள்ளி யென்பது இக்காலத்தே திருவிடைக்கழி என வழங்குகிறது. M. Ep. A R No. 265 of 1925. வெள்ளியம்பலம் - மதுரை மாடக் கூடலின் ஒரு பகுதி.

(2) புறம். 58.

நெல் வயலும் வேண்டினாருக்கு அவையும், சிலர்க்கு நெற் குவையும், சிலர்க்குப் பொற்கலங்களும் சிலர்க்குக் களிறும் தேரும் எனப் பரிசில் வகை பலவும் வரிசை பிறழாது நல்கினான்.

இவ்வாறு பிட்டன்பால் வந்த சான்றோருள், உறையூர் மருத்துவன் தாமோதரனாரும் ஒருவர். அவர் வந்திருந்தபோது ஒற்றர்கள் சிலர் போந்து பகைவர் தம்முட் பேசிக்கொள்வனவற்றை எடுத்துரைத்தனர். உறையூர் மருத்துவனார் அப்பகை வேந்தரது ஒற்றர் செவிப்படுமாறு, “பகைவர்களே, கூர்வேல் பிட்டன் மலைகெழு நாடன்; அவனைப் பகைத்துக் குறுகுதலைக் கைவிடுவீர்களாக; அவன் தன்பால் உண்மை அன்புடையார்க்கே எளியன்; பகைவர்க்கோ எனின், கொல்லன் உலைக்களத்தில் இரும்பு பயன்படுத்தும் கூடத்துக்கு (சம்மட்டிக்கு) இனையாத உலைக்கல் போல்பவன் என்று உணர்வீர்களாக, ¹” என்று பாடினார்.

வடம் வண்ணக்கன் தாமோதரனார் என்ற சான்றோரும் மதுரை மருதன் இளநாகனாரும் ஆலம்பேரி சாத்தனாரும் பிறரும் பிட்டங்கொற்றனைப் பாடிப் பரிசில் பெற்று இன்புற்றனர். அப்போது அவர்களிடையே பிட்டனுடைய வள்ளன்மை பொருளாக ஒரு சொல்லாட்டு நிகழ்ந்தது. தன்னைப் பாடி வருவோர்க்கு நம் பிட்டன் நன்கொடை வழங்குவது ஒக்கும்; அவனது கொடைமடம் ஆராயத்தக்கது என்ற முடிவு அவர்களிடையே உண்டாயிற்று. அப்போது அங்கே இருந்த காவிரிப்பூம்பட்டினத்துக் காரிக்கண்ணனார், பிட்டனைப் பலகால் கண்டு பயின்ற வராதலால் முடிந்த முடிபாகக் கூறலுற்று, “சான்றீர், இப்பொழுது சென்றாலும், சிறிது

போது கழித்துச் சென்றாலும் முற்பகல் பெற்றவன் பிற்பகல் சென்றாலும், பிட்டங்கொற்றன் தனது கொடைமடத்தால் முன்னே வந்தவன் என்மால் கொடுத்தலைக் கடனாகக்கொண்டு செய்பவன்; எக் காலத்தும் பொய்த்தலின்றி எம் வறுமை நீங்க வேண்டுவன நல்கிவிடுவது அவனுக்கு இயல்பு; மேலும் அவன்பால் நம்மனோர் சென்று ஆனிரை விளைக்கும் நெல்லை நெற்களத்தோடே பெறவேண்டினும், நெற்குவை யொன்றையே பெறவேண்டினும் அருங்கலம் வேண்டினும் களிற்று வேண்டினும் இவை போல்வன பிற யாவை வேண்டினும் தன் சுற்றத் தாராகிய பிறர்க்கு அளிப்பது போலவே நம்மனோர்க்கும் நல்குவன்.¹” என்று பாடிக் காட்டினர். யாவரும் ஒக்கும் ஒக்கும் எனத் தலையசைத்து உவந்தனர்.

பிட்டங்கொற்றன் சான்றோர் அனைவர்க்கும் அவரவர் வரிசைக் கேற்பப் பரிசில் நல்கிவிடுத்தான். அதனால் தம்மை வருத்திய வறுமைத் துன்பம் கெட நின்ற வடம வண்ணக்கன் என்னும் சான்றோர், “வன்புல நாடனா பிட்டனும் அவனுக்கு இறைவனாகும் குட்டுவன் கோதையும் அவ்விருவரையும் மாறு பட்டெழும் பகை மன்னரும் நெடிது வாழ்க; பகை மன்னர் வாழ்வு எப்போதும் பரிசிலர்க்கு ஆக்கம்²” என்று பாடினார். இவ்வாறே பிறரும் பாடிய பின்பு, காரிக் கண்ணனார், “இவ்வுலகத்தில் ஈவோர் அரியர்; ஈவோருள் ஒருவனாய்ச் சிறக்கும் பிட்டன் நெடிது வாழ்க; அவனது நெடிய வாழ்வால் உலகோர் இனிது வாழ்வார்³” என்று வாழ்த்தினார்.

தலைமகனொருவன் தன் கடமை குறித்துத் தன் காதலியைப் பிரிந்துசெல்ல வேண்டியவனான அவன் செலவுக்குறிப்பு அறிந்த தலைமகன் ஆற்றாமல்

கண்தலுழ்ந்து அவனை நோக்கினாள். அவன் தனித் திருந்து பிரிவுக்குரியன செய்யுங்கால் அவன் மனக் கண்ணில் காதலியின் கவினிய கண்ணினை கண்ணிறைந்த நீருடன் காட்சியளித்தது. அக் கட்பார்வையைக் கூறக் கருதிய மருதன் இளநாகனார்க்குப் பிட்டனுடைய வேற்படை நினைவுக்கு வந்தது. உடனே அவர் தலைமகன் கூற்றில் வைத்து, “வானவன் மறவன் வணங்குவில் தடக்கை, ஆன நறவின் வண்மகிழ்ப் பிட்டன், பொருந்தா மன்னர் அருஞ்சமத் துயர்த்த திருந்திலை யெஃகம் போல, அருந்துயர்தரும் இவள் பனிவார் கண்ணே 1” என்று பாடினார். இவ்வாறே தலைவியது ஆற்றுமை கண்டதோழி, தலைமகனை யடைந்து, “தலைவ, சென்று வருவேன் என்று நீ சொன்ன சிறு சொல்லைக் கேட்டதும் ஆற்றாளாய்க் கண்ணீர் சொரிந்தாள்; அவனையான் எங்ஙனம் ஆற்றுவேன்” என்று கூறலுற்றாள். தோழி கூற்றைப் பாட்டு வடிவில் தர வந்த ஆலம்பேரி சாத்தனார், கண்ணீரால் நனைந்த தலைவியின் கண்களை நினைத்தலும் பிட்டனுடைய குதிரை மலையிலுள்ள சுனைகளில் மலர்ந்து நீர்த்துவலையால் நனைந்திருக்கும் நீலமலர் நினைவிற்கு வரவே,

வசையில் வெம்போர் வானவன் மறவன்,
நசையின் வாழ்நார்க்கு நன்கலம் சுரக்கும்
பொய்யா வாய்வாள் புனைகழல் பிட்டன்
மைதவழ் உயர்சிமைக் குதிரைக் கவாஅன்
அகலறை நெடுஞ்சுனைத் துவலையின் மலர்ந்த
தண்கமழ் நீலம் போலக்
கண்பனி கலுழ்ந்தன நோகோ யானே 2”

என்று பாடித் தனது நன்றியினைப் புலப்படுத்தினார்.

சேரமான் கணைக்கால் இரும்பொறை.

சங்க காலத்து இரும்பொறை வேந்தருள் சேரமான் கணைக்கால் இரும்பொறையே இறுதியில் இருந்தவன். குட்ட நாட்டின் தென்பகுதி வஞ்சி நகரைத் தலைநகராகக் கொண்டது; வட பகுதியில் தொண்டிகர் சிறப்புற்று விளங்கிற்று. இச்சேரமான் பெரும்படையும் மிக்க போர்வன்மையும் உடையன்.

இவன் காலத்தே கொங்கு நாட்டில் மூவன் என்றொரு குறுநிலத் தலைவன் வாழ்ந்தான்; அவன், முன்பு ஒருகால், பெருந்தலைச் சாத்தனார் என்னும் சான்றோர்க்குப் பரிசில் கொடாது நீட்டித்து வருத்திய மூவன் வழியில் வந்தவனாவன். இந்த மூவன், சேரமான் கணைக்காலிரும்பொறையை ஒருகால் இகழ்ந்து, அவனது பகைமையைத் தேடிக்கொண்டான். நா காவாது சேரவேந்தை வைது உரைத்த அவனை, இரும்பொறை, போரில் வென்று அவன் வாயிற் பல்லைப் பிடுங்கித் தன் தொண்டிநகர்க்கோயில் வாயிற்கதவில் வைத்து இழைத்துக்கொண்டான். மத்தி யென்பான் ஒரு காலத்தில் சோழ வேந்தனை வைதுரைத்த எழினி யென்பவனுடைய பல்லைப் பிடுங்கி வெண்மணி¹ யென்னும் நகரத்துக்கோயில் வாயிற் கதவில் வைத்து இழைத்துக்கொண்டதுண்டு.² ஆகவே, சேரமான் கணைக்காலிரும்பொறை மூவன் பல்லைப் பிடுங்கிக்கொண்டதில் வியப்பு ஒன்றும் கோடற்கில்லை. பண்டையோர் தொண்டிருந்த பகைத்திறச் செயல் வகையில் அதுவும் ஒன்றுபோலும்.

இந்த இரும்பொறை காலத்தில் சோழ நாட்டில் சோழன் செங்கணன் அரசு புரிந்து வந்தான். இவன் சிவபெருமான்பால் பேரன்புடையவன்

அவன் செய்த கோயில்கள் பல தமிழகத்தில் உள்ளன. திருஞான சம்பந்தர் முதலியோர் இச் செங்கணன் செய்த திருப்பணியைப் பாராட்டிப் பாடியிருக்கின்றனர். திருமங்கை யாழ்வாரும் இவன் சிவ பெருமானுக்குச் செய்த திருப்பணியை வியந்து “இருக்கிலங்கு திருமொழிவாய் எண்டோள் ஈசற்கு எழுபது” செய்தான் என்று சிறப்பித்துப் பாடியிருக்கின்றனர்.

இச் சோழன் செங்கணனுக்கும் கணைக்காலிரும் பொறைக்கும் எவ்வகையாலோ பகைமை யுண்டாயிற்று. செங்கணன் பெரும்படையொன்று கொண்டு பாண்டி நாடு கடந்து குட்டநாட்டுக் கழுமலம் என்னும் ஊரை வளைத்துக்கொண்டு போர் உடற்றினான். சேரமான் கணைக்காலிரும்பொறையும் கடும்போர் உடற்றினான். போர் நடந்துகொண்டிருக்கையில் ஒரு நாள் இரவு, இரும்பொறையின் பாசறையில் களிறொன்று மதங்கொண்டு, ஓய்ந்து உறங்கிக் கொண்டிருந்த சேரருடைய படைமறவர்க்குத் தீங்கு செய்யத் தலைப்பட்டது. அவர்களும் தடுக்கிட்டுச் செய்வகை யறியாது திகைப்புற்று அலமரத் தொடங்கினர். இச்செய்தி சேரமானுக்குத் தெரிந்ததும் அவன் சட்டெனப் போந்து மதகளிற்றின் மத்தகத் திற்பாய்ந்து குத்தி அதனை யடக்கி வீறுகொண்டான். பின்னர் அனைவரும் “திரைதபு கடலின் இனிது கண்படுப்ப¹” அமைந்தனர்.

இத்துணைப் பேராற்றல் புடைத்த இரும் பொறை செங்கணனொடு செய்த போரில் வெற்றி பெறாவினான்.

ஒரு களிறு மதம் பட்டமைக்குக் கையற்றுக் கலங்கிய சேரமான் படைஞர், மதகளிறு பலவற்றை ஒருங்கு அடக்கவல்ல மாண்புடையான

செங்கணனது படைக்கு எதிர் நிற்கமாட்டாரன்றோ ; அதனால் அவர்கள் சோழர் படைக்கு உடைந்து கெட்டனர். களிறும் தேரும் மாவுமாகிய பல்வகைப் படையும் வீழ்ந்தொழிந்தன. சோழர் படையில் இருந்த மாவும் களிறும் உதைத்தலால் சேரர் தலைவர் ஏந்திய குடைகள் “ஆவுதை காளாம்பி போன்றன ¹” கடுங் காற்றால் அலைப்புண்டபோது காக்களில் வாழும் களிமயில்கள் வீற்று வீற்றோடுவது போலப் பல திசையிலும் கேள்வரைப்-பிரிந்த மகளிர் புலம்பித் திரிந்தனர் ². குருதிப் புனல் பாய்ந்து நன்னீர் யாறுகள் பலவும் செந்நீர் யாறுகளாய் மாறின. முடிவில் செங்கணனும் சேரமாமும் திருப்போர்ப்புறம் என்னுமிடத்தே நேர்நின்று பொருதனர். இரும்பொறையைச் சோழன் கைப்பற்றிக் கால்யாப்பிட்டுக் கொணர்ந்து குடவாயிற் கோட்டத்திற் சிறையிட்டு அரிய காவலும் அமைத்தான். திருப்போர்ப்புறம் இப்போது திருவார்ப்பென வழங்குகிறது.

சேர நாட்டுட் புகுந்து சேரமான் கணைக்கால் இரும்பொறையை வென்ற வெற்றி காரணமாக அவன் அந்நாட்டில் முதற்கண் கைப்பற்றிய பகுதி செங்கணன் சேரி என்ற பெயர் பெற்றது போலும். இப்போது அது செங்கண சேரி என்ற தாலுகாவின் தலைநகராக விளங்குகிறது. பிற்காலத்தே முதல் இராசராச சோழன் சேர நாட்டு வள்ளுவ நாட்டிற் பெற்ற வெற்றி காரணமாக முட்டம் என்னும் ஊரின் பெயரை மாற்றி, மும்முடி சோழ நல்லூர் எனத் தன் பெயரிட்ட செய்தியை ³ நோக்குமிடத்து, தான் வென்ற கழுமலத்துக்குச் செங்கணன் சேரி யென்று தன் பெயரையே இட்டிருப்பான் என நினைத்தற்கு இடமுண்டு.

குட்ட நாட்டின் வடபகுதியிலுள்ள தொண்டி நகர்க்கண் பொய்கையார் என்றொரு நல்லிசைச் சான்றோர் வாழ்ந்தார். அவர் சேரமான்பால் பேரன்புடையர். இரும்பொறையைக் “கானலந் தொண்டிப் பொருநன் வென்வேல், தெறலருந் தானைப் பொறையன்¹” என்று சிறப்பித்துப் பாடியுள்ளார். சேரமான், சோழன் செங்கண்ணுக்குத் தோற்றுக் குடவாயிற் கோட்டத்துச் சிறையிலுள்ளான் என்பது பொய்கையார்க்குத் தெரிந்தது. அவர் மனம் எய்திய துன்பத்துக்கு எல்லை கிடையாது. பண்டு கரிகாலனொடு நிகழ்ந்த போரிற் புறப் புண்பட்டதற்கு நாணி வடக்கிருந்து உயிர் துறந்த சேரலாதன் வழித்தோன்றலாதலால், சேரமான் கணைக்காலிரும் பொறை என்னாவனோ என அஞ்சி அலமந்தார். மிக விரைந்து சோழ நாடு அடைந்து செங்கண்ணைக் கண்டார்.

புலவர் பெருமான் வரவு கண்ட சோழன் மிக்க சிறப்புடன் வரவேற்று அவர் மனம் மகிழத் தகுவன வற்றைச் செய்தான். அவர், செங்கண்ணைச் சேர நாட்டுக் கழுமலத்திற் செய்த போரைச் சிறப்பித்துக் களவழி என்னும் நாற்பது பாட்டுக்கொண்ட நூலைச் செய்து சோழன் திருமுன் பாடினார். அமிழ்தம் பொழியும் அவரது தமிழ் நூல் வேந்தர் பெருமானுக்குப் பெருமகிழ்ச்சியைத் தந்தது. அவன் அவர்க்குக் களிறும் மாவும் பொன்னும் பொருளும் பரிசிலாக நல்கினான். ஆனால் பொய்கையார் செங்கண்ணைத் தொழுது, “வேந்தே, பொன்னும் பொருளுமாகிய பரிசில் வேண்டி வந்தேனில்லை; யான் வேண்டுவது வேறு பரிசில்; அரசு காவலின்றி அலமரும் சேர நாட்டுக்கு உரிய வேந்தனைப் பெறுதலின் யாம் விழையும் பேறு வேறு இல்லை.

மக்களுயிரின் இன்ப வாழ்வுக்கு நிலைக்களமாகிய நாட்டை அவர்கள் தமது உயிரிழந்து வருந்தும் கொலைக் களமாக்கும் வல்லரசு ஒழிதல் வேண்டும். அதற்கு ஆவன செய்வதே யாம் பெறும் பரிசில் : இதனைக் கருப்பொருளாகக் கொண்டதே எனது இக்களவழி நூல்; அந்த நாட்டிற்கு உரியவனை அரசு னாக்குவதே யான் வேண்டும் பரிசில்” என்றார். செங்குணன் பொய்கையாரது புலமை நலம் கண்டு பேருவகை கொண்டு தன் அரசியற் சுற்றத்தாரை விடுத்துச் சேரமானைச் சிறைவீடு செய்து மீள அவனைச் சேரமானாக்கி வருமாறு பணித் துப் பொய்கையாருக்கு மேலும் பல பரிசில் நல்கி விடுத்தான்.

செங்குணனது சிறை வீட்டானை உறையூரி விருந்து குடவாயிற் கோட்டம் சென்று சேருமுன், அங்கே வேறொரு செய்தி நிகழ்ந்தது. சிறையிலிருந்த சேரமான் சிறைக் காவலரைச் சிறிது நீர் கொணர்ந்து தருமாறு பணித்தான். அவர்கள் அவனது ஆணையை மதியாது சிறிது தாழ்த்துக் கொணர்ந்து தந்தனர். மான மிக்க வேந்தனாகிய சேரமானுக்கு அவரது செயல் பெருவருத்தத்தையுண்டு பண்ணிற்று. அவன் நெஞ்சு சுழலத் தொடங்கிற்று; பற்பல எண்ணங்கள் தோன்றின. வீரமும் மானமும் வீறுகொண்டெழுந்தன; “குழவி இறப்பினும் ஊன் தடி பிறந்தாலும் இவை வாள் வாய்ப்பட்டு இறந்தாலன்றி மறக்குடிப் பிறந்தார்க்கு மாண்பு அன்று எனக் கருதி எம்மனோர் அவற்றையும் வாளாற் போழ்ந்து அடக்கம் செய்வார். அவர் வயிற்றிற்பிறந்த யான் நாய் போற் பகைவர் சங்கிலியாற் கட்டுண்டு சிறையிற் கிடப்பது தீது; அதன் மேலும், தம்மை மதியாத பகைவர் பால் தமது வயிற்றுத் தீயைத் தணித்தற் பொருட்டு உண்ணீர் இரந்துண்ணுமாறு

மக்களைப் பெறுவரோ எம்பெற்றோர், பெறுர்காண் " என்று எண்ணினான்; அப்படியே அஃதொரு பாட்டாய் வெளிவந்தது. அதனை ஒரு ஓலை நறுக்கில் எழுதிப்படித்தான்; ¹ கண்களில் நீர் துளித்தது; உடல் ஒருபால் துடித்தது. உயிரும் உடலின் நீங்கி ஒளித்தது.

சிறிது போதிற்கெல்லாம் அரசியற் சுற்றத்தாரும் பொய்கையாரும் வந்தனர்; உயிர் நீங்கிய சேரமான் உறங்குவான் போலக் கிடந்தான். வந்தோர் அனைவரும் கண்டு கரை செய்ய அரியதொரு பெருந்துன்பக் கடலில் மூழ்கிக் கையற்றனர். சோழன் செங்கணன் ஆணைப்படி அரசர்க்குரிய சிறப்புடன் அவனது உடல் அடக்கம் செய்யப் பெற்றது.

பின்னர் அனைவரும் சேரநாடு சென்று, அரசியற்குரியாரை ஆராய்ந்து, சேரமான் கோதை மார்பன் உரியதைக் கண்டு அவனை ஏனைச் சேரர் குடிக்குரியோர் முன்பு சேரமானாய் முடி சூட்டினர். கோதைமார்பன் கோக்கோதைமார்பனாய் விளக்க முற்றான். அவனுடைய அரசவையில் பொய்கையார் வீற்றிருந்தார். அவனும் தொண்டி நகர்க்கண்ணே இருந்து வரலானான்.

தொண்டி நகர் கடற்கரைக்கும் மலைப் பகுதிக்கும் இடையிலுள்ள நகரம். மலைப்பகுதியில் தினைப் புனங்கள் பல உண்டு; புனங்காவல் புரியும் குறிச்சியர் திளையுண்ணும் புள்ளினங்களை ஒப்புதற்குத் தட்டை யென்னும் இசைக் கருவியைப் புடைப்பர். கிழக்கிற் புனமும் மேற்கிற் கானற் சோலையும் வடக்கில் முல்லைக்காடும் தெற்கில் மருத வயலும் சூழ்ந்து நானிலவளமும் நன்கு பொருந்தியது இத்தொண்டி. கிழக்கிற் குறிஞ்சிக் கொல்லையில் எழும் தட்டை

யோசையைக் கேட்டு மேற்கே கானற் சோலையில்
தங்கும் புள்ளினம் ஆரவாரித்து எழும்.

ஒருகால் பொய்கையார் கோதைமார்பனைப் பாட
விரும்பி வந்தபோது, எங்கள் வேந்தனை, குறிஞ்சி
முல்லேவாகிய நிலங்கனையுடையனாதலால் நாடன் என்
பேனோ, நெய்தல் நிலமுடையனாதல்பற்றிச் சேர்ப்
பன் என்பேனோ, மருதவயல்கனையுடையனாதல்பற்றி
ஊரன் என்பேனோ, யாங்கன மொழிகோ, ஒங்குவாட்
கோதையை¹ என்று பாடினர். வேறொருகால் புலவ
னொருவனை ஆற்றுப்படுக்கலுற்ற பொய்கையார்,
“எம் வேந்தனான கோதையிருக்கும் நகரம் தொண்டி;
அது கானற் சோலையின் காட்சி மலிந்தது; கழி
யிடத்து மலர்ந்த பூக்களாலும் கோதை மார்பன்
அணிந்த கோதையாலும் அத்தொண்டி தேன்மணம்
கமழ்வது; அதுவே எமக்கும் ஊர்; அவன் எமக்கு
இறைவன், அவன்பாற் செல்க²” என்று பாடி
யுள்ளார்.



முடிப்புரை

தொகை நூல்களுள் பதிற்றுப்பத்து என்னும் நூலைத் துணையாகக்கொண்டு இதுவரையும் பண்டைநாளைச் சேர மன்னர்களின் வரலாற்றை ஒருவாறு நிரல்பட வைத்துக் கண்டு வந்தோம். இங்கே நாம் கண்டவர்களின் வேறுக ஏனைத் தொகைநூல்களுள் சிலர் காணப்படுகின்றன, அவர்களில் குடக்கோ நெடுஞ்சேரலாதன், பெருஞ்சேரலாதன், சேரமான் அந்தை, முடக்கிடந்த சேரலாதன், இளங்குட்டுவன், நம்பி குட்டுவன், மருதம் பாடிய இளங்கடுங்கோ, கோட்டம்பலத்துத் துஞ்சியமாக்கோதை என்போர் சிறந்து விளங்குகின்றனர்.

குடக்கோ நெடுஞ்சேரலாதன் காலத்தில் சோழ நாட்டில் சோழன் வேற்பஹடக்கைப் பெருநற்கிள்ளி ஆட்சி புரிந்தான். இருவர்க்கும் எக்காரணத்தாலோ பகையுண்டாகவே இருவரும் போர் செய்தனர். போர் முடிவில் நெடுஞ்சேரலாதன் இறந்தொழிந்தான். போர்செய்த இடமும் போர்ப்புறம் என அவர்கட்குப்பின் பெயரெய்துவ தாயிற்று. அதனை இப்போது கோவிலடி என்பர்; கல்வெட்டுக்கள்¹ திருப்பேர்த்திருப்புறம் என வழங்குகின்றன. இப்போரில் வென்றோரும் தொற்றோரும் இல்லாதவாறு சேரலாதனும் பெருநற்கிள்ளியும் ஒருவர்பின் ஒருவராய் உயிர்துறந்தனர். அப்பொழுது அவர்களைக் காண்டற்குக் கழாத்தலையார் என்னும் சான்றோர் சென்றார். நெடுஞ்சேரலாதன் மாத்திரம் குற்றையி ராய்க் கிடந்தான். அவன் கழாத்தலையாரையும் அவருடன் போந்த பரிசிலர் சுற்றத்தையும் கண்டு கண்ணீர் சொரிந்து, தன் கழுத்திற்கிடந்த ஆரத்தைப் பெற்றுக்கொள்ளுமாறு குறிப்பால் உணர்த்

தினான். உடனிருந்த சான்றோர் பலரும் அவனது வள்ளன்மை நினைந்து வியந்து வருந்தினர். “நின் வெற்றிகண்டு பாடிக்களிற்று முதலிய பரிசில் பெற வந்தோம். களிறுகள் கணைபட்டுத் தொலைந்தன; தேர்கள் பீடழிந்து நிலஞ்சேர்ந்தன; குதிரைகள் குருதிப்புனலில் கூர்ந்தொழிந்தன; ஆகவே யாம் பாடி வந்தது நின் தோளினடைக் கிடந்த ஆரம் பெறற்கே போலும்”¹ என்று பாடிப்பரிபுலம்பினர். சேரலாதனும் சிறிது போதில் உயிர்துறந்தான். அதனைக் கண்ட கழாத்தலையார் மனம் கரைந்து,

“அறத்தின் மண்டிய மறப்போர் வேந்தர்
தாம்மாய்ந்தனரே; குடை துளங்கினவே;”

என்றுசொல்லி, இருவரும் ஒருங்கே இறந்ததைச் சுட்டி,

“பன்னூ றடுக்கிய வேறுபடு பைஞ்ஞிலம்
இடங்கெட ஈண்டிய வியன்கண் பாசறைக்
களம்கொளற்கு உரியோ ரின்றித் தெறுவர்
உடன்வீழ்ந் தன்னால் அமரே” என்றும்

அவ்வேந்தருடைய மனைவியரும் பின்னே உயிருடன் இருந்து கைம்பெண்களாய் வாழ்வதை விரும்பாது உடன்கட்டை ஏறினர் என்ற செய்தியை,

“பெண்டிரும்,
பாசடகு மிசையார் பணிநீர் மூழ்கார்
மார்பகம் பொருந்தி ஆங்கு அமைந்தனரே” (2)

என்றும் பாடி வருந்தியுள்ளார்.

பரணர் என்னும் சான்றோர், அவர்களுடைய வீழ்ச்சி கண்டு மனநோய் மிகுந்து, யானைப்படை, குதிரைப்படை, காலாட்படை யாவும் வீழ்ந்தது கூறி, அரசர் இருவரும் வீழ்ந்த நிலையை

(1) S. I. I. Vol VII No 49. புறம் 368. (2) புறம் 62.

"சாந்தமை மார்பில் நெடுவேல் பாய்ந்தென,
வேந்தரும் பொருது களத்து ஒழிந்தனர்"

என்று எடுத்துரைத்தார். அப்போது அவர்களை இழந்த நாடுகளின் நலத்தை எண்ணி, அவர்களுடைய நல்லரசால் நல்வாழ்வு பெற்று இனிதிருந்த நாடு என்னொருமோ? என ஏங்கி,

"இனியே
என்ன வதுகொல் தானே கழனி
ஆம்பல் வள்ளித் தொடிக்கை மகளிர்
பாசவல் முக்கித் தண்புனல் பாயும்
யாணர் அறாஅ வைப்பின்
காமர் கிடக்கை அவர் அகன்றலை நாடே''1

எனக் கையறுகின்றார்.

பெருஞ்சேரலாதன் : சேரமான் பெருஞ்சேரலாதன் பெயர் சில ஏடுகளில் பெருந்தோள் ஆதன் எனவும் காணப்படுகிறது. இவன் காலத்தே சோழநாட்டில் கரிகாலன் ஆட்சிபுரிந்து வந்தான். யாதுபற்றியோ இருவர்க்கும் போர் மூண்டது. பெருஞ்சேரலாதனது பெருமை சோழன் கரிகாலன் முன் சிறுமையடைந்து விட்டது. அவன் எறிந்த வேல் பெருஞ்சேரலாதனது மார்பில் பாய்ந்து உருவி முதுகிற் புண் செய்து விட்டது. அதனால் சேரலாதன் உயிர்க்கு இறுதி யுண்டாகவில்லை; ஆயினும், சேரலாதன் மானத்துக்கு அது பெரிய தோர் இழுக்காயிற்று. போர் நிகழ்ந்த இடமாகிய வெண்ணி என்ற ஊரிலேயே அவன் வடக்கிருத்தல் என்ற நோன்பு மேற்கொண்டு உயிர்துறந்தான். அதனை யறிந்த கழாத்தலையார்.

"தன்போல் வேந்தன் முன்புகுறித்து எறிந்த
புறப்புண் நாணி மறத்தகை மன்னன்
வாள்வடக் கிருந்தனன், ஈங்கு
நாள்போற் கழியல ஞாயிற்றுப் பகலே''2

என்றுபாடி வருந்தினர்; வெண்ணி யென்னும் ஊரவரான சூயத்தியார் என்ற புலவர் பெருமாட்டியார் பெரிதும் வியந்து பெண்மையால் மனங் குழைந்து,

“களியியல் யானைக் கரிகால் வளவ
சென்றமர்க் கடந்தநின் ஆற்றல் தோன்ற
வென்றோய்; நின்னினும் நல்லன் அன்றே
கலிகொள் யாணர் வெண்ணிப் பறந்தலை
மிகப்புதழ் உலகம் எய்திப்

புறப்புண் நாணி வடக்கிருந் தோனே” 1

என்று பாடினர்.

இவ்வாறு இச்சேரமான் புறப்புண் நாணி வடக்கிருந்து உயிர்த்துறந்த செய்தி சேரநாடு சென்று சேரவும், அந்நாட்டு மறச்சான்றோர் பலர் தாமும் அவன் போலவே உயிர் துறந்தனர் என ஆசிரியர் மாமூலனார் கூறுகின்றார்.

சேரமான் அந்தை: இவர் பெயர் எந்தை என்றும் சில ஏடுகளில் காணப்படுகிறது. அந்தை என்பது இவரது இயற்பெயர். பண்டைநாளில் அந்தை, ஆந்தை என்பன மக்கட் பெயர் வகையாக இருந்துள்ளன. கோட்டைபூர் நல்லந்தையார் என்றொரு சான்றோர் சங்க நூல்களில் காணப்படுகின்றார். இவரைப் பற்றிய வரலாற்றுக் குறிப்பு ஒன்றும் கிடைக்கவில்லை; ஆயினும் இவர் பாடிய பாட்டுக்கள் தொகை நூல்களில் உள்ளன.

புதுமணம் செய்துகொண்டு மனைவாழ்வில் இன்புற்றிருக்கும் செல்வக் காதலரிடையே கடமை காரணமாகக் காதலன் பிரிந்து செல்ல வேண்டியனாகிறான். அவனது குறிப்பறிந்த காதலிக்கு அவன் பிரிவு வருத்தம் செய்கிறது. “நீர்வார்கண்ணாய், நீ இவண் ஒழிய யாரே பிரிகிற்பவரே 2 ? என்று

தோழி தேற்றுகிறாள். பின்பு ஒருவாறு அவளைத் தேற்றிவிட்டு அவன் சென்றுவிடுகிறான். சென்ற விடத்தே அக்கட்டிளங்காதலன் கண்ணெதிரே, கானம் தளிர்ந்துப்பூத்து இனிய காட்சியால் அவன் உள்ளத்தை ஈர்க்கின்றது. தான்பெறும் இன்பத்தைத் தன்காதலியோடு உடனிருந்து நுகர்தற்கில் லாமையை நினைந்து வருந்துகிறான். அதனை எண்ணிய இச்சேரமான்,

“காடணி கொண்ட காண்தகு பொழுதிள்
நாம்பிரி புலம்பின் நலம்செலச் சாஅய்
நம்பிரிவு அறியா நலனொடு சிறந்த
நற்றோள் நெகிழ வருந்தினள் கொல்லோ”

எனக் கூறி வருந்துவதாகப் பாடி நல்லிசைச் சான் றோர் நிரலை எய்திவிடுகின்றார்.

சேரமான் முடக்கிடந்த நெடுஞ்சேரலாதன் : இச் சேரமானை முடம் கிடந்த நெடுஞ்சேரலாதன் என்றும், முடங்கிக் கிடந்த நெடுஞ்சேரலாதன் என்றும் ஏடுகள் குறிக்கின்றன. இதனால் இவன் முடக்கு நோயால் வருந்தினவன் என்பது புலனாகிறது. நோயின் நீங்கின லன்றித் தெளிவான கருத்தமைந்த அகப்பாட்டு ஏழாமையால் இவன் முடக்கு நோயை வென்று உயர்ந்தமை தோன்ற நிற்கும் முடக்கு இடந்த நெடுஞ்சேரலாதன் என்ற பாடம் பொருத்தமாக மேற்கொள்ளப்பட்டது.

இச் சேரலாதன் வரலாறு ஒன்றும் தெரிய வில்லை யாயினும் இவன் சீரிய புலமைச்செல்வன் என்பது இவன் பாடிய அகநானூற்றுநெய்தற்பாட்டு ஒன்றால் இனிது தெரிகின்றது. நற்பண்புகளெல்லாம் உருவாக அமைந்த காளையொருவன் தன்கண்ணுக்கும் கருத்துக்கும் ஒத்த நங்கை யொருத்தி பால் காதல் கொண்டான் ; அவளுக்கும் அவன்பாள்

காத லுண்டாயிற்று. இவ்விருவரும் தம் உள்ளத்தே தோன்றிய காதலைக் களவுநெறியில் வளர்த்து முடிவில் கடிமணம் செய்துகொள்ளும் கடன் மேற்கொண்டனர். நங்கையின் காதல் முறுகிப் பெருகி அவனையின்றி அமையாத செவ்வி எய்தவும், அவன் கடிமணத்தை விரைந்து நாடாது சிறிது காலம் தாழ்க்க லுற்றான். அவனைக் கடிமணத்தில் கருத்தைச் செலுத்துவிக்கக் கருதுகிறாள் தோழி. அவன் காலம் தாழ்த்துவதால் நங்கையின் மேனி வாடுகிறது. அதனையும் தோழி காண்கிறாள். ஒருநாள் அவன் வரவு கண்ட தோழி அவனை நோக்கி,

"பெருமை என்பது கெடுமோ ஒருநாள்
மண்ணு முத்தம் அரும்பிய புன்னைத்
தண்நறுங் கானல் வந்து நும்
வண்ணம் எவனோ என்றனர் செலினே "

என்று வினவுகின்றாள்.

பெரியோருடைய பெருமை என்பது பிறர்நலம் பாராட்டலும் பிறர்க்கு உளதாகும் குறையறிந்து தாங்கலுமாகும். நாடோறும் இங்கே வந்து இவளது நலம்பாராட்டுவதாகிய பெருமைப்பகுதியை மாத் திரம் மேற்கொண்டு செய்கின்றாய். இந்நங்கைக்கு உண்டாகிய வண்ணக்கேட்டினைக் கேட்டறிதல் பெருமையன்று எனக் கருகின்றவர்போல வாளாது போகின்றாய்; ஒருநாளைக்கேனும் யாங்கள் மனம் தெளியக் கேட்பீராயின், எனக்கு அது மிக்க ஆறு தலையாகும்; உன் பெருமைக்கும் சிறப்பாம் என் றெல்லாம் சொல்லக் கருதிய தோழி, சுருங்கிய சொற் களால் "பெருமை யென்பது கெடுமோ?" என்று சொல்லுகிறாள்.

இதனைக் கேட்டதும் அந்தக் காதலன், "ஏன் இவள் இங்ஙனம் இன்று பேசுகிறாள் என நினைக்

கின்றான். தோழி இதனைச் சொல்லுதற்கு முன்பு அவள் உரைத்தவை அவன் நினைவுக்கு வருகின்றன. பெருங்கடலுள் கிடக்கின்ற மீன்களை அவ்விடத்தினின்றும் தமது வலையால் நீக்கிக் கரைக்குக் கொணர்ந்து இரப்பவர்க்கும் தம் இனத்தவர்க்கும் வழங்கி, மீனாகிய உயிர்களை வருத்திலே மென்ற உணர்ச்சியின்றி மீன் வேட்டுவர் மணற்குன்றிலே உறங்கும் துறைவனே என்ற கருத்துப்பட,

“ நெடுங்கயிறு வலந்த குறுங்கண் அவ்வலைக்
கடல்பா டழிய இனமீன் முகந்து
துணைபுணர் உவகையர் பரத மாக்கள்
இனையரும் முதியரும் கிளையுடன் துவன்றி....
பெருங்களம் தொகுத்த உழவர் போல
இறந்தோர் வறுங்கலம் நிறைய வீசிப்
பாடுபல அமைத்துக் கொள்ளை சாற்றிக்
கோடுயர் திணிமணல் துஞ்சும் துறைவ,
பெருமை என்பது கெடுமோ ?”

என்றாள். இதனை நினைத்தபோது, பெருங்குடியிற் பிறந்திருக்கின்ற இவளை நின் காதல் வலையால் நின் வயமாக நீக்கி, கடிமணம் புரிந்துகொள்ளக் காலம் தாழ்த்து வருத்தி இவள் மேனி வேறுபடுவது கண்டு பிறரெல்லாம் பலப்பல சூழும்படி அலராக்கிவிட்டுத் துயரமின்றி நின் மனைபின்கண் நீ உறங்குகின்றாயே என்ற கருத்து உள்ளாறுத்தப்பட்டது தெரிகிறது. பின்னர் அவன் அவளை விரைவில் வரைந்து கொள்கிறான். இங்ஙனம் சிந்திக்குமிடத்துச் சிறந்து செந்தேன் முந்திப் பொழியும் முழுநலம் அமைந்த சொற்களைத் தொகுத்துப் பாடும் இச் சேரமான் பாடல் உள்ளுதோறும் உள்ளம் இனிக்கும் உயர்வமைந்ததாகும்.

சேரமான் இளங்குட்டுவன் : இச் சேரமானுடைய பெயரை நோக்கும்போதே இவன் குட்டநாட்டு

அரசர்குடிகள் ஒன்றில் தோன்றியவன் என்பதை அது காட்டிவிடுகிறது, இவனைப்பற்றி அரசியல் குறிப் பொன்றும் இதுகாறும் கிடைக்கவில்லை. இளங்கடுங்கோ, இளஞ்சேரல் இரும்பொறை யென்றார்போலச் சேரமன்னர் நிரலுள் இவன் இளங்குட்டுவன் எனப்படுகின்றான். தான் தோன்றிய குட்டுவர்குடியில் இவன் இளையதைப்பற்றி இவனை இளங்குட்டுவன் என்றனர். இவன் பாடிய பாலைப் பாட்டு ஒன்று அகநானூற்றில் உளது. வேறே இவன் பாடிய பாட்டுகளும் இல்லை.

காதலொழுக்கம் பூண்ட பண்டைய இளையர் இருவர் இடையே ஒருவரை யொருவர் இன்றியமையாத காதற்பெருக்கு மிகுந்தது. காதலியை மணந்து கோடற் குரிய முயற்சியில் காதலன் ஈடுபட்டிருக்கையில் வேற்றவர் மணப்பேச்சும் பெற்றோர் மகள் மறுப்ப ரென்ற குறிப்பும் முற்பட்டெழுந்தன. காதல் மகளின் கற்பறம் அறியாத பெற்றோர்பால் இருந்து அறம் கெடுதலை விரும்பாத அவள், பெற்றோர் செயலைத் தன் காதலனுக்கு உணர்த்துகிறாள். கற்பறம் காத்தற்கண் மணமாகு முன்னே காதலனுடன் தனிமையிற் கொண்டுதலைக்கழிதல் கற்புடைய பெண்ணுக்கு அறமாம் என்பது தமிழ்நூல் முடிபு. அதனால் ஒருநாள் இரவில் யாவர் கண்ணுக்கும் தெரியாமல் இருவரும் கூடி அவனுடைய ஊர்க்குச் சென்று அங்குள்ள சான்றோர் அறிய மணமுடித்துக் கொள்ளுகின்றனர்.

அந்நிலையில் மகட்போக்கிய தாய் செவிலியிடம் மகளியல்பு சொல்லி வருந்துகின்ற துறை அமைந்தது இந்த இளங்குட்டுவரைது பாட்டு. தன் மகள் போகிய காட்டுவழியின் கடுமையும், அருமையும், மகளினுடைய மென்மையும் தாய் சொல்வதாக

இந்தச் சேரமான் வகுத்துரைக்கும் இப்பாட்டு நம்மை இன்புறுத்துகிறது. மகளின் இளமையையும் மென்மையையும் நினைந்த தாய்,

“நோகோ யானே; நோதகும் உள்ளம்
அந்திங் கிளவி ஆயமொடு கெழீஇப்
பந்துவழிப் படர்குல ளாயினும் நொந்து, நனி
வெம்பும்மன்; அளியள் தானே ”

என்று சொல்லிக் கண்ணீர் வடிக்கிறாள். இத்துணை மென்மையுடையவள் “உம்மைப் பிரியும் மனவன் மையை எவ்வாறு பெற்றாள்? தன் பிரிவால் நீவிர் வருந்தும் வருத்தத்தை அவள் எப்படி நினையாளாயினாள்? என்பன போன்ற வினாக்கள் கேட்போர் உள்ளத்தில் எழும் அன்றோ! அவற்றிற்கு விடை கூறுவாள் போல,” அவள் மிக்க மென்மையுடைய வளாகவே இதுவரை இருந்தாள்; அந்த வன்கணா னால் (காதலன்) இப்போது இவ்வளவு வன்மையும் ஊட்டப்பெற்று எமது துன்பத்தை நினையாமல் அக் காளைபின்னே செல்வாளாயினாள் ” என்று சொல்லு வாளாய்,

“நனிவெம்பும்மன் அளியள் தானே; இனியே
வன்கணான் மார்புற வளைஇ
இன்சொல் பிணிப்ப நம்பி, நங்கண்
உறுதரு விழும் உள்ளாள் ”

என்று தாய் மொழிகின்றாள். காதலனாகிய வன்கணான் தன் மகட்கு வன்மை ஊட்டிய திறத்தை, “மார்புற வளைஇ, இன்சொல் பிணிப்ப நம்பி ” என்பதனால் மிக அழகுறச் செப்புகின்றாள். மகளை நினைக்குத்தோறும் தன் மனத்தெழுந்து மிகும் துயரத்தை “நங்கண் உறுதரும் விழும் ” என்று சொல்வது மிக்க நயம் வாய்ந்தது. உறுதரும் என்பது உண்டாகி மிகும் என்று பொருள்படும்.

“நின் மகனைக் கொண்டு சென்றவனை வன்க ணுளன் என்று சொல்லுகின்றீர்கள்; ஆகவே, வழி யில் உண்டாகும் ஏதங்களை அவன் தனது வன் கண்மையால் போக்கி அவனை மகிழ்விப்ப னன்றோ? என்று இதனடியாகக் கேட்போர் உள்ளத்தில் ஒரு கேள்வி எழும்; அதனையும் அவள் எண்ணியே, “வழியில் ஆறலை கள்வராலும் விலங்குகளாலும் ஒரு தீங்கும் உண்டாகாது என்பதை அறிவேன்; பகை போக்குவதில் அவனது வன்கண்மை ஒப்புயர் வற்றது; அவள் செல்லும் பாலே நிலத்தின் கொடுமை தான் என் நெஞ்சை நீராய் உருக்குகின்றது” என்பாளாய்,

“தெறுகதிர் உலைஇய வேனில் வெங்காட்டு
உறுவளி ஒலிகழைக் கண்ணுறுபு தீண்டலின்
பொறிபிதிர்பு எடுத்த பொங்கெழு கூரெரிப்
பைதறு சிமையப் பயம்நீங்கு ஆரிடை”

என்று உடல்வியர்த்து வருந்துகிறாள். “தெறுகதிர் உலைஇய வேனில்” என்றதனால் வெயில் வெம்மை யும், “உறுவளி ஒலிகழைக் கண்உறுபு தீண்டலின் பொறி பிதிர்பு எடுத்த பொங்கெழு கூரெரி” என்ற தனால் மூங்கில் காற்றால் ஒன்றோடொன்று உராய்வ தால் எழுகின்ற தீயின் தீமையும், “பைதறு சிமையப் பயம்நீங்கு ஆரிடை” என்றதனால் வழியின் செல வருமையும் கூறுகின்றாள்.

இந் நினைவுகளால் அவள் உள்ளத்தில் தன் மகள் சென்ற வழியின் வெம்மையும் அருமையும் தோன்றவே அவற்றைப் பொறுக்கலாகாத மகளது மென்மையும் உடன்தோன்றுவதாயிற்று. அதனால் உளம் புழுங்கி, இவ்வழிகள் அவளுடைய “நல்லடிக்கு அமைந்தன வல்ல; மெல்லியல்; வல்லுநள் கொல்லோ?” என்று சொல்லிக் கதறிக் கண்ணீர்

சொரிகின்றாள். அதனை, தன் நெஞ்சில் தோன்றிய முறையிலேயே, அவள்,

“ஓங்குவரை அடுக்கத்து உயர்ந்த சென்னி
மீனோடு பொலிந்த வானின் தோன்றித்
தேம்பாய்ந்து ஆர்க்கும் தெரியிணர்க் கோங்கின்
காலுறக் கழன்ற கள்கமழ் புதுமலர்
கைவிடு சுடரின் தோன்றும்
மைபடு மாமலை விலங்கிய சுரளே ”

என்று சொல்லுகின்றாள். இதனைக் கேட்டுக்கொண்டிருந்த செவிலியோ மகளது காதலொழுக்கத்தை அறிந்தவள். “தெரியிணர்க் கோங்கின், காலுறக் கழன்ற கள்கமழ் புதுமலர், கைவிடு சுடரின் தோன்றும்” என்று அவள் கூறியதையே எடுத்துச் சொல்லி, காற்று வீச இணர்களிலிருந்து கழன்று வீழும் புதுப்பூக் கைவிளக்குச் சுடர்வதுபோல ஒளிவிடும் என்றாயன்றோ! கோங்கு போன்ற நிற்பால் தோன்றி முதுககுறைவு முற்றிய நின் மகள் காதற் செவ்வி யலைத்தலால் தனது பிறந்த இல்லினின்றும் நீங்கித் தன் காதலனுடன் சென்றது யாவரும் புகழ்தற் குரிய சிறந்த கற்பொழுக்க மாயிற்று என்று இயம்பித் தாயைத் தேற்றினாள். இச் செய்தியை உய்த்துணருமாறு வைத்த இந்த இளங்குட்டுனது புலமைநலத்தை நோக்கின், இச் சேரமான் நல்லரசு நடத்தி நல்லோர் பரவ வாழ்ந்த பெருந்தகை என்பது தெளிய விளங்குகிறது. தான் கூறுவதைக் கேட்போர் உள்ளத்தில் எழக்கூடிய கருத்துக்களை அந்நெறியிலே முன்னுணர்ந்து அவற்றுக்கு ஏற்ற சொற்களைத் தொடுப்பது ஒன்றே இதற்குப் போதிய சான்று பகர்கின்றது.

சேரமான் நம்பி குட்டுவன்: செல்கெழு குட்டுவன், வேல்கெழு குட்டுவன், செங்குட்டுவன், இளங்

குட்டுவன் என்றும் போல இச் சேரமான் நம்பி குட்டுவன் எனப்படுகின்றான். இவனும் இளங்குட்டுவன் போல ஏற்றமான புலமைச் சிறப்புடையன். இவன் பாடியனவாக நற்றிணை குறுந்தொகை முதலிய தொகை நூல்களில் சில பாட்டுக்கள் தொகுக்கப்பட்டுள்ளன. இவன் வரலாற்றை அறிதற் குரிய சான்றுகள் கிடைக்கவில்லை யாதலால் இக் குட்டுவனுடைய பாட்டுக்களின் நலத்தை அறிவது இவனைப் பற்றி ஓரளவு அறிந்தவாறாகும்.

தலைமைப் பண்புகள் நிறைந்த தக்கோன் ஒருவனும் அவ் வியல்பேயுடைய நங்கையொருத்தியும் தனிமையிற் கண்டு காதலுற்றுக் களவொழுக்கம் மேற்கொண்டுள்ளனர். விரைய வரைந்துகொள்ளாது, தலைமகன் களவிற்பத்தையே விரும்பி யொழுகுவது அவளுக்கு வருத்தம் பயக்கின்றது. அதனைத் தோழி அறிகிறாள். வரைவு என்பது இன்னொருக்கு இன்னவள் உரியவள் என்று பெற்றோரும் சான்றோரும் கூடிப் பலரும் அறிய உறுதி செய்வது. அதன் பின்னரே கடிமணம் நடைபெறும். அதனைப் பழந்தமிழ் நூல்கள் வதுவைமணம் என்று குறிக்கின்றன. வடநூல் கூறும் கார்தருவ மணத்துக்குப் பலரும் அறிய நிகழ்த்தும் வதுவைமணம் நடந்தே தீரவேண்டுமென்ற கட்டுப்பாடு இல்லை. தமிழ்நூல் கூறும் களவுக்குக் கடிமணம் நடந்தே தீரவேண்டும்; அதன் பின்பே இருவரும் உடனுறைந்து செய்யும் மனையறம் தொடங்கும். வரைவு இடையீடு படுகிறபோதுதான் உடன்போக்கு நிகழும். அவ் வுடன்போக்கும் முடிவில் கடிமணத்தால் தான் முற்றிக் கற்புநெறியாகும். தனித்துக் கண்டு காதலுறும் வகையில் களவும் கார்தருவமும் ஒன்றாய்த் தோன்றுதல் பற்றிக் களவு கார்தருவம் போன்றது என்பர்; என்றாலும் முறையும் பயனும்

வேறுப்பட்டுப் போவதால் களவு கார்தருவ மென்றும், கார்தருவம் களவு என்றும் கருதுவது குற்றம்.

மேலும் களவுக் காலத்தில் தன் உள்ளத்துக் காதலைப் பிறர்க்குத் தெரிவிப்பதில் ஆண்மகனுக்கு உரனும் வாய்ப்பும் உண்டு. பெண்மகளோ எனின் அதனை வெளியிடமாட்டாள். அவளுடைய மேனியும் செய்கையும் எய்தும் வேறுபாடு கண்டு உரியவரால் உய்த்துரைப்படும். இந்நிலையில், காதலித்தபெண்ணை முற்பட முயன்று வரைந்துகொள்வதற்கு ஆண்மகனுக்கு ஏற்ற தகுதி யுளதென்றாலும், வரைவு பற்றிய தூண்டுதலை அவன் தன் காதலிபால் எதிர்பார்க்கின்றான். அதன் வாயிலாக அவன் அவள் உள்ளத்துக் காதல் இயல்பை நன்கு அறியும் நிலைமை உண்டாகிறது; அதனை அறிவதற்கே அவன் நெஞ்சம் அவாவிநிற்கிறது. அதனால் அவன் விரைவரை வதை விரும்பாதான் போலக் களவொழுக்கத்தை நீட்டிக்கின்றான். அவன் கருத்து அறியாமையால், அது தலைமைக்குணம் சிறந்த தலைமகட்கு வருத்தம் தருகிறது. அதனை அறிந்த தோழி, ஒருகால் தலைமகன் தலைமகள் இருக்கும் பெருமனையின் ஒரு சிறையில் வந்து நிற்கக் காண்கின்றாள். தான் கூறுவதைக் கேட்டு வரைவின்கண் அவன் கருத்தைச் செலுத்தக் கருதுகிறாள். தலைமகனோடு உரையாடுபவள் போல அவன் கேட்கத் தக்கதோர் இடத்தே நின்று, “தோழி, நம் காதலர் நம்மை விரைந்து வரைந்துகொள்ளாமையால் நமக்கு அவருடைய நட்பு மனதில் அச்சத்தை எழுப்புகின்றது. முன்பெல்லாம், நம்மிடத்தில் அவருக்கிருந்த காதல் இப்பொழுது குறைந்திருக்கிறது; அவ்வாறு இருக்க, அறவுணர்வில்லாத அன்னை, அவர் நம்மால் பேரன்பால் கூடினவர் போல நினைத்து ‘அவன் யாங்கு உளன்?’ என்று கேட்கின்றாள். இனி அவர்

வருவது அறிந்து நாம் எழுவோமாயின், நமது களவை அவள் அறிகுவள்; ஆனால் அவருடைய தேரீர் கட்டிய மணியின் ஓசை நள்ளிரவில் நம் ஊரின்கண் கேட்கின்றதே, இதற்கு என் செய் வேன் ” என்று சொல்லுவாற்றாள் ¹

இதனைக் கேட்டுக்கொண்டிருந்தான் தலைமகன். அன்னை அறிந்தமையும், காதலியும் தோழியும் மனைக் காவலால் தன்னை வந்து காணமாட்டாமையும் எண்ணி, அவள் மனையோர் அறிவரென் றஞ்சி நீங்கு கின்றான். நீங்குபவன், வரைந்து கேர்டலே இனி செய்தற் றூரியதென அதற்கு வேண்டிய முயற்சி யில் ஈடுபடுகின்றான்; காலம் சிறிது நீளுகிறது. அவனைச் சின்னொளாய்க் காணப்பெருமையால் காதலி யாகிய தலைமகள் மனநோய் மிகுந்து மேனி வாடு கின்றாள். சிலநாட்களாய் நாம் அவரைக் காணப் பெருமையால் அவர் வரைவிற் றூரிய முயற்சி மேற் கொண்டுள்ளார் என்பது மெய்யேயாகும்; நீ அது வரை பொறுத்திருக்கவேண்டும் ” எனத் தோழி சொல்லுகிறாள். இந்நிலையில் ஒருகால் அவன் வந்து தலைவியினுடைய மனையின் சிறைப்புறமாக நிற்கின் றான். அதனைக் கண்டுகொள்கிறாள் தலைமகள். அவன் செவிப்படுமாறு தன் தோழிக்கு உரைப்பவள் போல, “தோழி, நமது வருத்தமும் கைம்மிக்கு விட்டது. மெய்யும் தீயுமிழ் தெறலின் வெய்தாயிற்று, நீ பையச் சென்று அன்னையிடம் இவளை நம் மனை முற்றத்தில் கொண்டு கிடத்தினால் இவள் பெரிதும் நந்துவள் என்று சொல்லுக; அதனால் இந்நோயைச் செய்த தலைமகனது குன்றத்து நெடிய பக்கத்திற் படிந்து வரும் காற்று என் மேனியிற் படிந்த பசலையைச் சிறிது தீண்டும்” என்று, சொல்லாடு கின்றாள். இதனால் தலைமகளது காதல் மிகுதியைத்

தலைமகன் செவ்வையாக உணர்ந்து ஊக்கம் மிகுகின்றான்.

இவ்வண்ணம் நாட்கள் சில செல்ல, ஒருநாள் தலைமகன் தானே தலைவிக்குத் தான் கடிதில் வரைய இருப்பதாகவும் அதுகாறும் அவள் ஆற்றியிருக்க வேண்டுமெனவும் நேரிற் கூறல்வேண்டி வருகின்றான். அவனைத் தோழி எதிர்ப்பட்டு, கருத்தறிந்து கொண்டு, “அன்ப, என்றும்

“அளிய பெரிய கேண்மை; நும்போல்
சால்புஎதிர் கொண்ட செம்மையோரும்
தேற நெஞ்சம் கையறுபு வாட
நீடின்று விரும்பா ராயின்
வாழ்தல்மற்று எவனோ? தேய்கமா தேளிவே” 1

என்று சொல்லி அவன் கூற்றை மறுக்கின்றாள்.

இதன்கண், மற்றொரு செய்தியையும் அவள் கூறாமல் கூறுகின்றாள். “நின் நாட்டுக் கழிகளில் ஆம்பல்கள் நிறைய வுள்ளன. கானலில் காய்த்த கண்டல்களின் பசங்காய் கழன்று கழியில் வீழ்கின்றன; அதனால் மலரும் பருவத்தில் இல்லாத ஆம்பற் போதுகள் காய்களால் மோதுண்டு வாய்விரிகின்றன காண்” என்பாளாய்

“கானற் கண்டல் கழன்றுகு பைங்காய்
நீனிற இருங்கழி உட்பட வீழ்ந்தென
உறுகால் தூக்கத் தூங்கி ஆம்பல்
சிறுவெண் காக்கை ஆவித் தன்ன
வெளிய விரியும் துறைவ”

என்று எடுத்துரைக்கின்றாள். “அயலார் அலர் தூற்றுவர் என்ற அச்சத்தால் இதுவரை நாணம் முதலிய பண்புகளால் வாய்திறவாதிருந்த இவள் இப்போது வாய்விட்டே புலம்பத் தொடங்கிவிட்டாள்”

என்ற கருத்து இதன்கண் உள்ளுறுத்தப்பட்டிருக்கிறது.

பிறிதொருகால், தோழி, அவனைக் கண்டு, தலைவியின் மேனி வேறுபாட்டால் ஊரில் அலர் தோன்றி விட்டது; இனி இது என்னாய் முடியுமோ என்பாளாயினாள். அப்போது அவள், தலைமகளை நோக்கி உரைக்கலுற்று,

“முடக்கால் இறவின் முடங்குபுறப் பெருங்கிளை
புணரி இருதிரை தருஉம் துறைவன்
புணரிய இருந்த ஞான்றும்
இன்னது மன்னே நன்னுதல் கவினே” 1

என்று சொல்லுகின்றாள். “நுவல்கவின் இன்னது” என்றது, நினது நுதலழகு பசலையுற்றுப் பிறர் அலர் தாற்றுதற்கு ஏதுவாயிற்று என்பதாம்.

இவ்வண்ணம் தலைமகளும் தோழியும் அவ்வப்போது கூறிய வரவுக்குறிப்புக்கள் அவர்களது காதல் நலத்தை எடுத்துக் காட்டவே, அவனும் சான் றேரைக் கொண்டு வரைந்து வதுவை மணம் செய்து கொண்டு மனையறம் புரிவானாயினன்.

மனைவாழ்வில் வினைகுறித்தும் பொருள்கருதியும் ஆண்மகன் மனையின் நீங்கி வேற்றார்க்குச் செல்வது இயல்பு. அப்போதுகளில் மனைவியாங்கிய காதலி அவன் பிரிவாற்றாது கண்துயில் இன்றிக் கையற்று வருந்துவள். அதனை அறியும் தோழி, “வினையே ஆடவர்க்கு உயிர்; அவர்கள் அதனை முடித்து வரும் துணையும் நீ ஆற்றி யிருத்தல் வேண்டும்” என வற்புறுத்துவள். அது கேட்கும் தலைவி, ஆற்றாளாய்,

மான்அடி யன்ன கவட்டிலை ஆடும்பின்
தார்மணி அன்ன ஒன்பூக் கொழுதி
ஒண்டொடி மகளிர் வண்ட லயரும்

புள்ளிமிழ் பெருங்கடல் சேர்ப்பனை

உள்ளேன், தோழி, படஇயர் என்கண்ணே 1

என்று சொல்லுகிறாள்.

இதன் கண், “யான் இது வரையும் கடற் சேர்ப்பானாகிய நம் காதலனை நினைத்த வண்ணம் இருந்தேன்; அதனால் என் கண்கள் உறக்கம் கொள்ளவில்லை. இனி அவனை மனத்தால் உள்ளு வதைக் கைவிடுகிறேன், என் கண்கள் உறங்குக” என்பாளாய், “பெருங்கடல் சேர்ப்பனை உள்ளேன், தோழி, என் கண் படஇயர்” என்று இசைக்கின்றாள். மேலும் இதனுள் நம் சேரமான் வேறொரு பொருளையும் அமைத்துள்ளார்: ஒண்டோடி மகளிர் அடும்பின் பூக்களைக் கொழுதி வண்டல் விளையாட்டயர்வர் என்றது மகளிர் விளையாட்டு ஒன்றையே கருதி அடும்பின் பூக்களை அலைப்பதுபோல நம் தலைவன் தான் மேற்கொண்ட விளையும் பொருளுமே கருதி என்னைப் பிரிந்து வருத்துகின்றான், இதனை நீ அறிய வில்லையோ?” என்ற கருத்து ஒன்று பொதிந்து கிடப்பதைக் காணலாம்.

மருதம் பாடிய இளங்கடுங்கோ: குட்டுவர், பொறையர் என்ற சேரர்குடிகள் தேய்ந்தபின் கடுங்கோக்குடி வகையில் தோன்றி நல்லிசைப் புலமையுலகில் சிறந்து பாலைப் பாட்டுக்கள் பாடிப் புகழ்பரப்பி வாழ்ந்த பெருங்கடுங்கோவுக்குப் பின்பு அக் குடியில் இந்த இளங்கடுங்கோர் புலமையுலகில் தோன்றுகின்றார். இவர் மருதத்தினைக்குறிய பாட்டுக்கள் பாடியதனால் மருதம் பாடிய இளங்கடுங்கோ எனப்படுகின்றார். பெருங்கடுங்கோவின் பாட்டுக்களைப் போல இவர் பாடியனவாக அகத்தில் இரண்டும் நற்றிணையில் ஒன்றுமே கிடைத்துள்ளன.

சோழ நாட்டில் வாழ்ந்த வேளிர்குடியில் அஃதை என்பவன் தோன்றி உருநலத்தால் உயர்ந்து விளங்கினான். அவனை மணக்க விரும்பிப் பாண்டியர் குடியிலும் சேரர் குடியிலும் தோன்றிய செல்வர்கள் அவன் தந்தையை அணுகினர். அந்நாளில் அவர்கள் நிலை தாழ்ந்திருந்த காரணத்தாலோ எதனாலோ அவன் மகள் மறுத்தான். அதனால் இருவரும் சேர்ந்து அஃதை தந்தைபால் போர்தொடுத்தனர். அவனுக்குத் துணையாகச் சோழ வேந்தன் நின்று போர்செய்தான்; அப்போர் சோழநாட்டுப் பருவூரில் நடைபெற்றது. சேர பாண்டியர் குடித்தோன்றல்கள் போர்ப்பரிசு அழிந்து தோற்றோடினர். தோற்ற வேந்தரின் யானைகளைச் சோழர் கைப்பற்றியபோது அங்கு உண்டான ஆரவாரம் தமிழகம் முற்றும் பரவி, இருபெரும் வேந்தர் குடிக்கும் இளிவரவைப் பயந்தது. சேர பாண்டிய செல்வர்கள் செயலின் புன்மை கண்ட இந்த இளங்கடுங்கோவின் புலமையுள்ளம் வருந்திற்று. பரத்தைமை பூண்ட ஒருவன் தன் மனைக்கு வாயில்வேண்டி வந்தானாக, தோழி அவனுடைய மனைவிபக்கல் நின்று அவனை மறுக்கத்தொடங்கினாள். அப்போது அவள் வெகுண்டுரைக்கும் சொல்லின் கண் அச் செல்வர்கள் செயலை உவமமாக நிறுத்தி, “ஐய நீ இப்போது ஒரு பரத்தையைக் கைப்பற்றியுள்ளாய் எனப் பலரும் கூறுவர். அதனால் உண்டான அலர், அஃதை பொருட்டுப் போர்செய்து தோற்ற சேரபாண்டியர் யானைகளைச் சோழர் கைக்கொண்ட போது எழுந்த ஆரவாரம் போல ஊரெங்கும் பரவிவிட்டது; அதனை இனி மறைப்பதில் பயனில்லை” என்று எடுத்தோதுகின்றாள். அவ்வுரையில் தோற்றோடிய சேரபாண்டியர் இயற் பெயரைக் குறியாது குடிப்பழி மறைக்கும் இவரது செயல் இவருடைய மான மாண்பைக் காட்டுகிறது.

தலைமைக்கு இழுக்குத் தோன்றுதற்குக் காரணம் அவனது பரத்தைமையும் அதன் கண் அவனை உய்த்த பாணனுமாம் என்ற கருத்தைத் தமது பாட்டில் உய்த்துணர வைக்கும் இளங்கடுங் கோவின் புலமைத்திறம்¹ நமக்கு இன்பம் தருகிறது.

கோட்டம்பலத்துத் துஞ்சிய சேரமான் மாக்கோதை. சேரமன்னர் குடிரிசலில் இறுதியில் நின்றது கோதையர் குடி. அக்குடியில் தோன்றிய வேந்தர்களான குட்டுவன் கோதை, கோக்கோதை மார்பன் என்போர் வழியில் இச் சேரமான் மாக்கோதை காணப்படுகின்றான். இவன் முடிவில் இறந்துபட்ட இடம் கோட்டம்பலம் என்பது. அஃது இப்போது கொச்சிநாட்டு முகுந்தபுரம் தாலாகாவில் அம்பலக்கோடு என்ற பெயரைத் தாங்கிக்கொண்டு உளது.

இந்த மாக்கோதை தன் மனத்துக்கினிய மங்கையொருத்தியை மணந்து உயிரொத்த காதலார் பிணிப்புண்டு இனிது வாழ்ந்தான். அவள் இறந்து போகவே அவன் கொண்ட துயரத்துக்கு எல்லை யில்லை. ஒருவனுக்கு மனைவியை இழப்பதால் உண்டாகும் துன்பம் மிகப்பெரிது; அதனிற் பெரியது பிறிதில்லை என அறிஞர் கூறினர். “அத்துனைப் பெரியதாயின், இங்கே என் மனைவியின் உடல் புறங்காட்டில் அடுக்கிய ஈமத்தில் எழுந்த தீயில் எரிந்து போயிற்று: அவளும் மறைந்தாள்; அதனைக் கண்டிருந்தும் என் உயிர் நீங்க வில்லை; இன்னும் யான் உயிர் வாழ்கின்றேனே! என்னே இதன் பண்பு!” என்று எண்ணினான். அந்த எண்ணம் ஒரு பாட்டாய் உருக்கொண்டது.

“ யாங்குப் பெரிதாயினும் நோய் அளவு எனைத்தே !
 உயிர்செருக் கல்லா மதுகைத்து அன்மையின் ;
 கள்ளி போகிய களரியம் பறந்தலை
 வெள்ளிடைப் போகிய விளைவிறகு ஈமத்து
 ஒள்ளுற் பள்ளிப் பாயல் சேர்த்தி
 ஞாங்கர் மாய்ந்தனள் மடந்தை ;
 இன்னும் வாழ்வல் ! என் இதன் பண்பே ” 1

என்பது அப்பாட்டு. தன் உயிரை உண்ணமாட்டா
 மையால் மனைவியை இழந்ததால் உண்டாகிய துய
 ரத்தை இகழ்ந்து “ யாங்குப் பெரிதாயினும் நோய்
 அளவு எனைத்தே ” என்பது அவனது கையறவை
 எத்துணை மிகுத்துக் காட்டுகிறது ! எனக்கும் அவட்
 கும் உயிர் ஒன்று என்பது உண்மையானால், அவளது
 உயிர் நீங்கிய போதே எனது உயிரும் நீங்கவேண்டும்;
 நீங்கவில்லையே, உயிர் வாழ்கின்றேனே என்பாராய்,
 “ இன்னும் வாழ்வல் ” என்று நோக்கினான்.

இப்பெற்றியோன் சின்னாட்கெல்லாம் உடல்
 நலம் குன்றிக் கோட்டம்பலத்தே இருந்து இறந்து
 போகின்றான். வஞ்சிநகர்க்கண் அவன் உறைந்த
 பகுதி மாக்கோதை என்ற பெயர் எய்திற்று.
 அவனைப் பள்ளிப்படுத்த இடம் மாக்கோதைப்
 பள்ளி என வழங்குவதாயிற்று. பின்வந்தோர்
 அவனைப் புத்தசமயத்தவனுக்கி அதனைப் பெளத்தப்
 பள்ளி என மாற்றிக் கல்லில் பொறித்துவிட்டனர்.²

இவ்வாறே, காவிரி நாட்டிலும் பிற சமயத்தவர்க்
 குரிய சிராப்பள்ளி, குராப்பள்ளி என்பன சைவ
 சமயத்துக்கு உரியவாக மாறியது காணும் வரலாற்
 றறிஞர்க்கு இது புதுமையாகத் தோன்றுது.

இம்மாக்கோதை வழியில் இறுதியாக இருந்தவர்
 பெருமாக்கோதையாராவர். இவர்காலத்தே வஞ்சிக்

களம் வஞ்சிக்குளம் எனவும், அஞ்சைக்களம் எனவும் மாக்கோதை மகோதை எனவும் மக்கள் வழக்கில் மருவத் தலைப்பட்டுவிட்டன. வஞ்சிமாநகரிடத்தே கொடுங்கோனார் தோன்றிவிட்டது. முசிறி கடலில் மூழ்கி மறைந்தது.

இப் பெருமாக்கோதையார் சைவசமய குரவ ருள் ஒருவராகிய நம்பியாரூரர் காலத்தில் இருந்து சிவ நெறியிற் சிறந்த சேரமான் பெருமாள் நாயனாராகத் திகழ்ந்தவர். இவர் பாடியருளிய நூல்கள் சில சைவத் திருமுறைகளில் தொகுக்கப்பட்டிருப்பதையும் அவரது வரலாறு சேக்கிழாரால் செந்தமிழாற் பாடப்பட்டிருப்பதையும் அறியாமல் மிக்க பிற் காலத்தே தோன்றிய கேரளமான்மியம் கேரளோற் பத்தி என்ற நூல்கள் அவர் முகமதியராகி மெக்கர் வுக்குப் போய்விட்டார் எனப் பொய்யெழுதிவிட்டன. பிற்காலக் கல்வெட்டுக்கள் அவர்கள் கண்ட மகோ தையை மகோதையார்பட்டினம் ¹ எனச் சிறிது மாற்றின. அதன்பிறகு அது மகாதேவர்பட்டண மாக்கப்பட்டது. ² எல்லாவற்றிற்கும் முடிவில், மகா தேவர்என்ற பெயரும் போய்க் கழுதைதேய்ந்து கட் டெறும்பு ஆயிற்று என்றாற் போல மகோத்தியா பட்டினமாகி இதிகாசத்தோடு தொடர்புபடுத்திக் கூறப்படுவதாயிற்று.

டாக்டர் சேய்சு, (Dr. Sayce), ஈவிட் (Hewitt) என்பார் கூறுவது ³ போலக் கிறித்து பிறப்பதற்கு மூவாயிரம் ஆண்டுகட்கு முன்பிருந்தே சாஸ்டியர், கிரேக்கர், யவனர், எகிப்தியர், சிரியர், பாபிலோனியர்,

(1) A. R. No. 481 of 1929-30.

(2) W. Logan's Malabar P. 207.

(3) The Origin and growth of religion among the Babylonians of Dr. Sayce—Hibbert Lectures for 1887.

கோசியர், பாரசிகர் முதலிய மேனாட்டவரும் வடபுல ஆரியரும் வந்து மக்களிடையே கலந்து கொண்ட தனால் சேரநாட்டவர்களுடைய மொழியும் நடையும் உடற்கூறும் திரிந்து, தமிழ்நாட்டின் கூறு என்ற குறிப்பே தோன்றாதவாறு மாறிவிட்டன.

இதுகாறும் கூறியவற்றால் பண்டைநாளைச் சேரமன்னர்கள் அறிவு ஆண்மை, புலமை நலம் பெற்றுப் புலவர் பாடும்புகழ் பெற்று விளங்கியதும் நாடு காவல் புரிந்து நல்லிசை நிறுவியதும் ஒருவாறு காட்டப்பட்டமை விளங்கும். அவ் வேந்தர் செயல் வகைகளில் தமிழ்மொழிபால் அவர்களுக்கிருந்த பற்று மிகுந்திருந்தது. அரசுக்குரிய வெற்றி முரசு இருக்கும் கட்டிலில் பிறர் யாரும் ஏறியிருத்தல் கூடாது; அஃது அரசைக் கைப்பற்றியதுபோலும் செயலாகும் எனவும், அப்படிச் செய்வோர் கொலைத் தண்டத்துக்கு உரியர் எனவும் தமிழரசு கருதியிருந்தது. தகடூர் எறிந்த பெருஞ்சேரல் இரும்பொறை காலத்தில் மோசிகேரனார் என்ற தமிழ்ச் சான்றோர் முறைமை தெரியாமல் முரசு கட்டிலில் கிடந்து உறங்கிவிட்டார். செய்தி தெரிந்ததும் வேந்தன் சினத்துடன் அவரை நெருங்கினான். தமிழ் முழு தறிந்த சான்றோர் என்பது தெரிந்து அவருக்கு அவன் தன் கையில் விசிறிகொண்டு வீசலுற்றான். சான்றோர் விழித்தெழுந்து அவனுடைய தமிழன்பை வியந்து பாராட்டி அரசியல் அறிவுரை பல வழங்கினார் என்ற வரலாறு நாட்டறிந்ததொன்று. இதனால் சேர வேந்தரின் செந்தமிழ்ப் பற்று எத்துணை சிறந்திருந்தது என்பது தெற்றென விளங்கும். சங்கத் தொகை நூல்களில் காணப்படும் சான்றோர் நிரலில் சேரநாட்டுச் சான்றோர் பலர் இருப்பதே மேலே கூறிய தமிழ் வளத்துக்குச் சான்றுபகரும்.

இவ்வேந்தர் காலத்து அரசியல், வாணிகம், சமயம், சமுதாயம் முதலிய கூறுகள் தனித்தனியே ஆராயத் தகுவன. இவ்வரசர் பெருந் தகைகளின் வரலாற்றுக் குறிப்பும், அவை வழங்கும் கருத்துக்களும் நுணுகி நோக்கின், சேரநாட்டு அரசின் கீழ் வாழ்ந்த செந்தமிழ்க் குடிகளின் சிறப்பு நமக்குப் புலனாகாது மறையவில்லை. விரிவஞ்சிப் பரிபாடல் கூறும் பாட்டொன்றைக் காட்டி அமைவாம் :

“மாயோன் கொப்பூழ் மலர்ந்த தாமரைப்
பூவொடு புரையும் சீரூர் ; பூவின்
இதழகத் தனைய தெருவம்: இதழகத்து
அரும்பொகுட்டு அனைத்தே அண்ணல் கோயில்;
தாதின் அனையர் தண்டமிழ்க் குடிகள்.”

1 இந்நூலின் ஆக்கத்துக்குத் துணைசெய்த நூல்கள்

1. தமிழ்

நற்றிணை (நற்)
 குறுந்தொகை (குறுந்)
 ஐங்குறுநூறு (ஐங்)
 பதிற்றுப்பத்து (பதிற்)
 பரிபாடல் (பரி)
 கலித்தொகை (கலி)
 அகநானூறு (அகம்)
 புறநானூறு (புறம்)
 திருமுருகாற்றுப்படை (முருகு)
 சிறுபாணாற்றுப்படை (சிறுபாண்)
 மதுரைக்காஞ்சி (மதுரை)
 மலைபடுகடாம் (மலைபடு)
 தொல்காப்பியம் பொருளதி
 காரம் புறத்திணையியல்
 (தொல். பொ. புறத்)
 செய்யுளியல் (தொல். செய்)
 சொல்லதிகாரம் - தெய்வச்
 சிலையார் உரை:
 (தொல் சொல். தெய்)
 திருஞானசம்பந்தர் தேவாரம்
 (ஞானசம்)
 சுந்தார் தேவாரம் (சுந்)
 சிலப்பதிகாரம் (சிலப்)
 திருத்தொண்டர் புராணம்:
 விறன்மிண்ட நாயனார்
 புராணம் (விறன்மிண்டர்)
 கழறிற்றறிவார் புராணம்
 (திருத்தொண். கழறிற்)
 சோன் செங்குட்டுவன்
 (மு. இராகவையங்கார்)
 சோவேந்தர் செய்யுட்கோவை
 (மு. இராகவையங்கார்)
 கோசர் (R. இராகவையங்கார்)
 பிற்காலச் சோழர் சரித்திரம்
 (சதாசிவப்பண்டாரத்தார்)
 பெருந்தொகை.
 (மு. இராகவையங்கார்)

2. வடமொழி

ரிக்வேதம் (R. V.)
 தைத்திரிய ஆரணியகம்
 (Tit. Aranya)
 வியாச பாரதம்
 Ramayanam—R. C. Datt

3. கல்வெட்டுக்கள்

& செப்பேடுகள்:
 South Indian Inscription.
 Epigraphica Indica (Ep. Ind)
 Epigraphica Carnatica
 (Ep. Car)
 Pudukkottai State
 Inscriptions.
 Travncore Archeological
 Series (T. A. S)
 Archeological Survey of
 India: Coorg Inscriptions.
 (L. Rice)
 List of Antiquities
 (R. Sewell)
 Annual Reports of the
 Madras Epigraphy.
 (A. R; M. Ep. A, R.)

வரலாறுகள் &

ஆராய்ச்சியுரைகள்:
 Malabar (W. Logan)
 Malabar Manual.
 Malabar Series.
 Wynad. (C. Gopalan Nair)
 History of Kerala
 (K. P. P. Menon)
 History of the Tamils
 (P. T Srinivasa Iyengar)

- Chera Kings of the Sangam
 Period (K. G. Sessa Iyer)
 Travancore Manual
 (Nagan Iyer)
 Travancore State Manual
 (Velu Pillai)
 Mysore and Canara
 (Buchanam)
 Mysore (L. Rice)
 Madras Manual.
 Historians History
 of the world.
 Junior History of India.
 (Banerji)
 Bombay Gazetteer—Kanara
 Imperial Gazetteer of India
 (Mysore and Coorg)
 Heritage of Karnataka.
 South of India—Wilki
 Ancient Greck Mariners
 (W. Woodbourn)
 Translation of the Periplus
 of the Erythrean Sea &
 Ptolemy—M' Crindle
 Madras Discourses of
 Sri Sankarachariya
 Comparative Grammar of
 the Dravidian Languages.
 Rev. Caldwell
 Journal of the Bombay
 Branch of the Royal Asi-
 atic Society (B. B. R.A.S.)
 The Kadamba Kula-George
 M. Moraes
 Proceedings and Transa-
 ctions of the 3rd. Oriental
 Conference, Madras.
-

II. அரும்பொருள் அகர நிரல் (எண்கள் - பக்கம்)

அஃதை 821
 அக்ஞான் 96
 அகப்பா 98-101, 103
 அகப்பொருள் நெறி 200
 அகன்டஸ் 82, 35
 அங்கயற்கண்ணி 37
 அசூர் 24
 அசோக மன்னன் 30, 36, 45
 அசோகன் கல்வெட்டுக்கள் 21
 அஞ்சனஞ்ஞு 278
 அஞ்சனகிரி 278
 அஞ்சனஞ்ஞு 278-9
 அஞ்சனாடு 278
 அஞ்சுதீவு 72
 அஞ்சைக்களம் 278, 324
 அடங்கிய சாயல் 93
 அடையாளப்பூ 23
 அணங்கெழில் அரிவை 198
 அணை 17
 அதமன் கோட்டை 119
 அதிட்டானம் 83
 அதியமான் எழினி 205-6, 212, 215, 217.
 அதியமான்கள் 204-5, 209, 215, 217
 அதியமான் கோட்டை 119
 அதியர் 119, 121, 205
 அதியர் குடி 219
 அந்தணர் 107, 187
 அந்தாதித்தொடை 129
 அந்துவஞ்சேரல் 179, 283
 அந்துவன் 178-9, 180-2
 அந்தை 307
 அம்பலக்கோடு 322
 அம்பலப்புழை 11, 52, 260
 அமராவதி 175
 அமிழ்தம் 258

அமைச்சராதல் 172
 அபிகூர் 7
 அயிதை மலை 113-4
 அயிதைபூர் 114
 அயிரூர் 113-4
 அயிரூர் சொருபம் 114
 அயிரை 113, 230
 அயிரைமலை 13, 15, 113-4, 201-2, 220-1, 231, 244
 அயிரையாறு 113, 201-2
 அயிரைபூர் 113
 அயோனியர் 122
 அரங்கநாதபுஞ்சா 266
 அரசமாதேவி 170, 199, 201
 அரசர் பார்வை 176
 அரசியல் அடிப்படை 69
 அரசியல் அறிவு 100
 அரசியல் உணர்வு 250
 அரசியற் சுற்றத்தார் 262
 அரசியற் செல்வம் 109
 அரசியற்பணி 194
 அரண்காத்தல் 167
 அரண்மனை 180
 அரபிக்கடல் 30, 32
 அரபிபர் 32
 அரபிபர் தலைவன் 29
 அரிச்சந்திர பெருமான் 28
 அரிசி 38
 அரிசில் கிழார் 211-2, 214-6, 219, 221-3
 அரிசிலார் 212
 அரிசிலாறு 211
 அரிசிலூர் 210
 அரிஞ்சயன் 50
 அரிதிபுத்திர கோத்திரம் 79
 அரிமளம் 136
 அருந்ததி 127, 142

அரும்பத்வுரைகாரர் 143
 அருமணவாயில் 136
 அருவாநாடு 7
 அருவாவடதலை 7
 அருளறம் 88
 அரேபியா 58
 அலக்சாந்தர் 31
 அவலிடித்தல் 111
 அவியம் 64
 அவினாசி 173
 அழும்பில்வேள் 148
 அளநாடு 8, 136,
 அறக்கடவுள் 174, 260
 அறக்கோயில் 253
 அறச்செய்கை 85
 அறத்தாறு 255
 அறத்துறை 126, 159
 அறநூல் 187
 அறநெறி 183
 அறவுணர்வு 252
 அறவேள்வி 244
 அறிவுடைநம்பி 231-2
 அறுகை 149, 153-4
 அறுகை குன்றத்தூர் 153
 அனுசர் 124
 அள்ளான் 7
 ஆகாத் தோம்பும் ஆயர் 104
 ஆங்கிலர் 122
 ஆங்கிலேயர் 96, 217
 ஆசியநாடு 33
 ஆட்டிடைபன் 285
 ஆடகமாடம் 143
 ஆடுகோட்பாட்டுச் சோலாதன்
 51, 72, 160, 171, 177, 230
 ஆண்கடன் 142
 ஆதன் அவினி 58
 ஆதனார் 188-9
 ஆதித்த கரிகாலன் 50
 ஆதார்த்தன் 122
 ஆந்திரநாடு 78-9
 ஆப்பிரிக்கா 53

ஆம்பலங்குழல் 62, 70
 ஆம்பற்கண்ணி 194
 ஆம்பற்குழல் வாலாறு 71
 ஆம்பிராவதி 21
 ஆய் 11
 ஆய் அண்டியன் 179
 ஆய்குடி 179
 ஆய்நாடு 11.
 ஆய்வேள் 58-9
 ஆயர் 204
 ஆரம் 19
 ஆராய்ச்சியாளிரியர் 271
 ஆரியக நாடு 200
 ஆரியகம் 76
 ஆரியநாடு 25
 ஆரியபுரம் 27.
 ஆரியபெருமாள் 27
 ஆரியமன்னர் 76, 158
 ஆரியவேந்தர் 84, 157
 ஆரியர் 85, 325
 ஆரியர் தொடர்பு 66
 ஆலநாட்டுக்கிருதர் 124
 ஆலப்புழை 18
 ஆலம்பேரி சாத்தனார் 294
 ஆவிக்குடி 227
 ஆவிகன்குடி 6
 ஆவியந்துகில் 33
 ஆவியர் 155, 205, 228
 ஆவியர் பெருமகன் 227
 ஆவுதிப்புறை 112
 ஆஜர்மூலங்கிழார் 74
 ஆழ்வார் 143
 ஆழிப்படை 142
 ஆற்றுப்படை 221, 224
 ஆற்றார் 247-8
 ஆரூட்டு 141
 ஆறியகற்பு 93
 ஆறுகளின் பெயர் 57
 ஆன் பொருளை 21, 166, 175
 ஆன்பொருளை வாலாறு 21
 ஆன்றவர் அடக்கம் 257

ஆனக்கன்குன்னு 259
 ஆனந்த தீர்த்தர் 24
 ஆனைக்கஞ்சிறு 259
 ஆனைகுண்டி கிருஷ்ணராயர் 28
 ஆனைமலை 19, 98, 119-20, 125
 ஆனைமுடி 259, 278
 இங்கிலாந்து 122
 இசைவாணர் 61
 இஞ்சி 38
 இடச்சிறுமை நினைத்தல் 196
 இடியாறு 18
 இடும்பில் 147
 இடைக்குன்றார் கிழார் 265
 இடைமலையாறு 18
 இடையர் 162
 இதிகாசங்கள் 35, 184
 இந்தியநாடு 31
 இந்திர பெருமாள் 27
 இப்பலாள் 31—2
 இப்பன்பாதுதா 15
 இமயம் 49, 73—4, 76, 157
 இமயவரம்பன் 64, 67, 77, 80,
 83-4, 88-9, 96-8, 145, 147, 243
 இமயவரம்பன் கெடுஞ்சேர
 லாதன் 51, 57, 116-7, 157, 160,
 173.
 இயவர் 62, 94
 இயற்கையழகு 253
 இயற் பெயர் 43
 இரண்டாம் பாரந்தகன் 116
 இரண்டுதார 99
 இரப்போர் வகை 250
 இரவலரைக் கொணர்தல் 168
 இரவுக்குறி 152
 இராக்கதர் 24
 இராகவையங்கார். மு. 64
 இராசராசபுரம் 208
 இராசராசவரநாடு 241
 இராசாதித்தன் 50
 இராதிராசச்சதுர்வேதி மங்கலம்
 166

இராபர்ட் குவெல் 10
 இராமகுடநாடு 83
 இராமநாதபுரம் 202, 281
 இராமநாடு 12
 இராமாயணம் 24
 இராயசுரபராகம் 24
 இராயசுரபம் வேட்ட
 பெருநற்கிள்ளி 271-3, 281-2.
 இருக்குவேதம் 23
 இருங்கோவேள் 264
 இருஞாலக்குடா 39
 இருஞாலக்கூடல் 39
 இருடிகள் 79
 இருப்புப்பாதை 13
 இரும்பொறை 44, 49, 173, 208,
 210, 218, 215, 220, 222 227,
 229-31, 233-4, 238, 240-2,
 244, 246-7, 258-9, 263.
 இரும்பொறைநல்லூர் 172
 இருவலிநாடு 128
 இருள்வாசிப்பூ 230, 238
 இலவந்திகைப் பள்ளித் துஞ்சிய
 நன்மாறன் 284
 இலவந்திகைப் பள்ளித் துஞ்சிய
 நலங்கிள்ளி சேட்சென்னி 285
 இலவந்திகைவெள்ளிமாடம் 156
 இளங்கடுங்கோ 248, 311, 321
 இளங்கீரனார் 61, 65, 70, 277
 இளங்குட்டுவன் 304, 314
 இளங்கோ 155
 இளங்கோசர் 122-3
 இளங்கோவடிகள் 14, 19, 143,
 284
 இளங்கோஜார் 159
 இளங்கோவேண்மாள் 156-7
 இளஞ்சேட்சென்னி 281-2
 இளஞ்சோல் 229
 இளஞ்சோல் இரும்பொறை 311
 இளநாடு 123
 இளம்பழையன் 233

- இளம்பழையன்மாறன் 231-2, 240
 இளம்பல் கோசர் 125
 இளவேனிற்பாலை 250
 இனையன் 123
 இறையிலி 162 187, 231
 இன்பத்துறை 92, 162
 இஸ்லாம் சமயம் 29
 ஈரானியர் 124
 ஈரைம்பதின்மர் 62
 ஈரோடு 118, 131
 ஈவிட் 324
 ஈழநாடு 158-9
 உக்கிரப்பெருவழுதி 281-2
 உடன்கட்டையேறல் 305
 உடன்போக்கு 315
 உடுப்பி 147
 உடுமலைப்பேட்டை 62, 204
 உடைவகை 33
 உண்ணாநோன்பு 141
 உண்ணாவிதியர் 142
 உணர்ந்தோர் ஈகை 257
 உத்தமசீலி 50
 உத்தமசோழன் 50, 116
 உத்தராகுரு 198
 உத்தரன் 158
 உதகமண்டலம் 20
 உதியஞ்சேரல் 57-8, 59-60, 62, 67, 74.
 உதியஞ்சேரலாதன் 51, 58, 65
 உதியஞ்சேரி 61
 உதியம் பேரூர் 61
 உதியன் 12, 58-9, 69
 உதியன் பெருஞ்சேர்
 றுதியனானது 68
 உப்பினங்காடி 286
 உம்பற்காடு 3, 95-8, 100, 152, 277
 உம்பற்காட்டுவீடு 96
 உமட்டுதல் 88
 உமட்டுர் 83
 உயர்நிலையுலகம் 222
 உருத்திரன் 158
 உருவப் பஹீரேர் இளஞ்சேட்
 சென்னி 227
 உரைப்பார் உரைக்கும் உரை 140
 உலகய்யவந்த பாண்டிய
 சதுர்வேதி மங்கலம் 248
 உழவர் பூசல் 104
 உழினைப்போர் 157, 187, 217
 உழுதசாவில் மணிபெறுதல் 193, 211
 உழைப்பே உயிர் எனல் 251
 உள்ளுறை 82, 200, 318
 உறத்தூர் 135-6
 உறையூர் 51, 54, 146, 179, 227, 231-2, 241, 301
 உறையூர் மருத்துவன்
 தாமோதரனார் 294
 ஊதைக் காற்று 169
 ஊர்ப்பெயர் 57, 122
 ஊர்மன்றங்கள் 87
 ஊராக்குதிரை 287
 ஊன்றுவை 193
 எஃகுடைவலத்தர் 164
 எனிப்தியர் 324
 எனிப்து நாடு 30-1, 34
 எட்டுமானூர் 52
 என்பதுகாவதம் பரப்பு 6
 என்பேராயம் 75-6
 எந்திரம் புணர்த்த கோட்டை 167
 எயில்காத்தல் 234
 எயிற்றியனார் 241
 எரித்திரையன் கடற்செலவு 88
 எருமை நாடு 203-4
 எருமையூர் 203
 எருமையூர் 264
 எலிகாடு 45
 எலிமலை 10, 14-5, 45
 எவ்வி 135
 எழினி 206, 214, 216, 218-9,

264, 287

எழினியாதன் 121

✱ எழுக்கொங்கணம் 4

எழுமரம் 142

எழுமுடியாரம் 75, 133

ஏசு 122

ஏணிச்சேரி முடமோசியார் 179

ஏர்நாடு 11, 56, 83, 127, 172

ஏவல் வியன்பணை 134

ஏழிப் பெருமாள் 27

ஏழில் மலை 3, 9-10, 12-5, 45, 80, 120, 249

ஏழிற்குன்றம் 249

ஏளிகோயிலகம் 15

ஐங்குறு தூறு 269

ஐம்பெருங்குழு 75

ஐயர் கடன் 201

ஐயூர்மூலக் கிழார் 282

ஐரோப்பா 33

✱ ஐரோப்பியர் 123

ஐவர்மலை 202

ஒகந்தூர் 187

ஒடுங்காத் தெவ்வர் 142

ஒருதந்தை 178

ஒருமுற்று இருவர் ஒட்டியது 185

ஒள்வாட்கோப்பெருஞ்சேரல்

இரும்பொறை 174-6, 178

ஒளிநாடு 7-8

ஒற்றர் 238, 265

ஒன்றினர் வாழ்க்கை 255

ஒன்றுமொழிக் கோசர் 125

ஒங்குநிலைப்பரிசிலன் 226

ஓசிலிள் 34

ஓமயநாடு 83

ஓமலூர் 118

ஓவச் செய்தி 256

ஓவியர் 205

ஒளவையார் 205, 283

கங்கர் 80, 118

கங்கவேந்தர் 204

கங்கன் 118

கங்கை 158

கங்கைநாடு 31

கட்டி 118

கட்டியர் 80, 118

கட்டுமரம் 38

கடம்பமரம் 78-9

கடம்ப வேந்தர் 147, 289

கடம்பத் தீவு 78

கடம்பர் 43, 46-7, 77-8, 81, 85, 157

கடம்பர் வரலாறு 79

கடம்பின் பெருவாயில் 132

கடம்பு 230

கடம்புதடிந்தது 90

கடல் கெழுமாந்தை 73

கடல் பிறக்கோட்டிய

செங்குட்டுவன் 153

கடல் வாணிகம் 43, 83

கடலுண்டி 39

கடவுட்கற்பு 199

கடவுண்மங்கலம் 158, 180

கடவுளர் 142

கடவுளர் கடன் 201

கடற் கடம்பர் 98

கடற்குறும்பர் 80

கடற்கொள்ளைக் கூட்டம் 34

கடற்படை 148, 150, 154

கடற் போர் 78, 147

கடிமணம் 315

கடுங்கோ 44, 173, 185, 188

194, 199, 202, 247-8, 281

கடுங்கோ நாடு 49, 75, 247

கடுங்கோ மங்கலம் 248

கடுங்கோமண்டலம் 248

கடுங்கோவுள்ளம் 253

கடுந்தண்டம் 84

கடும்பற்றுள்ளம் 89

கண்டராதித்தன் 50

கண்ணகி 155-6, 158, 177, 180, 227

கண்ணகித் தெய்வம் 159
 கண்ணன் தேவன்மலை 278
 கண்ணன் பட்டோலை 96
 கண்ணனார் 81-3, 86, 88, 97
 கண்ணனார் 73, 95, 241
 கணவாய்ப் பகுதி 125
 கணிகள் 158
 கணிச்சி 177
 கணைக்காலிரும்பொறை 297-9,
 300
 கதகளி 64
 கதப்பிள்ளை 289
 கதாக்களி 66
 கதாக்களிக்கூத்து 67
 கந்தப்பிள்ளை 289
 கந்தன் பெருமாள் 27
 கபாடபூம் 37
 கபிலக்குறிச்சி 207
 கபிலர் 61, 185, 190-1, 194,
 200-1, 210, 239, 275-7.
 கபிலை 165
 கம்பசேவை 65, 67
 கம்பக்கூத்து 65, 67
 கம்பஞ்சேய்மாக்கள் 65
 கம்பஞ்சேறு 66
 கம்பம் 8, 136
 கயவாகு 159
 கயிலைமலை 79
 கர்னல்பூல் 169
 காவ்யா 35
 கரிகாலன் 79, 145, 300, 306
 கருங்கடல் 31
 கருகாகப்பள்ளி 11
 கருகாடகம் 78-9
 கரும்பின் எந்திரம் 94
 கருவூர் 3, 52, 54, 175-6, 178,
 180, 205, 235, 289
 கருவூர்ப்பட்டினம் 3, 180
 கருவூர்ப்படை 181
 கருவூரேறிய ஒள்வாட்
 கோப்பெருஞ்சேல் 175

கருவை 75
 கல்குளம் 243
 கல்லகநாடு 234
 கல்லாடனார் 121, 132
 கல்லாவாய்மையன் 151
 கல்வெட்டறிஞர் 277
 கலஞ்செலுத்துதல் 78
 கலப்பை 260
 கலிக்கக்கடம்பர் 80
 கலிங்கம் 78
 கலிங்கர் 80
 கலித்தொகை 249
 கலியுகம் 26
 கவணைப்பொறி 230
 கவந்தம் ஆடல் 139
 கழல் செய்தணிதல் 74
 கழாத்தலையார் 305
 கழுதையேர் 108
 கழுமலம் 298, 300
 கழுவாய் 172
 கழுவன் 206-8, 213, 230
 கள்ளவழி 266
 கள்ளகாய்க்கண்ணி நார்புழிச்
 சேல் 51, 129, 132, 160, 174,
 205, 249.
 களவழிநாற்பது 300-1
 களவுக்காதல் 316
 களவேள்வி 183, 187
 களிறுபூட்டிய பண்டி 155
 கற்காநாடு 7, 8
 கற்குறைகள் 127, 132
 கற்பொறை 217
 கறிசேறு 193
 கன்னடநாடு 7, 72, 157, 285
 கன்னடம் 14, 20
 கன்னடமொழி 9, 157
 கன்னடவேந்தர் 205
 கன்னெற்றி 9
 கனகசபைப்பிள்ளை 44, 271
 கனகபவனம் 143
 கனகவிசயர் 180

கனகன் 158
காக்கை 162
காக்கைபாடினி நச்செள்ளையார்
162-4, 167, 170
காக்கைபாடினி 72
காக்கையூர் 162
காஞ்சிமறவர் 245
காஞ்சியுணர்வு 199
காணியாட்சி 224
காத்தியாயனர் 38
காதலன் கடமை
காணமாகப் பிரிதல் 254
காந்தருவமணம் 315
காப்பியக்குடி 129
காப்பியன் 128
காப்பியன் ஆதித்தன்
கண்டத் தடிகள் 129
காப்பியன் சேந்தன் 129
காப்பியனார் 137, 139, 141, 143
காப்பியாற்றுக் காப்பியனார்
123, 133, 142, 144
காப்பியாறு 128
காமன் 256
காமூர் 206
காயல் 18, 53
காயற்குட்டம் 54
கார்த்திகை விளக்கீடு 257
காரியாற்றுத்துஞ்சிய
கெடுக்கின்றி 285
கால்டுவெல் 56
காலன் 177
காவற்காடு 221
காவற்புறம் 247
காவன் மாம் 78, 81, 130, 154
காவிரி 8, 20-1, 51, 104, 165
172, 175, 204, 207, 210, 217,
229, 241, 286
காவிரி நாடு 153, 323
காவிரிப்பூம்பட்டினத்துக்
காரிக்கண்ணனார் 291, 293-5

காவிரிப்பூம்பட்டினம் 51,
155, 246
காவிரியாறு 15
காவிரி வாலாறு 16
காவுதி யிதன் 83
காற்சிலம்பு 155
கானகநாடன் 176
கானப்பகுதி 152
கானப்பேரொயில் 282
கானப்பேரொயில் கடந்த
உக்கிரப்பெருவழுதி 271, 281
கானற்பொய்கை 53
கிசியர் 124
கிசியா 124
கிணைப்பொருளன் 189
கிராதநாடு 4
கிருதர் 124
கிருஷ்ணசாமி அய்யங்கார் 271
கிருஷ்ணையாறு 15 286
கிரேக்கநாடு 176
கிரேக்கயவனர் 124
கிரேக்கர் 30-1, 37, 41, 324
கிழார் என்ற சிறப்பு 231
கிள்ளி 145
கிள்ளிவளவன் 146
கிறித்து 22
கீத் 24
கீரனார் 275
கீழ்கொங்கு 104, 175
கீழ்கொங்கு நாடு 203-5
கீழ்ப்பூவானி 20
குசநாபன் 122
குசமுனிவன் 121
குசாம்பன் 122
குட்டநாடு 7-9, 11, 48-9, 52-3,
56-8, 73, 75, 97, 103-5, 113,
117, 125-6, 128, 132, 186, 243,
284, 290, 297-8
குட்டம் 12, 53
குட்டுவர் 49, 97, 105, 113,
173, 234, 244-5, 310

குட்டுவர்குடி 178
 குட்டுவர்படை 147
 குட்டுவன் 44, 49, 54, 59, 115, 155
 குட்டுவன் இளங்கோ 177
 குட்டுவன் இரும்பொறை 229
 குட்டுவன்கோதை 284-5, 290, 295, 322
 குட்டுவன்சோல் 152, 173, 177, 184.
 குட்டுவன் துறவு 116
 குட்டுவன்மாற்றம் 110
 குடக்கோ 44, 43, 73, 173
 குடக்கோச்சோல்
 இரும்பொறை 223-4, 229
 குடக்கோ இளஞ்சோலிரும்
 பொறை 229, 258.
 குடக்கோடுநெஞ்சேரலாதன்
 49, 304
 குடகடல் 43
 குடகு 78-80
 குடகுநாடு 4, 12, 277-8
 குடநாட்டவர் 189, 288
 குடநாட்டு நறலூர் 31
 குடநாடு 7, 11, 12, 48-9, 52, 56, 71, 73-5, 96-7, 117, 145, 161, 165, 184, 186, 188, 247-8, 284-6
 குடபுலம் 49, 161, 163
 குடபுலவியனார் 265
 குடம் 12
 குடமலை 241
 குடமலைத்தொடர் 247
 குடமலைநாடு 38, 42
 குடமூக்கு 279
 குடவர் 12, 42, 241
 குடவர்கோமான் 145-6
 குடவர்படை 147
 குடவரை 42
 குடவாயிற்கோட்டம் 300-1
 குடவாறு 18

குடிப்பெயர் 48
 குடிபுறந்தருவோர் 77, 88
 குடியேறியவர் 123
 குடிவரவு 212
 குடைபணித்தல் 189
 குண்டுகட்பாவி 188
 குணவாயிற்கோட்டம் 155, 177
 குதிரைப்படை 109
 குதிரைப்படையியல் 186
 குகிரைமலை 3, 13-5, 290, 296
 குதிரைமூக்குமலை 15, 286
 கும்பகோணம் 210, 279
 குமட்டுதல் 83
 குமட்டூர் 83, 97
 குமரித்துறை 113
 குமரிப்பகுதி 68
 குமரிமலை 1
 குமுணன் 18
 குயத்தியார் 307
 குயில்குரல் 254
 குார்ப்பள்ளி 323
 குார்ப்பள்ளியத்துஞ்சிய பெருங்
 திருமாவளவன் 284, 293
 குருதிப்பலி 221
 குருகேத்திரம் 65
 குலசேகரப்பெருமாள் 28
 குலசேகரன் 26
 குலதெய்வம் 220
 குழவிக்கொள்பவர் 176
 குழும்பூர் 62
 குழும்பம் 62
 குழமூர் 62
 குளமுற்றத்துத்துஞ்சிய
 கள்ளிவளவன் 285
 குளித்தலை 203
 குறிஞ்சியாளர் 287
 குறிஞ்சிப்பாட்டு 201
 குறுக்கோழியூர் 260, 264, 267
 குறுக்கோழியூர்கிழார் 263, 270
 குறுகிலத்தலைவர் 98-9, 104, 140, 146

குறுநிலத்தவர் 242
 குறும்பர்நாடு 6, 12, 57, 98,
 172-3, 247, 277
 குறும்புநாடு 181, 204-5, 207,
 214
 குறும்பூர் 230
 குறும்பொறைநாடு 52
 குறுமுனிவர் 16
 குன்றத்தூர் 153
 குன்றத்தூர்நாடு 117
 குன்றநாடு 126
 குன்றின்கட் பாவி 188
 குன்னத்தூர் 193
 கூசலநாடு 9
 கூடல்வாயில் 37
 கூடலூர் 8, 268
 கூடலூர் கிழார் 269-70
 கூத்து 188
 கூபகத்திபம் 77
 கூபகத்திவு 177
 கூபகநாடு 4, 9
 கூபகராஜ்யம் 27
 கூலவாணிகம் 155
 கூளிப்படை 94
 கூற்றோடெயின்ற யாக்கை 87
 கூற்றம் 225
 கெப்பாளி 20
 கென்னடி 53
 கேயபுரம் 26
 கேயபெருமாள் 26
 கோளநாடு 2, 4, 9-10, 29,
 30, 67, 285
 கோளநாட்டவர் 141
 கோளபுத்திரர் 36
 கோளம் 36, 189
 கோள மகாத்மியம் 2, 24, 39
 கோள மானியம் 9, 30, 266,
 324
 கோளமென்ற பெயர்வாலாறு
 29
 கோளர் 9, 36, 38, 56

கோள ராஜ்யம் 27
 கோளவாலாறு 10
 கோளன் 29
 கோளோற்பத்தி 2, 9, 24,
 29, 39, 143, 324
 கோளோபோத்திராஸ் 34-5
 கைநெற்றி 27
 கைவல் இனையர் 151
 கைவிளக்கு 314
 கொங்கணக்கூத்தர் 14, 72
 கொங்கணக்காடு 4
 கொங்கணர் 72
 கொங்கணி 13
 கொங்கர் 113, 216, 229-30,
 244-5
 கொங்குசோழர் 272
 கொங்குநாட்டவர் 153
 கொங்குநாடு 4, 8, 15, 29, 49,
 52, 62, 68, 75, 100, 104-5, 121,
 123-4, 161, 166, 172, 175, 194,
 203-6, 227-31, 238, 240-1, 248,
 262, 272, 281, 290, 297
 கொங்குவஞ்சி 131, 166, 175,
 203, 207
 கொச்சி 54
 கொச்சிநாடு 3, 16, 49, 52, 322
 கொச்சி வேந்தர் 68
 கொட்டாரக்கரை 67
 கொடுகூர் 147-8
 கொடுங்குநாடர் 14, 80.
 கொடுங்கோனார் 3, 26-7, 54, 324
 கொடுமணம் 193, 200
 கொடைமடம் 151, 199, 216
 கொண்டகானநாடு 4, 6, 8-9, 11-2
 45, 47, 49, 75, 77, 117, 120-1,
 124, 160-1, 164, 212, 249
 கொண்டகானம் 4, 10, 13,
 21, 71, 76, 78-9, 84, 118
 கொண்டகானி 13
 கொண்டதலைக்கழிதல் 311
 கொத்த கஞர் 289

கொத்த கனலூர் 289
 கொம்பன் பெருமாள் 27
 கொரீஇயா 14
 கொல்லத்தாறு 3
 கொல்லம் 5, 8, 11-2, 49, 58
 கொல்லிக்கூற்றம் 204, 206-9,
 212, 217, 260
 கொல்லிநாடு 59, 262-3
 கொல்லிப் பொருநன் 217
 கொல்லிமலை 121, 165, 175,
 204, 230 238
 கொள்கலம் 174
 கொற்கை 51, 75, 247
 கொற்றவை 113, 183, 201,
 220, 244
 கொற்றன் கருவூர் 289
 கொற்றன் நறவூர் 289
 கோக்கோதைமங்கலம் 284
 கோக்கோதைமார்பன் 302, 322
 கோகாணம் 4-6, 9, 11-2, 80
 கோகரணிப்பாறை 18
 கோச்சோமான் 269
 கோசர் 10, 120-5, 130-1, 290-2
 கோசலநாடு 123
 கோசாம்பி 122-3
 கோசியர் 30, 325
 கோட்கூரு 148
 கோட்டம்பலம் 322
 கோட்டம்பலத்துத் தஞ்சிய
 மாக்கோதை 304, 322
 கோட்டயம் 3, 11, 15, 110, 128
 கோட்டநாரா 54
 கோட்டாற்றுக்கரை 5, 49
 கோட்டிப்பெருமாள் 27
 கோட்டையூர் நல்லந்தையார்
 307
 கோடைக்கானல் 278
 கோதமனார் 100, 102, 104, 106,
 108, 111, 115
 கோதை 44, 284
 கோதைக்குளங்கரை 284

கோதைக்குறிச்சி 284
 கோதைச்சிறை 284
 கோதைநல்லூர் 284
 கோதைமார்பன் 302-3
 கோதையர்குடி 322
 கோதையாறு 284
 கோதுமை 64, 66
 கோப்பெருஞ்சோல்
 இரும்பொறை 175
 கோப்பெருஞ் சோழன் 231-3,
 240
 கோப்பெருந்தேவி 156, 234
 கோபிசெட்டிபாளையம் 241
 கோயம்புத்தூர் 13, 20-1, 167,
 203
 கோயமான் 29
 கோயிக்கோடு 29, 172
 கோயிலாள் 222
 கோல்வெம்மை 259
 கோவலன் 155, 177
 கோவா 46, 77-8
 கோவாக்கடம்பர் 80
 கோவாத்தீவு 80
 கோவாநாடு 72
 கோவிலடி 304
 கோழிக்கோடு 6, 29, 188
 கோளாத்திரி 15
 கோனாட்டுளறிச்சிலூர்மாடலன்
 மதுரைக்குமாரனார் 285
 கோனாடு 135
 கௌசாம்பி 122
 கௌரவர் 62
 சங்கராச்சாரியார் 29
 சங்கல்பம் 25
 சங்கவிலக்கியக்காலம் 41
 சஞ்சபருவதம் 15, 286
 சடங்கு 244, 278
 சதகன்னர் 76, 160-1, 164-5
 சதகன்னவேந்தன் 184
 சதுக்கத்தேவர் 246
 சதுக்கப்பூதர் 246

சந்து செய்தல் 239
 சப்த சயிலம் 14
 சவரிமலை 113
 சஹ்யாத்திரி 37, 42
 சஃகியாத்திரி 286
 சாக்கைக்கூத்து 66
 சாகராமலை 123
 சாத்தனார் 155-6, 177
 சாதுர்மாஸ்ய ஹோமம் 79
 சாந்திவிழா 246
 சாமொரின் 29
 சாயனாசாரியர் 23
 சாரணர் 4
 சாஸ்டியநாடு 43
 சாஸ்டியர் 324
 சாஸ்டியவேந்தன் 32
 சாலியூர்த்தாய்வழி 63
 சாவக்காடு 100
 சான்றோர் துணைமை 91
 சான்றோர்பரவும்சால்பு 191
 சிக்கல் 202
 சிக்கற்பள்ளி 202-3, 207
 சிங்கன் 158
 சித்தர் 16
 சித்திரன் 158
 சித்துப்போசு 83
 சிந்துநதிநாடு 31
 சிரார்த்தம் 64
 சிராப்பள்ளி 323
 சிலப்பதிகாரம் 17, 22, 80, 143, 177
 சிவகிரிக்காடு 17
 சிவலிங்கம் 28
 சிவபெருமான் 79
 சிவலிங்கம் 28
 சிவேதன் 158
 சிறுதாணி 18
 சிறுபுறம் 201
 சிறுவாச்சூர் 230
 சிறுவிச்சியூர் 230
 சிறைக்கல் 95, 99

சிறைக்கோட்டம் 158, 266
 சின்னமனூர் 8, 136
 சீத்தலை 155
 சீதக்காதி 122
 சீதநாடு 7
 சீதை 24
 சீவில்லிபுத்தூர் 241
 சீனதேசம் 44
 சீனநாட்டவர் 44
 சீனர் 53
 சுக்கிரீவன் 24
 சுகசந்தேசம் 143
 சுந்தரசோழன் 50
 சுள்ளி 52
 சுள்ளியாறு 34, 51, 54
 சூசா 124
 சூரத்து 4
 சூழ்ச்சித்துணை 235
 சூன்மகளிர் 260
 செங்கடல் 31
 செங்கணசேரி 52, 299
 செங்குன் 297-7, 300-2
 செங்குணசேரி 11
 செங்கமுரீர் 178
 செங்குட்டுவன் 51, 72, 145-6, 148-9, 152-6, 158-60, 162, 173, 177, 180, 184, 230, 243, 271, 284, 314
 செங்குவளை நிகழ்ச்சி 170
 செங்கோட்டூர் 14
 செங்கோட்டை 179
 செங்கோடு 6
 செங்கைமர 120
 செந்தமிழ் மக்கள் 41
 செப்பேடுகள் 40, 78
 செம்பியன் மாதேவி 116
 செம்மலுள்ளம் 191
 செருப்படி 16
 செல்யுகலை நிகேட்டர் 31, 36
 செல்வக் கடுக்கோ 189, 193-4
 198-9, 203, 213

செல்வக்கடுங்கோ வாழியாதன்
60-1, 178, 183-5, 189, 190,
203, 207, 230, 247

செல்வாக்கு 40

செல்கெழு குட்டுவன் 108, 314

செல்வச் சிறப்பு 251-2

செல்வத்துக்கேற்ற புலமை 258

செவ்வழிப்பண் 229

சென்னி 227

சென்னியர் 239

சென்னை 13

சென்னை யரசியலார் 17

சேக்கிழார் 25, 42, 324

சேக்கிழாரடிகள் 42

சேய் 258

சேர்த்தலை 56

சேர்த்துவாய் 54, 56

சேர்ப்பு 56

சேர்ப்பர் 56

சேர்ப்புத்தலை 56

சேர்ப்பு நாடு 56

சேர்ப்புவாய் 56

சேர்மா 31

சேரநாட்டுப்பதினெண் பிரிவு 51

சேரநாட்டு எண்வகைப்பகுதி 75

சேரநாடு 11, 23, 30, 55, 80,
121, 152, 173

சேரபுரம் 6, 57

சேரமன்னர் 59, 205

சேரமான் 31, 36, 44, 49, 125,
182, 191, 235

சேரமான் அந்தை 304, 307

சேரமான் ஆதன் 58

சேரமான் இளங்குட்டுவன் 310

சேரமான் நம்பி குட்டுவன் 314

சேரமான் பெருமாள் 26, 284

சேரமான் பெருமாள் நாயனார்
324

சேரமான் முடக்கிடந்த நெடுஞ்

சேரலாதன் 308

சேரமான் வஞ்சன் 277-8

சோர் 24, 35

சோரது தொன்மை 41

சோரிளங்கோ 17

சோல் 44, 49

சோல புத்திரர் 36

சோலர் 9, 34-5, 44, 54, 56,
218, 273

சோலர் கோளரானது 35-7

சோலர் நாடு 55

சோலாதன் 53, 61, 118, 160,
167, 169, 172

சோலாதன் கொடை 90

சோவாசு 203

சோவாசின் தோற்றுவாய் 56

சோவாசு விரிந்த வகை 57

சோவளநாடு 55

சோவன்மாதேவி 11-6-7

சோவாறு 6, 11, 20, 47-8, 57,
185

சோவேந்தர் 71, 162, 243

சோனாடு 277

சேலம் 118-9, 203

சேஷையர் 114, 271

சொல்லாராய்ச்சி 112

சொல்லேருழவர் 191

சோடன் 37

சோதிடதூல் 112

சோமவாரப் பேட்டை 4

சோழநாடு 51, 55, 59, 121, 145

சோழ பாண்டியர் 61

சோழபுரம் 153

சோழ மண்டலம் 29

சோழவள நாடு 55

சோழவேந்தர் 150

சோழர் 272

சோழர்படை 239

சோழன் 37

சோழன் குளமுற்றத்துத்

தஞ்சிய கிள்ளிவளவன் 74

சோழன் செங்குணன் 297

சோழன் பெருமாள் 26

சோழன் மணக்கிள்ளி 116
 சோழன் வேற்பிழைக்கைப்
 பெருநங்கிள்ளி 304
 சோனகர் 123
 ஞாயிறு 196-7
 தகடூர் 119, 204, 214-5, 217, 223
 தகடூர் எறிந்த பெருஞ்சேரல்
 இரும்பொறை 325
 தகடூர்நாடு 49, 118-9, 204-6,
 212-3, 220
 தஞ்சை 121, 129
 தண்டமிழரசான் 177
 தண்டாரணியம் 160
 தண்ணான் பொருநை 21, 51,
 231
 தண்ணான் பொருநைவரலாறு 17
 தண்பரங்குன்றம் 178
 தபதிரதி 13
 தபதியாறு 42
 தமிழ் 14, 201
 தமிழ்ப்படை 76, 161, 185
 தமிழ்ப்பணி 152
 தமிழ் மறவர் 165, 182
 தமிழ் வரம்பு 76
 தமிழகம் 161, 177, 290
 தமிழ் 123
 தமிழர் அரசெய்து முறை 50
 தமிழர் காதலொழுக்கம் 201
 தமிழர் வாழ்வு 172
 தயனாதேவி 40
 தருமபுரி 119, 204,
 தலைக்கை தருதல் 169
 தலைச்சங்கப் புலவர் 63
 தலையாலங்கானத்துச்செரு
 வென்ற நெடுஞ்செழியன் 264,
 271-2
 தலையாலங்கானம் 264
 தலையூர் 26
 தவம் 223
 தவவேள்வி 125
 தழிஞ்சித்துறை 182

தனுத்தான் 158
 தாம்பிரபரணி 21, 231
 தாயை வாழ்த்தல் 91
 தாராபுரம் 21, 104, 131, 167,
 175, 203-4
 தாலமி 3, 31, 35, 156 159, 168,
 200
 தாள்தோய்தடக்கை 193
 திண்டுக்கல் 7, 135
 ததியன் 264
 திப்புசுல்தான் 289
 திராவிடமொழி 157
 திரிபுரம் 79
 திரிலோசனக்கடம்பன் 79
 திருக்கண்ணபுரம் 28
 திருக்காமபூர் 206
 திருக்காரியூர் 143
 திருக்குறல் 172
 திருக்கோயிலூர் 8
 திருக்கோவலூர் 190, 272-3
 திருச்சிராப்பள்ளி 202, 204, 229
 திருஞானசம்பந்தர் 5, 202, 298
 திருத்தாமரை 278-80
 திருத்துழாய்மாலை 142
 திருநெல்வேலி 21, 75
 திருப்பத்தூர் 232
 திருப்பரங்குன்றம் 178
 திருப்புனித்துரு 19, 21, 143
 திருப்பொருநைத்துறை 19, 21,
 143
 திருப்பொருநைத்துறைக்காயல்
 18
 திருப்போர்த் திருப்புறம் 304
 திருப்போர்ப்புறம் 299
 திருமங்கையாழ்வார் 298
 திருமண்ணூர் 39
 திருமணம் 158
 திருமால் 19, 86, 143, 187
 திருமால் கோயில் 141-3
 திருமுன்னூர் 39
 திருமுனைப்பாடி 272

நெடுக்களநாடு 135

நெடுஞ்செழியன் 264-7

நெடுஞ்சேலராதன் 59, 73, 76,
86-7 92, 95, 145, 147, 230,

நேரிமலை 13, 15, 132-4, 141
156, 198, 200-2

நெடுநுண்கேள்வி 182

நெடும்பாட்டு 268

நெடும்பாரதாயனார் 100-1,
112-4, 117

நெடும்பொறைநாடு 165

நெடுமானஞ்சி 205, 215

நெடுமிடவஞ்சி 135-7

நெய்த்தார 27-8

நெய்தலஞ்செறு 120

நெய்தற்பாட்டு 308

நெய்ப்புகை 112

நெய்யாற்றங்கரை 274

நெல்லிக்கனி 205

நெல்லியாம்பதி 16

நெற்சேறு 65

நேத்திராவதி 169

நேரிமங்கலம் 18, 132, 198,
200-2

நேரிவாயில் 146, 153

பக்கத்துக் கொளல் 172

பகடுமுறந்தருவோர் 77, 88

பகைப்புலம் 263

பகைவர் படைபணி 138

பகைவரைப்பொறுத்தல் 89

பகைவெம்மை 259

பங்களக்கடம்பர் 80

பங்களநாடு 80

பங்களர் 80

பங்களவேந்தர் 80

பச்சிமலை 230

பச்சைமலை 229

பசும்பிடி 230, 238

பஞ்சவர் 75

பஞ்சவன் தேவி 116

பட்டவர் 65

பட்டுக்கோட்டை 121

படகார 6-286

படிமக்கல் 158

படைக்கடல் 182

படைப்பெருமை 186

படை மறவர் 108, 125

படையணி 181

படையேருழவன் 96

பண்ணன் 171

பத்தினிக் கடவுள் 157

பதஞ்சலி 38

பதவி 40

பதிற்றுப்பத்து 22, 67, 129, 132,
143-4, 159, 178

பதுமன் தேவி 116, 126

பந்தர் 103, 200

பந்தலார் 193

பம்பாய் மாகாணம் 12-3, 78

பம்பையாறு 113-4

பம்மலா 98

பயிவன் 158

பர்ஷியர் 122

பரங்குன்றம் 178

பரசுராமன் 25

பரணன்காணம் 152

பரணர் 10, 149, 155, 173-4,
184, 230, 305

பரதவன் 151

பரம்பா 26

பரளிமலை 28

பரிக்கோற்காசர் 181

பரிசிலர் கூட்டம் 89

பருடையார் 28

பருவக் காற்று 31-2

பருவூர் 321

பரோலா 38

பல்காப்பியனார் 129

பல்யாணச் செல்கெழு குட்டு
வன் 51, 57, 73, 87-8, 117, 125, 230

பல்லடம் 204

பல்லவர் 205

பலிக்கடன் 89
 பவளம் 37
 பவானி 20, 118, 172, 202, 241
 பழங்கோயில் 73
 பழங்கோவா 78
 பழஞ் சுவடிகள் 53
 பழந்தளுவர் 25
 பழநாடு 6, 7
 பழம்பெருமை 132
 பழனி 6, 204
 பழையங்காடி 73
 பழைய வுரைகாசர் 143
 பழையன் 153-4, 232-3
 பழையன்கோட்டை 75, 231-2
 பழையன்மாறன் 233, 237, 239
 பழையனூரூறு 9
 பள்ளிவிருத்தித் தாய்வழி 68
 பறம்புநாடு 59, 135, 190
 பன்றிநாடு 7
 பன்றிமலை 7
 பனந்தோட்டுமலை 42
 பனம்பாறான் 1
 பாச்சில் கூற்றம் 241
 பாசறை 192
 பாசறைச் சிறப்பு 92
 பாசறையிருக்கை 234-5
 பாட்கல் 5, 10, 39, 119
 பாடலிபுரம் 31, 36
 பாடியிருக்கை 88
 பாடிவிடு 165
 பாண்டவகௌரவர் 66
 பாண்டிநாடு 15, 29, 51, 55, 59,
 117, 121, 155, 202, 231, 233,
 281
 பாண்டிப்பெருமாள் 26, 28
 பாண்டிமறவர் 266
 பாண்டி மாதேவி 117
 பாண்டியர் 75
 பாண்டியோன் 34
 பாண்டி வளநாடு 55
 பாண்டி வேந்தர் 146, 150

பாணப்பெருமாள் 26
 பாணவன்மன் 45
 பாதகிரி 16
 பாதாடு 98-9
 பாபிலோனியநாடு 30, 123
 பாபிலோனியர் 324
 பாமலைநாடு 98
 பாயல்மலை 8, 74, 124, 132,
 247, 277
 பாயல்நாடு 21, 75, 95, 98,
 247, 277-8
 பாயனுட்டுக் கடம்பர் 80
 பாயூர்மலைநாடு 98
 பார்ப்பனர் 165, 183
 பார்ப்பணி 115
 பார்ப்பணிமருதி 246
 பார்ப்பார் 190
 பார்வல் இருக்கை 236
 பாசிகேர் 122, 325
 பாரத காலத்தவன் 63
 பாரதப்புழை 13, 20
 பாரதப் போர் 62, 68, 74, 96
 பாரதம் 62
 பாரதம் படித்தல் 66
 பாரதவிருத்தி 66
 பாரி மகளிர் 199
 பாரோஸ் 34
 பாலிக்குன்னு 189
 பாலியாதனார் 189
 பாலியாறு 37
 பாலுக்காட்டுக் கணவாய் 13,
 19, 20
 பாலுக்காடு 13, 96, 104, 125,
 161, 172, 268
 பாலுக்கோதமனார் 101, 105,
 114-5, 117
 பாலுப் பாட்டு 250
 பாலுபாடிய பெருங்கடுங்கோ
 49, 249
 பாலுயூர் 100, 111
 பாழிக்கல் 89

- பாழிநகர் 10, 119
 பானையங்கோட்டை 231
 பானர்ஜி 271
 பிசாசர் 24
 பிசிராந்தையார் 232
 பிட்டங்கொற்றன் 287, 289-90, 293, 295
 பிட்டன் 124, 285-6, 294, 296
 பிணம்புதை சடங்கு 238
 பிணிமுகம் 37
 பிழிதிங்கர் தொகைநூல் 35
 பிரகத்தன் 200
 பிரம்பு 120
 பிரமதாயம் 95
 பிரமதேயம் 248
 பிரமதேவன் 121
 பிரவாளம் 37
 பிரளயவெள்ளம் 214
 பிராமணர் 25
 பிராமணர் ஒழுக்க நெறி 29
 பிராமியெழுத்து 83
 பிரிவாற்றுகை 92
 பிரிவின்கண் திகழும்
 சொல்லாட்டு 255
 பில்லாறு 241
 பிளினி 5, 33-4, 52, 55, 169
 பிறர்க்கென வாழும்
 பேராண்மை 144
 பீர்மேடு 127
 புகழ்க் கூறுகள் 182
 புகழுடம்பு 217
 புகாஅர் 217
 புகார்க்காண்டம் 17
 புகைவண்டி நிலையம் 73
 புண்டரகோன் 29
 புத்தசமயம் 27
 புத்தரி 287
 புத்தேளுகை 259, 262, 264
 புதுக்கோட்டை 2, 135, 260
 புதுப்பட்டினம் 9
 புதுவெள்ளம் 102
 புரவுக்கடன் 201
 புராணங்கள் 184
 புரோகிதம் 101
 புரோகிதன் 244-5
 புல்லாற்றார் 241
 புல்லாற்றார் எயிற்றியனார் 240
 புலம்பாவுறையுள் வாழ்க்கை
 103
 புலமை திகழ்ச்சி 192
 புலவேர் வாயில் 39
 புலிக்கணம் 181
 புலிநாடு 118
 புழையாறு 9
 புளுகு மூட்டை 30
 புறத்துறை 63, 67, 70
 புறநானூற்றுப் பழைய
 வரைகாரர் 63
 புறநானூறு 22, 171
 புன்றுறை 118, 131
 புன்றுறைநாடு 118, 131
 புன்னாடு 8, 29, 49, 118, 157,
 203-4
 புன்னாடு 7-8
 பூதசதுக்கம் 246
 பூத்துறை 118
 பூத்துறை நாடு 89
 பூருவதேசம் 26-7
 பூவானி 20, 132, 241
 பூவானியாறு 172-3, 175, 205,
 207
 பூழிநாட்டவர் 265
 பூழிநாடு 7-8, 16, 49, 52, 56, 75,
 97, 117, 125-6, 131 195, 217
 பூழியர் 16, 104-5, 113, 234,
 236, 244-5
 பூழியர் பெருமகன் 189
 பூழியர் மெய்ம்மறை 217
 பெங்கணம்புரு 130
 பெட்டோனியன் 33, 43
 பெண்கொலை திகழ்ச்சி 130
 பெண்கொன்றான் பாறை 130

பெத்தலை 122
 பெயிலூர் 120, 147
 பெரிப்புளஸ் நூலாசிரியர் 5,
 34, 51-2, 169
 பெரியகுளம் 135
 பெருங்குன்றூர் 224, 231
 பெருங்குன்றூர் கிழார் 224,
 228-9, 230-1, 234.5, 238-9,
 241-2, 244-7
 பெருங்குன்னூர் 224
 பெருங்கடுங்கோ 248-50, 252-6,
 258
 பெருங்கண்ணேட்டம் 260
 பெருங்கோழியூர் 260
 பெங்கோளூர் 260
 பெருஞ்சின்புயலேறு 163
 பெருஞ்சோலாதன் 304, 306
 பெருஞ்சோலிரும்பொறை
 205, 208, 212, 217-8, 220-2,
 228, 230
 பெருஞ்சோழன் 237, 239
 பெருஞ்சோற்றுதியன் 67, 119
 பெருஞ்சோற்றுதியன்சோ
 லாதன் 58-9
 பெருஞ்சோற்றுநிலை 62-3, 67, 70
 பெருஞ்சோற்றுமிருபதம் 62
 பெருஞ்சோற்றுவிழா 62, 74,
 100-4 262
 பெருஞ்சோறு 64-5
 பெருந்தலைச் சாத்தனார் 297
 பெருந்துறை 118, 131
 பெருந்துறையாறு 18
 பெருந்தேனருவி 118-4
 பெருந்தோள் ஆதன் 306
 பெருநற்கிள்ளி 273
 பெரும்பெயர்மூதூர் 279
 பெரும் பேகன் 227-8
 பெருமர்க்கோதையார் 323
 பெருவழி 18
 பெரு வேள்வி 165
 பெல்காம் 60, 78

பேகன் 228
 பேதரு 122
 பேய் மகளிர் 101
 பேரியாற்று வாலாறு 17
 பேரியாற்றேரி 118
 பேரியாறு 3, 16-7, 19, 21,
 51-2, 103, 132, 156, 198, 201-2,
 231
 பேரூர் 6
 பொங்கர்காடு 7-8
 பொங்கற் புதுநாள் 287
 பொத்தியார் 233
 பொதியம் 13, 73
 பொதியமலை 16, 42, 179
 பொதியில் 3, 17
 பொதியின்மலை 8, 12
 பொதினி 6, 227
 பொதுச்சொல் பொருமை 196
 பொது நோக்கு 232
 பொய்கையார் 300-3
 பொருந்திலர் 135-6
 பொருளை 20-1, 52, 189
 பொருள்பகையாதல் 251
 பொருளாராய்ச்சி 112
 பொருளிலக்கணப்பகுதி 23
 பொலந்தரு காவாய் 43
 பொழுது வரையறுத்தல் 197
 பொள்ளாச்சி 119-20, 125, 204
 பொற்பாவை 77
 பொறைக் குணம் 183
 பொறைகாடு 49, 52, 56, 75, 131
 155, 160-1, 165-6, 168, 172-3,
 175, 195, 204-5, 217, 229, 248,
 259
 பொறையர் 229, 231, 234, 244
 பொறையர்குடி 178
 பொறையன் 44, 49, 212, 243,
 245
 பொறையன்தேவி 178, 183
 பொன்செய் பாவை 85
 பொன் மரடம் 143

- பொன்வானி 11, 20, 47
 பொன்வானியாறு 18, 53
 பொன்னுனி 8, 11, 20, 52, 100, 172, 193, 224
 போலுப்பழையன் 153
 போர் 153
 போர்க் கடவுள் 183
 போர்ச்சூசியர் 72
 போர்த்துறை 94
 போர்ப் புகழ் 97
 போர்ப்புறம் 304
 போரன் 32
 போராவாரம் 287
 போனீசியர் 30
 பொளத்தப்பள்ளி 323
 பொளராணிக முறை 78
 மக்கட் கறவுரை வழங்கல் 222
 மக்கட்பெயர் 122
 மகட்கொடைமுறைமை 59
 மகாதேவர் பட்டினம் 324
 மகாபாரதம் 24
 மகிஷாசூர் 203
 மகோத்தியா பட்டினம் 324
 மகோதை 324
 மகோதையார் பட்டினம் 324
 மங்கனூர் 169
 மஞ்சாபாத் 7
 மண்டக்காடு 243
 மண்ணுண்டல் 260
 மணக்கிள்ளி 145
 மணி 37
 மணிமேகலை 22
 மணிமேகலை யாசிரியர் 4
 மத்தி 297
 மத்தியதரைக் கடல் 31
 மதினா 122
 மதுரை 84, 37, 51, 54, 75, 146, 155, 202, 281, 282
 மதுரைக் காண்டம் 17
 மயிலுக்குப்படாம் அணிந்தவன் 227
 மார்க்கரா 286
 மாக்கலம் 53
 மாந்தை 52, 243
 மாந்தையோர் 243-5
 மாட்டாடு 4
 மருதம்பாடிய இளங்கடுங்கோ 304, 320
 மருதன் இளநாகனார் 178, 264
 மருதி 246
 மருந்தை 243
 மருமக்கள்தாயமுறை 25, 116-7
 மல்லன்பெருமாள் 28
 மலபார் 56
 மலாடர் 273
 மலாடு 7-8
 மலைநாடு 42
 மலைப்பால்காடு 56
 மலையமான் 59, 199, 205, 273
 மலையாளநாடு 128
 மலையாளப் பாட்டு 73
 மலையாளம் 56, 83, 172, 247, 268
 மலையாளமொழி 9
 மலையாளர் 130
 மலையாளிகள் 56, 230
 மலைவளநாடு 56
 மலைவளம் 141
 மலைவாணர் 156
 மழநாடு 176, 204, 211
 மழவர் 104-5, 114, 121, 165-6
 மழவர் மெய்யம்முறை 105
 மறச்சான்றோர்கொடை 134
 மறத்துறை 85
 மறநெறி 183
 மறப்படைமைந்தர் 121
 மறப்போர்க் குட்டுவன் 152
 மறப்போரிற் குழலிசை 61
 மறமாண்பு 182
 மறவர் மாண்பு 187
 மறவேட்கை 95, 140
 மறை வேள்வி 187
 மனை வாழ்வு 198

மனோஞ்சிதம் 230
 மாக்கோதை 323-4
 மாக்கோதைப்பள்ளி 323
 மாகதர் 24
 மாசாத்தனார் 156, 159
 மாசிக் கடலாட்டு 141
 மாசித் திங்கள் 141, 168
 மாடப்பெருமாள் 27
 மாணச்செயல் 125
 மாதவர் 158
 மாதை 73
 மாந்தாஞ்சேரல் 264, 273
 மாந்தாஞ்சேரல் இரும்பொறை
 173, 262, 271-2, 281
 மாந்தரம் 173
 மாந்தரம்பொறையன் 173
 மாந்தரம்பொறையன்கடுங்கோ
 173-4
 மாந்தரன் 173-4, 245, 259, 273,
 275, 277
 மாந்தை 52 73, 83, 85, 97, 173
 மாமரம் 81, 130
 மாமூலனார் 10, 64-5, 68, 84, 307
 மார்க்கோ போலோ 15
 மாரி வெண்கோ 281
 மாவண்கடலன் 274
 மாவண்கோ 281-2, 284
 மானமாண்பு 240
 மானியர் 79
 மானன்டாடி 286
 மிதியல் செருப்பு 116
 மிதியாமலா 16
 மிதியாமலை 16
 மியான் முடி 16
 மிளகு தண்ணீர் 38
 மிளகுப் பொதி 34
 மின் 37
 மின்சில் 152
 மீகொங்கு 119, 165, 203
 மீப்பாயூர் 98
 மீன்பிடித்தல் 78

மீன் பொறி 78
 மீன்வேட்டுவர் 310
 மீனாட்சி 37
 முக்கட்செல்வன் 256
 முத்தம் 37
 முகமதிய முதவர் 46
 முகமதியர் 324
 முகுந்தபுரம் 322
 முசிறி 5, 34-5, 51-2, 54, 175,
 204-6, 324
 முசிறித் துறை 34, 55
 முட்டம் 299
 முடக்கிடந்த சேரலாதன் 304
 முடக்குநோய் 308
 முடக்கிடந்தநெடுஞ்சேரலாதன்
 308
 முடங்கிக்கிடந்த நெடுஞ்சேர
 லாதன் 308
 முடமோசியார் 179, 180-1
 முடித்தலைக் கோப்பெரு
 நற்கள்ளி 178, 181-2
 முடிநாகனார் 61-3, 67-9, 70, 73
 முடிவேந்தர் 195
 முத்து 37, 193
 முத்துமாலை 19, 200
 முத்துற்றுக் கூற்றம் 281
 முதல் இராசராசன் 42, 50, 298
 முதற் கண்டராதித்தன் 116
 முதற் பாரந்தகன் 50
 முத்தமிழ் 150
 முத்தமிழ் வளர்த்தல் 61
 முதியர் 98-100, 111, 117, 126
 முதியர் கடன் 201
 முதிப்புழை 18
 முதிமலை 18
 முதுக்குறை நன்மொழி 188
 முதுகுன்றம் 37
 முதுவர் 266
 மும்முடிச் சோழநல்லூர் 299
 முரசுகட்டில் 3-5
 முரஞ்சியூர் 63, 70, 73

முரிஞியூர் 63
 முரிஞியூர்த் தாய்வழி 63
 முருகன் 178
 முருகவேள் 81, 253
 முல்லைபாறு 17
 முழுமுதலாணம் 147
 முனிதயிர்க் குழப்பு 269
 முற்றுட்டு 162, 187, 231
 முன்றேர்க் குாவை 170
 முன்றோர் வாலாறு 183
 முனிவர் 112, 184
 மூத்த தாய்வழி 63
 மூலபருடையார் 28
 மூவருலகம் 1 4
 மூவன 297
 மூவாத்துப் புழை 11
 மூவிகநாடு 9, 10, 45-6
 மூவிக ராஜ்யம் 27
 மூவிக வம்சம் 10, 46
 மெக்கா 27, 29, 324
 மெகஸ்தனிஸ் 31, 36
 மெய்ப்புதை அரணம் 165
 மெய்ப்மறை 166
 மேலைக் கடற்கரை 13
 மேலைநாட்டு ஏற்றுமதி 43
 மேற்கரை 286
 மேற்கு மலைத்தொடர் 12
 மேனாட்டவர் 176
 மைசூர் 7, 15, 78, 203
 மைசூர் நாடு 4, 20, 118, 286
 மையூர் 241
 மையூர் கிழான் 229, 244-5
 மொழிபெயர்ப்பு 122-3
 மோசூர் 75, 146, 153
 மோசூர்ப் பழையன் 154
 மோசிகோனார் 325
 மோசியார் 179, 181-2, 233
 மோரியர் 76
 யவன அறிஞர் 159
 யவன ஆசிரியர் 243
 யவனப்படை 35

யவன மகளிர் 33
 யவனர் 11, 30-1, 34, 37, 41,
 52-3, 55, 76, 80, 85, 98, 123-4,
 148, 181, 324
 யவனர் போர் 84
 யவனரிருக்கை 35
 யவன வாணிகம் 32
 யவனன் 40
 யாக்கோபு 122
 யாகம் 79
 யாதர் 43
 யானைக்கண்ணசேய் 260, 265,
 267, 270-1
 யானைக்கண் சேய் மாந்தராஞ்
 சேல் இரும்பொறை 258-9,
 264, 266, 269
 யானைக் கொடை 211
 யானைப்படை 108, 186
 யுதிஷ்டிரன் 24
 யூபாடிஸ் 31
 யோயிராடு 83
 லூயிரைஸ் 278
 வங்கர் 24
 வசு 122
 வஞ்சன் 278-80
 வஞ்சன் குன்று 278
 வஞ்சனாடு 278
 வஞ்சி 18, 73, 97, 114, 126 129,
 148, 285, 189, 297
 வஞ்சிக்களம் 54, 278, 324
 வஞ்சிக்காண்டம் 17
 வஞ்சிக்குளம் 54, 324
 வஞ்சிநகர் 54, 58, 202, 205,
 220, 239, 240, 246, 323
 வஞ்சிப் போர் 148
 வஞ்சி குடல் 194
 வஞ்சிமாநகர் 143, 147, 150,
 155, 157-8, 165, 169, 179-80,
 184, 189, 190, 192
 வஞ்சி முற்றம் 180
 வஞ்சினப் பெருமை 197

வஞ்சினம் 237
 வடக்கிருத்தல் 240
 வடகரை 6, 11, 57, 286
 வடகன்னடம் 3, 13, 20, 39,
 77-8, 80, 119, 147
 வடசொற் கிளவி 38, 122
 வடபுலம் 123
 வட மலைத்தொடர் 13, 98
 வடமவண்ணக்கன் 295
 வடமவண்ணக்கன்
 தாமோதரனார் 273, 294
 வடமொழி முறை 37
 வடமொழியாளர் 10, 15, 37,
 122
 வடவர் 37-8, 123, 189
 வடவர் படை 147
 வடவாரிய நாடு 158
 வடவாரியர் 23, 53, 98, 164
 வடவிமயம் 70, 74, 81
 வடவேந்தர் 148, 185
 வடவைத்தி 214
 வண்டப் பேரியாறு 127
 வண்டர் 126
 வண்டன் 117, 127, 142
 வண்டன் மேடு 127
 வண்டனூர் 127
 வண்டிக்காரர் 109
 வண்டுர் 127
 வத்தநாடு 123
 வத்தவர் பெருமகன் 123
 வதஸ கோசர் 122
 வதஸர் 123
 வதஸன் 122-3
 வதுவைமணம் 315, 319
 வம்பக்கோசர் 123
 வம்ப மோரியர் 123
 வம்பவடுகர் 123
 வமிசம் 44
 வயலூர் 120, 147
 வயவர் 94

வயனாடு 3, 29, 95, 247, 277-8,
 287
 வரகுச் சோறு 65
 வரலாற்றாராய்ச்சி 41
 வரவேற்பு முறை 191
 வரையாடுகள் 160
 வல்லப பெருமான் 28
 வல்வேல்மலையன் 273
 வழிபடு தெய்வம் 257
 வழிபாடு 187
 வழிவீடும் சிறப்பு 97
 வள்ளுவநாடு 75, 172-3, 247,
 259, 299
 வனவாசிக் கடம்பர் 80
 வனவாசி நாடு 49
 வாகை தமிழ் 138-4
 வாகைப்புத்தூர் 131
 வாகைப்பெருந்துறை 131-2, 205-
 வாகைமரம் 121
 வாட்டாற்றுக்கோட்டை 121
 வாட்டாறு 121
 வாட்டை 149
 வாணிகப் பரிசிலர் 228
 வாழ்த்தியற் சிறப்பு 171
 வாழியாதன் 201
 வான்மீகி 37
 வானநாடு 21, 75,
 வானநூல் 270
 வானம் 142
 வானமலை 21, 74
 வானரவீரர் 24
 வானவரம்பன் 44, 74, 132, 144,
 147, 157, 165
 வானவரம்பர் 70, 161
 வானவன் 43-5, 48-9, 74
 வானவன்தேவி 116
 வானவன்தோட்டி 286
 வானவனாடு 10, 59
 வானவாசி 10, 21, 60, 69, 71,
 79, 157

-வானவாசிராடு 3-4, 45, 47,
 59, 165, 185
 வானவாறன் 48
 வானவாறு 3, 10, 72, 160, 165
 வானவில் 259
 வானி 20-1, 241
 வானிப்புத்தூர் 240
 வானியாறு 20, 46, 27, 74, 243
 வானிவாசி 21-2
 வானிவாசிராடு 46
 வானுறை மகளிர் 96
 வாடுவி 79
 வாஸ்கோடகாமா 14
 விச்சிக்கோ 229, 231, 238
 விச்சிமலை 175, 229
 விச்சியூர் 230
 விசயநகர வேந்தர் 39, 78
 விசயமங்கலம் 131
 விசயன் 158
 விசயன் கொல்லம் 27
 விசயன் பெருமாள் 27
 விசித்திரன் 158
 விண்மீன் 196
 வித்தியூர் 233
 வித்தை 232-3
 வித்தையூர் 233
 விதிவிலக்குரைகள் 245
 வியலூர் 120
 வியலூர்ப்போர் 148
 விபாசபாரதம் 23, 45
 வியாசர் 24, 62
 விரதியர் 141
 விராதநாடு 4
 விருத்தாசலம் 37, 279
 விருந்தோம்பல் 103
 வில்புலிகயல் 158
 வில்லவன்கோதை 148, 284
 வில்லவன் மாதேவி 116
 வில்லியம் லோகன் 30, 99
 வில்வேட்டம் 124
 விளங்கில் 274, 276

விளப்பில் 274
 விளிக்குரல் 108
 விற்கொடிச் சிறப்பு 42
 விற்படை 149
 விற்படை மறவர் 124
 விறலி 133
 விறலியர் 89, 133
 விறலியர் பாட்டிசை 163
 விறன் மாந்தரன் 174
 வினைத்திறம் 90
 வீமன் 256
 வீரக்கல் 78
 வீரப்புழை 19
 வீரப்புழைக்காயல் 18
 வீரப்பொலி 19
 வெஞ்சுரக் கொடுமை 250
 வெட்சிப்போர் 160
 வெண்ணி 306-7
 வெண்மணி 297
 வெல்புகழ்க்குட்டுவன் 151
 வெள்ளாத்திரி 259
 வெள்ளாறு 2, 135
 வெள்ளிமீன் 195
 வெள்ளியம்பலத்துத் துஞ்சிய
 பெருவழுதி 284, 293
 வெளியன் 59
 வெற்றிவிழா 230
 வெறிக்குரவை 263
 வெறியெடுத்தல் 269
 வேங்கை 156
 வேங்கைமரம் 155
 வேங்கைமார்பன் 281
 வேட்டம் புரிதல் 42
 வேண்மரடம் 158, 180
 வேண்மரன் 59
 வேண்மரன் அந்துவஞ்சென்கை
 229
 வேணுட்டடிகள் 10, 59
 வேணுட்டாசர் 180
 வேணுடு 7-9, 10-2, 58-60, 116-7,
 143, 178, 243, 260, 274, 284

வேத்தவை 260
 வேதங்கள் 35
 வேதகாலம் 37
 வேதாசிரமம் 112
 வேதாத்தியயனம் 79
 வேதியர் 25, 97, 100, 188, 233
 வேதியர்குலம் 79
 வேதியர் சுற்றம் 112
 வேந்தர் குடிவகை 75
 வேம்பு 154
 வேல்கெழுக்குட்டுவன் 314
 வேழப்புணை 244
 வேள் ஆய் 179
 வேள்பாரி 135, 190-1, 227
 வேள்புலம் 117, 119, 121
 வேள்வி 222
 வேள்விக்குடி 59
 வேள்விக்குடிச் செப்பேடுகள் 59, 62
 வேள்விச் சடங்கு 242
 வேள்விசெய்தல் 112
 வேள்வியாசான் 244-5
 வேளகம் 10, 47, 60
 வேளாழிக் கோமாளிகை 158
 வேளாழிக் கோமான் 116
 வேளாழிப் பதுமன் தேவி 160, 199
 வேளிர் 10, 49, 58, 60, 74, 104, 113, 121, 124, 165, 215, 218, 243
 வேளிர்குடி 116, 321

வேளிர் தலைவன் 178
 வேளிர் தொடர்பு 60
 வேற்படை 149
 வேனில் 132
 வேனிற் காலம் 141
 வைக்கம் 96
 வைகாசிநாடு 204
 வைதிக மொழி 45
 வைதிக வேதியர் 27
 வைநாடு 172
 வையாமாலை 138
 வையாழிக்கோ 229
 வையாழிக் கோப்பெரும் பேகன் 155
 வையாழி நாடு 204-5, 227-8
 வையையாறு 8, 136, 155, 266
 வையைய வரலாறு 16-7
 டாக்டர் சேய்சு 324
 ஜமால்பாத் 259
 ஜமால்பாய் 289
 ஜர்மனி 33
 ஜோக் 39, 47, 119
 ஷிராவதி 20, 46-8
 ஸ்பெயின் 32
 சுத்திரியன் 28
 சுதிராதி 37
 ஹிஸி 15
 ஹைவநாடு 4
 ஹோனவார் 5, 46
 ஹோனவாறு 6, 20, 119

பிழை திருத்தம்

பக்கம்	வரி	பிழை	திருத்தம்
20	33	S. i. i. Vol. vii	S. i. i. Vol. vii. no. 19, 30
41	27	இரண்டாம்	முதலாம்
44	2	அவைகள்	அவைகளுள்
62	8	இருக்கிறது.	இருக்கிறது; இதனை வேள்விக் குடிச் செப்பேடுகள் குறிக்கும் குழம்பூராகக்கொள்ளலும் ஒன்று
79	20	வானி	வானில்
83	8	ஒருபகுதி இராமகுட நாடு	ஒருபகுதி ஓமையநாடு (T. A. S. Vol. iii. 198-9) அது இராம குட நாடு.
	17	இராமநாடு	ஓமையநாடு
98	13	மிகுத்து	மிகுந்து
	30, 31	மாயூர்	பாயூர்
104, 105	12	குருநிலத்தவர்	குறுநிலத்தவர்
106	6	கூத்தாடிகள். அவர் } கட்டுக்குட்டுவன் }	கூத்தாடிகள்; குட்டுவன்
108	23	மறம் மிகும் மறலும்	மறம் மிக்கு மறலும்
109	29	மிக்கக்	மிக்க
110	24	என்று	என்றார்
124	30	மறவாகக்	மறவராகக்
128	19	இயல்பு, நார்முடிச் } சேரல் அவ் }	இயல்பு, அவ்
138	7	வைவதல்லது	வைதலல்லது
143	26	திரும்புனித்துரா	திரும்புனித்துரு
146	30	திரும்பினான்	திரும்பினான் என்று பதிகம் கூறுகிறது.
169	33	இப்போது உளது	இப்போதும் உளது
189	14	வந்த கிளைப்	வந்த கிணைப்
209, 211 } 213, 215 } 217, 219 } 221 }	1	இளம் பொறை	இரும்பொறை
226	25	செந்நாவல்	செந்நாவால்
248	33	no 16	(4) திருநாவுக். தேவா.
251	20-1	தூற்றுவது	தூற்றுவதும்
256	6	அவனது	அவளது
304	8	காணப்படுகின்றன.	காணப்படுகின்றனர்.